

- १४ छान्दोग्योपनिषत्सटीकशांकरभाष्योपेता । तथा विद्यारण्यकृता छान्दोग्योप-
निषद्दीपिका । नित्यानन्दकृता छान्दोग्यमिताक्षरा च (मुद्रणावस्थायामेतत्पु-
स्तकत्रयमस्ति) तदानन्दाश्रमस्थपण्डितैः संशोध्यते ।
- १५ बृहदारण्यकोपनिषत्सटीकशांकरभाष्योपेता । विद्यारण्यकृता बृहदारण्यकोप-
निषद्दीपिका । नित्यानन्दकृता बृहदारण्यकोपनिषन्मिताक्षरा च एतत्पुस्तकत्रि-
तयमानन्दाश्रमस्थपण्डितैः संशोध्यते
- १६ बृहदारण्यकोपनिषद्भाष्यवार्तिकमानन्दगिरिकृतटीकासमेतम् । आनन्दाश्रमस्थ-
पण्डितैः (संस्क्रियमाणम्)
- १७ कृष्णयजुर्वेदीयश्वेताश्वतरोपनिषत्सभाष्या । तथा च शंकरानन्दकृता श्वेताश्वत- २ ४
रोपनिषद्दीपिका । नारायणकृता श्वेताश्वतरोपनिषद्दीपिका । विज्ञानभगवत्कृतं
श्वेताश्वतरोपनिषद्द्विवरणम् । एतत्पुस्तकचतुष्टयमानन्दाश्रमस्थपण्डितैः संशो-
धितम् ।
- १८ सौरपुराण लेखे इत्युपाङ्गैः काशीनाथशास्त्रिभिः संशोधितम् । ३ •
- १९ रसरत्नसमुच्चयः वैराजक्षेत्रनिवासिभिः रा. रा. बापटोपाङ्गैः कृष्णराव इत्येतैः
संशोधितः कृतमुद्रणो वर्तते ।
- २० श्रीमद्विद्यारण्यकृतो जीवन्मुक्तिविवेकः वे. शा. सं. पणशीकरोपाङ्गैर्वासुदेव- १ ३
शास्त्रिभिः संशोधितः कृतमुद्रणोऽस्ति ।
- २१ श्रीमद्द्वैपायनप्रणीतब्रह्मसूत्राण्यानन्दगिरिकृतटीकासंवलितशांकरशारिरकभा-
ष्यसमेतानि मुद्रणावस्थायां वर्तन्ते । तानि च वे. शा. सं. येकसंबैकरोपाङ्गैर्ना-
रायणशास्त्रिभिः संशोध्यन्ते ।
- २२ विद्यारण्यकृतः श्रीशंकरदिग्विजयो धनपतिसूरिकृतडिण्डिमाल्यटीकासमेत
आनन्दाश्रमस्थपण्डितैः (संस्क्रियमाणो वर्तते)
- २३ स्कन्दपुराणान्तर्गतता सूतसंहिता विद्यारण्यकृतटीकोपेता । वे. शा. सं. पणशी
करोपाङ्गैर्वासुदेवशास्त्रिभिः (संस्क्रियमाणा वर्तते)
- इयं ग्रन्थावल्लिर्न प्रातिमासिकी । अस्यां बहुभिः पुस्तकैर्ग्रन्थस्य परिशोधनं भवति । यदा
च द्वित्रिमासैर्ग्रन्थः परिपूर्णो भवति तदैव सर्वेभ्यो ग्राहकेभ्यो दीयते । नियतग्राहकेभ्य आ-
नन्दाश्रमस्थमुद्रितशतपृष्ठानां मूल्यं द्वादशांशका गृह्यन्ते । तेषां पुस्तकप्रेषणाद्यर्थं धनव्ययो
नैव भवति । अनियतग्राहकेभ्यस्तु शतपृष्ठानां मूल्यमेको रूपकः पुस्तकप्रेषणाद्यर्थं धनं च
गृह्यते । पुस्तकमूल्यग्रहणं पुस्तकप्रेषणात्पूर्वं पश्चाद्वा न किंतु पुस्तकप्रापणसमय एव । निय-
तानियतग्राहकेभ्यः पुस्तकानि व्यालुपेबलपोष्टमार्गेण प्रेष्यन्ते

महादेव चिमणाजी आपटे, बी. ए. एल्. एल्. बी.,

मुंबई युनिव्हर्सिटीचे फेलो, व मुंबई हायकोर्टाचे वकील.

आनन्दाश्रमसंस्कृतग्रन्थावलिः ।

ग्रन्थाङ्कः १७

कृष्णयजुर्वेदीयश्वेताश्वतरोपनिष-
च्छाङ्कुरभाष्योपेता ।

तथाच

शंकरानन्दकृता श्वेताश्वतरोपनिषदीपिका ।

नारायणकृता श्वेताश्वतरोपनिषदीपिका ।

विज्ञानभगवत्कृतं श्वेताश्वतरोपनिषद्विवरणम् ।

एतत्पुस्तकचतुष्टयमानन्दाश्रमस्थपण्डितैः संशोधितम् ।

एतानि

महादेव चिमणाजी आपटे

इत्यनेन

पुण्याख्यपत्तने

आनन्दाश्रममुद्रणालये


आयसाक्षरैर्मुद्रयित्वा


प्रकाशितानि ।

शालिवाहनशकाब्दाः १८११

(अस्य सर्वेऽधिकारा राजशासनानुसारेण स्वायत्तीकृताः)

मूल्यं आणकचतुष्टयाधिकं रूपकद्वयम् २-४





श्वेताश्वतरोपनिषत्प्रस्तावः ।

भो भो विद्वद्भ्यां इयं खल्वनाद्यध्यस्तजन्ममरणरूपाद्भवाब्धेस्तितीर्षणां
“ ब्रह्मवादिनो वदन्तीत्युपक्रम्य—

“ यस्य देवे परा भक्तिर्यथा देवे तथा गुरौ ।

तस्यैते कथिता ह्यर्थाः प्रकाशन्ते महात्मनः ॥”

इत्यन्ता षडध्यायी श्वेताश्वतरोपनिषत्तरणिः सुप्रसिद्धा विराजते ।

अस्याश्च व्याख्यानभूता ग्रन्थाः पुण्यपत्तन आनन्दाश्रममुद्रणालये तदधि-
पतिना ग्राहकेषु परमकृपालुतया विद्वद्भिः संशोध्याऽऽयसाक्षरैर्मुद्रयित्वा प्रका-
शिताः—

ते च

कृष्णयजुर्वेदीयश्वेताश्वतरोपनिषद्भाष्यम् ।

श्वेताश्वतरोपनिषद्दीपिका शंकरानन्दकृता ।

श्वेताश्वतरोपनिषद्दीपिका नारायणविरचिता ।

श्वेताश्वतरोपनिषद्विवरणं विज्ञानभगवत्कृतम् ।

अस्या उपनिषदो भाष्यं मुक्त्वेतरद्ग्रन्थत्रयमुपरिष्ठादशिततत्तत्प्रणेतृभिर्विर-
चितमिति निर्विवादं भाष्यं तु केन कृतमिति न ज्ञायते । यद्यप्युपनिषद्भाष्यपुस्त-
कान्ते शंकराचार्यविरचितमित्युपलभ्यते तथाऽप्येतन्न तत्कृतमिति निश्चीयते
कुतोऽयं निश्चय इति चेच्छ्रीमद्विचारण्यप्रणीतशंकरदिग्विजये षष्ठसर्गे श्रीम-
च्छंकराचार्यकृतोपनिषद्भाष्यादिनामनिर्देशसमये श्वेताश्वतरोपनिषद्भाष्यनामा-
निर्देशात्—

तद्यथा

“ करतलकलिताद्भयात्मतत्त्वं क्षपितदुरन्तनचिरंतनप्रमोहम् ।

उपचितमुदितोदितैर्गुणौघैरुपनिषदामयमुज्जहार भाष्यम् ॥ ६१॥

अत्र धनपतिसूरिकृतडिण्डिमालयटीकायामुपनिषदामित्येतत्पदव्याख्यान
ईशादिवृहदारण्यकान्तानां दशानामेवोपनिषदां संग्रहः कृतः । यदि श्वेताश्वतरो-
पनिषद्भाष्यं श्रीमच्छंकराचार्यैरेव प्रणीतं स्यात्तर्हि डिण्डिमकारेणास्या उपनि-
षदोऽप्युल्लेखः कृतो भवेत्—

ततश्च तत्रैव

“ ततो महाभारतसारभूताः स व्याकरोद्भागवतीश्च गीताः ।

सनत्सुजातीयमसत्सुदूरं ततो नृसिंहस्य च तापनीयम् ॥ ६२ ॥

एतच्छ्लोकाद्रीतादिभाष्यानन्तरं नृसिंहपूर्वतापनीभाष्यमाचार्यकृतमिति ज्ञायते । तथाच केनमुण्डकप्रश्ननृसिंहपूर्वतापन्युपनिषत्स्वाचार्यकृतभाष्याणां विद्यमानत्वादाचार्यकृतभाष्यस्थबहुवाक्यानां नारायणविरचिततत्तदुपनिषद्दीपिकासु दृश्यमानत्वाच्च तासां दीपिकानामन्तिमश्लोकेषु च—

“ नारायणेन रचिता शंकरोक्त्युपजीविना ” इत्यर्थं विद्यते,,

तथैवाऽऽनन्दाश्रमे कासुचिद्धंसाद्युपनिषत्सु नारायणविरचिता दीपिका विद्यन्ते । एतासामाचार्यकृतभाष्याभावादेव तदन्तिमश्लोकेषु—

“ नारायणेन रचिता श्रुतिमात्रोपजीविना ”

एताद्वेगैवार्थं पञ्च नारायणेन व्यलेखि । तद्वच्छेताश्वतरोपनिषद्दीपिकायामप्यन्तिमश्लोके नारायणेन “ श्रुतिमात्रोपजीविना ” इत्येव निवेशितमेतद्दीपिकायां च भाष्यस्थमेकमपि वाक्यं नैव दृश्यते । अनेनापि हेतुद्वयेनैतद्भाष्यस्यान्यकृतत्वमवसीयते ।

किंच नारायणविरचितश्वेताश्वतरोपनिषद्दीपिकायां षष्ठाध्याये—

“यदा चर्मवदाकाशं वेष्टयिष्यन्ति मानवाः ।

तदा देवमविज्ञाय दुःखस्यान्तो भविष्यति ॥ ”


इतिविंशतितमगर्वाख्यानान्ते— अयमर्थ आचार्यसंमतः । चर्मवदाकाशवेष्टनासंभववदविदुषो मोक्षसंभवश्रुतेरिति सर्वधर्मान्परित्यज्येतिश्लोके शांकरगीताभाष्य उक्तत्वात्— इति विद्यते ।

अस्या उपनिषद आचार्यकृतं भाष्यं यद्युपलभ्येत तदानीं शांकरगीताभाष्य उक्तत्वादित्ययं हेतुरसंगतः स्यात् । अपिचैतद्भाष्य आचार्यैरेतादृशार्थस्यैवोक्तत्वादित्यस्यैव हेतोर्वक्तुं शक्यत्वात्—

अन्यच्च श्रीमच्छंकराचार्यप्रणीतदशोपनिषद्भाष्येषु शरीरादिभाष्येषु च यथा पदलालित्यार्थगाम्भीर्यसरलताप्रसन्नतामौढत्वविद्वज्जनमनोमोदकत्वादिगुणा अनुभूयन्ते न तथैतद्भाष्ये—

एवं चेदं श्वेताश्वतरोपनिषद्भाष्यं केनापि विदुषा कृत्वा तदन्त आचार्यैरेतत्कृतमिति तन्नामालेखीत्यसंशयमवधार्यत इति सुधीभिराकल्नीयम्—

एवं यत्सूचनेनैतद्यथायथमालोचितं स आनन्दाश्रमाधिपतिः सततमेवमेव प्रोत्साहनेनास्माकं ज्ञानवृद्धिं कुर्वन्धिरजीवी भूयादित्याशासते ।



श्वेताश्वतरोपनिषद्भाष्यादीनामादर्शपुस्तकानि येषां मिलितानि
तेषां नामानि पुस्तकानां संज्ञाश्च प्रदर्श्यन्ते ।

- (क.) इति संज्ञिता—श्वेताश्वतरोपनिषत्सभाष्या कलिकातामुद्रिता रा. रा. म-
हादेव चिमणाजी आपटे इत्येतेषाम् ।
- (ख.) इति संज्ञिता—श्वेताश्वतरोपनिषत्सभाष्या उज्जयिनीक्षेत्रवासिनां वे. शा.
सं. सौरटीबुवा इत्येतेषाम् ।
- (ग.) इति संज्ञिता—श्वेताश्वतरोपनिषत् । *
- (घ.) इति संज्ञिता—श्वेताश्वतरोपनिषत्पुण्यपत्तननिवासिनां वे. शा. सं. थत्ते
इत्युपाह्वानां नारायणशास्त्रिणाम् ।
- (ङ.) इति संज्ञिता—श्वेताश्वतरोपनिषद्द्वयोदरनिवासिनां रा. रा. पटवर्धनोपा-
ह्वानां कृष्णराव भीमाशङ्कर इत्येतेषाम् ।
- (क.) इति संज्ञिता—श्वेताश्वतरोपनिषद्दीपिका शंकरानन्दकृता समूला दक्षि-
णापथवर्तिविद्यालयग्रन्थसंग्रहालयस्था डाक्टर इत्युपपद-
धारिभिर्भाण्डारकरोपाह्वै रामकृष्ण गोपाल इत्येतैर्दत्ता ।
- (ख.) इति संज्ञिता—श्वेताश्वतरोपनिषद्दीपिका शंकरानन्दकृता समूला वैकुण्ठ-
वासिनां वे. शा. संपन्नानां रामानुजानां राघवाचार्याणाम् ।
- (क.) इति संज्ञिता—श्वेताश्वतरोपनिषद्दीपिका नारायणविरचिता समूला वे.
शा. रा. पुण्यपत्तननिवासिनां साठे इत्युपाह्वानां दामो-
दरशास्त्रिणाम् । लेखनकालः शाके १७२३ ।
- (ख.) इति संज्ञिता—श्वेताश्वतरोपनिषद्दीपिका नारायणविरचिता इन्दूरपुर-
निवासिनां रा. रा. किबेसाहेब इत्येतेषाम् ।
- (ग.) इति संज्ञिता—श्वेताश्वतरोपनिषद्दीपिका नारायणविरचिता दक्षिणापथ-
वर्तिविद्यालयग्रन्थसंग्रहालयस्था डाक्टर इत्युपपदधारि-
भिर्भाण्डारकरौपाह्वै रामकृष्ण गोपाल इत्येतैर्दत्ता ।
- (घ.) इति संज्ञिता—श्वेताश्वतरोपनिषद्दीपिका नारायणविरचिता समूला उ-
ज्जयिनीक्षेत्रवासिनां वे. शा. सं. सौरटीबुवा इत्येतेषाम् ।
- (क.) इति संज्ञितम्—श्वेताश्वतरोपनिषद्विवरणं विज्ञानभगवत्कृतं मोहमयीनि-
वासिनां वे. शा. सं. जयकृष्णमहाराजानाम् ।

(ख.) इति संज्ञितम्—श्वेताश्वतरोपनिषद्विवरणं विज्ञानभगवत्कृतं पुण्यपत्तन-
निवासिनां पटवर्धनोपाह्वानां श्री. रा. रा. गोविन्दरा-
वजी इत्येतेषाम् ।

(ग.) इति संज्ञितम्—श्वेताश्वतरोपनिषद्विवरणं विज्ञानभगवत्कृतं समूलं बड-
लीग्रामनिवासिनां कैलसवासिनां वे. शा. सं. रा. रा.
मार्तण्डदीक्षितानाम् ।

(घ.) इति संज्ञितम्—श्वेताश्वतरोपनिषद्विवरणं विज्ञानभगवत्कृतं समूलं वटो-
दरनिवासिनां पटवर्धनोपाह्वानां रा. रा. कृष्णरावभी-
माशंकर इत्येतेषाम् ।



ॐ तत्सद्ब्रह्मणे नमः ॥

अथ कृष्णयजुर्वेदीयश्वेताश्वतरोपनिषच्छांकरभाष्योपेता ।

श्वेताश्वतरोपनिषद् इदं विवरणमल्पग्रन्थं ब्रह्मजिज्ञासूनां सुखावबोधायाऽऽ-
रभ्यते । चित्सदानन्दाद्वितीयब्रह्मस्वरूपोऽप्यात्मा स्वाश्रयया स्वविषययाऽ-
विद्यया स्वानुभवगम्यया साभासया प्रतिबद्धस्वाभाविकाशेषपुरुषार्थः प्राप्ताशेषा-
नर्थोऽविद्यापरिकल्पितैरेव साधनैरिष्टमाप्तिं चापुरुषार्थं पुरुषार्थं मन्यमानो मोक्षा-
र्थमलभमानो मकरादिभिरिव रागादिभिरितस्ततः समाकृष्यमाणः सुरनरतिर्य-
गादिप्रभेदभेदितनानायोनिषु संचरन्केनापि सुकृतकर्मणा ब्राह्मणाद्यधिकारि-
शरीरं प्राप्त ईश्वरार्थकर्मानुष्ठानेनापगतारागादिमलोऽनित्यादिदर्शनेनोत्पन्नेहामु-
त्रार्थभोगविराग उपेत्याऽऽचार्यमाचार्यद्वारेण वेदान्तश्रवणादिनाऽहं ब्रह्मास्मीति
ब्रह्मात्मतत्त्वमवगम्य निवृत्ताज्ञानतत्कार्यो वीतशोको भवति । अविद्यानिवृ-
त्तिलक्षणस्य मोक्षस्य विद्याधीनत्वाद्युज्यते च तदर्थोपनिषदारम्भः । तथा त-
द्विज्ञानादमृतत्वम् । तमेवं विद्वानमृत इह भवति नान्यः पन्था अनाय विद्यते ।
न चेदिहावेदीन्महती विनष्टिः । य एतद्विद्वुरमृतास्ते भवन्ति । किमिच्छन्क-
स्य कामाय शरीरमनुसंज्वरेत् । तं विदित्वा न लिप्यते कर्मणा पापकेन । तर-
ति शोकमात्मवित् । निचाय्य तं मृत्युमुखात्प्रमुच्यते । एतद्यो वेद निहितं
गुहायाम् । सोऽविद्याग्रन्थि विकिरतीह सोम्य । भिद्यते हृदयग्रन्थिश्छिद्यन्ते
सर्वसंशयाः । क्षीयन्ते चास्य कर्माणि तस्मिन्ष्टे परावरे ।

यथा नद्यः स्यन्दमानाः समुद्रेऽस्तं गच्छन्ति नामरूपे विहाय ।

तथा विद्वान्नामरूपाद्विमुक्तः परात्परं पुरुषमुपैति दिव्यम् ॥

स यो ह वै तत्परमं ब्रह्म वेद ब्रह्मैव भवति । स यो ह वै तदच्छायमशरी-
रमलोहितं शुभ्रमक्षरं वेदयते यस्तु सोम्य । स सर्वमवैति । तं वेद्यं पुरुषं वेद
यथा मा वो मृत्युः परिव्यथाः । तत्र को मोहः कः शोक एकत्वमनुपश्यतः ।
विद्ययाऽमृतमश्नुते । सर्वाणि रूपाणि विचित्य धीराः प्रेत्यास्माल्लोकादमृता भ-
वन्ति । अपहत्य पाप्मानमनन्ते स्वर्गे लोके ज्येष्ठे प्रतितिष्ठति । तन्मया अमृता
वै बभूवुः । तदात्मतत्त्वं प्रसमीक्ष्य देही एकः कृतार्थो भवत वीतशोकः । य ए-

तद्विदुरमृतास्ते भवन्ति । ईशं तं ज्ञात्वाऽमृता भवन्ति । तदेवोपयन्ति । नि-
चाय्येमां शान्तिमत्यन्तमेति । तमेवं ज्ञात्वा मृत्युपाशांश्छिनत्ति । ये पूर्वं देवा
ऋषयश्च तं विदुः । तेषां शान्तिः शाश्वती नेतरषाम् ।

बुद्धियुक्तो जहातीह उभे मुकृतदुष्कृते ।
कर्मजं बुद्धियुक्ता हि फलं त्यक्त्वा मनीषिणः ॥
जन्मबन्धविनिर्मुक्ताः पदं गच्छन्त्यनामयम् ।
सर्वं ज्ञानमुवेनैव वृजिनं संतरिष्यसि ॥
ज्ञानाग्निः सर्वकर्माणि भस्मसात्कुरुते तथा ।
एतद्बुद्ध्या बुद्धिमान्स्यात्कृतकृत्यश्च भारत ॥
ततो मां तच्चतो ज्ञात्वा विशते तदनन्तरम् ।
सर्वेषामपि चैतेषामात्मज्ञानं परं स्मृतम् ॥
तद्व्यग्रं सर्वविद्यानां प्राप्यते ह्यमृतं यैतः ।
प्राप्यैतत्कृतकृत्यो हि द्विजो भवति नान्यथा ॥
एवं यः सर्वभूतेषु पश्यत्यात्मानमात्मना ।
स सर्वसमतामेत्य ब्रह्माभ्येति सनातनम् ॥
सम्यग्दर्शनसंपन्नः कर्मभिर्न निबध्यते ।
दर्शनेन विहीनस्तु संसारं प्रतिपद्यते ॥
कर्मणा बध्यते जन्तुर्विद्यया च विमुच्यते ।
तस्मात्कर्म न कुर्वन्ति यतयः पारदर्शिनः ॥
ज्ञानं निश्चेयसं प्रादुर्बुद्ध्या निश्चयदर्शिनः ।
तस्माज्ज्ञानेन शुद्धेन मुच्यते सर्वपातकैः ॥

एवं मृत्युं जायमानं विदित्वा ज्ञानेन विद्वांस्तेज अभ्येति नित्यम् ।
न विद्यते ह्यन्यथा तस्य पन्थास्तं मत्वा कविरास्ते प्रसन्नः ॥

क्षेत्रज्ञस्येश्वरज्ञानाद्विशुद्धिः परमा मता ।
अयं तु परमो धर्मो यद्योगेनाऽऽत्मदर्शनम् ॥
आत्मज्ञः शोकसंतीर्णो न विभेति कुतश्चन ।
मृत्योः सकाशान्मरणादथर्वाऽन्यकृताद्गयात् ॥
न जायते न म्रियते न बध्यो न च घातकः ।
न बध्यो बन्धकारी वा न मुक्तो न च मोक्षदः ॥

पुरुषः परमात्मा तु यदतोऽन्यदसञ्च तत् । एवं श्रुतिस्मृतीतिहासादिषु
ज्ञानस्यैव मोक्षसाधनत्वावगमाद्युज्यत एवोपनिषदारम्भः । किंचोपनिषत्समा-
ख्ययैव ज्ञानस्यैव परमपुरुषार्थसाधनत्वमवगम्यते । तथा हि । उपनिषदित्युपनि-
पूर्वस्य सदेर्विशरणगत्यवसादनार्थस्य रूपमाचक्षते । उपनिषच्छब्देन व्याचि-
ख्यासितग्रन्थप्रतिपाद्यवस्तुविषया विद्योच्यते । तादर्थ्याद्विन्ध्योऽप्युपनिषत् ।
ये मुमुक्षवो दृष्टानुश्रविकविषयविवृण्णाः सन्त उपनिषच्छब्दितविद्यां तन्निष्ठ-
तया निश्चयेन शीलयन्ति तेषामविद्यादेः संसारबीजस्य विशरणाद्विनाशात्पर-
ब्रह्म गमयितृत्वाद्बर्जन्मजरामरणौद्युपद्रवावसादयितृत्वाद्युपनिषत्समाख्ययाऽ-
प्यन्यकृतात्परं श्रेय इति ब्रह्मविद्योपनिषदुच्यते । ननु भवेदेवमुपनिषदार-
म्भो यदि विज्ञानस्यैव मोक्षसाधनत्वं भवेत् । न चैतदस्ति । कर्मणामपि मोक्ष-
साधनत्वावगमात् । अपाम सोमममृता अभूम । अक्षय्यं ह वै चातुर्मास्ययाजि-
नः सुकृतं भवतीत्यादिना । न त्वेतदस्ति । श्रुतिस्मृतिविरोधाभ्यामविरोधाच्च ।
श्रुतिविरोधस्तावत् । तद्यथेह कर्मचितो लोकः क्षीयत एवमेवामुत्र पुण्यचितो
लोकः क्षीयते । तमेवं विद्वानमृत इह भवति नान्यः पन्था विद्यतेऽयनाय । न
कर्मणा न प्रजया धनेन त्यागेनैके अमृतत्वमाप्तुः । पुत्रा ह्येते अहदा यज्ञरू-
पा अष्टादशोक्तमवरं येषु कर्म । एतच्छ्रेयो येऽभिनन्दन्ति मूढा जरामृत्युं ते पु-
नरेवापियन्ति । नास्त्यकृतः कृतेन ।

कर्मणा बध्यते जन्तुर्विद्यया च विमुच्यते ।

तस्मात्कर्म न कुर्वन्ति यतयः पारदर्शिनः ॥

अज्ञानमलपूर्णत्वात्पुराणो मलिनः स्मृतः ।

तत्क्षयाद्वै भवेन्मुक्तिर्नान्यथा कर्मकोटिभिः ॥

प्रजया कर्मणा मुक्तिर्धनेन च सतां न हि ।

त्यागेनैकेन मुक्तिः स्यात्तदभावे भ्रमन्त्यहो ॥

कर्मोदये कर्मफलानुरागास्तथाऽनुयन्ति न तरन्ति मृत्युम् ।

ज्ञानेन विद्वांस्तेज अभ्येति नित्यं न विद्यते ह्यन्यथा तस्य पन्थाः ॥

एवं त्रयीधर्ममनुप्रपन्ना गतागतं कामकामा लभन्ते ।

श्रमार्थमाश्रमाश्चापि वर्णानां परमार्थतः ॥

आश्रमैर्न च वेदैश्च यज्ञैः सांख्यैर्व्रतैस्तथा ।

उग्रैस्तपोभिर्विविधैर्दानैर्नानाविधैरपि ।

न लभन्ते तमात्मानं लभन्तेऽज्ञानिनः स्वयम् ॥

त्रयीधर्ममधर्मार्थं किंपाकफलसंनिभम् ।
 नास्ति तात सुखं किंचिदत्र दुःखशताकुले ॥
 तस्मान्मोक्षाय यतता कथं सेव्या मया त्रयी ।
 अज्ञानपाशबद्धत्वादमुक्तः पुरुषः स्मृतः ॥
 ज्ञानात्तस्य निवृत्तिः स्यात्प्रकाशात्तमसो यथा ।
 तस्माज्ज्ञानेन मुक्तिः स्यादज्ञानस्य परिक्षयात् ॥
 व्रतानि दानानि तर्पांसि यज्ञाः सत्यं च तीर्थाश्रमकर्मयोगाः ।
 स्वर्गार्थमेवाशुभमध्रुवं च ज्ञानं ध्रुवं शान्तिकरं महार्थम् ॥
 यज्ञैर्देवत्वमाप्नोति तपोभिर्ब्रह्मणः पदम् ।
 दानेन विविधान्भोगाञ्ज्ञानान्मोक्षमवाप्नुयात् ॥
 धर्मरज्ज्वा ब्रजेदूर्ध्वं पापरज्ज्वा ब्रजेदधः ।
 द्वयं ज्ञानासिना छित्वा विदेहः शान्तिमृच्छति ॥
 त्यज धर्ममधर्मं च उभे सत्यानृते त्यज ।
 उभे सत्यानृते त्यक्त्वा येन त्यजसि तैस्त्यज ॥

एवं श्रुतिस्मृतिविरोधान्न कर्मसाधनममृतत्वं न्यायविरोधाच्च । कर्मसाधनत्वं
 मोक्षस्य चतुर्विधक्रियान्तर्भावादित्यत्वं स्यात् । यत्कृतकं तदनित्यमिति क-
 र्मसाध्यस्य नित्यत्वाददर्शनात् । नित्यश्च मोक्षः सर्ववादिभिरभ्युपगम्यते । तथा
 च श्रुतिः । चातुर्मास्यप्रकरणे प्रजामनु प्रजायसे तदु ते मर्त्यामृतमिति । किं-
 च । सुकृतमिति सुकृतस्याक्षयत्वमुच्यते । सुकृतशब्दश्च कर्मणि । नन्वेवं तर्हि
 कर्मणां देवादिप्राप्तिहेतुत्वेन बन्धहेतुत्वमेव । सत्यम् । स्वतो बन्धहेतुत्वमेव ।
 तथा च श्रुतिः । कर्मणा पितृलोकः सर्व एते पुण्यलोका भवन्ति । इष्टापूर्तं म-
 न्यमाना वरिष्ठं नान्यच्छ्रेयो वेदयन्ते प्रमूढाः ॥ नाकस्य पृष्ठे ते सुकृतेऽनुभूत्वे-
 मं लोकं हीनतरं वा विशन्ति ।

एवं कर्मसु निस्नेहा ये केचित्पारदर्शिनः ।

विद्यामयोऽयं पुरुषो न तु कर्ममयः स्मृतः ॥

एवं त्रयीधर्ममनुप्रपन्ना गतागतं कामकामा लभन्त इति ।

यदा पुनः फलनिरपेक्षमीश्वरार्थं कर्मानुतिष्ठन्ति तदा मोक्षसाधनज्ञानसाध-
 नान्तःकरणशुद्धिसाधनपारंपर्येण मोक्षसाधनं भवति ॥ तथाऽऽह भगवान् ।


ब्रह्मण्यायाय कर्माणि सङ्गं त्यक्त्वा करोति यः ।

लिप्यते न स पापेन पञ्चपन्नमिवाम्भसा ॥

कायेन मनसा बुद्ध्या केवलैरिन्द्रियैरपि ।
योगिनः कर्म कुर्वन्ति सङ्गं त्यक्त्वाऽऽत्मशुद्धये ॥
यत्करोषि यदश्नासि यज्जुहोषि यदासि यत् ।
यत्तपस्यसि कौन्तेय तत्कुरुष्व मदर्पणम् ॥
शुभाशुभफलैरेवं मोक्षयसे कर्मबन्धनैः ।
संन्यासयोगयुक्तात्मा विमुक्तो मामुपैष्यसीति ॥
तथा च मोक्षे क्रमं शुद्धयभावे मोक्षाभावं कर्मभिश्च तच्छुद्धिं दर्शयति श्रीवि-
ष्णु धर्मे ॥

अनूचानस्ततो यज्वा कर्मन्यासी ततः परम् ।
ततो ज्ञानित्वमभ्येति योगी मुक्तिं क्रमाच्छभेत् ॥
अनेकजन्मसंसारचित्ते पापसमुच्चये ।
नाक्षीणे जायते पुंसां गोविन्दाभिमुखी मतिः ॥
जन्मान्तरसहस्रेषु तपोज्ञानसमाधिभिः ।
नराणां क्षीणपापानां कृष्णे भक्तिः प्रजायते ॥
पापकर्माशयो ह्यत्र महामुक्तिविरोधकृत् ।
तस्यैव शमने यत्नः कार्यः संसारभीरुणा ॥
सुवर्णादिमहादानपुण्यतीर्थाविगाहनैः ।
शारीरैश्च महाक्लेशैः शास्त्रोक्तैस्तच्छमो भवेत् ॥
देवतास्तुतिसच्छास्त्रश्रवणैः पुण्यदर्शनैः ।
गुरुशुश्रूषणैश्चैव पापबन्धः प्रशाम्यति ॥

याज्ञवल्क्योऽपि शुद्धयपेक्षां तत्साधनं च दर्शयति ।
कर्तव्याऽऽशयशुद्धिस्तु भिक्षुकेण विशेषतः ।
ज्ञानोत्पत्तिनिमित्तत्वात्स्वतन्त्रीकरणाय च ॥
मलिनो हि यथाऽऽदर्शो रूपालोकस्य न क्षमः ।
तथाऽविपक्वकरण आत्मज्ञानस्य न क्षमः ॥
आचार्योपासनं वेदशास्त्रार्थस्य विवेकिता ।
सत्कर्मणामनुष्ठानं सङ्गः सद्भिर्गिरः शुभाः ॥
रूपालोकालम्भविगमः सर्वभूतात्मदर्शनम् ।
त्यागः परिग्रहाणां च जीर्णकाषायधारणम् ॥
विषयेन्द्रियसंरोधस्तन्द्रालस्यविवर्जनम् ।
शरीरपरिसंख्यानं प्रवृत्तिष्वघदर्शनम् ॥



नीरजस्तमसा सत्त्वशुद्धिर्निस्पृहता शमः ।
 एतैरुपायैः संशुद्धसत्त्वयोग्यमृती भवेत् ॥
 यतो वेदाः पुराणानि विद्योपनिषदस्तथा ।
 श्लोकाः सूत्राणि भाष्याणि यच्चान्यद्वाङ्मयं क्वचित् ॥
 वेदानुवचनं यज्ञो ब्रह्मचर्यं तपो दमः ।

श्रद्धोपवासः स्वातन्त्र्यमात्मनो ज्ञानहेतवः ॥
 तथाचाऽऽथर्वणे विशुद्धचपेक्षमात्मज्ञानं दर्शयति ।
 जन्मान्तरसहस्रेषु यदा क्षीणास्तु किल्बिषाः ।
 तदा पश्यन्ति योगेन संसौरोच्छेदनं महत् ॥

यस्मिन्विशुद्धे विरजे च चित्ते य आत्मवत्पश्यन्ति यतयः क्षीणदोषाः ।
 तमेतं वेदानुवचनेन ब्राह्मणा विविदिषन्ति यज्ञेन दानेन तपसाऽनाशकेनेति ॥
 बृहदारण्यके विविदिषाहेतुत्वं यज्ञादीनां दर्शयति । ननु विद्यां चाविद्यां च
 यस्तद्वेदोभयं सह । तपो विद्या च विप्रस्य नैःश्रेयसकरं परमित्यादिना कर्म-
 णामप्यमृतत्वप्राप्तिहेतुत्वमवगम्यते । सत्यम् । अवगम्यत एव तदपेक्षितशुद्धि-
 द्वारेण न च साक्षात् । तथाहि । विद्यां चाविद्यां च । तपो विद्या च विप्रस्य
 नैःश्रेयसकरं परमित्यादिना ज्ञानकर्मणोर्नैःश्रेयसहेतुत्वमभिधाय कथमनयोस्त-
 द्हेतुत्वमित्याकाङ्क्षायां तपसा कल्मषं हन्ति विद्ययाऽमृतमश्नुते । अविद्यया मृ-
 त्युं तीर्त्वा विद्ययाऽमृतमश्नुत इति वाक्यशेषेण कर्मणः कल्मषक्षयहेतुत्वं विद्याया
 अमृतप्राप्तिहेतुत्वं प्रदर्शितम् । यत्र तु शुद्ध्याद्यवान्तरकार्यानुपदेशस्तत्रापि शाखा-
 न्तरोपसंहारन्यायेनोपसंहारः कर्तव्यः । ननु कुर्वन्नेवेह कर्माणि जिजीविषेच्छत-
 समा इति यावज्जीवकर्मनुष्ठाननियमे सति कथं विद्याया मोक्षसाधनत्वम् । उच्यते ।
 कर्मण्यधिकृतस्यायं नियमो नानधिकृतस्यानियोज्यस्य ब्रह्मवादिनः । तथाच वि-
 दुषः कर्मानधिकारं दर्शयति श्रुतिः । नैतद्विद्वानृषिणा विधेयो न रुध्यते वि-
 धिना शब्दचारः । एतद्ध स्म वै तत्पूर्वे विद्वांसोऽग्निहोत्रं न जुह्वांचकिरे । ए-
 तं वै तमात्मानं विदित्वा ब्राह्मणाः पुत्रैषणायाश्च वित्तैषणायाश्च लोकैषणायाश्च
 व्युत्थायाथ भिक्षाचर्यं चरन्ति । एतद्ध स्म वै तद्विद्वांस आहुर्ऋषयः कावषेयाः
 किमर्था वयमध्वेण्यामहे किमर्था वयं यक्ष्यामहे स ब्राह्मणः केन स्याद्येन स्या-
 त्तेनेदृश एवेति ॥ यथाऽऽह भगवान् ॥

यस्त्वात्मरतिरेव स्यादात्मतृप्तश्च मानवः ।
 आत्मन्येव च संतुष्टस्तस्य कार्यं न विद्यते ॥

नैव तस्य कृतेनार्थो नाकृतेनेह कश्चन ।
 नचास्य सर्वभूतेषु कश्चिदर्थव्यपाश्रयः ॥
 तथाचाऽऽह भगवान्परमेश्वरो लैङ्गे कालकूटोपाख्यानं ॥
 ज्ञानेनैतेन विप्रस्य त्यक्तसङ्गस्य देहिनः ।
 कर्तव्यं नास्ति विप्रेन्द्रा अस्ति चेत्तत्त्वविन्न च ॥
 इह लोके परे चैव कर्तव्यं नास्ति तस्य वै ।
 जीन्मुक्तो यतस्तु स्याद्ब्रह्मवित्परमार्थतः ॥
 ज्ञानाभ्यासरतो नित्यं विरक्तो ह्यर्थवित्स्वयम् ।
 कर्तव्याभावमुत्सृज्य ज्ञानमेवाधिगच्छति ॥
 वर्णाश्रमाभिमानी यस्त्यक्त्वा ज्ञानं द्विजोत्तमाः ।
 अन्यत्र रमते मूढः सोऽज्ञानी नात्र संशयः ॥
 क्रोधो भयं तथा लोभो मोहो भेदो मदस्तमः ।
 धर्माधर्मौ च तेषां हि तद्वशाच्च तनुग्रहः ॥
 शरीरे सति वै क्लेशः सोऽविद्यां संत्यजेत्ततः ।
 अविद्यां विद्यया हित्वा स्थितस्यैवेह योगिनः ॥
 क्रोधाद्या नाशमायान्ति धर्माधर्मौ च नश्यतः ।
 तत्क्षयाच्च शरीरेण न पुनः संप्रयुज्यते ॥
 स एव मुक्तः संसाराद्दुःखत्रयविवर्जितः । तथा शिवधर्मोत्तरे ।
 ज्ञानामृतस्य नृपस्य कृतकृत्यस्य योगिनः ।
 नैवास्ति किञ्चित्कर्तव्यमस्ति चेन्न स तत्त्ववित् ॥
 लोकद्वयेऽपि कर्तव्यं किञ्चिदस्य न विद्यते ।
 इहैव स विमुक्तः स्यात्संपूर्णः समदर्शनः ॥

तस्माद्विदुषः कर्तव्याभावादविद्यावद्विषय एवायं कुर्वन्नेवेत्यादिकर्मनियमः ।
 कुर्वन्नेवेति च नायं कर्मनियमः किंतु विद्यामाहात्म्यं दर्शयितुं यथाकामं कर्मा-
 नुष्ठानमेव द्रष्टव्यम् । एतदुक्तं भवति । यावज्जीवं यथाकामं पुण्यपापादिकं कु-
 र्वत्यपि विदुषि न कर्मलेपो भवति विद्यासामर्थ्यादिति । तथा हि । ईशा वा-
 स्यमिदं सर्वमित्यारभ्य तेन त्यक्तेन भुञ्जीथा इति विदुषः सर्वकर्मत्यागेनाऽऽ-
 त्मपालनमुक्त्वाऽनियोज्ये ब्रह्मविदि त्यागकर्तव्यतोक्तिरप्ययुक्तैवोक्तेति भत्वा
 चकितः सन्वेदो विदुषस्त्यागकर्तव्यतामपि नोक्तवान् । कुर्वन्नेवेह लोके विद्यमानं

१ क. 'तो यस्तु सर्वतत्त्वार्थः' । २ क. भेदोत्तमः । ३ क. देहजो । ४ क. 'येन क'
 ५ ख. नाऽऽह ।

पुण्यपापादिकं कर्म यावज्जीवं जिजीविषेत् । न पुण्यादिबन्धमयात्पुण्यादिकं त्यक्त्वा तूष्णीमवतिष्ठेत् । एवं तावत्कर्माणि कुर्वत्यपि विदुषि त्वयीतो यावज्जीवानुष्ठानादन्यथाभावः स्वरूपात्मच्युतिः पुण्यादिनिमित्तसंसारान्वयो नास्ति । अथवेतः कर्मानुष्ठानोत्तरकालभाव्यन्यथाभावः संसारान्वयो नास्ति । यस्मात्स्वयि विन्यस्तं न कर्म लिप्यते ॥ तथा च श्रुत्यन्तरम् ॥ न लिप्यते कर्मणा पापकेन । एवंविदि पापं कर्म न श्लिष्यते । नैनं कृताकृते तपतः । एवं हास्य सर्वे पाप्मानः प्रदूयन्ते । लैङ्गे ॥

ज्ञानाग्निः सर्वकर्माणि भस्मसात्कुरुते तथा ॥

ज्ञानिनः सर्वकर्माणि जीर्यन्ते नात्र संशयः ।

क्रीडन्नपि न लिप्येत पापैर्नानाविधैरपि ॥ शिवधर्मोत्तरेऽपि ॥

तस्माज्ज्ञानासिना तूर्णमशेषं कर्मबन्धनम् ।

कामाकामकृतं छित्वा शुद्धश्चाऽऽत्मनि तिष्ठति ॥

यथा वह्निर्महान्दीप्तः शुष्कमार्द्रं च निर्दहेत् ।

तथा शुभाशुभं कर्म ज्ञानाग्निर्दहते क्षणात् ॥

पद्मपत्रं यथा तौयैः स्वस्थैरपि न लिप्यते ।

शब्दादिविषयाम्भोभिस्तद्ब्रह्मज्ञानी न लिप्यते ॥

यद्वन्मन्त्रबलोपेतः क्रीडन्सर्पेर्न दृश्यते ।

क्रीडन्नपि न लिप्येत तद्वदिन्द्रियपन्नगैः ॥

मन्त्रौषधिवलैर्यद्वज्जीर्यते भक्षितं विषम् ।

तद्वत्सर्वाणि पापानि जीर्यन्ते ज्ञानिनः क्षणात् ॥

तथा च सूत्रकारः पुरुषार्थोऽतः शब्दादिति बादरायण इति ज्ञानस्यैव परमपुरुषार्थहेतुत्वमभिधाय शेषत्वात्पुरुषार्थवाद इत्यादिना कर्मापेक्षितकर्तृप्रतिपादकत्वेन विद्यायाः कर्मशेषत्वमाशङ्क्याधिकोपदेशात्तु बादरायणस्येत्यादिना कर्तृत्वादिसंसारधर्मरहितापहतपाप्मादिरूपब्रह्मोपदेशात्तद्विज्ञानपूर्विकां तु कर्माधिकारसिद्धिं त्वाशासानस्य कर्माधिकारहेतोः क्रियाकारकफलक्षणस्य समस्तस्य प्रपञ्चस्याविद्याकृतस्य विद्यासामर्थ्यात्स्वरूपोपमदर्शनात्कर्माधिकारोच्छ्रितिसङ्गाद्विन्नप्रकरणत्वाद्विन्नकार्यत्वाच्च परस्परविकल्पः समुच्चयोऽङ्गाङ्गीभावो वा नास्तीति प्रतिपाद्यात् एवाग्नीन्धनाद्यनपेक्षेति विद्याया एव परमपुरुषार्थहेतुत्वादग्नीन्धनाद्याश्रमकर्माणि विद्यायाः स्वार्थसिद्धौ नापेक्षितव्यानीति पूर्वोक्तस्याधिकरणस्य फलमुपसंहृत्यात्यन्तमेवानपेक्षयां प्राप्तायां सर्वापेक्षा च यज्ञादिश्रु-

तेरश्ववदिति नात्यन्तमनपेक्षा । उत्पन्ना हि विद्या फलसिद्धिं प्रति न किञ्चिद-
न्यदपेक्षते । उत्पत्तिं प्रत्यपेक्षत एव । विविदिषन्ति यज्ञेनेति श्रुतेरिति विवि-
दिषासाधनत्वेन कर्मणामुपयोगं दर्शितवान् । तथा च नाविशेषात्स्तुतयेऽनु-
मतिर्वैतिसूत्रद्वयेन कुर्वन्नेवेतिमन्त्रस्य विद्वद्विषयत्वेन विद्यास्तुतित्वेन चार्थद्वयं
दर्शितवान् । अत उक्तेन प्रकारेण ज्ञानस्यैव मोक्षसाधनत्वाद्युक्तः परोपनिषदा-
रम्भः । ननु बन्धस्य मिथ्यात्वे सति ज्ञाननिर्वर्त्यत्वेन ज्ञानादमृतत्वं स्यात् ।
न त्वेतदस्ति । प्रतिपन्नत्वाद्वाधाभावाद्युष्मदादिस्वरूपत्वेनाऽऽत्मनो विलक्षण-
त्वे सादृश्याद्यभावादध्यासासंभवाच्च । उच्यते । न तावत्प्रतिपन्नत्वेन सत्यत्वं
वक्तुं शक्यते । प्रतिपत्तेः सत्यत्वमिथ्यात्वयोः समानत्वात् । नापि बाधाभावा-
त्सत्यत्वम् । विधिमुखेन कारणमुखेन च बाधसंभवात् । तथाहि श्रुतिः प्रपञ्च-
स्य मिथ्यात्वं मायाकारणत्वं च दर्शयति ननु तद्वितीयमस्ति । एकत्वम् ।
नास्ति द्वैतम् । कुतो विदिते वेद्यं नास्ति । एकमेवाद्वितीयम् । वाचारम्भणं वि-
कारो नामधेयम् । एकमेव सन्नेह नानाऽस्ति किञ्चन । एकधैवानुद्गृह्यम् । माया
तु प्रकृतिं विद्यात् । मायी सृजते विश्वमेतत् । इन्द्रो मायाभिः पुरुषरूप ईयत
इत्यादिभिर्वाक्यैः । अजोऽपि सन्नव्ययात्मा भूतानामीश्वरोऽपि सन् । प्रकृतिं
स्वामधिष्ठाय संभवाम्यात्ममायया । अविभक्तं च भूतेषु विभक्तमिव च स्थितम् ॥

तथा च ब्राह्मे पुराणे ।

धर्माधर्मौ जन्ममृत्यू सुखदुःखेषु कल्पना ।
वर्णाश्रमास्तथा वासः स्वर्गो नरक एव च ।
पुरुषस्य न सन्त्येते परमार्थस्य कुत्रचित् ॥
दृश्यते च जगद्रूपमसत्यं सत्यवन्मृषा ।
तोयवन्मृगतृष्णा तु यथा मरुमरीचिका ॥
रौप्यवत्कीकसंभूतं कीसकं शुक्तिरेव च ।
सर्पवद्रज्जुखण्डश्च निशायां वेश्ममध्यगः ॥
एक एवेन्दुर्द्वौव्योन्नि तिमिराहतचक्षुषः ।
आकाशस्य घनीभावो नीलत्वं स्निग्धता तथा ॥
एकश्च सूर्यो बहुधा जलाधारेषु दृश्यते ।
आभाति परमात्माऽपि सर्वोपाधिषु संस्थितः ॥
द्वैतज्ञान्तिरविद्याख्या विकल्पो न च तत्तथा ।
परत्र बन्धागारः स्यात्तेषामात्माभिमानिनाम् ॥
आत्मभावनया ज्ञान्त्या देहं भावयतः सदा ।

ओम्पञ्जैरादिमध्यान्तैर्भ्रमभूतैस्त्रिभिः सदा ॥
 जाग्रत्स्वप्नसुषुप्तेस्तु च्छादितं विश्वतैजसम् ।
 स्वमायया स्वमात्मानं मोहयेद्वैतरूपया ॥
 गुहागतं स्वमात्मानं लभते च स्वयं हरिम् ॥
 व्योम्नि वज्रानलज्वालाकलापो विविधाकृतिः ॥
 आभाति विष्णोः सृष्टिश्च स्वभावो द्वैतविस्तरः ।
 शान्ते मनसि शान्तश्च घोरे मूढे च तादृशः ॥
 ईश्वरो दृश्यते नित्यं सर्वत्र न तु तत्त्वतः ।
 लोहमृत्पिण्डहेम्नां च विकारो न च विद्यते ॥
 चराचराणां भूतानां द्वैतता न च सत्यतः ।
 सर्वगे तु निराधारे चैतन्यात्मनि संस्थिता ॥
 अविद्या द्विगुणां सृष्टिं करोत्यात्मावलम्बनात् ।
 सर्पस्य रज्जुता नास्ति नास्ति रज्जौ भुजंगता ॥
 उत्पत्तिनाशयोर्नास्ति कारणं जगतोऽपि च ।
 लोकानां व्यवहारार्थमविद्येयं विनिर्मिता ॥
 एषा विमोहिनीत्युक्ता द्वैताद्वैतस्वरूपिणी ।
 अद्वैतं भावयेद्ब्रह्म सकलं निष्कलं सदा ॥
 आत्मज्ञः शोकसंतीर्णो न बिभेति कुतश्चन ।
 मृत्योः सकाशान्मरणादथवाऽन्यकृताद्गयात् ॥
 न जायते न म्रियते न वध्यो न च घातकः ।
 न बद्धो बन्धकारी वा न मुक्तो न च मोक्षदः ॥
 पुरुषः परमात्मा तु यदतोऽन्यदसच्च तत् ।
 एवं बुद्ध्वा जगद्रूपं विष्णोर्मायामयं मृषा ॥
 भोगासङ्गाद्भवेन्मुक्तस्त्यक्त्वा सर्वविकल्पनाम् ।
 त्यक्तसर्वविकल्पश्च स्वात्मस्थं निश्चलं मनः ।
 कृत्वा शान्तो भवेद्योगी दग्धेन्धन इवानलः ॥
 एषा चतुर्विंशतिभेदभिन्ना माया परा प्रकृतिस्तत्समुत्थौ ।
 कामक्रोधौ लोभमोहौ भयं च विषादशोकौ च विकल्पजालम् ॥
 धर्माधर्मौ सुखदुःखे च सृष्टिविनाशपाकौ नरके गतिश्च ।

१ ख. आपाज्ञैः । २ क. हरिः । ३ ख. 'ते' आत्मा सर्वदा न । ४ क. 'देह' । ५ क.
 'मात्रभाजनभेदतः ।

वासः स्वर्गे जातयश्चाऽऽश्रमाश्च रागद्वेषौ विविधा व्याधयश्च ॥
 कौमारतारुण्यजरावियोगसंयोगभोगानशनव्रतानि ।
 इतीदमीदृग्विदयं निधाय तूष्णीमासीनः मुमूर्तिं विविद्धि ॥
 तथा च श्रीविष्णुधर्मे षडध्याय्याम् ।

अनादिसंबन्धवत्या क्षेत्रज्ञोऽयमविद्यया ।
 युक्तः पश्यति भेदेन ब्रह्म तैत्त्वात्मनि स्थितम् ।
 पश्यत्यात्मानमन्यच्च यावद्वै परमात्मनः ॥
 तावत्संभ्राम्यते जन्तुर्मोहितो निजकर्मणा ।
 संक्षीणाशेषकर्मा तु परं ब्रह्म प्रपश्यति ॥
 अभेदेनाऽऽत्मनः शुद्धं शुद्धत्वादक्षयो भवेत् ।
 अविद्या च क्रियाः सर्वा विद्या ज्ञानं प्रचक्षते ॥
 कर्मणा जायते जन्तुर्विद्यया च विमुच्यते ।
 अद्वैतं परमार्थो हि द्वैतं तद्विन्न उच्यते ॥
 पशुतिर्यङ्मनुष्याख्यं तथैव नृप नौरकम् ।
 चतुर्विधोऽपि भेदोऽयं मिथ्याज्ञाननिबन्धनः ॥
 अहमन्योऽपरश्चायममी चात्र तथाऽपरे ।
 अज्ञानमेतद्वैतारूपमद्वैतं श्रूयतां परम् ॥
 मम त्वहमितिप्रज्ञावियुक्तमविकल्पवत् ।
 अविकार्यमनाख्येयमद्वैतमेतन्नुभूयते ॥
 मनोवृत्तिमयं द्वैतमद्वैतं परमार्थतः ।
 मनसो वृत्तपस्तस्माद्वर्माधर्मनिमित्तजाः ॥
 निरोद्धव्यास्तन्निरोधे द्वैतं नैवोपपद्यते ।
 मनोदृष्टमिदं सर्वं यकिंचित्सचराचरम् ॥
 मनसो ह्यमनीभावेऽद्वैतभावं तदामुयात् ।
 कर्मणां भावना येयं सा ब्रह्मपरिपन्थिनी ॥
 कर्मभावनया तुल्यं विज्ञानमुपजायते ।
 तादृग्भवति विज्ञप्तिर्यादृशी खलु भावना ॥
 क्षये तस्याः परं ब्रह्म स्वयमेव प्रकाशते ।
 परात्मनो मनुष्येन्द्र विभागोऽज्ञानकल्पितः ॥

१ क. 'तिच विद्वान्' । २ ख. 'तत्त्वात्म' । ३ ख. तद्वैत । ४ क. 'व्याख्यस्तथै' । ५ क. नार-
 कः । ६ ख. 'मपि भूपते' । ७ क. 'मंजो भा' ।

क्षये तस्याऽऽत्मपरयोरविभागोऽत एव हि ।
आत्मा क्षेत्रज्ञसंज्ञो हि संयुक्तः प्राकृतैर्गुणैः ।
तैरेव विगतः शुद्धः परमात्मा निगद्यते ॥

तथा च श्रीविष्णुपुराणे ॥

परमात्मा त्वमेवैको नान्योऽस्ति जगतः परः ।

तवैष महिमा येन व्याप्तमेतच्चराचरम् ॥

यदेतद्दृश्यते मूर्तमेतज्ज्ञानात्मनस्तव ।

भ्रान्तिज्ञानेन पश्यन्ति जगद्रूपमयोगिनः ॥

ज्ञानस्वरूपमखिलं जगदेतदबुद्धयः ।

अर्थस्वरूपं पश्यन्तो भ्राम्यन्ते मोहसंघवे ॥

ये तु ज्ञानविदः शुद्धचेतसस्तेऽखिलं जगत् ।

ज्ञानात्मकं प्रपश्यन्ति त्वद्द्रूपं पारमेश्वरम् ॥

अहं हरिः सर्वमिदं जनार्दनो नान्यत्ततः कारणकार्यजातम् ।

ईदृक्जनो यस्य न तस्य भूयो भवोद्भवा द्वन्द्वगदा भवन्ति ॥

ज्ञानस्वरूपमत्यन्तं निर्मलं परमार्थतः ।

तदेवार्थस्वरूपेण भ्रान्तिदर्शनतः स्थितम् ॥

ज्ञानस्वरूपो भगवान्यतोऽसावशेषमूर्तिर्न तु वस्तुभूतः ।

ततो हि शैलाब्धिधरादिभेदाज्जानीहि विज्ञानविजृम्भितानि ॥

वस्तुवस्ति किं कुत्रचिदादिमध्यपर्यन्तहीनं सततैकरूपम् ।

यच्चान्यथात्वं द्विज याति भूमौ न तत्तथा तत्र कुतो हि तत्त्वम् ॥

मही घटत्वं घटतः कपालिका कपालिकाचूर्णरजस्ततोऽणुः ।

जनैः स्वकैर्मास्तिमितात्मनिश्चयैरालक्ष्यते ब्रूहि किमत्र वस्तु ॥

तस्मिन् विज्ञानमृतेऽस्ति किञ्चित्कचित्कदाचिद्विज वस्तुजातम् ।

विज्ञानमेकं निजकर्मभेदविभिन्नचित्तैर्बहुधाभ्युपेतम् ॥

ज्ञानं विशुद्धं विमलं विशोकमशेषलोभादिनिरस्तसङ्गम् ।

एकं सदैकं परमः परेशः स वासुदेवो न यतोऽन्यदस्ति ॥

सद्भाव एवं भवतो मयोक्तो ज्ञानं तथा सत्यमसत्यमन्यत् ।

एतत्तु यत्संव्यवहारभूतं तत्रापि चोक्तं भुवनाश्रितं ते ॥

अविद्यासंचितं कर्म तच्चाशेषेषु जन्तुषु ।

आत्मा शुद्धोऽक्षरः शान्तो निर्गुणः प्रकृतेः परः ॥

प्रवृद्धचपचयौ न स्त एकस्याखिलजन्तुषु ।
 यत्तु कालान्तरेणापि नान्यसंज्ञामुपैति वै ॥
 परिणामादिसंभूतां तद्वस्तु नृप तच्च किम् ।
 यद्यन्योऽस्ति परः कोऽपि मत्तः पार्थिवसत्तम ॥
 तदेषोऽहमयं चान्यो वक्तुमेवमपीष्यते ।
 यदा समस्तदेहेषु पुमान्द्वैको व्यवस्थितः ॥
 तदा हि को भवान्सोऽहमित्येतद्विप्रलम्भनम् ।
 त्वं राजा शिविका चेयं वयं वाहाः पुरःसराः ॥
 अयं च भवतो लोको न सदेतच्चयोच्यते ।
 वस्तु राजेति यद्धोके यच्च राजभटात्मकम् ॥
 तथाऽन्ये च नृपत्वं च तत्तत्संकल्पनामयम् ।
 अनाशी परमार्थश्च प्राज्ञैरभ्युपगम्यते ॥
 परमार्थस्तु भूपाल संक्षेपाच्छ्रूयतां मम ।
 एको व्यापी समः शुद्धो निर्गुणः प्रकृतेः परः ॥
 जन्मवृद्ध्यादिरहित आत्मा सर्वगतोऽव्ययः ।
 परो ज्ञानमयः सद्भिर्नामजात्यादिभिः प्रभुः ॥
 न योगवान् युक्तोऽभूच्चैव पार्थिव योक्ष्यति ।
 तस्याऽऽत्मपरदेहेषु संयोगो ह्येक एव यत् ॥
 विज्ञानं परमार्थोऽसौ द्वैतिनोऽतथ्यदर्शिनः ।
 एवमेकमिदं विद्वन्नभेदि सकलं जगत् ॥
 वासुदेवाभिधेयस्य स्वरूपं परमात्मनः ।
 निदाघोऽप्युपदेशेन तेनाद्वैतपरोऽभवत् ॥
 सर्वभूतान्यभेदेन स ददर्श तदाऽऽत्मनः ।
 तथा ब्रह्म ततो मुक्तिमवाप परमां द्विज ॥
 सितनीलादिभेदेन यथैकं दृश्यते नभः ।
 भ्रान्तदृष्टिभिरात्माऽपि तथैकः सन्पृथक्पृथक् ॥
 एकः समस्तं यदिहास्ति किञ्चित्तदच्युतो नास्ति परं ततोऽन्यत् ।
 सोऽहं स च त्वं स च सर्वमेतदात्मस्वरूपं त्यज भेदमोहम् ॥
 इतीरितस्तेन स राजवर्यस्तत्प्राज भेदं परमार्थदृष्टिः ।
 स चापि जातिस्मरणार्थबोधस्तत्रैव जन्मन्यपवर्गमाप ॥ तथा लैङ्गे ।

तस्मादज्ञानमूलो हि संसारः सर्वदेहिनाम् ।
 परतन्त्रे स्वतन्त्रे च भिदाभावाद्विचारतः ॥
 एकत्वमपि नास्त्येव द्वैतं तत्र कुतोऽस्त्यहो ।
 एकं नास्त्यथ मर्त्यं च कुतो मृतसमुद्भवः ॥
 नान्तःप्रज्ञो बहिष्प्रज्ञो न चोभयत एव च ।
 न प्रज्ञानघनस्त्वेवं न प्रज्ञोऽप्रज्ञ एव सः ।
 विदिते नास्ति वेद्यं च निर्वाणं परमार्थतः ॥
 अज्ञानतिमिरात्सर्वं नात्र कार्या विचारणा ।
 ज्ञानं च बन्धनं चैव मोक्षो नाप्यात्मनो द्विजाः ॥
 न ह्येषा प्रकृतिर्जीवो विकृतिश्च विकारतः ।
 विकारो नैव मायैषा सदसद्व्यक्तिर्जिता ॥

तथाऽऽह भगवान्पराशरः ॥

अस्माद्वि जायते विश्वमत्रैव प्रविलीयते ।
 स मायी मायया बद्धः करोति विविधास्तनूः ॥
 न चात्रैवं संसरति न च संसारयेत्परम् ।
 न कर्ता नैव भोक्ता च न च प्रकृतिपूरुषौ ॥
 न माया नैव च प्राणश्चैतन्यं परमार्थतः ।
 तस्मादज्ञानमूलो हि संसारः सर्वदेहिनाम् ॥
 नित्यः सर्वगतो ह्यात्मा कूटस्थो दोषवर्जितः ।
 एकः स भिद्यते शक्त्या मायया न स्वभावतः ॥
 तस्मादद्वैतमेवाऽऽहुर्मुनयः परमार्थतः ।
 ज्ञानस्वरूपमेवाऽऽहुर्जगदेतद्विचक्षणः ॥
 अर्थस्वरूपमज्ञानात्पश्यन्त्यन्ये कुदृष्टयः ।
 कूटस्थो निर्गुणो व्यापी चैतन्यात्मा स्वभावतः ॥
 दृश्यते ह्यर्थरूपेण पुरुषैर्भ्रान्तिदृष्टिभिः ।
 यदा पश्यति चाऽऽत्मानं केवलं परमार्थतः ॥
 मायामात्रमिदं द्वैतं तदा भवति निर्वृतः ।
 तस्माद्विज्ञानमेवास्ति न प्रपञ्चो न संसृतिः ॥

एवं श्रुत्यादिना नामादिकारणोपन्यासमुखेन स्वरूपेण च बाधितत्वात्म-
 पञ्चस्य मिथ्यात्वमवगम्यते । अस्थूलादिलक्षणस्य ब्रह्मणस्तद्विपरीतस्थूला-

कारो मिथ्या भवितुमर्हति । यथैकस्य चन्द्रमसस्तद्विपरीतद्वितीयाकारस्तद्वत् । तथा च सूत्रकारो न स्थानतोऽपि परस्योभयलिङ्गं सर्वत्र हीति स्वरूपत उपाधितश्च विरुद्धरूपद्वयासंभवान्निर्विशेषमेव ब्रह्मेत्युपपाद्य न भेदादितिभेदश्रुतिबलात्किमिति सविशेषमपि ब्रह्म नाभ्युपगम्यत इत्याशङ्क्य न प्रत्येकमतद्वचनादित्युपाधिभेदस्य श्रुत्यैव बाधितत्वादभेदश्रुतिबलात्सविशेषस्य ग्रहणायोगान्निर्विशेषमेवेत्युपपाद्यापि चैवमेक इति भेदनिन्दापूर्वकमभेदमेवैकं शास्त्रिनः समामनन्ति । मनसैवेदमाप्तव्यम् । नेह नानास्ति किंचन । मृत्योः स मृत्युमाप्नोति । य इह नानेव पश्यति । एकधैवानुद्रष्टव्यमिति । भोक्ता भोग्यं प्रेरितारं च मत्वा सर्वं प्रोक्तं त्रिविधं ब्रह्ममेतदिति सर्वभोग्यभोक्तृनियन्तृलक्षणस्य प्रपञ्चस्य ब्रह्मैकस्वभावताऽभिधीयत इति पुनरपि निर्विशेषपक्षे दृढीकृते किमित्येकस्वरूपस्योभयस्वरूपासंभवेऽनाकारमेव ब्रह्मावधार्यते न पुनर्विपरीतमित्याशङ्क्यारूपवदेव हि तत्प्रधानत्वादिति रूपाद्याकाररहितमेव ब्रह्मावधारयितव्यम् । कस्मात् । तत्प्रधानत्वात् । अस्थूलमनण्वह्रस्वमदीर्घमशब्दमस्पर्शमरूपमव्ययम् । आकाशो वै नाम । नामरूपयोर्निर्वहिता ते यदन्तरा तद्ब्रह्म । तदेतद्ब्रह्मापूर्वमनपरमनन्तरमबाह्यम् । अयमात्मा ब्रह्म सर्वानुभूरित्येतदनुशासनमित्येवमादीनि निष्प्रपञ्चब्रह्मात्मतत्त्वप्रधानानि । इतराणि कारणब्रह्मविषयाणि न तत्प्रधानानि । तत्प्रधानान्यतत्प्रधानेभ्यो बलीयांसि भवन्ति । अतस्तत्परश्रुतिप्रतिपन्नत्वान्निर्विशेषमेव ब्रह्मावगन्तव्यं न पुनः सविशेषमिति निर्विशेषपक्षमुपपाद्य का तर्ह्यकारवद्विषयाणां श्रुतीनां गतिरित्याकाङ्क्षायां प्रकाशवच्चवैयर्थ्यादिति चन्द्रसूर्यादीनां जलाद्युपाधिषूपाधिकृतनानात्ववच्च ब्रह्मणोऽप्युपाधिकृतनानात्वरूपस्य विद्यमानत्वात्तदाकारवतो ब्रह्मण आकारविशेषोपदेश उपासनार्थो न विरुध्यते । एवमवैयर्थ्यं नानाकारब्रह्मविषयाणां वाक्यानामिति भेदश्रुतीनामौपाधिकब्रह्मविषयत्वेनावैयर्थ्यमुक्त्वा पुनरपि निर्विशेषमेव ब्रह्मेति द्रष्टयितुमाह च तन्मात्रमिति । स यथा सैन्धवघनोऽनन्तरोऽबाह्यः कृत्स्नो रसघन एव । एवं वा अरेऽयमात्माऽनन्तरोऽबाह्यः कृत्स्नः प्रज्ञानघन एवेति श्रुत्युपन्यासेन विज्ञानव्यतिरिक्तरूपान्तराभावमुपन्यस्य दर्शयति चाथो अपि स्मर्यत इति । अथात आदेशो नेति नेति । अन्यदेव तद्विदितादथो अविदितादधि । यतो वाचो निवर्तन्ते । अप्राप्य मनसा सह । प्रत्यस्तमितभेदं यत्सत्तामात्रमगोचरम् । वचसामात्मसंवेद्यं तज्ज्ञानं ब्रह्मसंज्ञितम् । विश्वस्वरूपदैह्यं लक्षणं परमात्मन इत्यादिश्रुतिस्मृत्युपन्यासमुखेन प्रत्यस्तमि-

तभेदमेव ब्रह्मेत्युपपाद्यात् एव चोपमा सूर्यकादिवदिति । यत एव चैतन्यमात्र-
रूपो नेति नेत्यात्मको विदिताविदिताभ्यामन्यो वाचामगोचरः प्रत्यस्तमितभे-
दो विश्वस्वरूपविलक्षणस्वरूपः परमात्माऽविद्योपाधिको भेदः । अतएव चा-
स्योपाधिनिमित्तामपारमार्थिकीं विशेषवत्तामभिप्रेत्य जलसूर्यादिरिवेत्युपमा दी-
यते मोक्षशास्त्रेषु । आकाशमेकं हि यथा घटादिषु पृथक्पृथक् । तथाऽऽत्मैको
ह्यनेकश्च जलाधारेष्विवांशुमान् ॥

एक एव तु भूतात्मा भूते भूते व्यवस्थितः ।

एकधा बहुधा चैव दृश्यते जलचन्द्रवत् ॥

यथा ह्ययं ज्योतिरात्मा विवस्वानपो भिन्ना बहुधैकोऽनुगच्छन् ।

उपाधिना क्रियते भेदरूपो देवः क्षेत्रेष्वेवमजोऽयमात्मा ॥

इति दृष्टान्तबलेनापि निर्विशेषमेव ब्रह्मेत्युपपाद्याम्बुवदग्रहणादित्यात्मनोऽ-
मूर्तत्वेन सर्वगतत्वेन जलसूर्यादिवन्मूर्तसंभिन्नदेशस्थितत्वाभावादृष्टान्तदार्ष्टा-
न्तिकयोः सादृश्यं नास्तीत्याशङ्क्य वृद्धिहासभाक्त्वमिति न हि दृष्टान्तदा-
र्ष्टान्तिकयोर्विवक्षितांशमुक्त्वा सर्वसारूप्यं केनचिदर्शयितुं शक्यते । सर्वसारू-
प्ये दृष्टान्तदार्ष्टान्तिकभावोच्छेद एव स्यात् । वृद्धिहासभाक्त्वमत्र विवक्षितम् ।
जलगतसूर्यप्रतिविम्बं जलवृद्धौ वर्धते जलहासे च हसति जलचलने चलति
जलभेदे भिद्यत इत्येवं जलधर्मानुविधायि भवति न तु परमार्थतः सूर्यस्य त-
त्त्वमस्ति । एवं परमार्थतोऽविकृतमेकरूपमपि सद्ब्रह्म देहाद्युपाध्यन्तर्भावाद्भज-
त एवोपाधिधर्मान्वृद्धिहासादीनिति विवक्षितांशप्रतिपादनेन दृष्टान्तदार्ष्टान्तिक-
योः सामञ्जस्यमुक्त्वा दर्शनाच्चेति पुरश्चक्रे द्विपदः पुरश्चक्रे चतुष्पदः पुरः
स पक्षी भूत्वा पुरः पुरुष आविशत् । इन्द्रो मायाभिः पुरुष इयते । मायां
तु प्रकृतिं विद्यान्मायिनं तु महेश्वरम् । मायी सृजते विश्वमेतत् । एकस्तथा
सर्वभूतान्तरात्मा । रूपं रूपं प्रतिरूपो बभूव । एको देवः सर्वभूतेषु गूढः । ए-
तमेव सीमानं विदार्यैतया द्वारा प्रापद्यत । स एष इह प्रविष्ट आनखाग्रेभ्यः ।
तत्सृष्ट्वा तदेवानुप्राविशदित्यादिना परस्यैव ब्रह्मण उपाधियोगं दर्शयित्वा
निर्विशेषमेव ब्रह्म । भेदस्तु जलसूर्यादिवदौपाधिको मायानिबन्धन इत्युपसंहृत-
वान् । किंच । ब्रह्मविदामनुभवोऽपि प्रपञ्चस्य बाधकः । तेषां निष्प्रपञ्चात्म-
दर्शनस्य विद्यमानत्वात् । तथै हि तेषामनुभवं दर्शयति । यस्मिन्सर्वाणि
भूतान्यात्मैवाभूद्विजानतः । तत्र को मोहः कः शोक एकत्वमनुपश्यतः । वि-

ॐ पूर्णमदः पूर्णमिदं पूर्णात्पूर्णमुदच्यते । पू-
र्णस्य पूर्णमादाय पूर्णमेवावशिष्यते । भद्रं क-
र्णेभिः ० । सह नाववत्विति शान्तिः ॥

हरिः ॐ ब्रह्मवादिनो वदन्ति । किं कारणं ब्रह्म

दिते वेद्यं नास्तीति । एवं निर्वाणमनुशासनम् । यत्र वा अन्यदिव स्यात्-
ब्रान्योऽन्यत्पश्येत् । यत्र त्वस्य सर्वमात्मैवाभूत्तत्केन कं पश्येत् ।

यदेतदृश्यते मूर्तमेतज्ज्ञानात्मनस्तव ।

भ्रान्तिज्ञानेन पश्यन्ति जगद्रूपमयोगिनः ॥

ये तु ज्ञानविदः शुद्धचेतसस्तेऽखिलं जगत् ।

ज्ञानात्मकं प्रपश्यन्ति तद्रूपं परमेश्वरम् ॥

निदाघोऽप्युपदेशेन तेनाद्वैतपरोऽभवत् ।

सर्वभूतान्यशेषेण ददर्श स तदाऽऽत्मनः ॥

तथा ब्रह्म ततो मुक्तिमवाप परमां द्विज ।

अत्राऽऽत्मव्यतिरेकेण द्वितीयं यो न पश्यति ।

ब्रह्मभूतः स एवेह वेदशास्त्र उदाहृतः ॥

इत्येवं श्रुतिस्मृतियुक्तितोऽनुभवतश्च प्रपञ्चस्य बाधितत्वादत्यन्तविलक्षणा-
नामसदृशरूपाणां मधुरतिक्लेश्वेतपीतादीनामपि परस्पराध्यासदर्शनादमूर्तेऽप्या-
काशे तलमलिनताद्यध्यासदर्शनादात्मानात्मनोरत्यन्तविलक्षणयोर्मूर्तामूर्तयोरपि
तथा संभवात्स्थूलोऽहं कृशोऽहमिति देहात्मनोरध्यासानुभवात्

हन्ता चेन्मन्यते हन्तुं हतश्चेन्मन्यते हतम् ।

उभौ तौ न विजानीतो नायं हन्ति न हन्यते ।

इत्यादिश्रुतिस्मृतिदर्शनाच्च एनं वेत्ति हन्तारं प्रकृतेः क्रियमाणानीतिस्मृति-
दर्शनाच्चाध्यासस्य प्रहाणायाऽऽत्मैकत्वविद्याप्रतिपत्तय उपनिषदारभ्यते ॥

ब्रह्मवादिनो वदन्तीत्यादि श्वेताश्वतराणां मन्त्रोपनिषत् । तस्या अल्पग्रन्था
वृत्तिरारभ्यते । ब्रह्मवादिनो वदन्तीत्यादि ब्रह्मवादिनो ब्रह्मवदनशीलाः सर्वे
संभूय वदन्ति किं कारणं ब्रह्म किमिति स्वरूपविषयोऽयं प्रश्नः । अथवा का-
रणं ब्रह्माऽऽहोस्वित्कालादि कालस्वभाव इति वक्ष्यमाणम् । अथवा किं का-
रणं ब्रह्म सिद्धिरूपं उपादानभूतं किमित्यर्थः । अथवा बृंहति बृंहयति तस्मादु-
च्यते परं ब्रह्मेति श्रुत्यैव निर्वचनान्निमित्तोपादानयोरुभयोर्वा प्रश्नः । किं का-

कुतः स्म जाता जीवाम केन क्व च संप्रतिष्ठाः ।
अधिष्ठिताः केन सुखेतरेषु वर्तामहे ब्रह्मविदो
व्यवस्थाम् ॥१॥ कालः स्वभावो नियतिर्यदृच्छा
भूतानि योनिः पुरुष इति चिन्त्या । संयोग एषां न

रणं ब्रह्मेति । किं कारणमाहोस्वित्कालादि । अथवाऽकारणमेव । कारण-
त्वेऽपि किं निमित्तमुतोपादानम् । अथवोभयम् । तद्वा किलक्षणमिति वक्ष्य-
माणपरिहारानुद्धरणेन तन्त्रेणाऽऽवृत्त्या वा प्रश्नेऽपि संग्रहः कर्तव्यः । प्रश्नापे-
क्षत्वात्परिहारस्य । कुतः स्म जाताः कुतो वयं कार्यकारणवन्तो जाताः ।
स्वद्वारेण जीवानामुत्पत्त्याद्यसंभवात् । तथा च श्रुतिः । न जायते म्रियते वा
विपश्चिज्जीवापेतं वाव किलेदं म्रियते न जीवो म्रियत इति । जरामृत्यु श-
रीरस्य । अविनाशी वा अरेऽयमात्माऽनुच्छित्तिधर्मेति । तथा च स्मृतिः ।
अजः शरीरग्रहणात्स जात इति कीर्त्यत इति । किं च । जीवाम केन केन
वा वयं सृष्टाः सन्तो जीवामेति स्थितिर्विषयः प्रश्नः । क्व च संप्रतिष्ठाः प्रलय-
काले स्थिताः । अधिष्ठिता नियमिताः केन सुखेतरेषु सुखदुःखेषु वर्तामहे
ब्रह्मविदो व्यवस्थां हे ब्रह्मविदः सुखदुःखेषु व्यवस्थां केनाधिष्ठिताः सन्तोऽनु-
वर्तामहे इति सृष्टिस्थितिप्रलयनियमहेतुः किमितिप्रश्नसंग्रहः ॥ १ ॥

इदानीं कालादीनि ब्रह्मकारणवादप्रतिपक्षभूतानि विचारविषयत्वेन दर्शय-
ति । कालः स्वभाव इति । योनिशब्दः संबध्यते । कालो योनिः कारणं
स्यात् । कालो नाम सर्वभूतानां विपरिणामहेतुः स्वभावः । स्वभावो नाम प-
दार्थानां प्रतिनियता शक्तिः । अग्नौष्ण्यमिव । नियतिरविषमपुण्यपापलक्षणं
कर्म तद्वा कारणम् । यदृच्छाऽऽकस्मिकी प्राप्तिः । भूतान्याकाशादीनि वा
योनिः पुरुषो वा विज्ञानात्मा योनिरितीत्युक्तप्रकारेण किं योनिरिति चि-
न्त्या चिन्त्यं निरूपणीयम् । केचिद्योनिशब्दं प्रकृतिं वर्णयन्ति । तस्मिन्पक्षे
किं कारणं ब्रह्मेति पूर्वोक्तं कारणपदमत्राप्यनुसंधेयम् । तत्र कालादीनामका-
रणत्वं दर्शयति । संयोग एषामित्यादिना । अयमर्थः । किं कालादीनि प्रत्येकं
कारणमुत तेषां समूहः । न च प्रत्येकं कालादीनां कारणत्वं संभवति । दृष्ट-
विरुद्धत्वात् । देशकालनिमित्तानां संहतानामेव लोके कार्यकरत्वदर्शनात् । न
चाप्येषां कालादीनां संयोगः समूहः कारणम् । समूहस्य संहतेः परार्थत्वेन शे-

१ ग. घ. 'तिष्ठा । अ' । २ ग. घ. ड. चिन्त्यम् । ३ क. किं ब्रह्म का' । ४ ख. 'यंकर' ।
५ क. 'णत्वे प्र' । ६ क. 'दृष्टि' ।

त्वात्मभावादात्माऽप्यनीशः सुखदुःखहेतोः ॥ २ ॥
ते ध्यानयोगानुगता अपश्यन्देवात्मशक्तिं

षत्वेन शेषिण आत्मनो विद्यमानत्वादस्वातन्त्र्यात्सृष्टिस्थितिप्रलयनियमलक्षणकार्यकरणत्वापोयात् । आत्मा तर्हि कारणं स्यादेवात आह । आत्माऽप्यनीशः सुखदुःखहेतोरिति । आत्मा जीवोऽप्यनीशोऽस्वतन्त्रो न कारणम् । अस्वातन्त्र्यादेव चाऽऽत्मनोऽपि सृष्ट्यादिहेतुत्वं न संभवतीत्यर्थः । कथमनीशत्वम् । सुखदुःखहेतोः सुखदुःखहेतुभूतस्य पुण्यापुण्यलक्षणस्य कर्मणो विद्यमानत्वात्कर्मपरवशत्वेनास्वातन्त्र्याच्च । त्रैलोक्यसृष्टिस्थितिनियमे सामर्थ्यं न विद्यत इवेत्यर्थः । अथवा सुखदुःखादिहेतुभूतस्याऽऽध्यात्मिकादिभेदभिन्नस्य जगतोऽनीशो न कारणम् ॥ २ ॥

एवं पक्षान्तराणि निराकृत्य प्रमाणान्तरागोचरे वस्तुनि प्रकारान्तरमपश्यन्तो ध्यानयोगानुगमेन परममूलकारणं स्वयमेव प्रतिपेदिर इत्याह । ते ध्यानयोगेति । ध्यानं नाम चित्तैकाग्र्यं तदेव योगो युज्यतेऽनेनेति ध्यातव्यस्वीकारोपायस्तमनुगताः समाहिता अपश्यन्दृष्टवन्तो देवात्मशक्तिमिति । पूर्वोक्तमेव प्रश्नसमुदायपरिहाराणां सूत्रमुत्तरत्र प्रत्येकं प्रपञ्चयिष्यते । तत्रायं प्रश्नसंग्रहः । किं ब्रह्म कारणमाहोस्वित्कालादि । तथा किं कारणं ब्रह्माहोस्वित्कार्यकारणविलक्षणम् । अथवा कारणं वाऽकारणं वा । कारणत्वेऽपि किमुपादानमुत निमित्तम् । अथवोभयकारणं ब्रह्म किंलक्षणमकारणं वा ब्रह्म किंलक्षणमिति । तत्रायं परिहारः । न कारणं नाप्यकारणं न चोभयं नाप्यनुभयं न च निमित्तं न चोपादानं न चोभयम् । एतदुक्तं भवति । अद्वितीयस्य परमात्मनो न स्वतः कारणत्वमुपादानत्वं निमित्तत्वं च । यदुपाधिकमस्य कारणत्वादि तदेव कारणं निमित्तमुपपाद्य तदेव प्रयोजकं निष्कृष्य दर्शयति । देवात्मशक्तिमिति । देवस्य द्योतनादियुक्तस्य मायिनो महेश्वरस्य परमात्मन आत्मभूतामस्वतन्त्रां न सांख्यपरिकल्पितप्रधानादिवत्पृथग्भूतां स्वतन्त्रां शक्तिं कारणमपश्यन् । दर्शयिष्यति च । मायां तु प्रकृतिं विद्यान्मायिनं तु महेश्वरमिति । तथा ब्राह्मे ।

एषा चतुर्विंशतिभेदभिन्ना माया परा प्रकृतिस्तत्समुत्था । तथा च । मयाऽध्यक्षेण प्रकृतिः सूयते सचराचरमिति । स्वगुणैः प्रकृतिकार्यभूतैः पृथिव्यादि-

स्वगुणैर्निगूढाम् । यः कारणानि नि-
खिलानि तानि कालात्मयुक्तान्यधिति-
ष्ठत्येकः ॥ ३ ॥

भिश्च निगूढां संवृतां कार्याकारेण कारणाकारस्याभिभूतत्वात्कार्यात्पृथक्स्वरूपेणोपलब्धुमयोग्यामित्यर्थः । तथा च प्रकृतिकार्यत्वं गुणानां दर्शयति व्यासः ।

सत्त्वं रजस्तम इति गुणाः प्रकृतिसंभवा इति । कोऽसौ देवो यस्येयं विश्वजननी शक्तिरभ्युपगम्यत इत्यत्राऽऽह । यः कारणानीति । यः कारणानि निखिलानि तानि पूर्वोक्तानि कालात्मयुक्तानि कालात्मभ्यां युक्तानि कालपुरुषसंयुक्तानि स्वभावादीनि कालः स्वभाव इति मन्त्रोक्तान्यधितिष्ठति नियमयत्येकोऽद्वितीयः परमात्मा तस्य शक्तिं कारणमपश्यन्निति वाक्यार्थः । अथवा देवात्मशक्तिं 'देवात्मनेश्वररूपेणावस्थितां शक्तिम् । तथा च ।

सर्वभूतेषु सर्वात्मन्या शक्तिरपरा तव ।

गुणाश्रया नमस्तस्यै शाश्वतायै परेश्वर ॥

याऽतीताऽगोचरा वाचां मनसां चाविशेषणा ।

ज्ञानध्यानपरिच्छेद्या तां वन्दे देवतां परामिति ॥

प्रपञ्चयिष्यति स्वभावादीनामकारणत्वमज्ञानस्यैव कारणत्वं स्वभावमेके कवयो वदन्तीत्यादि । मायी सृजते विश्वमेतत् । एको रुद्रो न द्वितीयाय तस्थे । एको वर्णो बहुधा शक्तियोगादित्यादि । स्वगुणैरीश्वरगुणैः सर्वज्ञत्वादिभिर्वा सत्त्वादिभिर्निगूढां कार्यकारणविनिर्मुक्तपूर्णानन्दाद्वितीयब्रह्मात्मनैवानुपलभ्यमानाम् । कोऽसौ देवः । यः कारणानीत्यादि पूर्ववत् । अथवा देवस्य परमेश्वरस्याऽत्मभूतां जगदुदयस्थितिलयहेतुभूतां ब्रह्मविष्णुशिवात्मिकां शक्तिमिति । तथाचोक्तम् ।

शक्तयो यस्य देवस्य ब्रह्मविष्णुशिवात्मिका इति ।

ब्रह्मविष्णुशिवा ब्रह्मन्प्रधाना ब्रह्मशक्तय इति च ।

स्वगुणैः सत्त्वरजस्तमोभिः सत्त्वेन विष्णू रजसा ब्रह्मा तमसा महेश्वरः सत्त्वाद्युपाधिसंबन्धात्स्वरूपेण निरुपाधिकपूर्णानन्दाद्वितीयब्रह्मात्मनैवानुपलभ्यमानाः परस्यैव ब्रह्मणः सृष्ट्यादिकार्यं कुर्वन्तोऽवस्थाभेदमाश्रित्य । शक्तिभेदव्यवहारो न पुनस्तत्त्वभेदमाश्रित्य । तथा चोक्तम् ।

सर्गस्थित्यन्तकारिणीं ब्रह्मविष्णुशिवात्मिकाम् ।

स संज्ञां याति भगवानेक एव जनार्दन इति ॥

प्रथममीश्वरात्मना मायिरूपेणावतिष्ठते ब्रह्म । स पुनर्मूर्तिरूपेण त्रिधा व्यवतिष्ठते । तेन च रूपेण सृष्टिस्थितिसंहाररूपनियमनादिकार्यं करोति । तथा च श्रुतिः परस्य शक्तिद्वारेण नियमनादिकार्यं दर्शयति । लोकानिशत ईशनीभिः प्रत्यङ्गजनास्तिष्ठति संसृज्य विश्वा भुवनानि गोपा इति । ईशत ईशनीभिर्जननीभिः परमशक्तिभिरिति विशेषणात् ॥

ब्रह्मविष्णुशिवा ब्रह्मन्प्रधाना ब्रह्मशक्तय इति स्मृतेः परमशक्तिभिरिति परदेवतानां ग्रहणम् । अथवा देवात्मशक्तिमिति देवश्चाऽऽत्मा च शक्तिश्च यस्य परस्य ब्रह्मणोऽवस्थाभेदास्तां प्रकृतिपुरुषेश्वराणां स्वरूपभूतां ब्रह्मरूपेणावस्थितां परात्परतरां शक्तिं कारणमपश्यन्निति । तथा च त्रयाणां स्वरूपभूतं प्रदर्शयिष्यति । भोक्ता भोग्यं प्रेरितारं च मत्वा सर्वं प्रोक्तं त्रिविधं ब्रह्मेतत् । त्रयं यदा विन्दते ब्रह्मेतदिति । स्वगुणैर्ब्रह्मपरतन्त्रैः प्रकृत्यादिविशेषणैरुपाधिभिर्निगूढाम् । तथा च दर्शयिष्यति । एको देवः सर्वभूतेषु गूढ इति । तं दुर्दर्शं गूढमनुप्रविष्टम् । यो वेद निहितं गुहायाम् । इहैव सन्तं न विजानन्ति देवा इति श्रुत्यन्तरम् । यः कारणानीति पूर्ववत् । अथवा देवात्मनो द्योतनात्मनः प्रकाशस्वरूपस्य ज्योतिषां ज्योतीरूपस्य प्रज्ञानघनस्वरूपस्य परमात्मनो जगदुदयस्थितिलयनियमनविषयां शक्तिं सामर्थ्यमपश्यन्निति स्वगुणैः स्वव्यष्टिभूतैः सर्वज्ञसर्वेशितृत्वादिभिर्निगूढां तत्तद्विशेषरूपेणावस्थितत्वात्स्वरूपेण शक्तिमात्रेणानुपलभ्यमानाम् । तथा च मानान्तरवेद्यां शक्तिं दर्शयिष्यति ।

न तस्य कार्यं करणं च विद्यते न तत्समश्चाभ्यधिकश्च दृश्यते ।

पराऽस्य शक्तिर्विविधैव श्रूयते स्वाभाविकी ज्ञानबलक्रिया चेति ॥

समानमन्यत् । कारणं देवात्मशक्तिमिति प्रश्ने परिहारे च ये ये पक्षभेदाः प्रदर्शितास्ते सर्वे संश्रुताः । उत्तरत्र सर्वेषां प्रपञ्चनादप्रस्तुतस्य प्रपञ्चनायोगात्प्रश्नोत्तरदर्शनाच्च । समासव्यासधारणस्य च विदुषामिष्टत्वात् । तथा चोक्तम् ।

इष्टं हि विदुषां लोके समासव्यासधारणमिति । तथा च श्रुत्यन्तरे सकृच्छ्रुतस्य गोपामितिपदस्य व्याख्याभेदः श्रुत्यैव प्रदर्शितः । अपश्यं गोपामित्याह । प्राणा वै गोपा इति । अपश्यं गोपामित्याह । असौ वा आदित्यो गोपा इति । अथ कस्मादुच्यते ब्रह्मेत्यारभ्य बृंहति बृंहयति तस्मादुच्यते परं ब्रह्मेति सकृच्छ्रुतस्य ब्रह्मपदस्य निमित्तोपादानरूपेणार्थभेदः श्रुत्यैव दर्शितः ॥ ३ ॥

तमेकनेमिं त्रिवृतं षोडशान्तं

एवं तावदेवात्मशक्तिं यः कारणानि निखिलानि कालात्मना युक्तान्यधितिष्ठ-
त्येक इत्येकस्याद्वितीयस्य परमात्मनः स्वरूपेण शक्तिरूपेण च निमित्तकारणो-
पादानकारणत्वं मायित्वेनेश्वररूपत्वं देवतात्मत्वसर्वज्ञत्वादिरूपत्वममायित्वेन स-
त्यज्ञानानन्दाद्वितीयरूपत्वं च समासेन श्रुत्यर्थाभ्यामभिहितम् । इदानीं तमे-
व सर्वात्मानं दर्शयति कार्यकारणयोरनन्यत्वप्रतिपादनेन । वाचारम्भणं वि-
कारो नामधेयं मृत्तिकेत्येव सत्यमिति निदर्शनेनाद्वितीयापूर्वानपरनेतिनेत्यात्म-
कवागमोचराशनायाचसंस्पृष्टप्रत्यस्तमितभेदचित्सदानन्दब्रह्मात्मत्वं प्रदर्शयितु-
मनाः प्रकृत्यैव प्रपञ्चभ्रान्तामवस्थां प्राप्तस्य परब्रह्मण ईश्वरात्मना सर्वज्ञत्वा-
पहतपाप्मादिरूपेण देवतात्मना ब्रह्मादिरूपेण कार्यादिरूपेण वैश्वानरादिरूपेण
च मोक्षापेक्षितशुद्धयर्थं स यदि पितृलोककाम इति विश्वैश्वर्यार्थं मां वा नित्यं
शंकरं वा प्रयातीत्यादि देवतासायुज्यप्राप्त्यर्थं वैश्वानरादिप्राप्त्यर्थं चोपासना-
र्थमशेषलौकिकवैदिककर्मप्रसिद्धिं च दर्शयति । यदि कार्यकारणरूपेण स्वरूपेण
चित्सदानन्दाद्वितीयब्रह्माऽऽत्मना च व्यवस्थितं न स्यात्तदा भोग्यभोक्तृ-
नियन्त्रभावे संसारमोक्षयोरभाव एव स्यात् । अधिकारिणोऽभावेन साधनभूत-
स्य प्रपञ्चस्याभावात् । तत्फलदातुश्चेश्वरस्याभावात् । तथा संसारादिहेतुभू-
तमीश्वरं दर्शयति । संसारमोक्षस्थितिबन्धहेतुरिति । तथा च संसारमोक्षयोर-
भाव एव स्यात् । तत्सिद्धयर्थं प्रपञ्चाद्यवस्थानं दर्शयति ।

एकं पादं नोत्क्षिपति सलिलौदंस उच्चैरन् ।

स चेदविन्ददानन्दं न सत्यं नानृतं भवेत् ॥

सनत्सुजातेऽपि । एकं पादं नोत्क्षिपतीत्यादि ।

तथा च श्रुतिः । पादोऽस्य विश्वा भूतानि त्रिपादस्यामृतं दिवीति । तत्र प्र-
थमेन मन्त्रेण सर्वात्मानं ब्रह्मचक्रं दर्शयति द्वितीयेन नदीरूपेण । तमेकेति ।
य एकः कारणानि निखिलान्यधितिष्ठति तमेकनेमिं योनिः कारणमव्याकृत-
माकाशं परमव्योम माया प्रकृतिः शक्तिस्तमोऽविद्या छायाऽज्ञानमनृतमव्य-
क्तमित्येवमादिशब्दैरभिलष्यमानैका कारणावस्था नेमिरिव नेमिः सर्वाधारो
यस्याधिष्ठातुरद्वितीयस्य परमात्मनस्तमेकनेमिम् । त्रिवृतं त्रिभिः सत्त्वरजस्त-
मोभिः प्रकृतिगुणैर्द्वैतम् । षोडशको विकारः पञ्च भूतान्येकादशेन्द्रियाण्य-
न्तोऽवसानं विस्तारसमाप्तिर्यस्याऽऽत्मनस्तं षोडशान्तम् । अथवा प्रश्नोप-

१ ख. 'णत्वममा' । २ क. ख. 'पत्वं स' । ३ ख. 'भावात्साध' । ४ क. 'लाण्डंस' । ५ क. 'हृ-
दन्' । ६ ख. न मूल्युर्नानृतामृतम् । ७ ख. 'क्षिपेदित्या' ।

शतार्थारं विंशतिप्रत्यराभिः ।

निषदि यस्मिन्नेताः षोडशकलाः प्रभवन्तीत्यारभ्य स प्राणमसृजत प्राणाच्छ्र-
द्धामित्यादिना प्रोक्ता नामान्ताः षोडशकला अवसानं यस्येति । अथवैकनेमिमिति
कारणभूताव्याकृतावस्थाऽभिहिता । तत्कार्यसमष्टिभूतविराट्सूत्रद्वयं तद्व्याष्टिभूत-
भूरादिचतुर्दशभुवनान्यन्तोऽवसानं यस्य प्रपञ्चात्मनाऽवस्थितस्य तं षोडशा-
न्तम् । शतार्थारं पञ्चाशत्प्रत्ययभेदा विपर्ययाशक्तिरुष्टिसिद्ध्याख्या अरा इव
यस्य तं शतार्थारम् । पञ्च विपर्ययभेदाः । तमो मोहो महामोहस्तामिस्रो ह्यन्ध-
तामिस्र इति । अशक्तिरष्टाविंशतिधा । तुष्टिर्नवधा । अष्टधा सिद्धिः । एते पञ्चा-
शत्प्रत्ययभेदाः । तत्र तमसो भेदोऽष्टविधः । अष्टसु प्रकृतिष्वनात्मस्वात्मप्र-
तिपत्तिविषयभेदेनाष्टविधत्वं प्रतिपत्तेः । मोहस्य चाष्टविधो भेदः । अणिमादि-
शक्तिर्मोहः । दशविधो महामोहः । दृष्टानुश्रविकशब्दादिविषयेषु पञ्चसु पञ्चस्व-
भिनिवेशो महामोहः । दृष्टानुश्रविकभेदेन तेषां दशविधत्वम् । तामिस्रोऽष्टाद-
शविधः । दृष्टानुश्रविकेषु दशसु विषयेष्वष्टविधैरैश्वर्यैः प्रयतमानस्य तदसिद्धौ
यः क्रोधः स तामिस्रोऽभिधीयते । अन्धतामिस्रोऽप्यष्टादशविधः । अष्टवि-
धैश्वर्ये दशसु विषयेषु भोग्यत्वेनोपस्थितेष्वर्धभुक्तेषु मृत्युना ह्रियमाणस्य यः
शोको जायते महता क्लेशेनैते प्राप्ता न चैते मयोपभुक्ताः प्रत्यासन्नश्चायं मर-
णकाल इति सोऽन्धतामिस्र इत्युच्यते । विपर्ययभेदा व्याख्याताः । अशक्ति-
रष्टाविंशतिधोच्यते । एकादशेन्द्रियाणामशक्तयो मूकत्वबधिरत्वान्धत्वप्रभृतयो
बाह्याः । अन्तःकरणस्य पुरुषार्थयोग्यतातुष्टीनां विपर्ययेण नवधाऽशक्तिः । सिद्धी-
नां विपर्ययेणाष्टधाऽशक्तिः । तुष्टिर्नवधा । प्रकृत्युपादानकालभाग्याख्याश्चतस्रः ।
विषयोपरमात्पञ्च । कश्चित्प्रकृतिपरिज्ञानात्कृतार्थोऽस्मीति मन्यते । अन्यः पु-
नः पारिव्राज्यलिङ्गं गृहीत्वा कृतार्थोऽस्मीति मन्यते । अपरः पुनः प्रकृतिपरिज्ञा-
नेन किमाश्रमाद्युपादानेन वा किं बहुना कालेनावश्यं मुक्तिर्भवतीति मत्वा परितु-
ष्यति । कश्चित्पुनर्मन्यते विना भाग्येन न किञ्चिदपि प्राप्यते । यदि मम भाग्यमस्ति
ततो भवत्येवात्रैव मोक्ष इति परितुष्यति । विषयाणामार्जनमशक्यमित्युपरम्य
तुष्यति । शक्यते द्रष्टुमार्जितुमार्जितस्य रक्षणमशक्यमित्युपरम्य परितुष्यति ।
सातिशयत्वाददोषदर्शनेनोपरम्यापरस्तुष्यति । विषयाः सुतरामेवाभिलाषं ज-
नयन्ति न च तद्भोगाभ्यासे वृप्तिरुपजायते ।

अष्टकैः षड्भिर्विश्वरूपैकपाशं

न जातु कामः कामानामुपभोगेन शाम्यति ।

हविषा कृष्णवर्त्मैव भूय एवाभिवर्धत इति ॥

तस्मादलमनेन पुनःपुनरसंतोषकारणेनोपभोगेनेत्येवं सङ्गदोषदर्शनादुपरम्य कश्चित्तुष्यति । नानुपहत्य भूतान्युपभोगः संभवति । भूतोपघातभोगाच्चाधर्मः । अधर्मान्नरकादिप्राप्तिरिति हिंसादोषदर्शनात्कश्चिदुपरम्य तुष्यति । प्रकृत्युपादानकालभाग्याश्चतस्रः । विषयाणामार्जनरक्षणविषयदोषसङ्गहिंसादोषात्पञ्च तुष्टय इति नव तुष्टयो व्याख्याताः । सिद्धयोऽभिधीयन्ते । ऊहः शब्दोऽध्ययनमिति तिस्रः सिद्धयः । दुःखविघातास्तिस्रः । सुहृत्प्राप्तिर्दानमिति सिद्धिद्वयम् । ऊहस्तत्त्वं जिज्ञासमानस्योपदेशमन्तरेण जन्मान्तरसंस्कारवशात्प्रकृत्यादिविषयं ज्ञानमुत्पद्यते सेयमूहो नाम प्रथमा सिद्धिः । शब्दो नामाभ्यासमन्तरेण श्रवणमात्राद्यज्ज्ञानमुत्पद्यते सा द्वितीया सिद्धिः । अध्ययनं नाम शास्त्राभ्यासाद्यज्ज्ञानमुत्पद्यते सा तृतीया सिद्धिः । आध्यात्मिकस्याऽऽधिभौतिकस्याऽऽधिदैविकस्य त्रिविधदुःखस्य व्युदासाच्छीतोष्णादिजन्यदुःखसहिष्णोस्तितीक्ष्णोर्ज्ज्ञानमुत्पद्यते तस्याऽऽध्यात्मिकादिभेदात्सिद्धेस्त्रैविध्यम् । सुहृदं प्राप्य या सिद्धिर्ज्ञानस्य सा सुहृत्प्राप्तिर्नाम सिद्धिः । आचार्यहितवस्तुप्रदानेन या सिद्धिर्विद्यायाः सा दानं नाम सिद्धिः । एवमष्टविधा सिद्धिर्व्याख्याता । एवं विपर्ययाशक्तितुष्टिसिद्ध्याख्याः पञ्चाशत्प्रत्ययभेदा व्याख्याताः । एवं ब्राह्मपुराणे कल्पोपनिषद्वाख्यानप्रदेशे षष्टितमाध्याये पञ्चाशत्प्रत्ययभेदाः प्रतिपादिताः । अथवा पञ्चाशच्छक्तिरूपिण इति परस्य याः शक्तयः पुराणे स्वरूपत्वेनाभिमताः पञ्चाशच्छक्तय अरा इव यस्य तं शतार्धारम् । विंशतिप्रत्यराभिः । विंशतिप्रत्यरा दशेन्द्रियाणि तेषां च विषयाः शब्दस्पर्शरूपरसगन्धवचनादानविहरणोत्सर्गानन्दाः । पूर्वोक्तानामराणां प्रत्यरा ये प्रतिविधीयन्ते कीलका अराणां दाढ्याय ते प्रत्यरा इत्युच्यन्ते तैः प्रत्यरैर्युक्तमष्टकैः षड्विर्युक्तमिति योजनीयम् ॥

भूमिरापोऽनलो वायुः खं मनो बुद्धिरेव च ।

अहंकार इतीयं मे भिन्ना प्रकृतिरष्टधा ॥

इति प्रकृत्यष्टकम् । त्वक्चर्ममांसरुधिरमेदोस्थिमज्जाशुक्राणि धात्वष्टकम् ।

१ क. भोगाः सं। २ क. वन्ति भू। ३ क. 'मुपपद्य'। ४ क. ख. 'मुपपद्य'। ५ क. 'वं ब्रह्म'। ६ 'व्याख्या'।

त्रिमार्गभेदं द्विनिमित्तैकमोहम् ॥ ४ ॥

पञ्चस्रोतोम्बुं पञ्चयोन्युग्रवक्रां

पञ्चप्राणोर्मिं पञ्चबुद्ध्यादिमूलाम् ।

पञ्चावर्ती पञ्चदुःखौघवेगां

पञ्चाशद्भेदां पञ्चपर्वामधीमः ॥ ५ ॥

अणिमाद्यैश्वर्याष्टकम् । धर्मज्ञानवैराग्यैश्वर्याधर्मज्ञानावैराग्यानैश्वर्याख्यभावाष्ट-
कम् । ब्रह्मप्रजापतिदेवगन्धर्वयक्षराक्षसपितृपिशाचा देवाष्टकम् । अष्टावात्मगुणा
ज्ञेयाः । दया सर्वभूतेषु क्षान्तिरनसूया शौचमनायासो मङ्गलमकार्पण्यमस्पृहे-
ति गुणाष्टकं षष्ठम् । एतैः पङ्क्तिर्युक्तम् । विश्वरूपैकपाशं स्वर्गपुत्राद्यादिविषय-
भेदाद्विश्वरूपं विश्वरूपो नानारूप एकः कामाख्यः पाशोऽस्येति विश्वरूपैकपा-
शम् । धर्मो धर्मज्ञानमार्गभेदा अस्येति त्रिमार्गभेदम् । द्वयोः पुण्यपापयोर्निमित्तै-
कमोहो देहेन्द्रियमनोबुद्धिजात्यादिष्वनात्मस्वात्माभिमानोऽस्येति द्विनिमित्तै-
कमोहम् । अपश्यन्नितिक्रियापदमनुवर्तते । अधीम इत्युत्तरमन्त्रसिद्धं वा क्रि-
यापदम् ॥ ४ ॥

पूर्वं चक्ररूपेण दर्शितमिदानीं नदीरूपेण दर्शयति । पञ्चस्रोतोम्बुमिति ।
पञ्चस्रोतांसि चक्षुरादीनि ज्ञानेन्द्रियाण्यम्बुस्थानानि यस्यास्तां नदीं पञ्च-
स्रोतोम्बुम् । अधीम इति सर्वत्र संबध्यते । पञ्चयोनिभिः कारणभूतैः पञ्चभूतैरु-
ग्रां वैक्रां च पञ्चयोन्युग्रवक्राम् । पञ्चप्राणाः कर्मेन्द्रियाणि वाक्पाण्यादयो वोर्मि-
यो यस्यास्तां पञ्चप्राणोर्मिम् । पञ्चबुद्धीनां चक्षुरादिजन्यानां ज्ञानानामादिः का-
रणं मनः । मनोवृत्तिरूपत्वात्सर्वज्ञानानां मनो मूलं कारणं यस्याः संसारसरि-
तस्ताम् । तथाच मनसः सर्वहेतुत्वं दर्शयति ।

मनोविजृम्भितं सर्वं यद्विकचित्सचराचरम् ।

मनसो ह्यमनीभावे द्वैतं नैवोपलभ्यत इति ॥

पञ्च शब्दादयो विषया आवर्तस्थानीयास्तेषु विषयेषु प्राणिनो निमज्ज-
न्तीति यस्यास्तां पञ्चावर्ताम् । पञ्च गर्भदुःखजन्मदुःखजरादुःखव्याधिदुःखम-
रणदुःखान्येवौघवेगो यस्यास्तां पञ्चदुःखौघवेगाम् । अविद्यास्मितारागद्वेषा-
भिनिवेशाः पञ्चक्लेशभेदाः पञ्चपर्वाण्यस्यास्तां पञ्चपर्वामिति ॥ ५ ॥

सर्वाजीवे सर्वसंस्थे बृहन्ते
अस्मिन्हंसो भ्राम्यते ब्रह्मचक्रे ।
पृथगात्मानं प्रेरितारं च मत्वा
जुष्टस्ततस्तेनामृतत्वमेति ॥ ६ ॥
उद्गीतमेतत्परमं तु ब्रह्म

एवं तावन्नदीरूपेण ब्रह्मचक्ररूपेण च कार्यकारणात्मकं ब्रह्म सप्रपञ्चमिहा-
भिहितम् । इदानीमस्मिन्कार्यकारणात्मकब्रह्मचक्रे केन वा संसरति केन वा
मुच्यत इति संसारमोक्षहेतुप्रदर्शनायाऽऽह । सर्वाजीव इति । सर्वेषामाजीवनम-
स्मिन्निति सर्वाजीवे । सर्वेषां संस्था समाप्तिः प्रलयो यस्मिन्निति । सर्वसंस्थे ।
बृहन्तेऽस्मिन्हंसो जीवः । हन्ति गच्छत्यध्वानमिति हंसः । भ्राम्यतेऽनात्म-
भूतदेहादिमात्मानं मन्यमानः सुरनरतिर्यगादिभेदभिन्ननानायोनिषु । एवं भ्रा-
म्यमाणः परिवर्तत इत्यर्थः । केन हेतुना नानायोनिषु परिवर्तत इति तत्राऽऽ-
ह । पृथगात्मानं प्रेरितारं च मत्वेति । आत्मानं जीवात्मानं प्रेरितारं चेश्वरं पृ-
थग्भेदेन मत्वा ज्ञात्वाऽन्योऽसावन्योऽहमस्मीति^१ जीवेश्वरभेददर्शनेन संसारे
परिवर्तत इत्यर्थः । केन मुच्यत इत्याह । जुष्टः सेवितस्तेनेश्वरेण चित्सदान-
न्दाद्वितीयब्रह्मात्मनाऽहं ब्रह्मास्मीति समाधानं कृत्वेत्यर्थः । तेनेश्वरसेवनादमृ-
तत्वमेति । यस्तु पूर्णानन्दब्रह्मरूपेणाऽऽत्मानमवगच्छति स मुच्यते । यस्तु
परमात्मनोऽन्यमात्मानं जानाति सर्वेध्यत इति । तथा च बृहदारण्यके भेदद-
र्शनस्य संसारहेतुत्वं प्रदर्शितम् । य एवं वेदाहं ब्रह्मास्मीति स इदं सर्वं भवती-
ति तस्य ह न देवाश्च नाभूत्या ईशते । आत्मा ह्येषां स भवति । अथ योऽन्यां
देवतामुपास्तेऽन्योऽसावन्योऽहमस्मीति न स वेद यथा पशुरेवं स देवानामिति ।

तथा च श्रीविष्णुधर्मै ।

पश्यत्यात्मानमन्यं तु यावद्वै परमात्मनः ।

तावत्संभ्राम्यते जन्तुर्मोहितो निजकर्मणा ॥

संक्षीणाशेषकर्मा तु परं ब्रह्म प्रपश्यति ।

अभेदेनाऽऽत्मनः शुद्धं शुद्धत्वादक्षयो भवेत् ॥ ६ ॥

ननु तमेकनेमिभित्पादिना सप्रपञ्चं ब्रह्म प्रतिपादितम् । तथा च सत्यहं ब्र-
ह्मास्मीति ब्रह्मात्मप्रतिपत्तावपि सप्रपञ्चस्यैव ब्रह्मण आत्मत्वेनावगमात् यथा

तस्मिन्मयं सुप्रतिष्ठाऽक्षरं च ।

यथोपासते तदेव भवतीति सप्रपञ्चब्रह्मप्राप्तिरेव स्यात् । ततश्च प्रपञ्चस्यापरित्यागान्न मोक्षसिद्धिः । ततश्च जुष्टस्ततस्तेनामृतत्वमेतीति मोक्षोपदेशोऽनुपपन्न एवेत्याशङ्क्याऽऽह । उद्गीतमिति । सप्रपञ्चं ब्रह्म यदि स्यात्ततो भवत्येव मोक्षाभावः । न त्वेतदस्ति । कस्मात् । यत उद्गीतमुद्धृत्य गीतमुपदिष्टं कार्यकारणलक्षणात्प्रपञ्चाद्वेदान्तैः । अन्यदेव तद्विदितादथो अविदितादधि । तदेव ब्रह्म त्वं विद्धि नेदं यदिदमुपासते । अस्थूलमशब्दमस्पर्शं स एष नेति नेतीति । ततो यदुत्तरतरम् । अन्यत्र धर्मात् । न सन्न चासच्छिव एव केवलः । तमसः परः । यतो वाचो निवर्तन्ते । यत्र नान्यत्पश्यति नान्यद्विजानाति । स भूमा । योऽशनायापिपासे शोकं मोहं भयं जरामत्येति । अप्राणो ह्यमनाः शुभ्रो ह्यक्षरात्परतः परः । एकमेवाद्वितीयम् । वाचारम्भणं विकारो नामधेयम् । नेह नानास्ति किञ्चन । एकधैवानुद्गृष्टव्यम् । इत्येवमादिषु प्रपञ्चास्पृष्टमेव ब्रह्मावगम्यत इत्यर्थः । यत एवं प्रपञ्चधर्मरहितं ब्रह्मात एव परमं तु ब्रह्म । तु शब्दोऽवधारणे । परममेवोत्कृष्टमेव । संसारधर्मानास्कन्दितत्वात् । उद्गीतत्वेन ब्रह्मण उत्कृष्टत्वात् । तं यथा यथोपासत इति न्यायेनोत्कृष्टब्रह्मोपासनादुत्कृष्टमेव फलं मोक्षाख्यं भवत्येवेत्यभिप्रायः । नन्वेवं तर्हि ब्रह्मणः प्रपञ्चासृष्टत्वे प्रपञ्चस्यापि ब्रह्मासंसर्गात्सारूप्यवाद इव प्रपञ्चस्यापि पृथक्सिद्धत्वेन स्वतन्त्रत्वाद्वाचारम्भणं विकारो नामधेयमिति पारतन्त्र्याभ्युपगमेन मिथ्यात्वोपदेशपूर्वकमद्वितीयब्रह्मात्मत्वेनोपदेशोऽनुपपन्नश्चेत्याशङ्क्याऽऽह । तस्मिन्मयमिति । यद्यपि ब्रह्म प्रपञ्चासंसृष्टं स्वतन्त्रं च तथाऽपि प्रपञ्चो न स्वतन्त्रः । अपि तु तस्मिन्नेव ब्रह्मणि त्रयं प्रतिष्ठितं भोक्ता भोग्यं प्रेरितारमिति वक्ष्यमाणं भोग्यभोक्तृनियन्तृलक्षणम् । अजा ह्येका भोक्तृभोग्यार्थयुक्तेति वक्ष्यमाणं भोक्तृभोग्यार्थरूपं चान्यद्वेदं श्रुतिसिद्धं विराट्सूत्राभ्यां कृतनामरूपकर्मविश्वतैजसप्राज्ञजाग्रत्स्वप्नसुषुप्तिरूपस्वरूपं प्रतिष्ठितं रज्ज्वाभिव सर्पः । यत एतस्मिन्सर्वं भोक्त्रादिलक्षणं प्रपञ्चरूपं प्रतिष्ठितम् । अत एवास्य भोक्त्रादित्रयात्मकस्य प्रपञ्चस्य ब्रह्म सुप्रतिष्ठा शोभनप्रतिष्ठा । ब्रह्मणोऽन्यस्य चलनात्मकत्वाच्चलप्रतिष्ठाऽन्यत्र । ब्रह्मणोऽचलत्वादत्राचलप्रतिष्ठा । नन्वेवं तर्हि विकारभूतप्रपञ्चाश्रयत्वेन परिणामित्वादध्यादिवदनित्यं स्यादित्याशङ्क्याऽऽह । अक्षरं चेति । यद्यपि विकारः प्रपञ्चाश्रयस्तथाऽप्यक्षरं

१ ख. 'नीयमि' । २ ख. 'नीयमु' । ३ ख. 'नीयत्वे' । ४ ख. 'न स्यात्तन्मयाद्वा' । ५ क. ख. 'वेदधु' । ६ ख. 'नात्मक' ।

अत्रान्तरं ब्रह्मविदो विदित्वा
लीना ब्रह्मणि तत्परा योनिमु-
क्ताः ॥ ७ ॥ संयुक्तमेतत्क्षरमक्षरं
च व्यक्ताव्यक्तं भरते विश्वमीशः ।

न क्षरतीत्यक्षरम् । चशब्दोऽवधारणे । अविनाशयेव ब्रह्म । मायात्मकत्वाद्वि-
कारस्य । विकाराश्रयत्वेऽप्यविनाशयेव कूटस्थं ब्रह्मावतिष्ठत इत्यभिप्रायः ।
मायात्मकत्वं च प्रपञ्चस्य पूर्वमेव प्रपञ्चितम् । तस्मात्सर्वात्मकत्वेऽपि ब्रह्म-
णः प्रपञ्चस्य मिथ्यात्मकत्वेन ब्रह्मणः प्रपञ्चासंसर्गात्पूर्णानन्दब्रह्मात्मानं प-
श्यतो मोक्षारूपः परमपुरुषार्थो भवतीत्यर्थः । कथं तस्याऽऽत्मानं पश्यतो
मोक्षसिद्धिरित्यत आह । अत्रास्मिन्नन्नमयाद्यानन्दमयान्ते देहे विराडाद्यव्या-
कृतान्ते वा प्रपञ्चे पूर्वपूर्वोपाधिप्रविलयेनोत्तरोत्तरमप्यशनायाद्यसंस्पृष्टं वाचाम-
गोचरं ब्रह्मविदो विदित्वा लीना ब्रह्मणि विश्वाद्युपसंहारमुखेन लयंगता अहं
ब्रह्मास्मीति ब्रह्मरूपेणैव स्थिता इत्यर्थः । तत्पराः समाधिपराः किं कुर्वन्ति
योनिमुक्ता भवन्ति गर्भजन्मजरामरणसंसारभयान्मुक्ता भवन्तीत्यर्थः । तथा च
योगियाज्ञवल्क्यो ब्रह्मात्मनैवावस्थितं समाधिं दर्शयति ।

यदर्थमिदमद्वैतं भारूपं सर्वकारणम् ।

आनन्दममृतं नित्यं सर्वभूतेष्ववस्थितम् ॥

तदेवानन्यधीः प्राप्य परमात्मानमात्मना ।

तस्मिन्प्रलीयते त्वात्मा समाधिः स उदाहृतः ॥

इन्द्रियाणि वशीकृत्य यमादिगुणसंयुतः ।

आत्ममध्ये मनः कुर्यादात्मानं परमात्मनि ॥

परमात्मा स्वयं भूत्वा न किञ्चिच्चिन्तयेत्ततः ।

तदा तु लीयते त्वात्मा प्रत्यगात्मन्यखण्डिते ॥

प्रत्यगात्मा स एव स्यादित्युक्तं ब्रह्मवादिभिरिति ॥ ७ ॥

मन्वद्वितीये परमात्मन्यभ्युपगम्यमाने जीवेश्वरयोरपि विभागाभावाल्लीना
ब्रह्मणीति जीवानां ब्रह्मैकत्वपरा लयश्रुतिरनुपपन्नैवेत्याशङ्क्य व्यवहारावस्था-
यां जीवेश्वरयोरुपाधितो विभागं दर्शयित्वा तद्विज्ञानादमृतत्वं दर्शयति । सं-
युक्तमेतदिति । व्यक्तं विकारजातमव्यक्तं कारणं तदुभयं क्षरमक्षरं च व्यक्तं क्षरं

१ ख. 'न संग' । २ ख. 'र्थभूतम्' । ३ क. 'द्वैतमरु' । ४ क. 'तस्मिन्प्रत्य' । ५ ख. 'रवि' ।
६ क. 'परल' ।

अनीशश्चाऽऽत्मा बध्यते भोक्तृभावा-

विनाश्यव्यक्तमक्षरमविनाशि तदुभयं परस्परसंयुक्तं कार्यकारणात्मकं विश्वं भरते विभर्तृति ईश्वरः । तथाचाऽऽह भगवान् ।

क्षरः सर्वाणि भूतानि कूटस्थोऽक्षर उच्यते ।

उत्तमः पुरुषस्त्वन्यः परमात्मेत्युदाहृतः ॥

यो लोकत्रयमाविश्य विभर्त्यव्यय ईश्वर इति ।

न केवलमीश्वरो व्यक्ताव्यक्तं भरतेऽनीशश्चानीश्वरश्च स आत्माऽविद्यातत्कार्यभूतदेहेन्द्रियादिभिर्बध्यते भोक्तृभावात् । एतदुक्तं भवति । परस्परसंयुक्तव्यष्टि-समष्टिरूप ईश्वरः । तद्व्यष्टिभूतदेहेन्द्रियात्मकोऽनीशो जीवः । एवं समष्टिव्यष्ट्यात्मकत्वेन जीवपरयोरौपाधिकस्य भेदस्य विद्यमानत्वात्तदुपाध्युपासनद्वारेण निरुपाधिकमीश्वरं ज्ञात्वा मुच्यत इति भोक्त्रात्मैक्यवादे नानुपपन्नं किञ्चिद्विद्यत इति । तथाचौपाधिकमेव भेदं दर्शयति भगवान्याज्ञवल्क्यः ।

आकाशमेकं हि यथा घटादिषु पृथग्भवेत् ।

तथाऽऽत्मैको ह्यनेकश्च जलाधारेष्विवांशुमान् ॥

तथा च श्रीविष्णुधर्मे ।

परात्मनोर्मनुष्येन्द्र विभागोऽज्ञानकल्पितः ।

क्षये तस्याऽऽत्मपरयोर्विभागाभाव एव हि ॥

आत्मा क्षेत्रज्ञसंज्ञोऽयं संयुक्तः प्राकृतैर्गुणैः ।

तैरेव विगतः शुद्धः परमात्मा निगद्यते ॥

अनादिसंख्यवत्या क्षेत्रज्ञोऽयमविद्या ।

युक्तः पश्यति भेदेन ब्रह्म त्वात्मनि संस्थितम् ॥

तथा च श्रीविष्णुपुराणे ।

विभेदजनकेऽज्ञाने नाशमात्यन्तिकं गते ।

आत्मनो ब्रह्मणो भेदमसन्तं कः करिष्यति ॥

तथा च वासिष्ठे योगशास्त्रे प्रश्नपूर्वकं दर्शितम् ।

यद्यात्मा निर्गुणः शुद्धः सदानन्दोऽजरोऽमरः ।

संसृतिः कस्य तात स्यान्मोक्षो वा विद्यया विभो ॥

क्षेत्रनाशः कथं तस्य ज्ञायते भगवन्मतः ।

यथावत्सर्वमेतन्मे वक्तुमर्हसि सांगतम् ॥

ज्ज्ञात्वा देवं मुच्यते सर्वपाशैः ॥ ८ ॥

वासिष्ठः । तस्यैव नित्यशुद्धस्य सदानन्दमयात्मनः ।
 अवच्छिन्नस्य जीवस्य संसृतिः कीर्त्यते बुधैः ॥
 एक एव हि भूतात्मा भूते भूते व्यवस्थितः ।
 एकधा बहुधा चैव दृश्यते जलचन्द्रवत् ॥
 भ्रान्त्यारूढः स एवाऽऽत्मा जीवसंज्ञः सदा भवेत् ॥

तथा च ब्राह्मे पुराणे परस्यैवौपाधिकं जीवादिभेदं दर्शयति ॥

कथं तद्धौपाधिकभेदेन बन्धमुक्त्यादिव्यवस्थेत्याशङ्क्य दृष्टान्तपूर्वकं व्यवस्थां दर्शयति ।

एकस्तु सूर्यो बहुधा जलाधारेषु दृश्यते ।
 आभाति परमात्मा च सर्वौपाधिषु संस्थितः ॥
 ब्रह्म सर्वशरीरेषु बाह्ये चाभ्यन्तरे स्थितम् ।
 आकाशमिव भूतेषु बुद्धावात्मा न चान्यथा ॥
 एवं सति यया बुद्ध्या देहोऽहमिति मन्यते ।
 अनात्मन्यात्मताभ्रान्त्या सा स्यात्संसारबन्धिनी ॥
 सर्वैर्विकल्पैर्हीनस्तु शुद्धो बुद्धोऽजरोऽमरः ।
 प्रशान्तो व्योमवद्व्यापी चैतन्यात्माऽसकृत्प्रभः ॥
 धूमाभ्रधूलिभिर्योमं यथा न मलिनीयते ।
 प्राकृतैरपरामृष्टो विकारैः पुरुषस्तथा ॥
 यथैकस्मिन्घटाकाशे जलैर्धूमादिभिर्युते ।
 नान्ये मलिनतां यान्ति दूरस्थाः कुत्रचित्क्वचित् ॥
 तथा द्वन्द्वैरनेकैस्तु जीवे च मलिनीकृते ।
 एकस्मिन्नापरे जीवा मलिनाः सन्ति कुत्रचित् ॥

तथा च शुकशिष्यो गौडपादाचार्यः ॥

यथैकस्मिन्घटाकाशे रजोधूमादिभिर्युते ।

न सर्वे संप्रयुज्यन्ते तद्वज्जीवाः सुखादिभिरिति ॥

तस्मादद्वितीये परमात्मन्युपाधितो जीवेश्वरयोर्जीवानां च भेदव्यवस्थायाः
 सिद्धत्वान्न विशुद्धसत्त्वोपाधेश्वरस्याविशुद्धोपाधिजीवगताः सुखदुःखमोहाज्ञा-
 नादयः ॥

तथा च भगवान्पराशरः ॥

ज्ञाज्ञौ द्वावजावीशनीशावजा ह्येका भोक्तृभोग्यार्थयुक्ता ।

ज्ञानात्मकस्यामलसत्त्वाशेरपेतदोपस्य सदा स्फुटस्य ।

किं वा जगत्पस्ति समस्तपुंसामज्ञातमस्यास्ति हृदि स्थितस्येति ॥

नापि जीवान्तरगतसुखदुःखमोहादिना जीवान्तरस्य बद्धस्य मुक्तस्य वा संबन्धः । उपाधितो व्यवस्थायाः संभवात् । अत एकमुक्तौ सर्वमुक्तिरिति भवदुक्तस्य चोद्यस्यानवकाशः ॥ ८ ॥

किंचेदमपरं वैलक्षण्यमित्याह । ज्ञाज्ञौ द्वाविति ॥ न केवलं व्यक्ताव्यक्तं भरत-ईशो नाप्यनीशः सन्बध्यते जीवः । अपि तु ज्ञाज्ञौ द्वौ ज्ञ ईश्वरोऽज्ञो जीवस्तावजौ जन्मादिरहितौ । ब्रह्मण एवाविकृतस्य जीवेश्वरात्मनाऽवस्थानात् । तथा च श्रुतिः ।

पुरश्चक्रे द्विपदः पुरश्चक्रे चतुष्पदः ।

पुरः स पक्षी भूत्वा पुरः पुरुष आविशदिति ॥

एकस्तथा सर्वभूतान्तरात्मा रूपं रूपं प्रतिरूपो बभूवेति च ॥ ईशनीशौ छान्दसं ह्रस्वत्वम् ॥ नन्वद्वैतवादिनो यदि भोक्तृभोग्यलक्षणप्रपञ्चसिद्धिः स्यात्तदा सर्वेशः परमेश्वरः । अनीशो जीवः । सर्वज्ञः परमेश्वरः । असर्वज्ञो जीवः । सर्वकृत्परमेश्वरः । असर्वकृज्जीवः । सर्वभृत्परमेश्वरः । देहादिभृज्जीवः । सर्वोत्मा परमेश्वरः । असर्वात्मा जीवः । विश्वैश्वर्यं आप्तकामः परमेश्वरः । अल्पैश्वर्योऽनाप्तकामो जीवः । सर्वतःपाणिः सहस्रशीर्षा नित्यो नित्यानामित्यादिना जीवेश्वरयोर्विलक्षणव्यवहारसिद्धिः स्यात् । न तु भोक्त्रादिप्रपञ्चसिद्धिरस्ति स्वतः कूटस्थापरिणाम्यद्वितीयस्य वस्तुनो भोक्त्रादिरूपत्वाभावात् । नापि परतो ब्रह्मव्यतिरिक्तस्य भोक्त्रादिप्रपञ्चहेतुभूतस्य वस्त्वन्तरस्याभावात् । वस्त्वन्तरसद्भावेऽद्वैतहानिरित्याशङ्क्याऽऽह । अजा ह्येका भोक्तृभोग्यार्थयुक्तेति ॥ भवेदयमीश्वराद्यविभागः । यदि प्रपञ्चासिद्धिरेव स्यात्सिध्यत्येव प्रपञ्चः । हि यस्मादर्थे । यस्मादजा प्रकृतिर्न जायत इत्यजा सिद्धा प्रसवधर्मिणी । अजामेकाम् । मायां तु प्रकृतिं विद्यात् । इन्द्रो मायाभिः पुरुरूप ईयते । माया परा प्रकृतिः । संभवाभ्यात्ममायया । इत्यादिश्रुतिस्मृतिसिद्धा विश्वजननी देवात्मशक्तिरूपैका स्वविकारभूतभोक्तृभोगभोग्यार्थप्रयुक्तेश्वरनिकटवर्तिनी किंकुर्वाणाऽवतिष्ठते । तस्मात्सोऽपि मायी परमेश्वरो मायोपाधिसंनिधेस्तद्वानिव कार्य-

१ ग. 'वीशानी' । २ ग. घ. ड. 'भोगार्थे' । ३ ख. वाऽयं वं । ४ ख. 'शत' । ५ ख. 'ति' । ६ ख. 'यव' ।

अनन्तश्चाऽऽत्मा विश्वरूपो ह्यकर्ता

त्रयं यदा विन्दते ब्रह्ममेतत्* ॥ ९ ॥

क्षरं प्रधानममृताक्षरं हरः

क्षरात्मानावीशते देव एकः ।

भूतैर्देहादिभिस्तद्भूदेव विभक्तैर्वा विभक्त ईश्वरादिरूपेणावतिष्ठते । तस्मादेकस्मिन्नेकांशे परमात्मन्यभ्युपगम्यमानेऽपि जीवेश्वरादिसर्वलौकिकवैदिकसर्वभेदव्यवहारसिद्धिः । न च तयोर्वस्त्वन्तरस्य सद्भावाद्वैतवादप्रसक्तिः । मायाया अनिर्वाच्यत्वेन वस्तुत्वायोगात् । तथाऽऽह ।

एषा हि भगवन्माया सदसद्यत्किर्वर्जितेति ॥ यस्मादजैव भोक्त्रादिरूपा तस्मात्तत्स्वीकृतस्य मिथ्यासिद्धवस्तुत्वसंभवादनन्तश्चाऽऽत्मा । चशब्दोऽवधारणे । अनन्त एवाऽऽत्मा । अस्यान्तः परिच्छेदो देशतः कालतो वस्तुतो वा न विद्यत इति । विश्वरूपो विश्वमस्यैव रूपमिति । परस्याविश्वरूपत्वात् । वाचारम्भणं विकारो नामधेयमिति रूपस्य रूपव्यतिरेकेणाभावाद्विश्वरूपत्वादप्यानन्त्यं सिद्धमित्यर्थः । हिशब्दो यस्मादर्थः । यस्माद्विश्वरूपवैश्वरूप्यं लक्षणं परमात्मन इत्येवमादिभिरात्मनो विश्वरूपत्वमित्यर्थः । यत एवानन्तो विश्वरूप आत्माऽत एवाकर्ता कर्तृत्वादिसंसारधर्मरहित इत्यर्थः ॥ कदैवमनन्तो विश्वरूपः कर्तृत्वादिसकलसंसारधर्मवर्जितो मुक्तः पूर्णानन्दाद्वितीयब्रह्मरूपेणैवावतिष्ठत इत्यत्राऽऽह । त्रयं यदा विन्दते ब्रह्ममेतदिति । त्रयं भोक्तृभोगभोग्यरूपम् । मायात्मकत्वादधिष्ठानभूतब्रह्मव्यतिरेकेण नास्ति किंतु ब्रह्मैवेति यदा विन्दते तदा निवृत्तनिखिलविकल्पपूर्णानन्दाद्वितीयब्रह्मभाक्कर्तृत्वादिसकलसंसारधर्मवर्जितो वीतशोकः कृतकृत्योऽवतिष्ठत इत्यर्थः । अथवा ज्ञाज्ञाजात्मकजीवेश्वरप्रकृतिरूपत्रयं ब्रह्म यदा विन्दते लभते तदा मुच्यत इति । ब्रह्ममिति मकारान्तं ब्रह्ममेतु मां मधुमेतु मामिति वच्छान्दसम् ॥ ९ ॥

जीवेश्वरयोर्विभागं दर्शयित्वा तद्विज्ञानादमृतत्वं दर्शितम् । इदानीं प्रधानेश्वरयोर्वैलक्षण्यं दर्शयित्वा तद्विज्ञानादमृतत्वं दर्शयति । क्षरं प्रधानममृताक्षरं हर इति ॥ अविद्यादेर्हरणात्परमेश्वरो हरः । अमृतं च तदक्षरं चामृताक्षरममृतं ब्रह्मैवेश्वर इत्यर्थः । स ईश्वरः क्षरात्मानौ प्रधानपुरुषावीशत ईष्टे देव एक-

* अत्र नारायणदीपिकायां तु ब्रह्म ह्येतदिति पाठः ।

१ क. 'नेकरसे प' । २ ख. 'ह भगवान् । मायैषा स' । ३ क. 'वैरु' । ४ क. 'रूप्यलक्षणः परमात्मैत्ये' । ५ ख. 'ज्ञावज्जैवमात्म' ।

तस्याभिध्यानाद्योजनात्तत्त्वभावा-
द्भूयश्चान्ते विश्वमायानिवृत्तिः ॥ १० ॥
ज्ञात्वा देवं सर्वपाशापहानिः

श्चित्सदानन्दाद्वितीयः परमात्मा । तस्य परमात्मनोऽभिध्यानात्कथं योजना-
ज्जीवानां परमात्मसंयोजनात्तत्त्वभावादहं ब्रह्मास्मीति भूयश्चासकृदन्ते प्रारब्ध-
कर्मान्ते यद्वा स्वात्मज्ञाननिष्पत्तिरन्तस्तस्मिन्स्वात्मज्ञानोदयवेलायां विश्वमा-
यानिवृत्तिः सुखदुःखमोहात्मकाशेषप्रपञ्चरूपमायानिवृत्तिः ॥ १० ॥

इदानीं तद्विदस्तद्व्यायिनश्च तज्ज्ञानध्यानकृतं फलभेदं दर्शयति । ज्ञात्वेति ।
ज्ञात्वा देवमयमहमस्मीति । सर्वपाशापहानिः पाशरूपाणां सर्वेषामविद्यादीनाम-
पहानिः । क्षीणैरविद्यादिभिः क्लेशैस्तत्कार्यभूतजन्ममृत्युप्रहाणिर्जननमरणादिदुः-
खहेतुविनाशः ज्ञानफलं प्रदर्शितम् । ध्याने किञ्चित्क्रममुक्तिरूपं विशेषमाह ।
तस्य परमेश्वरस्याभिध्यानादेहभेदे शरीरपातोत्तरकालमचिरादिना देवयान-
पथा गत्वा परमेश्वरसायुज्यं गतस्य तृतीयं विराड् रूपापेक्षयाऽव्याकृतपरमव्यो-
मकारणेश्वरावस्थं विश्वैश्वर्यलक्षणं फलं भवति । स तदनुभूय तत्रैव निर्विशेष-
मात्मानं ज्ञात्वा केवलो निरस्तसमस्तैश्वर्यतदुपाधिसिद्धिरव्याकृतपरमव्योमका-
रणेश्वरात्मकतृतीयावस्थं विश्वैश्वर्यं हित्वाऽऽप्तकाम आत्मकामः पूर्णानन्दाद्वि-
तीयब्रह्मरूपोऽवतिष्ठते ॥ एतदुक्तं भवति । सम्पददर्शनस्य तथाभूतवस्तुविषय-
त्वेन निर्विषयपूर्णानन्दाद्वितीयब्रह्मविषयत्वाद्विज्ञानानन्तरमविद्यातत्कार्यप्रहा-
णेन पूर्णानन्दाद्वितीयब्रह्मस्वरूपोऽवतिष्ठते । ध्यानस्य पुनः सहसा न निराकारे
बुद्धिः प्रवर्तत इति सविशेषब्रह्मविषयत्वात्तं यथा यथोपासत इति न्यायेन स-
विशेषविश्वैश्वर्यलक्षणब्रह्मप्राप्त्या विश्वैश्वर्यमनुभूय निर्विशेषपूर्णानन्दब्रह्मात्मानं
ज्ञात्वा केवलात्मकामोऽवाप्ताशेषपुमर्थो मुक्तो भवति ॥

तथा शिवधर्मोत्तरे ज्ञानध्यानयोर्विश्वैश्वर्यलक्षणं केवलात्माप्तकामलक्षणं च
फलं दर्शयति ।

ध्यानादैश्वर्यमतुलमैश्वर्यात्सुखमुत्तमम् ।

ज्ञानेन तत्परित्यज्य विदेहो मुक्तिमाप्नुयादिति ॥

तथा च दहरादिसविशेषसगुणोपासकानां स यदि पितृलोककामो भवति
संकल्पादेवास्य पितरः समुत्तिष्ठन्तीत्यादिना विश्वैश्वर्यलक्षणं फलं दर्शयति ।

क्षीणैः क्लेशैर्जन्ममृत्युप्रहाणिः । तस्याभिध्यानानृतीयं देहभेदे

तथा च प्रश्नोपनिषदि यः पुनरेतं त्रिमात्रेणोमित्येतेनैवाक्षरेण परं पुरुषमभि-
ध्यायीत स तेजसि सूर्ये संपन्न इत्यादिना परं पुरुषमभिध्यायतोऽर्चिरादिमा-
गोपदेशपूर्वकं स एतस्माज्जीवघनात्परात्परं पुरिशयं पुरुषमीक्षत इति ब्रह्म-
लोकं गतस्य तत्रैव सम्यग्दर्शनलाभं दर्शयित्वा तमोकरेणैवाऽऽयतनेनान्वेति
विद्वान्यत्तच्छान्तमजरममृतमभयं परं चेतीति सम्यग्दर्शनेन मोक्ष उपदिष्टः ।
तमेवं विद्वानमृत इह भवतीति विदुषोऽर्चिरादिगमनं विनेहैवामृतत्वप्राप्तिं दर्शय-
ति ॥ अथाकामयमान इत्यारभ्य न तस्य प्राणा उत्क्रामन्ति ब्रह्मैव सन्ब्रह्मा-
प्येतीत्यादिना विनैवोत्क्रान्तिं विदुषो मोक्ष उपदिष्टः । उदस्मात्प्राणाः क्रा-
मन्त्यहो नेति नेति होवाच याज्ञवल्क्य इति प्रश्नपूर्वकमुत्क्रान्त्यभावो दर्शितः ।
तथा च ब्राह्मे पुराणे जीवन्मुक्तिं गत्यभावं च दर्शयति ।

यस्मिन्काले स्वमात्मानं योगी जानाति 'केवलम् ।

तस्मात्कालात्समारभ्य जीवन्मुक्तो भवेदसौ ॥

मोक्षस्य नैव किञ्चित्स्यादन्यत्र गमनं क्वचित् ।

स्थानं परार्ध्यमपरं यत्र गच्छन्ति योगिनः ।

अज्ञानबन्धभेदस्तु मोक्षो ब्रह्मलयस्त्विति ॥

तथा लैङ्गे विदुषो जीवन्मुक्तिं दर्शयति ।

इह लोके परे चैव कर्तव्यं नास्ति तस्य वै ।

जीवन्मुक्तो यतस्तस्माद्ब्रह्मवित्परमार्थतः ॥

शिवधर्मोत्तरे ।

वान्छात्ययेऽपि कर्तव्यं किञ्चिदस्य न विद्यते ।

इहैव स विमुक्तः स्यात्संपूर्णः समदर्शनः ॥

तस्मादुपासको देहादुत्क्रम्यार्चिरादिना देवयानेन विश्वैश्वर्यं ब्रह्म प्राप्य वि-
श्वैश्वर्यमनुभूय तत्रैव केवलं प्रत्यस्तमितभेदपूर्णानन्दाद्वितीयब्रह्मात्मानं ज्ञात्वा
केवलात्मकामो मुक्तो भवति विद्वान्निर्विशेषपूर्णानन्दाद्वितीयब्रह्मविज्ञानादशेषग-
न्तुगन्तव्यगमनादिभेदप्रत्यस्तमयाद्विनैवोत्क्रान्तिं देवयानं च ब्रह्मज्ञानसमनन्तरं
जीवन्मुक्तो ब्रह्मज्ञानसमनन्तरं ब्रह्मानन्दमनुभूयाऽऽत्मारतिरात्मवृष आत्मनैवा-
न्तःसुखोऽन्तरारामोऽन्तर्ज्योतिरात्मक्रीड आत्मारतिरात्ममिधुन आत्मानन्द

विश्वेश्वर्यं केवल आप्तकामः ॥ ११ ॥
 एतज्ज्ञेयं नित्यमेवाऽऽत्मसंस्थं
 नातःपरं वेदितव्यं हि किञ्चित् ।

इहैव स्वाराज्ये भूम्नि स्वे महिम्न्यमृतोऽवतिष्ठते तद्वेतुत्वाद्वाह्यविषयपरित्यागेन
 ब्रह्मण्याधाय बाह्यनःकायनिष्पाद्यं श्रौतस्मार्तलक्षणं कर्म कृत्वा विशुद्धसत्त्वो
 योगारूढो भूत्वा शमादिसाधनसंपन्नः ॥

योगी युञ्जीत सततमात्मानं रहसि स्थितः ।

एकाकी यतचित्तात्मा निराशीरपरिग्रहः ॥

एवं युञ्जन्सदाऽऽत्मानं योगी विगतकलमयः ।

सुखेन ब्रह्मसंस्पर्शमत्यन्तं सुखमश्नुते ॥

सर्वभूतस्थमात्मानं सर्वभूतानि चाऽऽत्मनि ।

ईक्षते योगयुक्तात्मा सर्वत्र समदर्शनः ॥

समं पश्यन्ति सर्वत्र समवस्थितमीश्वरम् ।

न हिनस्त्यात्मनाऽऽत्मानं ततो याति परां गतिमिति स्मृतेः ॥११॥

यस्माज्ज्ञानानन्तरं परमपुरुषार्थसिद्धिस्तस्मादेतत्प्रकृतं केवलात्माकाशब्रह्म-
 रूपं नित्यं नियमेन ज्ञेयं किमत्रान्यसंस्थं न स्वात्मसंस्थं ज्ञेयं नानात्मनि बाह्ये
 श्रूयते च ।

तमात्मस्थं येऽनुपश्यन्ति धीरास्तेषां शान्तिः शाश्वती नेतरेषामिति ॥

तथा च शिवधर्मेतरे योगिनामात्मनि स्थितिः ॥

शिवमात्मनि पश्यन्ति प्रतिमासु न योगिनः ।

आत्मस्थं यः परित्यज्य बहिस्थं यजते शिवम् ॥

हस्तस्थं पिण्डमुत्सृज्य लिङ्गात्कूर्परमात्मनः ।

सर्वत्रावस्थितं शान्तं न पश्यन्तीह शंकरम् ॥

ज्ञानचक्षुर्विहीनत्वादन्धः सूर्यं यथोदितम् ।

यः पश्येत्सर्वगं शान्तं तस्याध्यात्मस्थितः शिवः ॥

आत्मस्थं ये न पश्यन्ति तीर्थं मार्गन्ति ते शिवम् ।

आत्मस्थं तीर्थमुत्सृज्य बहिस्तीर्थादि यो व्रजेत् ॥

करस्थं स महारत्नं त्यक्त्वा काचं विमार्गति ।

भोक्ता भोग्यं प्रेरितारं च मत्वा
 सर्वं प्रोक्तं त्रिविधं ब्रह्ममेतत् ॥ १२ ॥
 वह्नेर्यथा योनिगतस्य मूर्ति-
 र्न दृश्यते नैव च लिङ्गनाशः ।
 स भूय एवेन्धनयोनिगृह्य-
 स्तद्वोभयं वै प्रणवेन देहे ॥ १३ ॥

अथवैतद्यदपरोक्षं प्रत्यगात्मैतत्त्वं तन्नित्यमविनाशि स्वे महिम्नि स्थितं ब्र-
 ह्मैव ज्ञेयम् । कस्मात् । हिशब्दो यस्मादर्थे^१ । यस्मान्नातः परं वेदितव्यमस्ति
 किञ्चिदपि । श्रूयते च बृहदारण्यके । तदेतत्पदनीयमस्य सर्वस्य यदयमात्मे-
 ति । कथमेतज्ज्ञेयमित्याह । भोक्ता जीवो भोग्यमितरत्सर्वं प्रेरिताऽन्तर्यामी
 परमेश्वरः । तदेतन्निविधं प्रोक्तं ब्रह्मैवेति । भोक्त्राद्यशेषभेदप्रपञ्चविलापनेनैव-
 निविशेषं ब्रह्मात्मानं जानीयादित्यर्थः । तथाचोक्तं कावषेयगीतायाम् ॥

त्यक्त्वा सर्वविकल्पांश्च स्वात्मस्थं निश्चलं मनः ।

कृत्वा शान्तो भवेद्योगी दग्धेन्धन इवानलः ॥

तथा च श्रीविष्णुपुराणे ॥

तस्यैव कल्पनाहीनस्वरूपग्रहणं हि यत् ।

मनसा ध्याननिष्ठाद्यं समाधिः सोऽभिधीयत इति ॥ १२ ॥

इदानीमोमित्येतेनैवाक्षरेण परं पुरुषमभिध्यायीत । ओमित्यात्मानं युञ्जी-
 त । ओमित्यात्मानं ध्यायीतेति श्रुतेरात्मानमन्विष्य पराभिध्याने प्रणवस्य
 नियमादभिध्यानाद्भूत्वेन प्रणवं दर्शयति । वह्नेर्यथेति । वह्नेर्यथा योनिगतस्या-
 रणिगतस्य मूर्तिः स्वरूपं न दृश्यते मथनात्प्राङ् नैव च लिङ्गस्य सूक्ष्मदेह-
 स्य विनाशः । स एवारणिगतीऽग्निर्भूयः पुनः पुनरिन्धनयोनिना मथनेन गृ-
 ह्यः । योनिशब्दोऽत्र कारणवचनः । इन्धनेन कारणेन पुनः पुनर्मथनाद्गृह्यः ।
 तद्वोभयम् । इवार्थो वाशब्दः । तच्चोभयं तदुभयमिव मथनात्प्राङ् न दृश्यते ।
 मथनेन च गृह्यते । तद्वदात्मा वह्निस्थानीयः प्रणवेनोत्तरारणिस्थानीयेन मन-
 नाद्गृह्यते देहेऽधरारणिस्थानीये ॥ १३ ॥

स्वदेहमरणिं कृत्वा प्रणवं चोत्तरारणिम् ।
 ध्याननिर्मथनाभ्यासादेवं पश्येन्निगूढवत् ॥ १४ ॥
 तिलेषु तैलं दधिनीव सर्पि-
 रापः स्रोतःस्वरणीषु चाग्निः ।
 एवमात्माऽऽत्मनि गृह्यतेऽसौ
 सत्येनैनं तपसा योऽनुपश्यति ॥ १५ ॥
 सर्वव्यापिनमात्मानं क्षीरे सर्पिर्वार्षितम् ।
 आत्मविद्यातपोमूलं तद्ब्रह्मोपनिषत्परम् ।

तदेव प्रपञ्चयति । स्वदेहमिति । स्वदेहमरणिं कृत्वाऽधरारणिं ध्यानमेव
 निर्मथनं तस्य निर्मथनस्याभ्यासादेवं ज्योतीरूपं प्रपश्येन्निगूढाग्निवत् ॥ १४ ॥

उक्तस्यार्थस्य द्रष्टिन्ने दृष्टान्तान्वहून्दर्शयति । तिलेष्विति । तिलेषु यन्न-
 पीडनेन तैलं गृह्यते । दधिनि मथनेन सर्पिरिव । आपः स्रोतःसु नदीषु भूख-
 ननेन । अरणीषु चाग्निर्मथनेन । एवमात्माऽऽत्मनि स्वात्मनि गृह्यतेऽसौ मन-
 नेनाऽऽत्मभूतदेहादिष्वन्नमयाद्यशेषोपाधिप्रविलापनेन निर्विशेषे पूर्णानन्दे स्वा-
 त्मन्येवावगम्यत इत्यर्थः । केन तर्हि पुरुषेणाऽऽत्माऽऽत्मन्येव गृह्यत इत्यत
 आह । सत्येन यथाभूतहितार्थवचनेन भूतहितेन । सत्यं भूतहितं प्रोक्तमिति
 स्मरणात् । तपसेन्द्रियमनसामैकाग्र्यलक्षणेन । मनसश्चेन्द्रियाणां च ऐकाग्र्यं
 परमं तप इति स्मरणात् । एनमात्मानं योऽनुपश्यति ॥ १५ ॥

कथमेनमनुपश्यतीत्यत आह । सर्वव्यापिनमिति । सर्वं प्रकृत्यादिविशेषा-
 न्तं व्याप्यावस्थितं न देहेन्द्रियाद्यध्यात्ममात्रावस्थितमात्मानं क्षीरे सर्पिरिव
 सारत्वेन निरन्तरतयाऽऽत्मत्वेन सर्वेष्वर्षितमात्मविद्यातपसोमूलं कारणम् ।
 श्रूयते च । एष ह्येव साधुकर्म कारयति । ददामि बुद्धियोगं तं येन मामुपया-
 न्ति त इति । अथवाऽऽत्मविद्या च तपश्च यस्याऽऽत्मलाभे मूलं हेतुरिति ।
 तथा च श्रुतिः । विद्ययाऽमृतमश्नुते । तपसा ब्रह्म विजिज्ञासस्वेति च । ब्रह्मोप-
 निषत्परमुपनिषण्णमस्मिन्परं श्रेय इति । यः सत्यादिसाधनसंयुक्तः स एनं स-
 र्वव्यापिनमात्मानं क्षीरे सर्पिर्वार्षितमात्मविद्यातपोमूलं तद्ब्रह्मोपनिषत्परमनु-
 पश्यति सर्वगतं ब्रह्माऽऽत्मदर्शिनाऽऽत्मन्येव गृह्यते नासत्यादियुक्तेन परि-

तद्वह्मोनिषत्परंम् ॥ १६ ॥ इति श्वेताश्व-
तरोपनिषदि प्रथमोऽध्यायः ॥ १ ॥

युञ्जानः प्रथमं मनस्तत्त्वाय सविता धियः ।
अग्नेर्ज्योतिर्निचाय्य पृथिव्या अध्याभरत् ॥ १ ॥
युक्तेन मनसा वयं देवस्य सवितुः सवे ।
सुवर्गेयाय शक्त्या ॥ २ ॥

च्छिन्नब्रह्मान्नमयाद्यात्मना । श्रूयते च । सत्येन लभ्यस्तपसा ह्येष आत्मा स-
म्पग्नानेन ब्रह्मचर्येण नित्यम् । न येषु जिह्वमवृतं न माया चेति ॥ द्विर्वचन-
मध्यायपरिसमाप्त्यर्थम् ॥ १६ ॥ इति श्रीमद्रोविन्दभगवत्पूज्यपादशिष्यपरम-
हंसपरिव्राजकाचार्यश्रीमच्छंकरभगवत्प्रणीते श्वेताश्वतरोपनिषद्भाष्ये प्रथमो-
ऽध्यायः ॥ १ ॥

ध्यानमुक्तं ध्याननिर्मथनाभ्यासादेवं पश्येन्निगूढवदिति परमात्मदर्शनोपा-
यत्वेन । इदानीं तदपेक्षितसाधनविधानार्थं द्वितीयोऽध्याय आरभ्यते । तत्र प्र-
थमं तत्सिद्धयर्थं सवितारमाशास्ते । युञ्जान इति ॥ युञ्जानः प्रथमं मनः प्रथमं
ध्यानारम्भे मनः परमात्मनि संयोजनीयं धिय इतरानपि प्राणान् । प्राणा वै
धिय इति श्रुतेः । अथवा धियः बाह्यविषयज्ञानानि । किमर्थम् । तत्त्वाय तत्त्व-
ज्ञानाय सविता धियो बाह्यविषयज्ञानादग्नेर्ज्योतिः प्रकाशं निचाय्य दृष्ट्वा पृथि-
व्या अध्यस्मिञ्शरीर आभरदाहरत् । एतदुक्तं भवति । ज्ञाने प्रवृत्तस्य मम म-
नो बाह्यविषयज्ञानादुपसंहृत्य परमात्मन्येव संयोजयितुमनुग्राहकदेवतात्मनाम-
ग्न्यादीनां यत्सर्ववस्तुप्रकाशनसामर्थ्यं तत्सर्वमस्मद्वागादिषु संपादयेत्सविता
यत्प्रसादादवाप्यते योग इत्यर्थः । अग्निशब्द इतरासामप्यनुग्राहकदेवतानामु-
पलक्षणार्थः ॥ १ ॥

युक्तेनेति । यदा तत्त्वाय मनो योजयन्ननुग्राहकदेवताशक्त्याधानेन देहे-
न्द्रियदाढ्यं करोति तदा युक्तेन सवित्रा परमात्मनि संयोजितेन मनसा वयं त-
स्य देवस्य सवितुः सवेऽनुज्ञायां सत्यां सुवर्गेयाय स्वर्गप्राप्तिहेतुभूताय ध्यान-
कर्मणि यथासामर्थ्यं प्रयतामहे । परमात्मवचनोऽत्र स्वर्गशब्दः । तत्प्रकरणा-
त्तस्यैव सुखरूपत्वात्तदंशत्वाच्चेतरस्य सुखस्य । तथा च श्रुतिः । एतस्यै-
वाऽऽनन्दस्यान्यानि भूतानि मात्रामुपजीवन्तीति ॥ २ ॥

युक्त्वाय मनसा देवान्सुवर्यतो धिया दिवम् ।
बृहज्ज्योतिः करिष्यतः सविता प्रमुवाति तान् ॥ ३ ॥

युञ्जते मन उत युञ्जते धियो
विप्रा विप्रस्य बृहतो विपश्चितः ।
वि होत्रा दधे वयुनाविदेक इ-
न्मही देवस्य सवितुः परिष्टुतिः ॥ ४ ॥
युजे वां ब्रह्म पूर्वं नमोभिर्विश्लोक एतु

युक्त्वायेति । पुनरपि सोऽप्येवं करोत्विति प्रार्थना । युक्त्वाय योजयित्वा देवान्मनआदीनि करणानि तेषां विशेषणं सुवः स्वर्गं सुखं पूर्णानन्दब्रह्म यत इति द्वितीयाबहुवचनं पूर्णानन्दब्रह्म गच्छतो न शब्दादिविषयान् । पुनरपि विशेषणान्तरं धिया सम्यग्दर्शनेन दिवं द्योतनस्वभावं चैतन्यैकरसं बृहन्महद्ब्रह्म ज्योतिः प्रकाशं करिष्यतः पूर्णानन्दब्रह्माऽऽविष्करिष्यतैः । अत्र द्वितीयाबहुवचनम् । सविता प्रमुवाति तान्करणानि । यथा करणानि विषयेभ्यो निवृत्तान्यात्माभिमुखान्यात्मप्रकाशमेव कुर्युस्तथाऽनुजानातु सवितेत्यर्थः ॥ ३ ॥

तस्यैवमनुजानतो महती परिष्टुतिः कर्तव्येत्याह । युञ्जत इति । युञ्जते योजयन्ति ये विप्रा मन उत युञ्जते धिय इतराप्यपि करणानि । धीहेतुत्वात्करणेषु धीशब्दप्रयोगः । तथा च श्रुत्यन्तरम् । यदा पश्चावतिष्ठन्ते ज्ञानानि मनसा सहेति । विप्रस्य विशेषेण व्याप्तस्य बृहतो महतो विपश्चितः सर्वज्ञस्य देवस्य सवितुर्मही महती परिष्टुतिः कर्तव्या । कैर्विप्रैः । पुनरपि तमेव विशिनष्टि । वि होत्रा दधे होत्राः क्रिया यो विदधे वयुनावित्प्रज्ञावित्सर्वज्ञानात्साक्षिभूत एषोऽद्वितीयः । ये विप्रा मनआदिकरणानि विषयेभ्य उपसंहृत्याऽऽत्मन्येव योजयन्ति तैर्विप्रस्य बृहतो विपश्चितो महती परिष्टुतिः कर्तव्या । होत्रा विदधे वयुनाविदेकः सविता ॥ ४ ॥

किंच । युजे वामिति । युजे वां समादधे वां युवयोः करणानुग्राहकयोः संबन्धि प्रकाश्यत्वेन तत्प्रकाशितं ब्रह्मेत्यर्थः । अथवा वामिति बहुवचनार्थे युष्माकं कारणभूतं ब्रह्म पूर्वं पूर्वं चिरन्तनं समादधे । नमोभिर्नमस्कारैश्चित्तप्रणिधानादिभिः । एष एवं समादधानस्य मम श्लोकः कीर्तितव्य एतु विविधमेतुं

३ क. श्लोकायन्ति पं। २ ख. 'तः । द्वि' । ३ क. 'नं युजे स' । ४ क. श्लोकायन्ति कीर्ति-
तव्यायन्ति वि' । ५ क. 'मेत्य पं' ।

पथ्येव सूरः । शृण्वन्तु विश्वे अमृतस्य पुत्रा
 आ ये धामानि दिव्यानि तस्थुः ॥ ५ ॥
 अग्निर्यत्राभिमथ्यते वायुर्यत्राधिरुध्यते ।
 सोमो यत्रातिरिच्यते तत्र संजायते मनः ॥ ६ ॥
 सवित्रा प्रसवेन जुषेत ब्रह्म पूर्यम् ।
 त्रय योनिं कृणवसे न हि ते पूर्तमक्षिपत् ॥ ७ ॥

पथ्येव सूरः पथि सन्मार्गे । अथवा पथ्या कीर्तिरित्येकद्वाक्यं प्रार्थनारूपं
 शृण्वन्तु विश्वेऽमृतस्य ब्रह्मणः पुत्राः सूर्यात्मनो हिरण्यगर्भस्य । के ते । ये
 धामानि दिव्यानि दिवि भवान्यातरथुरधितिष्ठन्ति ॥ ५ ॥

युञ्जानः प्रथमं मन इत्यादिना सवित्रादिप्रार्थना प्रतिपादिता । यस्तु पुनः
 प्रार्थनामकृत्वा तैरेननुज्ञातः सन्योगे प्रवर्तते स भोगहेतौ कर्मण्येव प्रवर्तत
 इत्याह । अग्निर्यत्रेति । अग्निर्यत्राभिमथ्यत आधानादौ । वायुर्यत्राधिरुध्यते
 प्रवर्ग्यादौ सवित्रा प्रेरितः शब्दमभिव्यक्तं करोति । सोमो यत्र दशापवित्रा-
 त्पूयमानोऽतिरिच्यते तत्र क्रतौ संजायते मनः ॥ ६ ॥

यस्मादननुज्ञातस्य तस्य भोगहेतौ कर्मण्येव प्रवृत्तिः तस्मात्सवित्रा प्रस-
 वेन सस्यप्रसवेनेति यावत् । जुषेत सेवेत ब्रह्म पूर्यं चिरंतनम् । तस्मिन्ब्र-
 ह्मणि योनिं निष्ठां समाधिलक्षणां कृणवसे कुरुष्व । एवं कुर्वतो मम किं ततो
 भवतीत्येत आह । न हि त इति न हि ते पूर्तं स्मार्तं कर्मेष्टं श्रौतं च कर्माक्षिपन्न
 पुनर्भोगहेतोर्बध्नाति । ज्ञानाग्निना सवीजस्य दग्धत्वात् । उक्तं च । यथेषिका-
 तूलमग्नौ प्रोतं प्रदूयत एवं हास्य सर्वे पाप्मानः प्रदूयन्त इति । ज्ञानाग्निः सर्व-
 कर्माणि भस्मसात्कुरुते तथेति च ॥ ७ ॥

अग्निर्यत्राभिमथ्यत इत्यत्रापरा व्याख्या । अग्निः परमात्मा । अविद्यात-
 त्कार्यस्य दाहकत्वात् । उक्तं च । अहमज्ञानजं तमः । नाशयाम्यात्मभावस्थो
 ज्ञानदीपेन भास्वतेति । यत्र यस्मिन्पुरुषे मथ्यते स्वदेहमरणिं कृत्वेत्यादिना पूर्वो-
 क्तध्याननिर्मथनेन वायुर्यत्राधिरुध्यते शब्दमभिव्यक्तं करोति रेचकादिकरणात् ।

१ क. ग. शृण्वन्ति । २ ख. सविता । ३ ख. सूर्यात्म । ४ ख. 'नः कृ' । ५ क. 'धनां
 छ' । ६ क. 'रनु' । ७ ख. 'ते न स' । ८ ख. 'स्य भो' । ९ क. सवितृप्र । १० क. 'तीत्याह' ।
 ११ क. दूयेत ।

त्रिरुन्नतं स्थाप्य समं शरीरं हृदीन्द्रियाणि मनसा सं-
निवेश्य । ब्रह्मोडुपेन प्रतरेत विद्वान्स्रोतांसि सर्वा-
णि भयावहानि ॥ ८ ॥ प्राणान्प्रपीड्येह संयुक्तचेष्टः

सोमो यत्रातिरिच्यतेऽनेकजन्मसेवया तत्र तस्मिन्यज्ञदानतपःप्राणायामसमा-
धिविशुद्धान्तःकरणे संजायते परिपूर्णनिन्दाद्वितीयब्रह्माकारं मनः समुत्पद्यते
नान्यत्राशुद्धान्तःकरणे । उक्तं च ।

प्राणायामविशुद्धात्मा यस्मात्पश्यति तत्परम् ।
तस्मान्नातःपरं किञ्चित्प्राणायामादिति श्रुतिः ॥
अनेकजन्मसंसारचित्ते पापसमुच्चये ।
तत्क्षीणे जायते पुंसां गोविन्दाभिमुखी मतिः ॥
जन्मान्तरसहस्रेषु तपोज्ञानसमाधिभिः ।
नराणां क्षीणपापानां कृष्णे भक्तिः प्रजायते ॥

तस्मात्प्रथमं यज्ञाद्यनुष्ठानं ततः प्राणायामादि ततः समाधिस्ततो वाक्यार्थ-
ज्ञाननिष्पत्तिस्ततः कृतकृत्यतेति ॥ ६ ॥

तत्र योनिं कृणवस इत्युक्तं कथं योनिकरणमित्याशङ्क्य तत्प्रकारं दर्शय-
ति । त्रिरुन्नतमिति । त्रीण्युरोग्रीवाशिरांस्युन्नतानि यस्मिन्शरीरे तत्रिरुन्नतं
संस्थाप्य समं शरीरं हृदीन्द्रियाणि मनश्चक्षुरादीनि मनसा संनिवेश्य संनि-
यम्य ब्रह्मैवोडुपस्तरणसाधनं तेन ब्रह्मोडुपेन ब्रह्मशब्दं प्रणवं वर्णयन्ति । ते-
नोडुपस्थानीयेन प्रणवेन काकाक्षिवदुभयत्र संबध्यते । तेनोपसंहृत्य तेन प्रतरे-
तातिक्रमेद्विद्वान्स्रोतांसि संसारसरितः स्वाभाविकाविद्याकामकर्मप्रवर्तितानि
भयावहानि प्रेततिर्यगूर्ध्वप्राप्तिकराणि पुनरावृत्तिभाञ्जि ॥ ८ ॥

प्राणायामक्षपितमनोमलस्य चित्तं ब्रह्मणि स्थितं भवतीति प्राणायामो नि-
दिश्यते । प्रथमं नाडीशोधनं कर्तव्यम् । ततः प्राणायामेऽधिकारः । दक्षिण-
नासिकापुटमद्भुत्याऽवष्टभ्य वामेन वायुं पूरयेद्यथाशक्ति । ततोऽनन्तरमुत्सृ-
ज्यैवं दक्षिणेन पुटेन समुत्सृजेत् । सव्यमपि धारयेत् । पुनर्दक्षिणेन पूरयित्वा
सव्येन समुत्सृजेद्यथाशक्ति । त्रिः पञ्चकृत्वो वैवमभ्यस्यतः सवनचतुष्टयमपर-

क्षीणे प्राणे नासिकयोच्छ्वसति ।

रात्रे मध्याह्ने पूर्वरात्रेऽर्धरात्रे च पक्षान्मासाद्विशुद्धिर्भवति । त्रिविधः प्राणायामो रेचकः पूरकः कुम्भक इति तदेवाऽऽह ।

औसनानि समभ्यस्य वाञ्छितानि यथाविधि ।

प्राणायामं ततो गार्गि जितासनगतोऽभ्यसेत् ॥

मृदासने कुशान्सम्यगास्तीर्याजिनमेव च ।

लम्बोदरं च संपूज्य फलमोदकभक्षणैः ।

तदासने सुखासीनः सव्ये न्यस्येतरं करम् ।

समग्रीवशिराः सम्यक्संवृतास्यः सुनिश्चलः ॥

प्राङ्मुखोदङ्मुखो वाऽपि नासाग्रन्यस्तलोचनः ।

अतिभुक्तमभुक्तं च वर्जयित्वा प्रयत्नतः ॥

नाडीसंशोधनं कुर्यादुक्तमार्गेण यत्नतः ।

वृथा क्लेशो भवेत्तस्य तच्छोधनमकुर्वतः ॥

नासाग्रे शशभृद्धीजं चन्द्रातपवितानितम् ।

सप्तमस्य तु वर्गस्य चतुर्थं बिन्दुसंयुतम् ॥

विश्वमध्यस्थमालोक्य नासाग्रे चक्षुषी उभे ।

इडया पूरयेद्वायुं बाह्वं द्वादशमात्रकैः ॥

ततोऽग्निं पूर्ववद्ध्याये त्सुरज्ज्वालावलीयुतम् ।

रुषष्ठं बिन्दुसंयुक्तं शिखिमण्डलसंस्थितम् ॥

ध्यायेद्विरेचयेद्वायुं मन्दं पिङ्गलया पुनः ।

पुनः पिङ्गलयाऽऽपूर्य घ्राणं दक्षिणतः सुधीः ॥

तद्वद्विरेचयेद्वायुमिडया तु शनैः शनैः ।

त्रिचतुर्वत्सरं चापि त्रिचतुर्मासमेव वा ॥

गुरुणोक्तप्रकारेण रहस्येवं समभ्यसेत् ।

प्रातर्मध्यंदिने सायं स्नात्वा षट्कृत्व आचरेत् ॥

संध्यादिकर्म कृत्वैव मध्यरात्रेऽपि नित्यशः ।

नाडीशुद्धिमवाप्नोति तच्चिह्नं दृश्यते पृथक् ॥

शरीरलघुता दीप्तिर्जठराग्निविवर्धनम् ।

नादाभिव्यक्तिरित्येतल्लिङ्गं तच्छुद्धिसूचनम् ॥

शुद्धयन्ति न जपैस्तेन स्पर्शशुद्धेरहेतवः ।

दुष्टाश्वयुक्तमिव वाहमेनं

प्राणायामं ततः कुर्याद्विचपूरककुम्भकैः ॥
 प्राणापानसमायोगः प्राणायामः प्रकीर्तितः ।
 प्रणवं त्र्यात्मकं गार्गि रेचपूरककुम्भकम् ॥
 तदेतत्प्रणवं विद्धि तत्स्वरूपं ब्रवीम्यहम् ।
 यद्वेदादौ स्वरः प्रोक्तो वेदान्तेषु प्रतिष्ठितः ॥
 तयोरन्तं तु यद्गार्गि वर्गपञ्चकपञ्चमम् ।
 रेचकं प्रथमं विद्धि द्वितीयं पूरकं विदुः ॥
 तृतीयं कुम्भकं प्रोक्तं प्राणायामत्रिरात्मकः ।
 त्रयाणां कारणं ब्रह्म भारूपं सर्वकारणम् ॥
 रेचकः कुम्भको गार्गि सृष्टिस्थित्यात्मकावुभौ ।
 कुम्भकस्त्वथ संहारः कारणं योगिनामिह ॥
 पूरयेत्षोडशैर्मात्रैरापादतलमस्तकम् ।
 मात्रैर्द्वात्रिंशकैः पश्चाद्रेचयेत्सुसमाहितः ॥
 संपूर्णकुम्भवद्वायोनिश्चलं मूर्ध्निदेशतः ।
 कुम्भकं धारणं गार्गि चतुःषष्ट्या तु मात्रया ॥
 ऋषयस्तु वदन्त्यन्ये प्राणायामपरायणाः ।
 पवित्रभूताः पूतान्त्राः प्रभञ्जनजये रताः ॥
 तत्राऽऽदौ कुम्भकं कृत्वा चतुःषष्ट्या तु मात्रया ।
 रेचयेत्षोडशैर्मात्रैर्नासिनैकेन मुन्दरि ॥
 तयोश्च पूरयेद्वायुं शनैः षोडशमात्रया ।
 प्राणस्याऽऽयमनं त्वेवं वशं कुर्याज्जयी वशः ॥
 पञ्च प्राणाः समाख्याता वायवः प्राणमाश्रिताः ।
 प्राणो मुख्यतमस्तेषु सर्वप्राणभृतां सदा ॥
 ओष्ठनासिकयोर्मध्ये हृदये नाभिमण्डले ।
 पादाङ्गुष्ठाश्रितः प्राणः सर्वाङ्गेषु च तिष्ठति ॥
 नित्यं षोडशसंख्याभिः प्राणायामं समभ्यसेत् ।
 मनसा प्रार्थितं याति सर्वप्राणजयी भवेत् ॥
 प्राणायामैर्देहेदोषान्धारणाभिश्च किल्बिषान् ।

विद्वान्मनो धारयेताप्रमत्तः ॥ ९ ॥ समे शुचौ
शर्करावह्निवालुकाविवर्जिते शब्दजलाश्रया-
दिभिः । मनोनुकूले न तु चक्षुपीडने गुहानि-
वाताश्रयणे प्रयोजयेत् ॥ १० ॥ नीहारधूमा-
र्कानिलानलानां स्वद्योतविद्युत्स्फटिकशशी-
नाम् । एतानि रूपाणि पुरःसराणि ब्रह्मण्य-
भिव्यक्तिकराणि योगे ॥ ११ ॥

प्रत्याहाराच्च संसर्गान्ध्यानेनानीश्वरान्गुणान् ॥

प्राणायामशतं स्नात्वा यः करोति दिने दिने ।

मातापितृगुरुभ्योऽपि त्रिभिर्वर्षैर्व्यपोहति ॥

तदेतदाह । प्राणानित्यादिना । प्राणान्प्रपीड्येह युक्तो नात्यश्रत इति
श्लोकोक्तप्रकारेण संयुक्ता चेष्टा यस्य स संयुक्त चेष्टः । क्षीणे शक्तिहान्या तनुत्वं
गते मनसि नासिकायाः पुटभ्यां शनैः शनैरुत्सृजेच्च मुखेन । वायुं प्रतिष्ठाप्य
शनैर्नासिकयोत्सृजेदिति । उदात्ताश्वयुतं रथनियन्तारमिव मनने मनो धारये-
ताप्रमत्तः प्रणिहितात्मा च ॥ ९ ॥

सम इति । समे निम्नोन्नतरहिते देशे । शुचौ शुद्धे । शर्करावह्निवालुकाविव-
र्जिते । शर्कराः क्षुद्रोपलाः । वालुकास्तच्चूर्णम् । तथा शब्दजलाश्रयादिभिः ।
शब्दः कलहादिध्वनिः । जलं सर्वप्राण्युपभोग्यम् । मण्डपं आश्रयः । मनोनु-
कूले मनोरमे चक्षुपीडने प्रतिवाद्यभिमुखे । छान्दसो विसर्गलोपः । गुहानिवा-
ताश्रयणे गुहायामेकान्ते निवाते समाश्रित्य प्रयोजयेत्प्रयुञ्जीत चित्तं परमा-
त्मनि ॥ १० ॥

इदानीं योगमभ्यस्यतोऽभिव्यक्तिचिह्नानि वक्ष्यन्ते । नीहार इत्यादिना ।
नीहारस्तुषारः । तद्वत्प्राणैः समा चित्तवृत्तिः प्रवर्तते । ततो धूम इवाऽऽभा-
ति । ततोऽर्कवत्ततो वायुरिवैवाऽऽभाति । ततो वह्निरिवात्युष्णो वायुः प्रकाश-
दहनः प्रवर्तते । बाह्यवायुरिव संक्षुभितो बलवान्विजृम्भते कदाचित्स्वद्योत-
स्वचित्तमिवान्तरिक्षमालक्ष्यते । विद्युदिव रोचिष्णुरालक्ष्यते कदाचित्स्फटिका-
कृतिः कदाचित्पूर्णशशिवत् । एतानि रूपाणि योगे क्रियमाणे ब्रह्मण्यावि-
ष्क्रियमाणे निमित्ते पुरःसराण्यग्रगामीनि । तदा परमयोगसिद्धिः ॥ ११ ॥

१ दीपिकायां तु 'श्रेण' प्रेतिपाठः । २ ग. घ. ड. 'कानिलानिलानां' । ३ क. 'शशिनः' । ४ ख.
'पमाश्र' । ५ क. 'र्क इव' । ६ ख. 'रिव' । ७ ख. 'क्षुभितो' ।

पृथ्व्यप्तेजोनिलखे समुत्थिते पञ्चात्मके योग-
गुणे प्रवृत्ते । न तस्य रोगो न जरा न मृत्युः
प्राप्तस्य योगाग्निमयं शरीरम् ॥ १२ ॥ लघु-
त्वमारोग्यमलोलुपत्वं वर्णप्रसादं स्वरसौष्टवं
च । गन्धः शुभो मूत्रपुरीषमल्पं योगप्रवृत्तिं
प्रथमां वदन्ति ॥ १३ ॥ यथैव बिम्बं मृदयोप-
लिप्तं तेजोमयं भ्राजते तत्सुधान्तम् । तद्वाऽऽ-
त्मतत्त्वं प्रसमीक्ष्य देही एकः कृतार्थो भवते
वीतशोकः ॥ १४ ॥

पृथ्वीति । पृथ्व्यप्तेजोनिलखे पृथिव्यादीनि भूतानि द्वंद्वैकवद्भावेन निर्दि-
श्यन्ते । तेषु पञ्चलु भूतेषु समुत्थितेषु पञ्चात्मके योगगुणे प्रवृत्त इत्यस्य
व्याख्यानं । कः पुनर्योगगुणः प्रवर्तते । पृथिव्या गन्धवत्या गन्धो योगिनो
भवति । तथाऽद्भ्यो रसः । एवमन्यत्र । उक्तं च ।

ज्योतिष्मती स्पर्शवती तथा रसवती परा ।

गन्धवत्यपरा प्रोक्ता चतस्रस्तु प्रवृत्तयः ॥

आसां योगप्रवृत्तीनां यद्येकाऽपि प्रवर्तते ।

प्रवृत्तयोगं तं प्रादुर्योगिनो योगचिन्तकाः ॥

न तस्य योगिनो रोगो न जरा न मृत्युर्वा प्रभवति । कस्य । प्राप्तस्य यो-
गाग्निमयं शरीरम् । योगाग्निसंप्लुष्टदोषकलापं शरीरं प्राप्तस्य । स्पष्टमन्यत्
॥ १२ ॥ १३ ॥

किंच । यथैवेति । यथैव बिम्बं सौवर्णं राजतं वा मृदयोपलिप्तं मृदादि-
ना मलिनीकृतं पूर्वं पश्चात्सुधान्तं सुधौतमित्यस्मिन्नर्थे सुधान्तमिति च्छान्द-
सम् । अद्र्यादिना विमलीकृतं तेजोमयं भ्राजते । तद्वा तदेवाऽऽत्मतत्त्वं प्रस-
मीक्ष्य दृष्ट्वैकोऽद्वितीयः कृतार्थो भवते वीतशोकः । परेषां पाठे तद्वत्सतत्त्वं प्र-
समीक्ष्य देहीति । तत्राप्यप्यगेवार्थः ॥ १४ ॥

१ ग. पृथिव्यप्ते । ख. घ. पृथ्व्याप्यप्तेजो । २ क. दुःखं । ३ ख. 'पृथ्व्याप्तेजो' । ४ ख. 'योऽ-
न्याः सिध्येयुर्यो' ।

यदाऽऽत्मतत्त्वेन तु ब्रह्मतत्त्वं दीपोपमेनेह युक्तः
 प्रपश्येत् । अजं ध्रुवं सर्वतत्त्वैर्विशुद्धं ज्ञात्वा देवं
 मुच्यते सर्वपाशैः ॥ १५ ॥ एषं ह देवः प्रति-
 शोऽनु सर्वाः पूर्वो ह जातः स उ गर्भे अन्तः ।
 स एव जातः स जनिष्यमाणः प्रत्यङ्मूर्तनांस्ति-
 ष्ठाति सर्वतोमुखः ॥ १६ ॥ यो देवो अग्नौ यो
 अप्सु यो विश्वं भुवनमाविवेश । य ओषधीषु
 यो वनस्पतिषु तस्मै देवाय नमो नमः ॥ १७ ॥
 इति श्वेताश्वतरोपनिषदि द्वितीयोऽध्यायः ॥ २ ॥

कथं ज्ञात्वा वीतशोको भवतीत्याह । यदेति । यदा यस्यामवस्थायामात्म-
 तत्त्वेन स्वेनाऽऽत्मना किंविशिष्टेन दीपोपमेन दीपस्थानीयेन प्रकाशस्वरूपेण
 ब्रह्मतत्त्वं प्रपश्येत् । तुशब्दोऽवधारणे । परमात्मानमात्मनैव जानीयादित्यर्थः ।
 उक्तं च । तदात्मानमेवावेदहं ब्रह्मास्मीति । कीदृशम् । अन्यस्मादजापमानं ध्रुव-
 मप्रच्युतस्वरूपं सर्वतत्त्वैरविद्यातत्कार्यैर्विशुद्धमसंस्पृष्टं ज्ञात्वा देवं मुच्यते सर्व-
 पाशैरविद्यादिभिः ॥ १५ ॥

परमात्मानमात्मत्वेन विजानीयादित्युक्तं तदेव संभावयन्नाह । एष हैति ।
 एष एव देवः प्रदिशः प्राच्याद्या दिश उपदिशश्च सर्वाः पूर्वो ह जातः सर्वस्मा-
 द्द्विरूपगर्भात्मना स उ गर्भेऽन्तर्वर्तमानः स एव जातः शिशुः स जनिष्यमा-
 णोऽपि स एव सर्वाश्च जनान्प्रत्यङ्मूर्तिष्ठति सर्वप्राणिगतानि मुखान्यस्येति सर्व-
 तोमुखः ॥ १६ ॥

इदानीं योगवत्साधनान्तराणि नमस्कारादीनि कर्तव्यत्वेन दर्शयितुमाह ।
 यो देव इति । यो विश्वं भुवनं स्वेन विरचितं संसारमण्डलमाविवेश । य ओ-
 षधीषु शाल्यादिषु वनस्पतिष्वश्वत्थादिषु तस्मै विश्वात्मने भुवनमूलाय परमे-
 श्वराय नमो नमः । द्विर्वचनमादरार्थमध्यायपरिसमाप्त्यर्थं च ॥ १७ ॥ इति श्वे-
 ताश्वतरोपनिषद्भाष्ये द्वितीयोऽध्यायः ॥ २ ॥

य एको जालवानीशत ईशनीभिः सर्वाल्लो-
कानीशत ईशनीभिः । य एवैक उद्भवे संभवे
च य एतद्विदुरमृतास्ते भवन्ति ॥ १ ॥ एको
हि रुद्रो न द्वितीयाय तस्थुर्य इमाल्लोकानीशत
ईशनीभिः । प्रत्यङ् जनांस्तिष्ठति संचुकोपा-
न्तकाले संसृज्य विश्वा भुवनानि गोपाः ॥ २ ॥
विश्वतश्चक्षुरत विश्वतो मुखो विश्वतो बाहुरुत
विश्वतस्पात् । सं बाहुभ्यां धमति संपतत्रैर्घा-

कथमद्वितीयस्य परमात्मन ईशित्रीशितव्यादिभाव इत्याशङ्क्याऽऽह । य
एक इति । य एकः परमात्मा स जालवाञ्जालं माया दुरत्ययत्वात् । तथा
चाऽऽह भगवान् । मम माया दुरत्ययेति । तद्वांस्तदस्यास्तीति जालवान्मा-
यावीत्यर्थः । ईशत ईष्टे मायोपाधिः सन् । कैरीशनीभिः स्वशक्तिभिः । तथा-
चोक्तम् । ईशत ईशनीभिः परमशक्तिभिरिति । कान्सर्वाल्लोकानीशत ईश-
नीभिः । कदा । उद्भवे विभूतियोगे संभवे प्रादुर्भावे च । य एतद्विदुरमृता अ-
मरणधर्माणो भवन्ति ॥ १ ॥

कस्मात्पुनर्जालवानित्याशङ्क्याऽऽह । एको हीति । हिशब्दो यस्मादर्थः ।
यस्मादेक एव रुद्रः स्वतो न द्वितीयाय वस्त्वन्तराय तस्थुर्वह्निविदः परमार्थद-
र्शिनः । उक्तं च । एको रुद्रो न द्वितीयाय तस्थुरिति । य इमाल्लोकानीशते नि-
यमयतीशनीभिः । सर्वाश्च जनान्प्रत्यन्तरः प्रतिपुरुषमवस्थितः । रूपं रूपं प्र-
तिरूपो बभूवेत्यर्थः । किंच । संचुकोपान्तकाले प्रलयकाले । किं कृत्वा संसृज्य
विश्वा भुवनानि गोपा गोप्ता भूत्वा । एतदुक्तं भवति । अद्वितीयः परमात्मा ।
न चासौ कुम्भकारवदात्मानं केवलं मृत्पिण्डस्थानीयमुपादानकारणमुपादत्ते किं
तर्हि स्वशक्तिविक्षेपं कुर्वन्स्रष्टा नियन्ता वाऽभिधीयत इति ॥ २ ॥

उत्तरो मन्त्रस्तस्यैव विराडात्मनाऽवस्थानं तत्स्रष्टृत्वं प्रतिपादयति । विश्व-
तश्चक्षुरिति । सर्वमाणिगतानि चक्षूंष्यस्येति विश्वतश्चक्षुः । अतःस्वेच्छयैव सर्व-
त्र चक्षू रूपादौ सामर्थ्यं विद्यत इति विश्वतश्चक्षुः । एवमुत्तरत्र योजनीयम् । सं

१ क. ग. घ. ड. जनास्ति । २ ग. घ. ड. 'कोचान्त' । ३ ग. घ. ड. गोप्ता । ४ क. 'मां
५ ख. 'वलम्' । ६ ख. 'चक्षुरूपादानमा' ।

वाभूमी जनयन्देव एकः ॥ ३ ॥ यो देवानां
प्रभवश्चोद्भवश्च विश्वाधिपो रुद्रो महर्षिः ।
हिरण्यगर्भं जनयामास पूर्वं स नो बुद्ध्या शु-
भया संयुनक्तु ॥ ४ ॥ या ते रुद्र शिवा तनू-
रघोराऽपापकाशिनी । तया नस्तनुवा शंतम-
या गिरिशन्ताभिचाकशीहि ॥ ५ ॥ यामिषुं
गिरिशंत हस्ते विभर्ष्यस्तवे । शिवां गिरित्र
तां कुरु मा हिंसीः पुरुषं जगत् ॥ ६ ॥

बाहुभ्यां धमति संयोजयतीत्यर्थः । अनेकार्थत्वाद्वातूनाम् । पक्षिणश्च धमति द्विप-
दो मनुष्यादींश्च पतत्रैः । किं कुर्वन्चावापृथिवी जनयन्देव एको विराजं सृष्ट-
वानित्यर्थः ॥ ३ ॥

इदानीं तस्यैव सूत्रसृष्टिं प्रतिपादयन्मन्त्रद्वयमभिप्रेतं प्रार्थयते । यो देवा-
नामिति । यो देवानामिन्द्रादीनां प्रभवहेतुरुद्भवहेतुश्च । उद्भवो विभूतियोगः ।
विश्वस्याधिपो विश्वाधिपः पालयिता । महर्षिः । महान्श्चासावृषिश्चेति महर्षिः
सर्वज्ञ इत्यर्थः । हितं रमणीयमत्युज्ज्वलं ज्ञानं गर्भोऽन्तःसारो यस्य तं ज-
नयामास पूर्वं सर्गादौ । स नोऽस्मान्बुद्ध्या शुभया संयुनक्तु परमपदं प्राप्नुया-
मेति ॥ ४ ॥

पुनरपि तस्य स्वरूपं दर्शयन्नभिप्रेतमर्थं प्रार्थयते मन्त्रद्वयेन । या ते रुद्रे-
ति । हे रुद्र तव या शिवा तनुरघोरा । उक्तं च तस्यैते तनुवौ घोराऽन्या
शिवाऽन्येति । अथवा शिवा शुद्धाऽविद्यातत्कार्यविनिर्मुक्ता सच्चिदानन्दाद्वयब्र-
ह्मरूपा न तु घोरा शशिविम्बमिवाऽऽह्लादिनी । अपापकाशिनी स्मृतिमात्राघ-
नाशिनी पुण्याभिव्यक्तिकरी । तयाऽऽत्मना नोऽस्मान्शंतमया सुखतमया पूर्णा-
नन्दरूपया हे गिरिशंत गिरौ स्थित्वा शं सुखं तनोतीति । अभिचाकशीहि ।
अभिपश्य निरीक्षस्व श्रेयसा नियोजयस्वेत्यर्थः ॥ ५ ॥

किंच । यामिषुमिति । यामिषुं गिरिशंत हस्ते विभर्षि धारयस्यस्तवे जने
क्षेमं शिवां गिरित्र गिरिं त्रायत इति तां कुरु मा हिंसीः पुरुषमस्मदीयं ज-
गदपि कृत्स्नं साकारं ब्रह्म प्रदर्शयेत्यभिप्रेतमर्थं प्रार्थितवान् ॥ ६ ॥

ततः परं ब्रह्मपरं बृहन्तं यथानिकायं सर्वभूतेषु
गूढम् । विश्वस्यैकं परिवेष्टितारमीशं तं ज्ञा-
त्वाऽमृता भवन्ति ॥ ७ ॥ वेदाहमेतं पुरुषं
महान्तमादित्यवर्णं तमसः परस्तात् । तमेव
विदित्वाऽति मृत्युमेति नान्यः पन्था विद्यतेऽ-
यनाय ॥ ८ ॥ यस्मात्परं नापरमस्ति किञ्चि-
द्यस्मान्नाणीयो न ज्यायोऽस्ति कश्चित् । वृक्ष
इव स्तब्धो दिवि तिष्ठत्येकस्तेनेदं पूर्णं पुरुषेण
सर्वम् ॥ ९ ॥

इदानीं तस्यैव कारणात्मनाऽवस्थानं दर्शयञ्ज्ञानादमृतत्वमाह । ततः परमि-
ति । ततः पुरुषयुक्ताज्जगतः परं कारणत्वात्कार्यभूतस्य प्रपञ्चस्य व्यापक-
मित्यर्थः । अथवा ततो जगदात्मनो विराजः परम् । किं तद्ब्रह्मपरं बृहन्तं ब्र-
ह्मणो हिरण्यगर्भात्परं बृहन्तं महद्वापित्वात् । यथानिकायं यथाशरीरं सर्व-
भूतेषु गूढमन्तरवस्थितं विश्वस्यैकं परिवेष्टितारं सर्वमन्तः कृत्वा स्वात्मना स-
र्वं व्याप्यावस्थितमीशं परमेश्वरं ज्ञात्वाऽमृता भवन्ति ॥ ७ ॥

इदानीमुक्तमर्थं द्रढयितुं मन्त्रद्वगनुभवं दर्शयित्वा पूर्णानन्दाद्वितीयब्रह्मात्म-
परिज्ञानादेव परमपुरुषार्थप्राप्तिर्नान्येनेति दर्शयति । वेदाहमेतमिति । वेद जाने
तमेतं परमात्मानम् । अथैतं प्रत्यगात्मानं साक्षिणं पुरुषं पूर्णं महान्तं सर्वा-
त्मत्वात् । आदित्यवर्णं प्रकाशरूपं तमसोऽज्ञानात्परस्तात्तमेव विदित्वाऽति
मृत्युमेति मृत्युमत्येति । कस्मादस्मान्नान्यः पन्था विद्यतेऽयनाय परमपदप्रा-
प्तये ॥ ८ ॥

कस्मात्पुनस्तमेव विदित्वाऽति मृत्युमेतीत्युच्यते । यस्मादिति । यस्मा-
त्परं पुरुषात्परमुत्कृष्टमपरमन्यन्नास्ति । यस्मान्नाणीयोऽणुतरं न ज्यायो म-
हत्तरं वाऽस्ति । वृक्ष इव स्तब्धो निश्चलो दिवि द्योतनात्मनि स्वे महिम्नि ति-
ष्ठत्येकोऽद्वितीयः परमात्मा तेनाद्वितीयेन परमात्मनेदं सर्वं पूर्णं नैरन्तर्येण
व्याप्तं पुरुषेण पूर्णेन ॥ ९ ॥

ततो यदुत्तरतरं तदरूपमनामयम् । य एतद्वि-
 दुरमृतास्ते भवन्त्यथेतरे दुःखमेवापियन्ति ॥ १० ॥
 सर्वाननशिरोग्रीवः सर्वभूतगुहाशयः । सर्वव्या-
 पी स भगवांस्तस्मात्सर्वगतः शिवः ॥ ११ ॥
 महान्प्रभुर्वै पुरुषः सत्त्वस्यैष प्रवर्तकः । सुनि-
 र्मलामिमां प्राप्तिमीशानो ज्योतिरव्ययः ॥ १२ ॥
 अद्भुष्टमात्रः पुरुषोऽन्तरात्मा सदा जनानां ह-

इदानीं ब्रह्मणः पूर्वोक्तकार्यकारणतां दर्शयञ्ज्ञानिनाममृतत्वगितरेषां च सं-
 सारित्वं दर्शयति । तत इति । तत इदंशब्दवाच्याज्जगत उत्तरं कारणं ततोऽ-
 प्युत्तरं कार्यकारणविनिर्मुक्तं ब्रह्मैवेत्यर्थः । तदरूपं रूपादिरहितम् । अनामयमा-
 ध्यात्मिकादितापत्रयरहितत्वात् । य एतद्विदुरमृतत्वेनाहमस्मीत्यमृता अप्ररण-
 धर्मास्ते भवन्ति । अथेतरे ये न विदुस्ते दुःखमेवापियन्ति ॥ १० ॥

इदानीं तस्यैव सर्वात्मत्वं दर्शयति । सर्वाननेति । सर्वाण्याननानि शिरांसि
 ग्रीवाश्चास्येति सर्वाननशिरोग्रीवः । सर्वेषां भूतानां गुहायां बुद्धौ शेत इति स-
 र्वभूतगुहाशयः । सर्वव्यापी स भगवानैश्वर्यादिसमष्टिः । उक्तं च ।

ऐश्वर्यस्य समग्रस्य धर्मस्य यशसः श्रियः ।

ज्ञानवैराग्ययोश्चैव षण्णां भग इतीरणा ॥

भगवति यस्मादेवं तस्मात्सर्वगतः शिवः ॥ ११ ॥

किंच । महानिति । महान्प्रभुः समर्थो वै निश्चयेन जगदुदयस्थितिसंहारे
 सत्त्वस्यान्तःकरणस्यैष प्रवर्तकः प्रेरयिता । कर्मरथमुद्दिश्य सुनिर्मलामिमां स्व-
 रूपावस्थालक्षणां प्राप्तिं परमपदप्राप्तिम् । ईशान ईशिता । ज्योतिः परिशुद्धो
 विज्ञानप्रकाशः । अव्ययोऽविनाशी ॥ १२ ॥

अद्भुष्टमात्र इति । अद्भुष्टमात्रोऽभिव्यक्तिस्थानहृदयसुषिरपरिमाणापेक्षया ।
 पुरुषः पूर्णत्वात्पुरि शयनाद्वा । अन्तरात्मा सर्वस्यान्तरात्मभूतः स्थितः । स-

दये संनिविष्टः । हृदा मन्वीशो मनसाऽभि-
 क्लृप्तो य एतद्विदुरमृतास्ते भवन्ति ॥ १३ ॥
 सहस्रशीर्षा पुरुषः सहस्राक्षः सहस्रपादः । स
 भूमिं विश्वतो वृत्वाऽत्यतिष्ठदशाङ्गुलम् ॥ १४ ॥
 पुरुष एवेदं सर्वं यद्वृतं यच्च भव्यम् ।
 उतामृतत्वस्येशानो यदन्नेनातिरोहति ॥ १५ ॥
 सर्वतः पाणिपादं तत्सर्वतोक्षिशिरोमुखम् । स-
 र्वतः श्रुतिमल्लोके सर्वमावृत्य तिष्ठति ॥ १६ ॥
 सर्वेन्द्रियगुणाभासं सर्वेन्द्रियविवर्जितम् ।

दा जनानां हृदये संनिविष्टो हृदयस्थेन मनसाऽभिगुप्तः । मन्वीशो ज्ञानेशः । य
 तएद्विदुरमृतास्ते भवन्ति ॥ १३ ॥

पुरुषोऽन्तरात्मेत्युक्तं पुनरपि सर्वात्मानं दर्शयति । सर्वस्य तावन्मात्रत्वप्र-
 दर्शनार्थम् । उक्तं च । अध्यारोपापवादाभ्यां निष्प्रपञ्चं प्रपञ्चयत इति । सह-
 स्राण्यनन्तानि शीर्षाण्यस्येति सहस्रशीर्षा । पुरुषः पूर्णः । एवमुत्तरत्र योजनी-
 यम् । स भूमिं भुवनं सर्वतोऽन्तर्बहिश्च वृत्वा व्याप्यात्यतिष्ठदतीत्य भुवनं स-
 मधितिष्ठति । दशाङ्गुलमनन्तमपारमित्यर्थः । अथवा नाभेरुपरि दशाङ्गुलं हृदयं
 तत्राधितिष्ठति ॥ १४ ॥

ननु सर्वात्मत्वे सप्रपञ्चं ब्रह्म स्यात्तद्व्यतिरेकेणाभावादित्याह । पुरुष एवे-
 दमिति । पुरुषएवेदं सर्वं यदन्नेनातिरोहति यदिदं दृश्यते वर्तमानं यद्वृतं यच्च
 भव्यं भविष्यत् । किंच । उतामृतत्वस्येशानोऽमरणधर्मत्वस्य कैवल्यस्येशानः ।
 यच्चात्मेनातिरोहति यद्वर्तते तस्येशानः ॥ १५ ॥

पुनरपि निर्विशेषं प्रतिपादयितुं दर्शयति । सर्वत इति । सर्वतः पाणयः
 पादाश्चेति सर्वतः पाणिपादं तत् । सर्वतोऽक्षीणि शिरांसि मुखानि च यस्य त-
 त्सर्वतोक्षिशिरोमुखम् । सर्वतः श्रुतिः श्रवणमस्येति श्रुतिमत् । लोके प्राणि-
 निकाये सर्वमावृत्य संव्याप्य तिष्ठति ॥ १६ ॥

उपाधिभूतपाणिपादादीन्द्रियाध्यारोपणाज्ज्ञेयस्य तद्वत्ताशङ्का मा भूदित्ये-
 वमर्थमुत्तरतो मन्त्रः । सर्वेन्द्रियेति । सर्वाणि च तानीन्द्रियाणि श्रोत्रादीनीन्द्रि-

सर्वस्य प्रभुमीशानं सर्वस्य शरणं बृहत् ॥ १७ ॥
 नवद्वारे पुरे देही ह॑सो लेलायते बहिः ।
 वशी सर्वस्य लोकस्य स्थावरस्य चरस्य च ॥ १८ ॥
 अपाणिपादो जवनो ग्रहीता पश्यत्यचक्षुः स
 शृणोत्यकर्णः । स वेत्ति वेद्यं न च तस्यास्ति
 वेत्ता तमाहुर्ग्र्यं पुरुषं महान्तम् ॥ १९ ॥
 अणोरणीयान्महतो महीयानात्मा गुहायां नि-

याप्यन्तःकरणपर्यन्तानि सर्वेन्द्रियग्रहणेन गृह्यन्ते । अन्तःकरणबहिष्करणो-
 पाधिभूतः सर्वेन्द्रियगुणैरध्यवसायसंकल्पश्रवणादिभिर्गुणवदाभासत इति सर्वे-
 न्द्रियगुणाभासम् । सर्वेन्द्रियैर्व्यापृतमिव तज्ज्ञेयमित्यर्थः । ध्यायतीव लेलाय-
 तीवेति श्रुतेः । कस्मात्पुनः करणात्तद्व्यापृतमिवेति गृह्यत इत्याह । सर्वेन्द्रिय-
 विवर्जितं सर्वकरणरहितमित्यर्थः । अतो न च करणव्यापारैर्व्यापृतं तज्ज्ञेयम् ।
 सर्वस्य जगतः प्रभुमीशानम् । सर्वस्य शरणं परायणं बृहत्कारणं च ॥ १७ ॥

किंच । नवद्वार इति । नवद्वारे शिरसि सप्तद्वाराणि द्वे अवाची पुरे देही
 विज्ञानात्मा भूत्वा कार्यकारणोपाधिः संहंसः परमात्मा हन्त्यविद्यात्मकं का-
 र्यमिति लेलायते चलति बहिर्विषयग्रहणाय । वशी सर्वस्य लोकस्य स्थाव-
 रस्य चरस्य च ॥ १८ ॥

एवं तावत्सर्वात्मकं ब्रह्म प्रतिपादितम् । इदानीं निर्विकारानन्दस्वरूपेणा-
 नुदितानस्तमितज्ञानात्मनाऽवस्थितं परमात्मानं दर्शयितुमाह । अपाणिपाद
 इति । नास्य पाणिपादावित्यपाणिपादः । जवनो दूरगामी । गृहीता पाण्यभावेऽ-
 पि सर्वग्राही । पश्यति सर्वमचक्षुरपि सन् । शृणोत्यकर्णोऽपि । स वेत्ति वेद्यं
 सर्वज्ञत्वादमनस्कोऽपि । न च तस्यास्ति वेत्ता नान्योऽतोऽस्ति द्रष्टेति श्रुतेः ।
 तमाहुर्ग्र्यं प्रथमं सर्वकारणत्वात्पुरुषं पूर्णं महान्तम् ॥ १९ ॥

किंच । अणोरणीयानिति । अणोः सूक्ष्मादप्यणीयान्शुतरः । महतो मह-
 च्चपरिमाणान्महीयान्महत्तरः । स चाऽऽत्माऽस्य जन्तोर्ब्रह्मादिस्तम्बपर्यन्त-

हितोऽस्य जन्तोः । तमक्रतुं पश्यति वीतशोको
धातुः प्रसादान्महिमानमीशम् ॥ २० ॥ वे-
दाहमेतमजरं पुराणं सर्वात्मानं सर्वगतं विभु-
त्वात् । जन्मनिरोधं प्रवदन्ति यस्य ब्रह्मवादिनो
हि प्रवदन्ति नित्यम् ॥ २१ ॥ इति श्वेताश्व-
तरोपनिषदि तृतीयोऽध्यायः ॥ ३ ॥
य एकोऽवर्णो बहुधा शक्तियोगाद्वर्णाननेकान्नि-
हितार्थो दधाति । वि चैति चान्ते विश्वमादौ
स देवः स नो बुद्ध्या शुभया संयुनक्तु ॥ १ ॥

स्य प्राणिजातस्य गुहायां हृदये निहित आत्मभूतः स्थित इत्यर्थः । तमात्मा-
नमक्रतुं विषयभोगसंकल्पपरहितमात्मनो महिमानं कर्मनिमित्तवृद्धिक्षयरहितमी-
शं पश्यत्ययमहमस्मीति साक्षाज्जानाति यः स वीतशोको भवति । केन तर्ह्य-
सौ पश्यति । धातुरीश्वरस्य प्रसादात् । प्रसन्ने हि परमेश्वरे तद्याथात्म्यज्ञान-
मुत्पद्यते । *अथवेन्द्रियाणि धातवः शरीरस्य धारणात्तेषां प्रसादाद्विषय-
दोषदर्शनबलाद्यपनयनात् । अन्यथा दुर्विज्ञेय आत्मा कामिभिः प्राकृत-
पुरुषैः ॥ २० ॥

उक्तमर्थं द्रढयितुं मन्त्रद्वगनुभवं दर्शयति । वेदाहमेतमिति । वेद जानेऽह-
मेतमजरं विपरिणामधर्मवर्जितं पुराणं पुरातनं सर्वात्मानं सर्वेषामात्मभूतं सर्व-
गतं विभुत्वादाकाशवद्वापकत्वात् । यस्य च जन्मनिरोधं उत्पत्त्यभावं प्रव-
दन्ति ब्रह्मवादिनो हि नित्यम् । स्पष्टोऽर्थः ॥ २१ ॥ इति श्वेताश्वतरोपनिष-
द्भाष्ये श्रीशंकरभगवतः कृतौ तृतीयोऽध्यायः ॥ ३ ॥

गहनत्वादस्यार्थस्य भूयो भूयो वक्तव्य इति चतुर्थोऽध्याय आरभ्यते । य
एक इति । य एकोऽद्वितीयः परमात्माऽवर्णो जात्यादिरहितो निर्विशेष इत्य-
र्थः । बहुधा नाना शक्तियोगाद्वर्णाननेकान्निहितार्थोऽवृहीतप्रयोजनः स्वार्थ-
निरपेक्ष इत्यर्थः । दधाति विदधात्यादौ । वि चैति व्येति चान्ते प्रलयकाले ।
चशब्दान्मध्येऽपि यस्मिन्विश्वं स देवो द्योतनस्वभावो विज्ञानैकरस इत्यर्थः ।
स नोऽस्माञ्शुभया बुद्ध्या संयुनक्तु संयोजयतु ॥ १ ॥

* अस्मिन्पक्षे मूले धातुप्रसादादिति पाठोऽवगन्तव्यः ।

१ ख. 'यो व' । २ क. 'न्ते ल' ।

तदेवाग्निस्तदादित्यस्तद्वायुस्तदु चन्द्रमाः । त-
 देव शुक्रं तद्वह्म तदापस्तत्प्रजापतिः ॥ २ ॥
 त्वं स्त्री त्वं पुमानसि त्वं कुमार उत वा कुमारी ।
 त्वं जीर्णो दण्डेन वञ्चसि त्वं जातो भवसि वि-
 श्वतोमुखः ॥ ३ ॥ नीलः पतङ्गो हरितो लो-
 हिताक्षस्तडिद्रर्भो ऋतवः समुद्राः । अनादिमत्त्वं
 विभुत्वेन वर्तसे यतो जातानि भुवानानि वि-
 श्वा ॥ ४ ॥ अजामेकां लोहितशुक्लकृष्णां ब-
 ह्वीः प्रजाः सृजमानां सरूपाः । अजो ह्योको
 जुषमाणोऽनुशेते जहात्येनां भुक्तभोगामजोऽ-
 न्यः ॥ ५ ॥

यस्मात्स एव स्रष्टा तस्मिन्नेव लयस्तस्मात्स एव सर्वं न ततो विभक्तमस्ती-
 त्याह मन्त्रत्रयेण । तदेवेति । तदेवाऽऽत्मतत्त्वमग्निः । तदादित्यः । एवशब्दः
 सर्वत्र संबध्यते तदेव शुक्रमिति दर्शनात् । शेषमृजु । तदेव शुक्रं शुद्धमन्यदपि
 दीप्तिमन्नक्षत्रादि तद्वह्म हिरण्यगर्भात्मा तदापः स प्रजापतिर्विराडात्मा ॥ २ ॥

स्पष्टो मन्त्रार्थः ॥ ३ ॥

नील इति । त्वमेवेति सर्वत्र संबध्यते त्वमेव नीलः पतङ्गो भ्रमरः पतनाद्ग-
 च्छतीति पतङ्गः । हरितो लोहिताक्षः शुकादिनिकृष्टाः प्राणिनस्त्वमेवेत्यर्थः ।
 तडिद्रर्भो मेघ ऋतवः समुद्रा यस्मात्त्वमेव सर्वस्याऽऽत्मभूतस्तस्मादनादिस्त्व-
 मेव त्वमेवाऽऽद्यन्तशून्यः । विभुत्वेन व्यापकत्वेन यतो जातानि भुवानानि
 विश्वानि ॥ ४ ॥

इदानीं तेजोबन्धलक्षणां प्रकृतिं छान्दोग्योपनिषत्प्रसिद्धामजारूपकल्पनया
 दर्शयति । अजामेकामिति । अजां प्रकृतिं लोहितशुक्लकृष्णां तेजोबन्धलक्षणां
 बह्वीः प्रजाः सृजमानामुत्पादयन्तीं ध्यानयोगानुगतदृष्टां देवात्मशक्तिं वा स-
 रूपाः समानाकारा अजो ह्येको विज्ञानात्माऽनादिकामकर्मविनाशितः स्वयमा-
 त्मानं मन्यमानो जुषमाणः सेवमानोऽनुशेते भजते । अन्य आचार्योपदेशप्रका-
 शावसादिताविद्यान्धकारो जहाति त्यजति ॥ ५ ॥

द्वा सुपर्णा सयुजा सखाया समानं वृक्षं परि-
षस्वजाते । तयोरन्यः पिप्पलं स्वाद्वत्त्यनश्नन्न-
न्यो अभिचाकशीति ॥ ६ ॥ समाने वृक्षे पु-
रुषो निमग्नोऽनीशया शोचति मुह्यमानः । जुष्टं

इदानीं सूत्रभूतौ परमार्थवस्त्ववधारणार्थमुपन्यस्येते । द्वेति । द्वा द्वौ विज्ञा-
नपरमात्मानौ । सुपर्णा सुपर्णौ शोभनपतनौ शोभनगमनौ सुपर्णौ पक्षिसामा-
न्याद्वा सुपर्णौ सयुजा सयुजौ सर्वदा संयुक्तौ । सखाया सखायौ समानाख्या-
नौ समानाभिव्यक्तिकारणौ । एवंभूतौ सन्तौ समानमेकं वृक्षं वृक्षमिवोच्छेद-
सामान्याद्वृक्षं शरीरं परिषस्वजाते परिष्वक्तवन्तौ समाश्रितवन्तावेतौ । तयोर-
न्योऽविद्याकामवासनाश्रयलिङ्गोपाधिर्विज्ञानात्मा पिप्पलं कर्मफलं सुखदुःखल-
क्षणं स्वाद्वनेकविचित्रवेदनास्वादङ्गपमत्त्युपभुङ्क्तेऽविवेकतः । अनश्नन्नन्यो नि-
त्यशुद्धबुद्धमुक्तस्वभावः परमेश्वरोऽभिचाकशीति सर्वमपि पश्यन्नास्ते ॥ ६ ॥

तत्रैवं सति समाने वृक्षे शरीरे पुरुषो भोक्ताऽविद्याकामकर्मफलरागादिगुरु-
भाराक्रान्तोऽलाबुरिव सैमुद्रजले निमग्नो निश्चयेन देहात्मभावमापन्नोऽयमेवाह-
ममुष्य पुत्रोऽस्य नम्रा कुशः स्थूलो गुणवान्निर्गुणः सुखी दुःखीत्येवंप्रत्ययो
नान्योऽस्त्यस्मादिति जायते भ्रियते संयुज्यते च संबन्धिवान्धवैः । अतोऽ-
नीशया न कस्यचित्समर्थोऽहं पुत्रो मम नष्टो मृता मे भार्या किं मे जीवितेने-
त्येवं दीनभावोऽनीशा तया शोचति संतप्यते मुह्यमानोऽनेकैरनर्थप्रकारैरविवे-
कतया विचित्रतामापद्यमानः स एव प्रेततिर्यङ्मनुष्यादियोनिर्ज्वापतन्दुःखमा-
पन्नः कदाचिदनेकजन्मैशुद्धधर्मसंचयननिमित्तं केनचित्परमकारुणिकेन दर्शि-
तयोगमार्गोऽहिंसासत्यब्रह्मचर्यसर्वत्यागसमाहितात्मा सञ्जशमादिसंपन्नो जुष्टं से-
वितमनेकयोगमार्गेर्यदा यस्मिन्काले पश्यति ध्यायमानोऽन्यं वृक्षोपाधिलक्ष-
णाद्विलक्षणमसंसारिणमशनायाचसंस्पृष्टं सर्वान्तरं परमात्मानमीशमयमहमस्मी-
त्यात्मा सर्वस्य समः सर्वभूतान्तरस्थो नेतरोऽविद्याजनितोपाधिपरिच्छिन्नो
मायात्मेति विभूतिं महिमानमिति जगद्भूपमस्यैव महिमा परमेश्वरस्येति यदैवं

१ ख. 'रूपं स्वाद्वत्त्यु' । २ क. 'सर्वो ज' । ३ क. 'न्योऽस्मा' । ४ ख. 'जीवनेने' । ५ ख. 'ध्वा-
जीवभावमा' । ख. ६ 'न्मसु शु' । ७ ख. 'गैश्च यदा' ।

यदा पश्यत्यन्यमीशमस्य महिमानमिति वीत-
शोकः ॥ ७ ॥ ऋचो अक्षरे परमे व्योमन्य-
स्मिन्देवा अधि विश्वे निषेदुः । यस्तं न वेद
किमृचा करिष्यति य इत्तद्विदुस्त इमे समा-
सते ॥ ८ ॥ छन्दांसि यज्ञाः क्रतवो व्रतानि भूतं
भव्यं यच्च वेदा वदन्ति । अस्मान्मायी सृजते
विश्वमेतत्तस्मिन्श्चान्यो मायया संनिरुद्धः ॥ ९ ॥

पश्यति तदा वीतशोको भवति सर्वस्माच्छोकसागराद्विमुच्यते कृतकृत्यो भव-
तीत्यर्थः । अथवा जुष्टं यदा पश्यत्यन्यमीशमस्यैव प्रत्यगात्मनो महिमानमिति
तदा वीतशोको भवति ॥ ७ ॥

इदानीं तद्विदां कृतार्थतां दर्शयति । ऋच इति । वेदत्रयवेद्येऽक्षरे परमे
व्योमन्व्योमन्याकाशकल्पे यस्मिन्देवा अधि विश्वे निषेदुराश्रितास्तिष्ठन्ति ।
यस्तं परमात्मानं न वेद किमृचा करिष्यति । य इत्तद्विदुस्त इमे समासते कृ-
तार्थोस्तिष्ठन्ति ॥ ८ ॥

इदानीं तस्यैवाक्षरस्य मायोपाधिकं जगत्स्रष्टृत्वं तन्निमित्तत्वं च भेदेन दर्श-
यति । छन्दांसीति । छन्दांसि ऋग्यजुःसामाथर्वाङ्गिरसाख्या वेदा देवयज्ञादयो
यूपसंबन्धरहितविहितक्रियाश्च यज्ञा ज्योतिष्टोमादयः क्रतवः । व्रतानि चान्द्रा-
यणादीनि । भूतमतीतम् । भव्यं भविष्यत् । यदिति तयोर्मध्यवर्तिं वर्तमानं
सूचयति । चशब्दः समुच्चयार्थः यज्ञादिसाध्ये कर्मणि प्रपञ्चे भूतादौ च वेदा
एव मानमित्येतत् । यच्छब्दः सर्वत्र संबध्यते । अस्मात्प्रकृतादक्षराद्ब्रह्मणः
पूर्वोक्तं सर्वमुत्पद्यत इति संबन्धः । अविकारिब्रह्मणः कथं प्रपञ्चोपादानत्वमि-
त्यत आह । मायीति । कूटस्थस्यापि स्वशक्तिवशात्सर्वस्रष्टृत्वमुपपन्नमित्येतत् ।
विश्वे पूर्वोक्तप्रपञ्चं सृजत उत्पादयति । स्वमायया कल्पिते तस्मिन्भूतादिप्रप-
ञ्चे माययैवान्य इव संनिरुद्धः संबद्धोऽविद्यावशगो भूत्वा संसारसमुद्रे भ्रमती-
त्यर्थः ॥ ९ ॥

मायां तु प्रकृतिं विद्यान्मायिनं तु महेश्वरम् ।
तस्यावयवभूतैस्तु व्याप्तं सर्वमिदं जगत् ॥ १० ॥
यो योनिं योनिमधितिष्ठत्येको यस्मिन्निदं स च
वि चैति सर्वम् । तमीशानं वरदं देवमीड्यं नि-
चाय्येमां शान्तिमत्यन्तमेति ॥ ११ ॥

पूर्वोक्तायाः प्रकृतेर्मायात्वं तदधिष्ठातृसच्चिदानन्दरूपब्रह्मणस्तदुपाधिवशान्मा-
यित्वं च चिद्रूपस्य मायावशात्कल्पितावयवभूतैः कार्यकारणसंघातैः सर्वं भू-
रादीदं परिहृश्यमानं जगद्व्याप्तं चेत्याह । मायां त्विति । जगत्प्रकृतित्वेनाध-
स्तात्सर्वत्र प्रतिपादिता प्रकृतिर्मायैवेति विद्याद्विजानीयात् । तुशब्दोऽवधा-
रणार्थः । महांश्चासावीश्वरश्चेति महेश्वरस्तं मायिनं मायायाः सत्तास्फूर्त्यादिप्रदं
तथाऽधिष्ठानत्वेन प्रेरयितारमेव विद्यादिति पूर्वेण संबन्धः । तस्य प्रकृतस्य प-
रमेश्वरस्य रज्ज्वाद्यधिष्ठानेषु कल्पितसर्पादिस्थानीयैर्मायिकैः स्वावयवैरध्यास-
द्वारेदं भूरादि सर्वं व्याप्तमेव पूर्णमित्येतत् । तुशब्दस्त्ववधारणार्थः ॥ १० ॥

मायातत्कार्यादियोनेः कूटस्थस्य स्ववशतोऽधिष्ठातृत्वं वियदादिकार्याणा-
मुत्पत्तिहेतुत्वं तेनैव सर्वाधिष्ठातृत्वोपलक्षितसच्चिदानन्दवपुषा ब्रह्मास्मीत्येकत्व-
ज्ञानान्मुक्तिं च दर्शयति । यो योनिमिति । यो मायाविनिर्मुक्तानन्दैकघनः परमे-
श्वरो योनिं योनिमिति वीप्सया मूलप्रकृतिर्मायाऽवान्तैरप्रकृतयो वियदादयश्च
सूचितास्ताः प्रकृतीः सत्तास्फूर्तिप्रदत्वेनाधिष्ठाय तिष्ठत्यन्तर्यामिरूपेण । य
आकाशे तिष्ठन्वित्यादिश्रुतेः । एकोऽद्वितीयः । यस्मिन्मायाद्यधिष्ठातरीश्वर इदं
सर्वं जगदुपसंहारकाले समेति संगच्छते लयं प्राप्नोति । पुनः सृष्टिकाले विविध-
मेत्याकाशादिरूपेण नाना भवति । तं प्रकृतमधिष्ठातारमीशानं निपन्तारं वरदं
मोक्षप्रदं देवं द्योतनात्मकमीड्यं वेदादिभिः स्तुत्यं निचाय्य निश्चयेन ब्रह्माहम-
स्मीत्यपरोक्षीकृत्य सुषुप्त्यादौ प्रत्यक्षीकृता या सर्वोपरमलक्षणा सार्वजनी शा-
न्तिः सेदमा दर्शिता तां प्रसिद्धामिमां शान्तिं सर्वदुःखविनिर्मुक्तमुखैकतानस्वरू-
पां मुक्तिमिति यावत् । गुरूपदिष्टतत्त्वमादिवाक्यजन्यसुतत्त्वज्ञानेनाविद्यात-
त्कार्यादिविश्वमायानिवृत्त्याऽत्यन्तं पुनरावृत्तिरहितं यथा भवति तथैत्येकरसो
भवतीत्येतत् ॥ ११ ॥

१ ख. ग. घ. ङ. 'म्' । अस्या । २. ख. 'र्यकर' । ३. क. स्वशक्तितो । ४. ख. 'न्तराः प्र' ।
५. ख. 'धिति' ।

यो देवानां प्रभवश्चोद्भवश्च विश्वाधिपो रुद्रो मह-
 र्षिः । हिरण्यगर्भं पश्यत जायमानं स नो बु-
 द्ध्या शुभया संयुनक्तु ॥ १२ ॥ यो देवानामधिपो
 यस्मिँल्लोका अधिश्रिताः । य ईशे अस्य द्विपद-
 श्वतुष्पदः कस्मै देवाय हविषा विधेम ॥ १३ ॥
 सूक्ष्मातिसूक्ष्मं कलिलस्य मध्ये विश्वस्य स-
 प्थारमनेकरूपम् । विश्वस्यैकं परिवेष्टितारं ज्ञात्वा
 शिवं शान्तिमत्यन्तमेति ॥ १४ ॥
 स एव काले भुवनस्य गोप्ता विश्वाधिपः सर्व-

सूत्रात्मानं प्रत्यविरतमभिमुखतया वीक्षन्तं परमेश्वरं प्रत्यस्वण्डिततत्त्वज्ञान-
 सिद्धये प्रार्थनामाह । यो देवानामिति । पूर्वमेवास्य प्रतिपादितोऽर्थः ॥ १२ ॥

ब्रह्मप्रमुखानां देवानां स्वामितामाकाशादिलोकाश्रयत्वं प्रमात्रादीनां निय-
 न्तृत्वं बुद्धिबुद्धिद्वारा सम्यग्ज्ञानसिद्धयर्थं मुमुक्षुभिः प्रार्थ्यमानत्वं च परमेश्वर-
 स्याऽऽह । यो देवानामधिप इति । यः प्रकृतः परमेश्वरो देवानां ब्रह्मादीनाम-
 धिपः स्वामी यस्मिन्परमेश्वरे सर्वकारणे भूरादयो लोका अधिश्रिता अध्युप-
 रि श्रिता अध्यस्ता इति यावत् । य प्रकृतः परमेश्वरोऽस्य द्विपदो मनुष्यादे-
 श्वतुष्पदः पश्वादेश्वेश ईष्टे । तकारलोपश्छान्दसः । कस्मै कायाऽऽनन्दरूपाय ।
 स्मेभावोऽपि च्छान्दसः । देवाय द्योतनात्मने तस्मै हविषा चरुपुरोडाशादिद्र-
 व्येण विधेम परिचरेम । विधेः परिचरणकर्मण एतद्रूपम् ॥ १३ ॥

परस्यातिसूक्ष्मत्वं जगच्चक्रे साक्षित्वेनावस्थितत्वं निखिलजगत्स्रष्टृत्वं सर्वा-
 त्मकत्वं तत्तादात्म्यजनानां मुक्तिश्चेत्येतद्बहुशोऽधस्तात्प्रतिपादितं यद्यपि त-
 थाऽपि बुद्धिसौकर्यार्थं पुनरप्याह । सूक्ष्मेति । पृथिव्याद्यव्याकृतान्तमुत्तरोत्तरं
 सूक्ष्मसूक्ष्मतरमपेक्ष्येश्वरस्य तदपेक्षया सूक्ष्मतमत्वमाह । सूक्ष्मातिसूक्ष्ममिति ।
 कलिलस्याविचातत्कार्यात्मकदुर्गस्य गहनस्य मध्ये शेषं व्याख्यातम् ॥ १४ ॥

परस्यासाक्षिरूपेणावस्थितत्वं सनकादिभिर्ब्रह्मादिदेवैश्चाधिकारिपुरुषैरप्या-
 त्मतया प्राप्यत्वं साधनचतुष्टयादियुतास्मदादीनां मोक्षसिद्धिं चाऽऽह । स ए-
 वेति । स एव प्रकृतः कालेऽतीतकल्पेषु जीवसंचितकर्मपरिपाकसमये भुवनस्य

भूतेषु गूढः । यस्मिन्युक्ता ब्रह्मर्षयो देवताश्च
तमेवं ज्ञात्वा मृत्युपाशांश्छिनत्ति ॥ १५ ॥ घृ-
तात्परं मण्डमिवातिसूक्ष्मं ज्ञात्वा शिवं सर्व-
भूतेषु गूढम् । विश्वस्यैकं परिवेष्टितारं ज्ञात्वा
देवं मुच्यते सर्वपाशैः ॥ १६ ॥ एष देवो वि-
श्वकर्मा महात्मा सदा जनानां हृदये संनिविष्टः ।

गोप्ता तत्तत्कर्मानुगुणतया रक्षिता । विश्वाधिपः विश्वस्य स्वामी । सर्वभूतेषु
गूढो ब्रह्मादिस्तम्बपर्यन्तेषु साक्षिमात्रतयाऽवस्थितः । यस्मिंश्चिद्जनानन्दवपुषि
परे युक्ता ऐक्यं प्राप्ताः । ते के । ब्रह्मर्षयः सनकादयः । देवता ब्रह्मादयः । त-
मेवेश्वरं ज्ञात्वा ब्रह्माहमस्मीत्यपरोक्षीकृत्य मृत्युपाशान्मृत्युरविद्या तमो रूपाद-
यश्च पाशाः पाश्यन्त इति पाशास्तानमृत्युर्वै तम इति श्रुतेः । तत्कार्यकामक-
र्म च्छिनत्ति नाशयति । ऐक्यरूपस्वप्रकाशाग्निना दहतीत्यर्थः ॥ १५ ॥

परस्यात्यन्तातिसूक्ष्मतमत्वमानन्दातिशयवत्त्वं निर्दोषवत्त्वं जीवेष्वतिसूक्ष्म-
तया स्वरूपेणावस्थानत्वं सर्वस्यापि सत्तादिप्रदतया व्यापित्वं तदेकत्वज्ञाना-
त्पाशहानिं च दर्शयति । घृतादिति । घृतोपरि विद्यमानं मण्डं सारस्तद्वताम-
तिभीतिविषयो यथा तथा मुमुक्षुगामतिसाररूपानन्दप्रदत्वेन निरतिशयभीति-
विषयः परमात्मा तद्बद्धतसारवदानन्दरूपेणात्यन्तसूक्ष्मं ज्ञात्वा शिवमित्येतद्व्या-
ख्यातम् । सर्वभूतेषु गूढं ब्रह्मादिस्तम्बपर्येषु जन्तुषु कर्मफलभोगसाक्षित्वेन प्र-
त्यक्षतया वर्तमानपि तैस्तिरस्कृतेश्वरभावम् । उत्तरार्धं व्याख्यातम् ॥ १६ ॥

निर्भेदसुखैकतानात्मनो विश्वकृत्त्वं तद्व्यापित्वं संन्यासिभिराप्तव्यमोक्षरूपं
चाऽऽह । एष इति । एष प्रकृतो देवो द्योतनात्मको विश्वकर्मा महादादि-
विश्वं कर्म क्रियत इति कर्म मायावेशाद्विश्वरूपं कार्यमस्येति विश्वकर्मा महा-
श्वासावात्मेति महात्मा सर्वव्यापीत्यर्थः । सदा सर्वदा जनानां हृदये परमं व्यो-
म्नि हृदाकाशे जलाद्युपाधिषु सूर्यप्रतिबिम्बवन्निविष्टः सम्प्रविश्यत इत्येतत् ।
स एव साक्षिरूपेण हृदा हृत् हरण इति स्मरणाद्धरतीति हृत्तेन हृदा नेति
नेतीतिनिषेधोपदेशेन मनीषाऽयं पुरुषार्थोऽयमपुरुषार्थोऽयमात्माऽयमनात्मे-
त्येतया विवेकबुद्ध्या मनसा विचारसाध्यैकत्वज्ञानेन चाभिष्टुतः प्रकाशितोऽ-
खण्डैकरसत्वेनाभिव्यक्त इत्येतत् । ये जनाः साधनचतुष्टयसंपन्नाः संन्यासिनः

हृदा मनीषा मनसाऽभिकृमो य एतद्विदुरमृ-
तास्ते भवन्ति ॥ १७ ॥ यदाऽतमस्तत्र दिवा
न रात्रिर्न सन्नचासंज्जिव एव केवलः । तद-
क्षरं तत्सवितुर्वरेण्यं प्रज्ञा च तस्मात्प्रसृता पु-
राणी ॥ १८ ॥ नैनमूर्ध्वं न तिर्यञ्चं न मध्ये परि-
जग्रभत् । न तस्य प्रतिमा अस्ति यस्य नाम
महद्यशः ॥ १९ ॥

एतत्तत्त्वमस्यादिवाक्यप्रतिपाद्यैकरूपमखण्डैकरसमिति यावद्विदुर्ब्रह्माहमस्मी-
त्यपरोक्षीकुर्युस्ते यथोक्तज्ञानिनोऽमृता भवन्त्यमरणधर्माणः पुनरावृत्तिरहिता
भवन्तीत्यर्थः ॥ १७ ॥

कालत्रयेऽपि मुक्तौ प्रलयादौ च परमात्मा कूटस्थ इति निश्चयाज्जाग्रत्स्वप्न-
योरपि भ्रान्त्या सद्वितीयत्वावभासः । वस्तुतस्तु सदा निर्भेद एवेत्याह । यदे-
ति । यदा यस्यामवस्थायामतमो न तमोऽस्येत्यतमस्तत्त्वमादिवाक्यजन्यज्ञा-
नेन दीपस्थानीयेन दग्धाविद्यातत्कार्यरूपतमस्कत्वात्तदा तत्काले न दिवा
दिवारोपोऽपि नास्ति न रात्रिस्तदारोपोऽपि नास्तीति सर्वत्रानुषङ्गः । न सन् स-
त्तारोपोऽपि । नासन्नभवारोपोऽपि । तर्हि तत्त्वं सर्वत्र शून्यमेव जातमिति बो-
द्धमताविशेषमाशङ्क्याह । शिव एवेति । शिव एव शुद्धस्वभावो न शून्यमिति
निपातार्थः । केवलोऽविद्यौविकल्पशून्यः । तदक्षरं तदुक्तस्वरूपं न क्षरतीत्य-
क्षरं नित्यं तत्तत्पदलक्ष्यं सवितुरादित्यमण्डलाभिमानिनो वरेण्यं संभजनीयं
प्रज्ञा शुद्धपदेशात्तत्त्वमादिवाक्यजा बुद्धिः । चकार एवकारार्थः । तस्माच्छुद्ध-
त्वहेतोः प्रसृता नित्यविवेकादिमत्सु संन्यासिषु व्याप्ता पूर्णत्वाकारेण । पुराणी
ब्रह्माणमारभ्य परंपरया प्राप्ताऽनादिसिद्धा ॥ १८ ॥

कूटस्थस्य ब्रह्मण ऊर्ध्वादिषु दिक्षु केनाप्यपरिग्राह्यत्वमद्वितीयत्वात्केना-
प्यमुलितत्वं कालदिगाद्यनवच्छिन्नयशोरूपत्वं चाऽऽह । नैनमिति । एनं प्र-
कृतमपरिच्छिन्नरूपत्वान्निरेशत्वान्निरवयवत्वाच्चौर्ध्वादिषु दिक्षु कश्चिदपि न प-
रिजग्रभत्परिग्रहीतुं न शक्नुयात् । तस्य तस्यैवैश्वरस्याखण्डमुखानुभवत्वादेता-
द्व्यद्वितीयाभावात्प्रतिमोपमा नास्ति । यस्य नाम महद्यशो यस्यैश्वरस्य ना-
माभिधानं महदिगाद्यनवच्छिन्नं सर्वत्र परिपूर्णं यशः कीर्तिः ॥ १९ ॥

न संदृशे तिष्ठति रूपमस्य न चक्षुषा पश्यति
कश्चनैनम् । हृदा हृदिस्थं मनसा य एनमेवं
विदुरमृतास्ते भवन्ति ॥ २० ॥ अजात इत्येवं
कश्चिद्भीरुः प्रपद्यते । रुद्र यत्ते दक्षिणं मुखं तेन
मां पाहि नित्यम् ॥ २१ ॥

मा नस्तोके तनये मा न आयुषि मा नो गोषु
मा नो अश्वेषु शरीरिषः । वीरान्मा नो रुद्र भामितो

ईशस्येन्द्रियाद्यविषयतां प्रत्यक्षपतां तदैक्यज्ञानान्मोक्षतां चाऽऽह । न सं-
दृश इति । अस्य प्रकृतेश्वरस्य रूपं स्वरूपं रूपादिरहितं निर्विशेषं स्वप्रकाशा-
खण्डमुखानुभवं संदृशे चक्षुरादिग्रहणयोग्यप्रदेशे न तिष्ठति तद्विषयो न भव-
तीत्येतत् । इन्द्रियागोचरत्वादेवेनं प्रकृतं चक्षुरित्युपलक्षणम् । सर्वेन्द्रियैरपि
कश्चन कोऽपि न पश्यति तद्विषयतया ग्रहीतुं न शक्नुयात् । यच्चक्षुषा न प-
श्यति येन चक्षुषि पश्यतीत्यादिश्रुतेः । हृदा शुद्धबुद्ध्यैतद्व्याख्यातं मनसेति-
हृदिस्थं हृदाकाशगुहास्थं प्रत्यक्तया तत्रावस्थितं ये साधनचतुष्टयादियुक्ताः सं-
न्यासिनो योग्याधिकारिण एनं प्रकृतं ब्रह्मात्मानमेवमित्थं ब्रह्माहमस्मीत्यपरो-
क्षेण विदुर्जानन्ति तेऽपरोक्षीकरणमहिम्नाऽमृता भवन्त्यमरणधर्माणो भव-
न्ति । मरणहेत्वविद्यादेस्तत्त्वज्ञानाग्निना दग्धत्वात्पुनर्देहान्तरं न भजन्ती-
त्यर्थः ॥ २० ॥

इदानीं तत्प्रसादादेवेष्टानिष्टप्राप्तिपरिहाराविति मत्वा तमेव परमेश्वरं प्रार्थय-
ते मन्त्रद्वयेन । अजात इति । इतिशब्दो हेत्वर्थः । यस्माच्चमेवाजातो जन्मज-
राशर्नायापिपासाधर्मवर्जितः । इतरत्सर्वं विनाशि दुःखान्वितम् । तस्माज्जन्म
जरामरणाशर्नायापिपासाशोकमोहान्वितात्संसारार्द्धीरुर्भीतः सन्कश्चिदेक एव प-
रतन्त्रस्त्वामेव शरणं प्रपद्ये मादृशो वा कश्चित्प्रपद्यत इति प्रथमपुरुषमन्वधीयते ।
हेरुद्र यत्ते दक्षिणं मुखमुत्साहजननं ध्यातमाह्लादकरम् । अथवा दक्षिणस्यां दि-
शि भवं दक्षिणं मुखं तेन मां पाहि नित्यं सर्वदा ॥ २१ ॥

किंच । मा न इति । मा शरीरिष इति सर्वत्र संबध्यते । मा शरीरिषः । 'रेष-
णं मरणं विनाशं मा कार्षीः । नोऽस्माकं तोके पुत्रे तनये पौत्रे न आयुषि मा
नो गोषु मा नोऽश्वेषु शरीरिषु । ये चास्माकं वीरा विक्रामन्तो भृत्यास्तान्हे

वधीर्हविष्मन्तः सदमित्त्वा हवामहे ॥ २२ ॥
 इति श्वेताश्वतरोपनिषदि चतुर्थोऽध्यायः ॥ ४ ॥
 द्वे अक्षरे ब्रह्मपरे त्वनन्ते विद्याविद्ये निहिते
 यत्र गूढे । क्षरं त्वविद्या ह्यमृतं तु विद्या विद्या-
 विद्ये ईशते यस्तु सोऽन्यः ॥ १ ॥ यो योनिं
 योनिमधितिष्ठत्येको विश्वानि रूपाणि योनीश्च
 सर्वाः । ऋषिं प्रसूतं कपिलं यस्तमग्रे ज्ञानैर्वि-

रुद्र भामितः क्रोधितः सन्मावधीः । कस्मात् । यस्माद्विष्मन्तो हविषा यु-
 क्ताः सदमित्त्वा हवामहे सदैव रक्षणार्थमाह्वयाम इत्यर्थः ॥ २२ ॥

इति श्रीगोविन्दभगवत्पूज्यपादशिष्यस्य परमहंसपरिव्राजकाचार्यस्य श्रीशंकर-
 भगवतः कृतौ श्वेताश्वतरोपनिषद्भाष्ये चतुर्थोऽध्यायः ॥ ४ ॥

चतुर्थाध्यायशेषमपूर्वार्थं प्रतिपादयितुं पञ्चमोऽध्याय आरभ्यते । द्वे अक्षरे
 इत्यादिना । द्वे विद्याविद्ये यस्मिन्नक्षरे ब्रह्मणो हिरण्यगर्भात्परे ब्रह्मपरे पर-
 स्मिन्वा ब्रह्मण्यनन्ते देशतः कालतो वस्तुतो वाऽपरिच्छिन्ने । यत्र यस्मिन्द्वे
 विद्याविद्ये निहिते स्थापिते गूढे अनभिव्यक्ते विद्याविद्ये विविच्य दर्शयति ।
 क्षरं त्वविद्या क्षरणहेतुः संसृतिकारणम् । अमृतं तु विद्या मोक्षहेतुः । यस्तु
 पुनर्विद्याविद्ये ईशते नियमयति स ताभ्यामन्यस्तत्साक्षित्वात् ॥ १ ॥

कोऽसावित्याह । यो योनिमिति । यो योनिं योनिं स्थानं स्थानं यः पृ-
 थिव्यां तिष्ठन्नित्यादिनोक्तानि पृथिव्यादीन्यधितिष्ठति नियमयति । एकोऽद्वि-
 तीयः परमात्मा विश्वानि रोहितादीनि रूपाणि योनीश्च प्रभवस्थानान्यधितिष्ठ-
 ति । ऋषिं सर्वज्ञमित्यर्थः । कपिलं कनककपिलवर्णं प्रसूतं स्वेनैवोत्पादितं
 हिरण्यगर्भं जनयामास पूर्वमित्यस्यैव जन्मश्रवणात् । अन्यस्य चाश्रवणात् ।
 उत्तरत्र यो ब्रह्माणं विदधाति पूर्वं यो वै वेदांश्च ग्रहिणोति तस्मा इति वक्ष्य-
 माणत्वात्कपिलोऽग्रज इति पुराणवचनात्कपिलो हिरण्यगर्भो वा निर्दिश्यते ।

कपिलर्षिर्भगवतः सर्वभूतस्य वै किल ।

विष्णोरंशो जगन्मोहनाशाय समुपागतः ॥

कृते युगे परं ज्ञानं कपिलादिस्वरूपधृत् ।

वदाति सर्वभूतात्मा सर्वस्य जगतो हितम् ॥

भार्ति जायमानं च पश्येत् ॥ २ ॥ एकैकं जालं
बहुधा विकुर्वन्नस्मिन्क्षेत्रे संहरत्येष देवः । भूयः
सृष्ट्वा पतयस्तथेशः सर्वाधिपत्यं कुरुते महा-
त्मा ॥ ३ ॥ सर्वा दिश ऊर्ध्वमधश्च तिर्यक्प्र-
काशयन्भ्राजते यद्वनद्वान् । एवं स देवो भगवा-
न्वरेण्यो योनिस्वभावानधितिष्ठत्येकः ॥ ४ ॥
यच्च स्वभावं पचति विश्वयोनिः पांच्यांश्च स-

त्वं शक्रः सर्वदेवानां ब्रह्मा ब्रह्मविदामसि ।

वायुर्बलवतां देवो योगिनां त्वं कुमारकः ॥

ऋषीणां च वसिष्ठस्त्वं व्यासो वेदविदामसि ।

सांख्यानां कपिलो देवो रुद्राणामसि शंकरः ॥

इति परमर्षिः प्रसिद्धः । ततस्तदानीं तु भुवनमस्मिन्प्रवर्तते कपिलं कवी-
नाम् । स षोडशोऽस्रो पुरुषश्च विष्णोर्विराजमानं तमसः परस्तादिति श्रूयते मु-
ण्डकोपनिषदि । स एव वा कपिलः प्रसिद्धोऽग्रे सृष्टिकाले यो ज्ञानैर्धर्मज्ञानवै-
राग्यैश्वर्यैर्विभार्तिं बभार जायमानं च पश्येदपश्यदित्यर्थः ॥ २ ॥

किंच । एकैकमिति । सुरनरतीर्यगादीनां सृजति जालमेकैकं प्रत्येकं बहु-
धा नानाप्रकारं विकुर्वन्सृष्टिकालेऽस्मिन्मायात्मके क्षेत्रे संहरत्येष देवः । भूयः
पुनर्ये लोकानां पतयो मरीच्यादयस्तान्सृष्ट्वा तथा यथा पूर्वस्मिन्कल्पे सृष्ट्वा-
नीशः सर्वाधिपत्यं कुरुते महात्मा ॥ ३ ॥

किंच सर्वा दिश इति । सर्वा दिशः प्राच्याद्या ऊर्ध्वमुपरिष्ठादधश्चावस्ता-
त्तिर्यक्पार्श्वदिशश्च प्रकाशयन्स्वात्मचैतन्यज्योतिषा प्रकाशते भ्राजते दीप्य-
ते ज्योतिषा यद्वनद्वान्यद्वदित्यर्थः । यथाऽनद्वानादित्यो जगच्चक्रावभा-
सने युक्तः । एवं स देवो द्योतनस्वभावो भगवानैश्वर्यादिसमन्वितो वरेण्यो वर-
णीयः संभजनीयो योनिः कारणं कृत्स्नस्य जगतः स्वभावान्स्वात्मभूतान्पृ-
थ्व्यादीन्भावानथवा कारणस्वभावान्कारणभूतान्पृथिव्यादीनधितिष्ठति नियम-
यति । एकोऽद्वितीयः परमात्मा ॥ ४ ॥

यच्च स्वभावमिति । यच्च यश्चेति लिङ्गव्यत्ययः । स्वभावं यदग्रेणैषण्यं प-
चति निष्पादयति विश्वस्य जगतो योनिः । पांच्यांश्च पाकयोग्यान्पृथिव्या-

१ ख. 'यस्त्वथेशः' । ग. घ. ङ. 'यस्त्वथीशः' । २ ख. 'योनिः स्व' । ३ ड. 'प्राच्यांश्च' । ४ क. 'शा-
स्त्रः पु' । ५ ख. 'श्च वो विरा' । ६ क. 'त्सज' । ७ क. ख. 'यद्यमे' ।

र्वान्परिणामयेद्यः । सर्वमेतद्विश्वमाधितिष्ठत्येको
 गुणांश्च सर्वान्विनियोजयेद्यः ॥ ५ ॥ तद्वेदगुह्यो-
 पनिषत्सु गूढं तद्वद्ब्रह्मा वेदते ब्रह्मयोनिम् । ये
 पूर्वदेवा ऋषयश्च तद्विदुस्ते तन्मया अमृता वै
 बभूवुः ॥ ६ ॥ गुणान्वयो यः फलकर्मकर्ता कृ-
 तस्य तस्यैव स चोपभोक्ता । स विश्वरूपस्त्रिगु-
 णस्त्रिवर्त्मा प्राणाधिपः संचरति स्वकर्मभिः ॥ ७ ॥
 अद्भुष्टमात्रो रवितुल्यरूपः संकल्पाहंकारसम-
 न्वितो यः । बुद्धेर्गुणेनाऽऽत्मगुणेन चैव आराग्र-

दीन्परिणामयेद्यः । सर्वमेतद्विश्वमाधितिष्ठति नियमयत्येकः । गुणांश्च सत्त्वरज-
 स्तमोक्षपान्विनियोजयेद्यः । एवंलक्षणः ॥ ५ ॥

किंच । तदिति । तत्प्रकृतमात्मस्वरूपं वेदानां गुह्योपनिषदो वेदगुह्योपनि-
 षदस्तासु वेदगुह्योपनिषत्सु गूढं संवृतं ब्रह्मा हिरण्यगर्भो वेदते जानाति ब्रह्म-
 योनिं वेदप्रमाणकमित्यर्थः । अथवा ब्रह्मणो हिरण्यगर्भस्य योनिं वेदस्य वा ये
 पूर्वदेवा रुद्रादय ऋषयश्च वामदेवादयस्तद्विदुस्ते तन्मयास्तदात्मभूताः सन्तोऽ-
 मृता अमरणधर्माणो बभूवुः । तथेदानींतनोऽपि तमेव विदित्वाऽमृतो भवतीति-
 वाक्यशेषः ॥ ६ ॥

एतावत्तत्पदार्थ उपवर्णितः । अथेदानीं त्वंपदार्थमुपवर्णयितुमुत्तरे मन्त्राः
 प्रस्तूयन्ते । गुणान्वय इति । गुणैः कर्मज्ञानकृतवासनामयैरन्वयो यस्य सोऽयं
 गुणान्वयः । फलार्थस्य कर्मणः कर्ता कृतस्य कर्मफलस्य स एवोपभोक्ता । स
 विश्वरूपो नानारूपः कार्यकारणोपचितत्वात् । त्रयः सत्त्वादयो गुणा अस्येति
 त्रिगुणः । त्रयो देवयानादयो मार्गभेदा अस्येति त्रिवर्त्मा धर्माधर्मज्ञानमार्गभेदा
 अस्येति वा प्राणस्य पञ्चवृत्तेरधिपः संचरति । कैः । स्वकर्मभिः ॥ ७ ॥

अद्भुष्टमात्र इति । अद्भुष्टमात्रोऽद्भुष्टपरिमितहृदयमुषिरापेक्षया । रवितुल्यरूपो
 ज्योतिःस्वरूप इत्यर्थः । संकल्पाहंकारादिना समन्वितो बुद्धेर्गुणेनाऽऽत्मगुणे-
 न च जरादिना । उक्तं जरामृत्यू शरीरस्येति । आराग्रमात्रः प्रतोदाग्रप्रोतलो-

मात्रो ह्यपरोऽपि दृष्टः ॥ ८ ॥ बालाग्रशतभा-
गस्य शतधा कल्पितस्य च । भागो जीवः स
विज्ञेयः स चाऽऽनन्त्याय कल्पते ॥ ९ ॥
नैव स्त्री न पुमानेष न चैवायं नपुंसकः । य-
द्यच्छरीरमादत्ते तेन तेन स रक्ष्यते ॥ १० ॥
संकल्पनस्पर्शनदृष्टिमोहैर्ग्रासाम्बुवृष्ट्या चाऽऽ-
त्मविद्वद्धिजन्म । कर्मानुगान्यनुक्रमेण देही स्था-
नेषु रूपाण्यभिसंप्रपद्यते ॥ ११ ॥
स्थूलानि सूक्ष्माणि बहूनि चैव रूपाणि देही

हकण्टकाग्रमात्रोऽपरोऽपि ज्ञानात्मनाऽऽत्मा दृष्टोऽवगतः । अपिशब्दः संभाव-
नायाम् । अपरोऽप्यौपाधिको जलसूर्य इव जीवात्मा संभावित इत्यर्थः ॥ ८ ॥

पुनरपि दृष्टान्तान्तरेण दर्शयति । बालाग्रेति । बालाग्रस्य शतकृत्वो भेद-
मापादितस्य यो भागस्तस्यापि शतधा कल्पितस्य भागो जीवः स विज्ञेयः ।
लिङ्गस्यातिसूक्ष्मत्वात् । तत्परिमाणेनायं व्यपदिश्यते । स च जीवस्वरूपेणाऽऽ-
नन्त्याय कल्पते स्वतः ॥ ९ ॥

किंच । नैव स्त्रीति । स्वतोऽद्वितीयापरोक्षब्रह्मात्मस्वभावत्वाच्च नैव स्त्री न पु-
मानेष नैव चायं नपुंसकः । यद्यत्स्त्रीशरीरं पुरुषशरीरं नपुंसकशरीरं वाऽऽदत्ते
तेन तेन स च विज्ञानात्मा रक्ष्यते संरक्ष्यते तत्तद्वर्मानाऽऽत्मन्यध्यस्याभिम-
न्यते स्थूलोऽहं कृशोऽहं पुमानहं ह्यहं नपुंसकोऽहमिति ॥ १० ॥

केन तद्वैसौ शरीराण्यादत्त इत्याह । संकल्पनेति । प्रथमं संकल्पनम् । त-
तः स्पर्शनं त्वग्निन्द्रियव्यापारः । ततो दृष्टिविधानम् । ततो मोहः । तैः संक-
ल्पनस्पर्शनदृष्टिमोहैः शुभाशुभानि कर्माणि निष्पद्यन्ते । ततः कर्मानुगानि
कर्मानुसारीणि स्त्रीपुंनपुंसकलक्षणान्यनुक्रमेण परिपाकोपेक्षया देही मर्त्यः स्था-
नेषु देवतिर्यङ्मनुष्यादिष्वभिसंप्रपद्यते । तत्र दृष्टान्तमाह । ग्रासाम्बुनोरन्नपा-
नयोरनियतयोर्दृष्टिरासेचनं निदानमात्मनः शरीरस्य वृद्धिर्जायते यथा तद्वदि-
त्यर्थः ॥ ११ ॥

स्थूलानीति । तानि च स्थूलान्यश्मादीनि सूक्ष्माणि तैजसधानुप्रभृतीनि

स्वगुणैर्वृणोति । क्रियागुणैरात्मगुणैश्च तेषां सं-
योगहेतुरपरोऽपि दृष्टः ॥ १२ ॥

अनाद्यनन्तं कलिलस्य मध्ये विश्वस्य स्रष्टार-
मनेकरूपम् । विश्वस्यैकं परिवेष्टितारं ज्ञात्वा दे-
वं मुच्यते सर्वपाशैः ॥ १३ ॥

भावग्राह्यमनीड्याख्यं भावाभावकरं शिवम् ।
कलासर्गकरं देवं ये विदुस्ते जहुस्तनुम् ॥ १४ ॥
इति श्वेताश्वतरोपनिषदि पञ्चमोऽध्यायः ॥ ५ ॥

बहूनि देवादिशरीराणि देही विज्ञानात्मा स्वगुणैर्विहितप्रतिषिद्धविषयानुभवसं-
स्कारैर्वृणोत्यावृणोति । ततस्तत्तत्क्रियागुणैरात्मगुणैश्च स देहपरोऽपि देहा-
न्तरसंयुक्तो भवतीत्यर्थः ॥ १२ ॥

स एवमविद्याकामकर्मफलरागादिगुरुभाराक्रान्तोऽलाबुरिव सान्द्रजलनिम-
ग्नो निश्चयेन देहाहंभावमापन्नः प्रेततिर्यङ्मनुष्यादियोनिष्वजीवं जीवभावमापन्नः
कथंचित्पुण्यवशादीश्वरार्थकर्मानुष्ठानेनापगतरागादिमलोऽनित्यादिदर्शनेनोत्प-
न्नेहामुत्रार्थफलभोगविरागः शमदमादिसाधनसंपन्नस्तमात्मानं ज्ञात्वा मुच्यत इ-
त्याह । अनाद्यनन्तमिति । अनाद्यनन्तमाद्यन्तरहितं कलिलस्य मध्ये गहनंग-
भीरसंसारस्य मध्ये विश्वस्य स्रष्टारमुत्पादयितारमनेकरूपं विश्वस्यैकं परिवेष्टि-
तारं स्वात्मना संव्याप्यावस्थितं ज्ञात्वा देवं ज्योतीरूपं परमात्मानं मुच्यते सर्व-
पाशैरविद्याकामकर्मभिः ॥ १३ ॥

केन पुनरसौ शृङ्खल इत्याह । भावग्राह्यमिति । भावेन विशुद्धान्तःकरणेन
शृङ्खल इति भावग्राह्यम् । अनीडाख्यं नीडं शरीरमशरीराख्यम् । भावाभावकरं
शिवं शुद्धमविद्यातत्कार्यविनिर्मुक्तमित्यर्थः । कलानां षोडशानां प्राणादिनामा-
न्तानां स प्राणमसृजतेत्यौदिनाऽऽथर्वणोक्तानां सर्गकरं देवं ये विदुरहमस्मीति
ते जहुः परित्यजेयुस्तनुं शरीरम् ॥ १४ ॥

इति श्रीगोविन्दभगवत्पूज्यपादशिष्यस्य परमहंसपरिव्राजकाचार्यस्य श्रीशं-
करभगवतः कृतौ श्वेताश्वतरोपनिषद्भाष्ये पञ्चमोऽध्यायः ॥ ५ ॥

स्वभावमेके कवयो वदन्ति कालं तथाऽन्ये परिमुह्यमानाः । देवस्यैष महिमा तु लोके येनेदं भ्राम्यते ब्रह्मचक्रम् ॥ १ ॥

येनाऽऽवृत्तं नित्यमिदं हि सर्वं ज्ञः कालकारो गुणी सर्वविद्यः । तेनेशितं कर्म विवर्तते ह पृथ्व्याप्यतेजोनिलखानि चिन्त्यम् ॥ २ ॥

तत्कर्म कृत्वा विनिवर्त्य भूयस्तत्त्वस्य तत्त्वेन समेत्य योगम् । एकेन द्वाभ्यां त्रिभिरष्टभिर्वा कालेन चैवाऽऽत्मगुणैश्च सूक्ष्मैः ॥ ३ ॥

नन्वन्ये कालादयः कारणमिति मन्यन्ते तत्कथं पुनरीश्वरस्य कलासर्ग-
करत्वमित्याशङ्क्याऽह । स्वभावमिति । स्वभावमेके कवयो मेधाविनो वदन्ति ।
कालं तथाऽन्ये । कालस्वभावयोर्ग्रहणं प्रथमाध्याये निर्दिष्टानामन्येषामप्युपल-
क्षणार्थम् । परिमुह्यमाना अविवेकिनो विषयात्मानो न सम्यग्जानन्ति । तु-
शब्दोऽवधारणे । देवस्यैष महिमा माहात्म्यम् । येनेदं भ्राम्यते परिवर्तते ब्र-
ह्मचक्रम् ॥ १ ॥

महिमानं प्रपञ्चयति । येनेति । येनेश्वरेणाऽऽवृत्तं व्याप्तमिदं जगन्नित्यं नि-
यमेन । ज्ञः कालकारः कालस्यापि कर्ता । गुण्यपहतपाप्मादिमान् । सर्वं वेत्ती-
ति सर्वविद्यः । तेनेश्वरेणेशितं प्रेरितं कर्म क्रियत इति कर्म सजीव फणी ।
हशब्दः प्रसिद्धिद्योतकः । प्रसिद्धं यदेतदीश्वरप्रेरितं कर्म जगदात्मना विवर्तत
इति यत्पुनस्तत्कर्म पृथ्व्याप्यतेजोनिलखानि पृथिव्यादिभूतपञ्चकम् ॥ २ ॥

यत्प्रथमाध्याये चिन्त्यमित्युक्तम् । एतदेव प्रपञ्चयति । तदिति । तत्क-
र्म पृथिव्यादि सृष्ट्या विनिवर्त्य प्रत्यवेक्षणं कृत्वा भूयः पुनस्तस्याऽऽत्मनस्त-
त्त्वेन भूम्यादिना योगं समेत्य संगमय । णिलोपो द्रष्टव्यः । कतिविधैः प्रका-
रैः । एकेन पृथिव्या द्वाभ्यां त्रिभिरष्टभिर्वा प्रकृतिभूतैस्तत्त्वैः । तदुक्तम् ।

भूमिरापोऽनलो वायुः स्वं मनो बुद्धिरेव च ।

अहंकार इतीयं मे भिन्ना प्रकृतिरष्टधा ॥

इति । कालेन चैवाऽऽत्मगुणैश्चान्तःकरणगुणैः कामादिभिः सूक्ष्मैः ॥ ३ ॥

१ क. ख. घ. ङ. 'कालो गुं' । २ ग. 'पृथ्व्यतेजो' । ३ ख. 'स्य कालस' । ४ ख. 'कालः का' ।
५ ख. 'थमेऽध्या' ।

आरभ्य कर्माणि गुणान्वितानि भावांश्च सर्वा-
न्विनियोजयेद्यः । तेषामभावे कृतकर्मनाशः
कर्मक्षये याति स तत्त्वतोऽन्यः ॥ ४ ॥
आदिः स संयोगनिमित्तहेतुः परस्त्रिकालादक-
लोऽपि दृष्टः । तं विश्वरूपं भवभूतमीड्यं देवं

इदानीं कर्मणां मुख्यं विनियोगं दर्शयति । आरभ्येति । आरभ्य कृत्वा क-
र्माणि गुणैः सत्त्वादिभिरन्वितानि भावांश्चात्यन्तविशेषान्विनियोजयेदीश्वरे स-
मर्पयेद्यः । तेषामीश्वरे समर्पितत्वादात्मसंबन्धाभावस्तदभावे पूर्वकृतकर्मणां नाशः ।
उक्तं च ॥

यत्करोषि यदश्रासि यज्जुहोषि ददासि यत् ।
यत्तपस्यसि कौन्तेय तत्कुरुष्व मदर्पणम् ॥
शुभाशुभफलैरेवं मोक्ष्यसे कर्मबन्धनैः ।
ब्रह्मण्याधाय कर्माणि सङ्गं त्यक्त्वा करोति यः ॥
लिप्यते न स पापेन पद्मपत्रमिवाम्भसा ।
कायेन मनसा बुद्ध्या केवलैरिन्द्रियैरपि ॥
योगिनः कर्म कुर्वन्ति सङ्गं त्यक्त्वाऽऽत्मशुद्धये ॥

इति । कर्मक्षये विशुद्धसत्त्वो याति तत्त्वतोऽन्यस्तत्त्वेभ्यः प्रकृतिभूतेभ्योऽ-
न्योऽविद्यातत्कार्यविनिर्मुक्तश्चित्सदानन्दाद्वितीयब्रह्मात्मत्वेनावगच्छन्नित्यर्थः ।
अन्यदिति पाठे तत्त्वेभ्यो यदन्यद्ब्रह्म तद्यातीति ॥ ४ ॥

उक्तस्यार्थस्य द्रष्टव्यं उत्तरे मन्त्राः प्रस्तूयन्ते कथं नाम विषयान्धाः कथं
नाम ब्रह्म जानीयुरित्यत आह । आदिरिति । आदिः कारणं सर्वस्य शरी-
रसंयोगनिमित्तानामविद्यानां हेतुः । उक्तं च । एष एव साधु कर्म कारयति ।
एष एवासाधु कर्म कारयति चेति । परस्त्रिकालादतीतानागतवर्तमानात् । उक्तं
च । यस्मादवाक्संवत्सरोऽहोभिः परिवर्तते । तदेवा ज्योतिषां ज्योतिरायुर्हो-
पासतेऽमृतमिति । कस्मात् । यस्मादकलोऽसौ न विद्यन्ते कलाः प्राणादिना-
मान्ता अस्पेत्यकलः । कलावद्वि कालत्रयपरिच्छिन्नमुत्पद्यते विनश्यति च ।
अयं पुनरकलो निष्प्रपञ्चः । तस्मान्न कालत्रयपरिच्छिन्नः सन्नुत्पद्यते विन-

स्वचित्तस्थमुपास्य पूर्वम् ॥ ५ ॥ स वृक्षकालाकृ-
तिभिः परोऽन्यो यस्मात्प्रपञ्चः परिवर्ततेऽयम् ।
धर्मावहं पापनुदं भगेशं ज्ञात्वाऽऽत्मस्थममृतं
विश्वधाम ॥ ६ ॥ तमीश्वराणां परमं महेश्वरं
तं देवतानां परमं च दैवतम् । पतिं पतीनां
परमं परस्ताद्विदाम देवं भुवनेशमीज्यम् ॥ ७ ॥
न तस्य कार्यं करणं च विद्यते न तत्समश्चा-
भ्यधिकश्च दृश्यते । पराऽस्य शक्तिर्विविधैव
श्रूयते स्वाभाविकी ज्ञानबलक्रिया च ॥ ८ ॥

इति च । तं विश्वानि रूपाण्यस्येति विश्वरूपम् । भवत्यस्मादिति भवः । भू-
तमवितथस्वरूपम् । ईड्यं देवं स्वचित्तस्थमुपास्यायमहमस्मीति समाधानं
कृत्वा पूर्ववाक्यार्थज्ञानोदयात् ॥ ५ ॥

पुनरपि तमेव दर्शयति । स वृक्षेति । स वृक्षाकारेभ्यः कालाकारेभ्यः परो
वृक्षकालाकृतिभिः परः । वृक्षः संसारवृक्षः । उक्तं च ।

ऊर्ध्वमूलो ह्यवाक्शाख एषोऽश्वत्थः सनातन इति । अन्यः त्रपञ्चासंस्पृष्ट
इत्यर्थः । यस्मादीश्वरात्प्रपञ्चः परिवर्तते । धर्मावहं पापनुदं भगस्यैश्वर्यादेरीशं
स्वामिनं ज्ञात्वाऽऽत्मस्थमात्मनि बुद्धौ स्थितममृतममरणधर्माणं विश्वधाम वि-
श्वस्याधारभूतं याति स तत्त्वतोऽन्य इति सर्वत्र संबध्यते ॥ ६ ॥

इदानीं विद्वदनुभवं दर्शयन्नुक्तमर्थं दृढीकरोति । तमीश्वराणामिति । तमी-
श्वराणां वैवस्वेतयमादीनां परमं महेश्वरं तं देवतानामिन्द्रादीनां परमं च दैवतं
पतिं पतीनां प्रजापतीनां परमं परस्तात्परतोऽक्षरात् । विदाम देवं द्योतना-
त्मकं भुवनानामीशं भुवनेशम् । ईड्यं स्तुत्यम् ॥ ७ ॥

कथं महेश्वरत्वमित्याह । न तस्येति न तस्य कार्यं शरीरं करणं चक्षुरादि
विद्यते । न तत्समश्चाभ्यधिकश्च दृश्यते श्रूयते वा । पराऽस्य शक्तिर्विविधैव
श्रूयते । सा च स्वाभाविकी ज्ञानबलक्रिया च ज्ञानक्रिया बलक्रिया च ज्ञान-
क्रिया सर्वविषयज्ञानप्रवृत्तिः बलक्रिया स्वसंनिधिमात्रेण सर्वं वशीकृत्य नियम-
नम् ॥ ८ ॥

न तस्य कश्चित्पतिरस्ति लोके न चेशिता
 नैव च तस्य लिङ्गम् । स कारणं करणाधिपा-
 धिपो न चास्य कश्चिज्जनिता न चाधिपः ॥ ९ ॥
 यस्तन्तुनाभ इव तन्तुभिः प्रधानजैः स्वभाव-
 तो देव एकः स्वमावृणोत् । स नो दधाद्ब्रह्मा-
 प्ययम् ॥ १० ॥ एको देवः सर्वभूतेषु गूढः सर्व-
 व्यापी सर्वभूतान्तरात्मा । कर्माध्यक्षः सर्व-
 भूताधिवासः साक्षी चेता केवलो निर्गुणश्च ॥ ११ ॥
 एको वशी निष्क्रियाणां बहूनामेकं बीजं बहु-

यस्मादेवं तस्मान्न तस्य कश्चित्पतिरस्ति लोके । अत एव न तस्येशिता
 नियन्ता । नैव च तस्य लिङ्गं चिह्नं धूमस्थानीयं येनानुमीयेत । स कारणं
 सर्वस्य कारणम् । करणाधिपाधिपः परमेश्वरः । यस्मादेवं तस्मान्न तस्य कश्चि-
 ज्जनिता जनयिता न चाधिपः ॥ ९ ॥

इदानीं मन्त्रद्वयमभिप्रेतमर्थं प्रार्थयते । यस्तन्तुनाभ इति । यथोर्णनाभिरात्म-
 प्रभवैस्तन्तुभिरात्मानमेव समावृणोत्तथा प्रधानजैरव्यक्तप्रभवैर्नामरूपकर्मभिस्त-
 न्तुस्थानीयैः स्वमात्मानमावृणोदावृणोति संछादितवान्स नो मह्यं ब्रह्मप्य-
 प्ययं ब्रह्माप्ययमेकीभावं दधाद्ददात्वित्यर्थः ॥ १० ॥

पुनरपि तमेव करतलन्यस्तामलकवत्साक्षादर्शयस्तद्विज्ञानादेव परमपुरु-
 षार्थप्राप्तिर्नान्येनेति दर्शयति मन्त्रद्वयेन । एको देव इति । एकोऽद्वितीयो दे-
 वो द्योतनस्वभावः सर्वभूतेषु गूढः सर्वप्राणिषु संवृतः । सर्वव्यापी सर्वभूतान्तरा-
 त्मा स्वरूपभूत इत्यर्थः । कर्माध्यक्षः सर्वप्राणिकृतविचित्रकर्माधिष्ठाता । सर्वभू-
 ताधिवासः सर्वप्राणिषु वसतीत्यर्थः सर्वेषां भूतानां साक्षी सर्वद्रष्टा । साक्षाद्ब्र-
 ह्मरि संज्ञायामिति स्मरणात् । चेता चेतयिता । केवलो निरुपाधिकः । निर्गु-
 णः सत्त्वादिगुणरहितः ॥ ११ ॥

एको वशीति । एको वशी स्वतन्त्रो निष्क्रियाणां बहूनां जीवानाम् । स-
 र्वा हि क्रिया नाऽऽत्मनि समवेताः किंतु देहेन्द्रियेषु । आत्मा तु निष्क्रियो

१ क. यस्तूर्णना । २ ग. घ. ङ. समावृणोति । ३ ग. घ. ङ. 'धातु ब्रह्मा' । ४ ग. घ. 'द्वा-
 व्यय' । ५ ख. 'हं धू' । ६ क. ख. 'त । तं स । ७ क. यस्तूर्णना' ।

धा यः करोति । तमात्मस्थं येऽनुपश्यन्ति धी-
 रास्तेषां सुखं शाश्वतं नेतरेषाम् ॥ १२ ॥
 नित्यो नित्यानां चेतनश्चेतनानामेको बहूनां
 यो विदधाति कामान् । तत्कारणं सांख्ययो-
 गाधिगम्यं ज्ञात्वा देवं मुच्यते सर्वपाशैः ॥ १३ ॥
 न तत्र सूर्यो भाति न चन्द्रतारकं नेमा विद्यु-
 तो भान्ति कुतोऽयमग्निः । तमेव भान्तमनुभा-

निर्गुणः सत्त्वादिगुणरहितः कूटस्थः सन्ननात्मधर्मानात्मन्यध्यस्याभिमन्यते
 कर्ता भोक्ता सुखी दुःखी क्रशः स्थूलो मनुष्योऽमुष्य पुत्रोऽस्य नप्तेति ॥ उक्तं च ॥

प्रकृतेः क्रियमाणानि गुणैः कर्माणि सर्वशः ।

अहंकारविमूढात्मा कर्ताहमिति मन्यते ॥

तत्त्ववित्तु महाबाहो गुणकर्मविभागयोः ।

गुणा गुणेषु वर्तन्त इति मत्वा न सज्जते ॥

प्रकृतेर्गुणसंमूढाः सज्जन्ते गुणकर्मसु । इति ॥

एकं बीजं बीजस्थानीयं भूतसूक्ष्मं बहुधा यः करोति । तमात्मस्थं बुद्धौ
 स्थितं येऽनुपश्यन्ति साक्षाज्जानन्ति धीरा बुद्धिमन्तस्तेषामात्मविदां सुखं
 शाश्वतं नेतरेषामनात्मविदाम् ॥ १२ ॥

किंच । नित्य इति । नित्यो नित्यानां जीवानां मध्ये तन्नित्यत्वेन तेषाम-
 पि नित्यत्वमित्यभिप्रायः । अथवा पृथिव्यादीनां मध्ये । तथा चेतनश्चेतनानां
 प्रमातृणां मध्ये । एको बहूनां जीवानां यो विदधाति प्रयच्छति कामान्कामनि-
 मित्तान्भोगान् । सर्वस्य सांख्ययोगाधिगम्यं ज्ञात्वा देवं ज्योतिर्मयं मुच्यते स-
 र्वपाशैरविद्यादिभिः ॥ १३ ॥

कथं चेतनश्चेतनानामित्युच्यते । न तत्रेति । तत्र तस्मिन्परमात्मनि सर्वाविभा-
 सकोऽपि सूर्यो न भाति ब्रह्म न प्रकाशयतीत्यर्थः । स हि तस्यैव भासा सर्वा-
 त्मनो रूपजातं प्रकाशयति । नतु तस्य स्वतः प्रकाशनसामर्थ्यम् । तथा न च-
 न्द्रतारकम् । नेमा विद्युतो भान्ति । कुतोऽयमग्निरस्मद्गोचरः । किं बहुना य-
 दिदं जगद्भाति तमेव स्वतो भारूपत्वाद्भान्तं दीप्यमानमनुभात्यनुदीप्यते । यथा-
 लोहादि वह्निं दहन्तमनुदहति न स्वतः । तस्यैव भासा दीप्त्या सर्वमिदं सू-

ति सर्वं तस्य भासा सर्वमिदं विभाति ॥ १४ ॥

एको हंसो भुवनस्यास्य मध्ये स एवाग्निः स-
लिले संनिविष्टः । तमेव विदित्वाऽति मृत्युमे-
ति नान्यः पन्था विद्यतेऽयनाय ॥ १५ ॥

स विश्वकृद्विश्वविदात्मयोनिर्ज्ञः कालकारो गुणी
सर्वविद्यः । प्रधानक्षेत्रज्ञपतिर्गुणेशः सः सार-
मोक्षस्थितिवन्धहेतुः ॥ १६ ॥

स तन्मयो ह्यमृत ईशसंस्थो ज्ञः सर्वगो भुवन-

र्थादि भाति । उक्तं च । येन सूर्यस्तपति तेजसेद्धः । न तद्भासयते सूर्यो न श-
शाङ्को न पावक इति ॥ १४ ॥

ज्ञात्वा देवं मुच्यत इत्युक्तम् । कस्मात्पुनस्तमेव विदित्वा मुच्यते नान्येने-
त्यत्राऽऽह । एक इति । एकः परमात्मा हन्त्यविद्यादिवन्धकारणमिति हंसो
भुवनस्यास्य त्रैलोक्यस्य मध्ये नान्यः कश्चित् । कस्मात् । यस्मात्स एवाग्निः ।
अग्निरिवाग्निरविद्यातत्कार्यस्य दाहकत्वात् । उक्तं च । व्योमातीतोऽग्निरीश्वर
इति । सलिले देहात्मना परिणते । उक्तं च इति तु पञ्चम्यामाहुतावापः पुरुष-
वचसो भवन्तीति । संनिविष्टः सम्यगात्मत्वेन निविष्टः । अथवा सलिले सलिल
इव स्वच्छे यज्ञदानादिना विमलीकृतेऽन्तःकरणे संनिविष्टो वेदान्तवाक्यार्थ-
सम्यग्ज्ञानफलकारुढोऽविद्यातत्कार्यस्य दाहक इत्यर्थः । तस्मात्तमेव विदि-
त्वाऽति मृत्युमेति नान्यः पन्था विद्यतेऽयनाय ॥ १५ ॥

परमपदप्राप्तये पुनरपि तमेव विशेषतो दर्शयति । स विश्वकृदिति । स वि-
श्वकृद्विश्वस्य कर्ता । विश्वं वेत्तीति विश्ववित् । आत्मा चासौ योनिश्चेत्यात्मयो-
निः । जानातीति ज्ञः । सर्वस्याऽऽत्मा सर्वस्य च योनिः । सर्वज्ञश्चैतैन्यज्यो-
तिरित्यर्थः । कालकारः कालस्य कर्ता गुण्यपहतपाप्मादिमान्विश्वविदित्य-
स्य प्रपञ्चः । प्रधानमव्यक्तम् । क्षेत्रज्ञो विज्ञानात्मा । तयोः पतिः पालयिता ।
गुणानां सच्चरजस्तमसामीशः । संसारमोक्षस्थितिवन्धानां हेतुः कारणम् ॥ १६ ॥

किंच । स तन्मय इति । स तन्मयो विश्वात्मा । अथवा तन्मयो ज्योतिर्म-
य इति । तस्य भासा सर्वमिदं विभातीत्येतदपेक्षयोच्यते । अमृतोऽमरणधर्मा-

स्यास्य गोप्ता । य ईशे अस्य जगतो नित्यमे-
व नान्यो हेतुर्विद्यत ईशनाय ॥ १७ ॥

यो ब्रह्माणं विदधाति पूर्वं यो वै वेदांश्च प्रहि-
णोति तस्मै । त ह देवमात्मबुद्धिप्रकाशं मु-
मुक्षुर्वै शरणमहं प्रपद्ये ॥ १८ ॥

निष्कलं निष्क्रियं शान्तं निवरद्यं निरञ्जनम् ।

अमृतस्य परं सेतुं दग्धेन्धनमिवानलम् ॥ १९ ॥

ईशे स्वामिनि सम्यक्स्थितिर्यस्यासावीशसंस्थः । जानातीति ज्ञः । सर्वत्र ग-
च्छतीति सर्वगः । भुवनस्यास्य गोप्ता पालयिता । य ईश ईष्टेऽस्य जगतो
नित्यमेव नियमेन नान्यो हेतुः समर्थो विद्यत ईशनाय जगदीशनाय ॥ १७ ॥

यस्मात्स एव संसारमोक्षस्थितिवन्धहेतुस्तस्मात्तमेव मुमुक्षुः सर्वात्मना श-
रणं प्रपद्येत गच्छेदिति प्रतिपादयितुमाह । यो ब्रह्माणमिति । यो ब्रह्माणं हि-
रण्यगर्भं विदधाति सृष्ट्वान्पूर्वं सर्गादौ । यो वै वेदांश्च प्रहिणोति तस्मै । तं ह
ह शब्दोऽवधारणे । तमेव परमात्मानम् । उक्तं च ।

तमेव धीरो विज्ञाय भजां कुर्वीत ब्राह्मणः ।

नानुध्यायाद्बहूञ्छब्दान्वाचो विग्लापनं हि तत् ॥

तमेवैकं जानथाऽऽत्मानमिति च । देवं ज्योतिर्मयम् । आत्मनि या बुद्धि-
स्तस्याः प्रसादकरम् । प्रसन्ने हि परमेश्वरे बुद्धिरपि तद्विषया प्रमा निष्प्रपञ्चा-
कारब्रह्मात्मनाऽवतिष्ठते वर्तते । आत्मबुद्धिप्रकाशमित्यन्येऽधीयते । आत्मबु-
द्धिः प्रकाशयतीत्यात्मबुद्धिप्रकाशम् । अथवाऽऽत्मैव बुद्धिरात्मबुद्धिः सैव प्रका-
शोऽस्येत्यात्मबुद्धिप्रकाशं मुमुक्षुर्वै वैशब्दोऽवधारणे मुमुक्षुरेव सन्न फलान्त-
रमिच्छः शरणमहं प्रपद्ये ॥ १८ ॥

एवं तावत्सृष्ट्यादिना यल्लेक्ष्यं स्वरूपं दर्शितम् । अथेदानीं तत्स्वरूपेण दर्श-
यति । निष्कलमिति । कला अपयवा निर्गता यस्मात्तं निष्कलं निरवयवमि-
त्यर्थः । निष्क्रियं स्वमहिमप्रतिष्ठितं कूटस्थमित्यर्थः । शान्तमुपसंहृतसर्वविका-
रम् । निरवयवमगर्हणीयम् । निरञ्जनं निर्लेपम् । अमृतस्यामृतत्वस्य मोक्षस्य
प्राप्तये सेतुरिव सेतुः संसारमहोदधेरुत्तारणोपापत्वात्तम् । अमृतस्य परं सेतुं
दग्धेन्धनानलमिव देदीप्यमानं झटझटापमानम् ॥ १९ ॥

यदा चर्मवदाकाशं वेष्टयिष्यन्ति मानवाः । त-
दा देवमविज्ञाय दुःखस्यान्तो भविष्यति ॥ २० ॥
तपःप्रभावाद्देवप्रसादाच्च ब्रह्म ह श्वेताश्वतरोऽथ

किमिति तमेव विदित्वा मुच्यते नान्येनेति तत्राऽऽह । यदेति । यदा य-
द्वच्चर्म संकोचयिष्यति तद्वदाकाशममूर्तं व्यापिनं यदि वेष्टयिष्यन्ति संवेष्टयिष्य-
न्ति मानवास्तदा देवं ज्योतिर्मयमनुदितानस्तमितज्ञानात्मनाऽवस्थितमशनाया-
द्यसंस्पृष्टं परमात्मानमविज्ञाय दुःखस्याऽऽध्यात्मिकस्याऽऽधिभौतिकस्याऽऽ-
धिदैविकस्यान्तो विनाशो भविष्यति । आत्माज्ञाननिमित्तत्वात्संसारस्य । याव-
त्परमात्मानमात्मत्वेन न जानाति तावत्तापत्रयाभिभूतो मकरादिभिरिव रागादि-
दिभिरितस्ततः कृष्यमाणः प्रेततिर्यङ्मनुष्यादियोनिष्वज एव जीवभावभाष-
न्नो मोमुह्यमानः संसरति । यदा पुनरपूर्वमनपरं नेति नेतीत्यादिलक्षणमशना-
याद्यसंस्पृष्टमनुदितानस्तमितज्ञानात्मनाऽवस्थितं पूर्णानन्दं परमात्मानमात्मत्वे-
न साक्षाज्जानाति तदा निरस्ताज्ञानतत्कार्यः पूर्णानन्दो भवतीत्यर्थः । उक्तं च ।

अज्ञानेनाऽऽवृतं ज्ञानं तेन मुह्यन्ति जन्तवः ।

ज्ञानेन तु तदज्ञानं येषां नाशितमात्मनः ॥

तेषामादित्यवज्ज्ञानं प्रकाशयति तत्परम् ।-

तद्बुद्धयस्तदात्मानस्तन्निष्ठास्तत्परायणाः ॥

गच्छन्त्यपुनरावृत्तिं ज्ञाननिर्भूतकल्मषाः ॥ २० ॥

संप्रदायपरंपरया ब्रह्मविद्याया मोक्षप्रदत्वं प्रदर्शयितुं संप्रदायं विद्याधिकारि-
णं च दर्शयति । तपः प्रभावादिति । तपसः कच्छ्रचान्द्रायणादिलक्षणस्य । तत्र
तपःशब्दस्य रूढित्वात् । नित्यादीनां विधिवदनुष्ठितानां कर्मणामुपलक्षणमि-
दम् । मनसश्चेन्द्रियाणां च ऐकाग्र्यं परमं तप इति स्मरणात् । तस्यै च सर्व-
स्य तपसस्तस्मिंश्चेश्वतरे नियमेन सत्त्वात्तत्प्रभावात्तत्सामर्थ्याद्देवप्रसादाच्च
कैवल्यमुद्दिश्य तदधिकारसिद्धये बहुजन्मसु सम्यगाराधितपरमेश्वरस्य प्रसादा-
च्च ब्रह्मापरिच्छिन्नं महत्तत्त्वम् । ह इति प्रसिद्धिद्योतनार्थः । श्वेताश्वतरो नाम
ऋषिर्विद्वान्यथोक्तं ब्रह्म परंपराप्राप्तगुरुमुखाच्छ्रुत्वा मनननिदिध्यासनादरनैरन्त-
र्यस्तकारादिभिर्ब्रह्माहमस्मीत्यपरोक्षीकृताखण्डसाक्षात्कारवान् । अथ स्वानुभ-
वदाढ्यानिन्तरमत्याश्रयिभ्यः । अतिः पूजायामिति स्मरणादत्यन्तं पूज्यतमाश्र-

विद्वान् । अंत्याश्रमिभ्यः परमं पवित्रं प्रोवाच-
सम्यगृपिसंघजुष्टम् ॥ २१ ॥
वेदान्ते परमं गुह्यं पुराकल्पे प्रचोदितम् । ना-

मिभ्यः साधनचतुष्टयसंपत्तिमहिम्ना स्वेषु देहादिष्वपि जीवनभोगादिष्वनास्था-
द्वयः । अत एव वैराग्यपुष्कलवद्वयः । तदुक्तम् ।

वैराग्यं पुष्कलं न स्यान्नृपुष्कलं ब्रह्मदर्शनम् ।

तस्माद्रक्षेत विरतिं बुधो यत्नेन सर्वदेति ।

स्मृत्यन्तरे च ।

यदा मनसि वैराग्यं जायते सर्ववस्तुषु ।

तदेव संन्यसेद्विद्वानन्यथा पतितो भवेत् ॥

इति । परमहंससंन्यासिस्त एवात्पाश्रमिणः । तथा च श्रूयते । न्यास इति
ब्रह्म । ब्रह्मा हि परः परो हि ब्रह्मा । तानि वा एतान्यवराणि तपांसि । न्या-
स एवात्यरेचयदिति ।

चतुर्विधा भिक्षवश्च बहूदककुटीचकौ

हंसः परमहंसश्च यो यः पश्चात्स उत्तमः ॥

इति स्मरणाच्च । तेभ्योऽत्याश्रमिभ्यः परमं प्रकृतं ब्रह्म तदेव परममुत्कृष्ट-
तमं निरस्तसमस्ताविद्यातत्कार्यनिरतिशयसुखैकरसं पवित्रं शुद्धं प्रकृतिमाकृता-
दिमलविनिर्मुक्तम् । ऋपिसंघजुष्टं वामदेवसनकादीनां संघैः समूहैर्जुष्टं सेवितमा-
त्मत्वेन सम्यक्परिभाषितं प्रियतमानन्दत्वेनाऽऽश्रितम् । आत्मनस्तु कामाय
सर्वं प्रियं भवतीति श्रुतेः । सम्यगात्मतयाऽपरोक्षीकृतं यथा भवति तथा । स-
म्यगिति काकाक्षिन्यायेनोभयत्रानुषङ्गः कर्तव्यः । प्रोवाचोक्तवान् ॥ २१ ॥

यथोक्तशिष्यपरीक्षणपूर्वकं विद्या वक्तव्या तद्विहाय तदुक्तौ दोषं विद्याया
वैदिकत्वं गुप्तत्वं संप्रदायपरंपरया प्रतिपादितत्वं चाऽऽह । वेदान्त इति । वेदान्त
इति जात्यैकवचनम् । सकलारूपनिषत्स्विति यावत् । परमं परमपुरुषार्थस्वरूपं
गुह्यं गोप्यानामपि गोप्यतमं पुराकल्पे प्रचोदितं पूर्वकल्पे चोदितमुपदिष्टमिति
संप्रदायप्रदर्शनं कृतमित्येतत् । प्रशान्ताय पुत्राय प्रकर्षेण शान्तं सकलरागा-
दिमलरहितं चित्तं यस्य तस्मै पुत्राय तादृशशिष्याय वा दातव्यं वक्तव्यमिति
यावत् । तद्विपरीतायापुत्रायाशिष्याय वा स्नेहादिना ब्रह्मविद्या न वक्तव्या ।

* नारायणदीपिकायां त्वन्त्याश्रमिभ्य इति पाठः ।

१ ग. घ. ड. 'कल्पप्र' । २ ख. ब्रह्मा । ३ क. हि । ता । ४ ख. जात्येकं । ५ ख. च ।

प्रशान्ताय दातव्यं नापुत्रायाशिष्याय वा पुनः ॥२२॥

यस्य देवे परा भक्तिर्यथा देवे तथा गुरौ । त-
स्यैते कथिता ह्यर्थाः प्रकाशन्ते महात्मनः प्र-
काशन्ते महात्मनः ॥ २३ ॥ ॐ पूर्णमदः०।

भद्रं कर्णेभिः०। सहनाववत्विति शान्तिः

इति श्वेताश्वतरोपनिषदि षष्ठोऽध्यायः ॥ ६ ॥

अन्यथा प्रत्यवायार्पितिरिति पुनःशब्दार्थः । अत एव ब्रह्मविद्याविवक्षुणा गुरुणा
चिरकालं परीक्ष्य शिष्यगुणान्ज्ञात्वा ब्रह्मविद्या वक्तव्येति भावः । तथा च
श्रुतिः । भूयैस्तपसा ब्रह्मचर्येण श्रद्धया संवत्सरं परीक्षेतेति । श्रुत्यन्तरे च ।
शतवर्षं प्रजापतौ मघवान्ब्रह्मचर्यमुवासेति च । एतच्च बहुधा प्रपञ्चितमुपदे-
शसहस्रिकायामित्यत्र संकोचः कृतः ॥ २२ ॥

अत्रापि देवतागुरुभक्तिमतामेव गुरुणा प्रकाशिता विद्याऽनुभवाय भवतीति
प्रदर्शयति । यस्येति । यस्य पुरुषस्याधिकारिणो देव इयता प्रबन्धेन दर्शि-
ताखण्डैकरसे सच्चिदानन्दपरज्योतिस्वरूपिणि परमेश्वरे परोत्कृष्टा निरुपच-
रिता भक्तिः । एतदुपलक्षणम् । अचाञ्चल्यं श्रद्धा चोभे यथा तथा ब्रह्मविद्यो-
पदेष्टरि गुरावपि तदुभयं यस्य वर्तते तस्य तप्तशिरसो जलराश्यन्वेषणं विहाय
यथा साधनान्तरं नास्ति । यथा च बुभुक्षितस्य भोजनादन्यत्र साधनान्तरं न ।
एवं गुरुकृपां विहाय ब्रह्मविद्या दुर्लभेति त्वरान्वितस्य मुख्याधिकारिणो महा-
त्मन उत्तमस्यैते कथिता अस्यां श्वेताश्वतरोपनिषदि श्वेताश्वतरेण महात्मना
कविनोपदिष्टाः प्रकाशन्ते स्वानुभवाय भवन्ति । द्विवचनं मुख्यशिष्यतत्साध-
नादिदुर्लभप्रदर्शनार्थमव्यायपरिसमाप्त्यर्थमादरार्थं च ॥ २३ ॥

इति श्रीगोविन्दभगवत्पूज्यपादशिष्यस्य परमहंसपरिव्राजकाचार्यस्य श्री-
शंकरभगवतः कृतौ श्वेताश्वतरोपनिषद्भाष्ये षष्ठोऽध्यायः ॥ ६ ॥

॥ समाप्तं श्वेताश्वतरोपनिषद्भाष्यम् ॥

ॐ तत्सद्ब्रह्मणे नमः ।

श्वेताश्वतरोपनिषद्दीपिका शंकरानन्दकृता ।

श्वेताश्वतरमन्त्राणां ब्रह्मार्थोपनिषद्विराम् ।

पुण्यकृतपुण्यतीर्थानामर्थमाविष्करोम्यहम् ॥ १ ॥

ब्रह्मात्मैक्यार्थस्यातिगहनतां दर्शयितुं प्रथमतो ब्रह्मविदां विचारमवतारय-
ति । ब्रह्मवादिनो वेदार्थज्ञानवन्तो वदन्ति वक्ष्यमाणं विचारं वाचनिकं कुर्व-
न्ति । तद्विचारमाह । किं विचारे कारणं जगदुपादानं यद्यपि यतो वा इ-
त्यादिवेदवाक्येन जगदुपादानं ब्रह्मोक्तं तथाऽप्यसङ्गोदासीनस्य ब्रह्मणो विना
मायां तदनुपपन्नमेवेत्पुपन्नो विचारः । अतो ब्रह्म ब्रह्मशब्दाभिधेयं कारणं
किमित्यन्वयः । किं कारणमित्येतद्वाकरोति । कुतः स्म कुत एव निमित्ता-
त्प्रसिद्धादस्माभिरनिश्चिताज्जाता उत्पन्नाः । जायमानं सहेतुकं घटादिवदित्य-
र्थः । ननु येन जीवनं भवतां तदेव कारणमित्यत आह । जीवाम केनानिश्चि-
तेन हेतुना । जीवनकारणमप्यनिश्चितमित्यर्थः । ननु यत्र भवन्तः स्थितास्त-
देव कारणमित्यत आह । क च कुत्र वा संप्रतिष्ठाः सम्यक्प्रतिष्ठिताः । इदमे-
वाऽऽधार इति न निश्चितमित्यर्थः । ननु यदधिष्ठिता भवन्तो ब्रह्मविष्टा इव
परतन्त्राः सुखदुःखयोः प्रवर्तन्ते तदेव कारणमित्यत आह । अधिष्ठिता निय-
म्यमानाः केनानिश्चितेन हेतुना सुखेतरेषु सुखदुःखेषु वर्तामहे संसारयात्रायां
प्रवृत्तिं कुर्महे । ब्रह्मविदो वेदार्थज्ञानवन्तः । व्यवस्थां संसारयात्राम् । निर्यते-
भ्यो निमित्तेभ्यो नियतनैमित्तिकप्राप्तिरूपाम् । केनाधिष्ठिता व्यवस्थां प्रा-
प्य सुखेतरेषु वर्तामहे इत्यन्वयः । व्यवस्थां प्राप्नुम इति शेषो वा ॥ १ ॥

ननु ब्रह्मशब्दस्य निरतिशयाद्ब्रह्मणो देशकालवस्तुपरिच्छेदशून्यादन्यः
को वाऽर्थः संभावित इत्यत आह । कालो निमेषादिपरार्थान्तप्रत्ययोत्पादको
भूतो वर्तमान आगामीति व्यवहियमाणो जनैः । स्वभावः स्वस्य तत्तत्पदार्थ-
स्य भावोऽसाधारणकार्यकारित्वं यथाऽग्नेर्दाहादिकारित्वमपां निम्नदेशगमना-
दि । नियतिः सर्वपदार्थेष्वनुगताऽऽकारवन्नियमनशक्तिः । यथर्तुष्वेव योषितां
गर्भधारणमिन्दूदये समुद्रवृद्धिरित्यादि । यदृच्छा काकतालीयन्यायेन संवाद-
कारिणी काचन शक्तिः । यथर्तुमतीनां योषितां कासांचित्कस्मिंश्चिदतो गर्भ-

धारणमित्यादि । भूतानि पञ्च चत्वारि वा मिलितानि तैलवर्त्यमिसंयोगेनेव प्रदीपः क्रमुकनागवल्लीपन्नचूर्णानां जीवतो मुखविलेन संयोगेनेव भृशं रक्ति-
मा मदश्च । एवं भूतानां संयोगस्तानि वा संयुक्तानि । योनिः कारणम् । पुरु-
षोऽसङ्गोदासीनश्चिदानन्दात्मा । अत्र षट्पक्षाः पूर्वपूर्वस्य दौर्बल्यात्प्रादुर्भवन्ति ।
योनिशब्दश्च षट्सुपि संबध्यते । प्रथमः पक्षोऽण्वादीनां वादिप्रसिद्धानां का-
रणानां निवारणार्थः । तथा ह्यण्वादीनां कारणानां न कालमन्तरेण कारणत्वम् ।
ततः कल्पनागौरवादिभ्योऽण्वादिपक्षान्तराणि परित्यज्य कालस्यैव कारण-
ताऽङ्गीकरणीया । कालोऽपि न वस्तुस्वभावमन्तरेण नाकारणमिति पूर्ववत्स्व-
भावः कारणमिति द्वितीयः पक्षः । स्वभावोऽपि निर्यातिं विना कारणम् । ततोऽ-
न्वयव्यरेकाभ्यां नियतिरेव कारणमिति तृतीयः पक्षः । नियतेरप्यनैकान्ति-
कत्वाद्यदृच्छेति चतुर्थः पक्षः । यादृच्छिकत्वेऽपि भूतानि विनोत्पादस्यादर्शना-
द्भूतानीति पञ्चमः पक्षः । भूतैरपि जायमानस्य चेतनमन्तरेणोत्पादस्यादर्शना-
च्चेतनः पुरुष एव कारणमिति षष्ठः पक्षः । प्रश्रगत्कारणशब्दस्यानुवर्तनेन यो-
निपक्षो वा षष्ठः । योनिः पृथिवी न तु भूतान्तरं प्रकृतिर्वा स्वतन्त्रा । भूताना-
मपि मूर्तत्वेन कार्यत्वादवश्यं तत्कारणं प्रकृतिरङ्गीकरणीयेत्यभिप्रायः । प्रकृ-
तेरपि भूतवदचेतनत्वाच्चेतनः पुरुषः कारणमिति सप्तमः पक्षः । कालाद्याः स-
प्तापि ब्रह्मशब्दाभिधेय इत्यर्थः । इति यस्मात्तस्माच्चिन्त्यं किं ब्रह्मशब्दाभि-
धेय उक्तेभ्यः प्रकारेभ्यः प्रकारान्तरमन्यद्वेति चिन्तनीयम् । ननु किमत्र चि-
न्तनीयं कालादीनां सर्वेषां संबन्धः कारणमस्त्वित आह । संयोग एषां न तु ।
एषां कालादीनां संयोगः संबन्धो ननु नैव । संयोगिनां केषांचिन्नरविषाणस-
मानत्वासंयोगस्याप्यसत्त्वं सत्त्वेऽप्यचेतनत्वाच्छोष्टादिवदकारणत्वं तस्येत्यर्थः ।
इतश्च कारणान्न संयोगः कारणमित्याह । आत्मभावादात्मनश्चेतनस्य सत्त्वात् ।
अयं भावः । एषां कालादीनां पुरुषान्तानां सत्त्वे सति संयोगः कल्पनीयः ।
सति च चेतने पुरुषे कालादिवर्तिक संयोगेनेति । ननु तर्हि कर्ता भोक्ता चेतनः
पुरुषशब्दवाच्य आत्माऽस्तु कारणमित्यत आह । आत्माऽपि कर्ता भोक्ता चेत-
नोऽपि न त्वित्यपिसामर्थ्यादनुवर्तते । तत्र हेतुमाह । अनीशः । जगत्कारणं
हि चेतनमचेतनं वाऽङ्गीक्रियमाणं सर्वस्य नियन्त्रित्यङ्गीकरणीयमात्मा च
जीवरूपोऽनीश्वरः । कस्यानीशः सुखदुःखहेतोः सुखदुःखयोरनुकूलप्रतिकूल-
लवेदनीययोर्हेतुर्धर्माधिर्मादिरूपस्तस्य । अतश्चेतनः स्वतन्त्रः कारणं ब्रह्मश-
ब्दवाच्यः ॥ २ ॥

न चासङ्गोदासीनस्यास्यापि कारणत्वमित्यवश्यमस्मिन्नेव कारणे केनचि-
दतिशयेन भवितव्यमिति वाचनिकं विचारं कुर्वन्तोऽपि यदा न निश्चयवन्तः
स्तदा ते ब्रह्मविदो विचारगता ध्यानयोगानुगता ध्यानं जगत्कारणचिन्तनं तच्च
योगस्तत्परत्वं तस्मिन्विचारमनुप्राप्ता अनुगता जगत्कारणत्वनिश्चयार्थमन्तर्मुखा
बभूवुरित्यर्थः । ततोऽपश्यन्दृष्टवन्तः किं देवात्मशक्तिं देवस्य स्वयंप्रकाशस्याऽऽ-
त्मन आनन्दात्मनः । शक्तिरविद्या मायादिशब्दाभिधेया ताम् । इदानीमस्या दुर्वो-
धत्वमाह । स्वगुणैर्निगूढां स्वैः सकीयैर्गुणैः शुक्लोहितकृष्णरूपैः सत्त्वरजस्त-
मोभिरभिव्यक्तैर्निगूढां तिरस्कृताम् । अल्पबुद्धिभिरगम्यामित्यर्थः । देवा इति
वा पूर्वपदे परिच्छेदः । देवाः प्रकाशवन्तो बुद्धिमन्तः । संधिस्तु च्छान्दसः ।
यश्चेतनो ब्रह्मविदृष्टशक्तेराश्रयो विषयश्च कारणाति ब्रह्मशब्दाभिधेयत्वेन श-
क्तितानि निखिलानि सर्वाण्यनुक्तानि च तानि प्रसिद्धानि कालात्मयुक्तानि
कालादीनि पुरुषान्तानि कालात्मसहितान्यधितिष्ठति । अधिष्ठाय वर्तते ।
एकः । वस्तुतो भेदशून्यो माययाऽनेकरूपोऽप्येक एवेत्यर्थः ॥ ३ ॥

तं वस्तुत एक रूपं मायया प्राप्तानेकरूपसंसारचक्ररूपमपि निश्चितवन्तोऽप-
श्यन्नितिक्रियानुपद्भादवगन्तव्यम् । साविद्यसंसारचक्ररूपतां वक्तुं चक्रसमा-
नधर्मान्कार्श्वदाह । एकनेमिम् । एकाऽविद्या नेमिरराणां नाभौ प्रतिष्ठितानां
बहिरग्रभागस्य प्रतिष्ठास्थलं वलयाकारं काष्ठं नेमिरित्युच्यते । एकाऽविद्या
नेमिर्यस्य संसारचक्रस्य तदेकनेमि । एकनेमिमिति च्छान्दसं संसारचक्रस्या-
ऽऽत्मकार्यत्वात्तद्रूपत्वेन वा पुंलिङ्गनिर्देशः । त्रिवृतम् । त्रिभिः शुक्लोहितकृ-
ष्णरूपैर्वृतमावृतं लोहपट्टिकाभिरिव तिसृभिः प्रसिद्धं चक्रम् । षोडशान्तम् ।
एकादशेन्द्रियसहितं भूतपञ्चकं षोडशाख्यं तदन्ते नाभिच्छिद्रापेक्षया बहिर्य-
स्य तत्षोडशान्तं षोडशविकारो नाभिच्छिद्रवेष्टनमित्यर्थः । शतार्धारम् । श-
तार्धं पञ्चाशत्संख्याकम् । अविद्यास्मितारागद्वेषाभिनिवेशरूपाः पञ्च क्लेशास्त-
भोमोहमहामोहतामिस्रान्धतामिस्रशब्दिताः । अष्टाविंशतिसंख्याश्चाशक्तयः । ए-
कादशेन्द्रियाणां वैकल्यमेकादशबुद्धयभावैः सहैकादश । नवतुष्टीनामभावाच्च-
व । अष्टसिद्धीनामभावादष्ट । एवमष्टाविंशतिसंख्या अशक्तयः । नव तुष्टयः ।
प्रकृतितुष्टिः प्रकृतिर्ब्रह्माति प्रकृतिरेव विमुञ्चत्यतो नास्माभिर्मोक्षार्थं यत्नः क-
र्तव्यः । संन्यासादेव मुक्तिर्भविष्यति न श्रवणाद्यर्थं यत्नः करणीय इत्युपा-
दानतुष्टिः । कृतेऽपि श्रवणादिके कालेनैव मुक्तिर्भवत्यतो विनाऽप्यात्मज्ञानं
कालेनैव मुक्तिर्भविष्यतीति कालतुष्टिः । कालोऽपि भाग्यवतामेवमुक्तिं प्रयच्छ-

ति ततोऽस्ति चेदस्माकं भाग्यमस्मत्कृतमुद्यममन्तरेण भाग्यान्मुक्तिर्भविष्य-
तीति भाग्यतुष्टिरिति चतस्रः प्रकृत्याद्याः । अर्थार्जनराहित्यमर्थपरिपालनरा-
हित्यमर्थसंचयराहित्यमर्थव्ययराहित्यमर्थोपभोगराहित्यं पञ्चार्थार्जनादिवैपरी-
त्येन तुष्टयः । अष्टौ सिद्धयः । ऊहो मननापरनामधेयः । अध्ययनं श्रवणापर-
नामधेम् । शब्दो निदिध्यासनामधेयः । दानं ब्रह्मविद्यायाः शिष्येभ्यः संपा-
दनं तत्संपादनेन च ज्ञानसिद्धिः । सुहृत्प्राप्तिर्गुरुप्राप्तिः । ऊहाद्याः पञ्चाशु-
ख्याः सिद्धयः । आध्यात्मिकाधिभौतिकाधिदैविकदुःखत्रयविघातरूपास्तिस्र
एवमष्टौ । अविद्याद्या दुःखत्रयविघातान्तास्तत्त्वभेदाः शतार्थरूपा अरा यस्य
संसारचक्रस्य तदिदं शतार्थारमिति व्याख्येयम् । विंशतिप्रत्यराभिः । विंशतिसं-
ख्याकैः प्रत्यरैर्नाभिस्थैः क्षुद्रैररैः सहितमिति शेषः । दशेन्द्रियवृत्तयः सविषया
विंशतिसंख्याकानि तत्त्वानि प्रत्यरस्थानीयानि संसारचक्रस्य । अष्टकैः षड्विः ।
अव्यक्तमहदहंकारास्तन्मात्राणि च प्रश्च करणाष्टकम् । यमनियमासनप्राणा-
यामप्रत्याहारधारणाध्यानसमाधय इति योगाङ्गाष्टकम् । ऊहः शब्दोऽध्ययनं
दानं सुहृत्प्राप्तिर्दुःखत्रयविघाताश्चेत्यूहादिसिद्धयष्टकम् । अणिमा महिमा लघिमा
गरिमा प्राप्तिः प्राकाम्यमीशत्वं वशित्वं चेत्यणिमाद्यष्टकम् । घ्राणवाग्रसनचक्षुःश्रो-
त्रमनोहस्तत्वच इति ग्रहाष्टकम् । गन्धवक्तव्यरसरूपशब्दकामकर्मस्पर्शा इत्यति-
ग्रहाष्टकम् । एवमेतैरष्टकैः षट्संख्याकैः सहितमिति शेषः । अथवोक्तमेव ग्रहा-
तिग्रहाष्टकद्वयम् । पृथिवी कामो रूपाण्याकाशस्तमो रूपाण्यापो रेत इत्यायत-
नाष्टकम् । अग्निर्हृदयं चक्षुः श्रोत्रं हृदयं चक्षुर्हृदयं हृदयमिति लोकाष्टकम् । अ-
मृतं त्रिषः सत्यं दिशो मृत्युरसुर्वरुणः प्रजापतिरिति देवाष्टकम् । शारिङ्गिका-
ममय आदित्यः श्रोत्रश्छायाभय आदर्शस्थ उदकस्थः पुत्रमय इति पुरुषाष्ट-
कम् । एतैरष्टकैः षड्विः सहितम् । विश्वरूपैकपाशम् । विश्वं विविधं समग्रं वा
रूपं यस्य तद्विश्वरूपं तदेवैकः स्वयंज्योतिरानन्दात्मा पाशो बन्धनहेतुरवस्था-
नकारणं यस्य तत्तथा विश्वरूपं च तदेकपाशं चेति विश्वरूपैकपाशम् । त्रिमा-
र्गभेदम् । त्रयो देवयानपितृयाणकीटादिप्राप्तिरूपा मार्गाः संचरणा वीथीरूपा
भेदाः प्रकारा यस्य तन्निर्गमभेदम् । द्विनिमित्तैकमोहम् । द्वे निमित्ते संसारसर-
णकारणभूते सुखदुःखे यस्य तद्विनिमित्तम् । एकस्य चिदानन्दात्मनो मोहोऽ-
प्रतिपत्तिविप्रतिपत्तिरूपो यस्य तदेकमोहम् । संसारपारगमनप्रतिबन्धकारणमि-
त्यर्थः । द्विनिमित्तं च तदेकमोहं चेति द्विनिमित्तैकमोहम् ॥ ४ ॥

चक्ररूपतां संसारस्योक्त्वेदानीं नदीरूपतामाह । पञ्चस्रोतोम्बुम् । पञ्च
स्रोतांसि पञ्चाम्बूनि च यस्यां सा पञ्चस्रोतोम्बुस्ताम् । स्रोतांसि पञ्चेन्द्रिय-
च्छिद्राणि । यद्यपि देहे नवैकादशानन्तानि च्छिद्राणि तथाऽपि च्छिद्रद्वय-
मेकैकस्य चक्षुःश्रोत्रघ्राणानां त्रयणामपीति षट् च्छिद्राणां त्रिषु आस्यच्छि-
द्रं रसनायाः । शेषं च्छिद्रजातं त्वच इति पञ्चस्रोतस्त्वमविरुद्धम् । पञ्चाम्बूनि
वाह्यानि पञ्चाप्युक्तस्थानानि ज्ञानेन्द्रियाणि प्रवाहरूपेण विषयाभिमुखगामि-
त्वात् । पञ्चयोन्युग्रवक्राम् । पञ्चयोन्युग्रवक्रामिति वा पाठः । पञ्च योनयः
कारणभूतानि महाभूतानि यस्यां सा पञ्च योनिः पञ्चोग्राणि नरकपातकारणा-
न्यसुरवृत्तिप्रधानानीन्द्रियाणि यस्यां सा पञ्चोग्रा पञ्च वक्राणि कुटिलगमना-
न्यसुरविषयग्रहणानि वक्राणीतिपाठे मुखानि प्रतीकानि प्रधानानीत्यर्थः । सा
पञ्चवक्रा पञ्च योनयश्चोग्राणि च वक्राणि च यस्यां सा पञ्चयोन्युग्रवक्रा ताम् ।
पञ्चग्राणोर्मिम् । पञ्च ग्राणाः ग्राणापानव्यानोदानसमाना ऊर्मयो यस्यां सा
पञ्चग्राणोर्मिस्ताम् । पञ्चबुद्ध्यादिमूलाम् । पञ्च बुद्ध्यः शब्दस्पर्शरूपरसग-
न्धविषयज्ञानभेदा आदिशब्देन तदुत्पाद्यास्तद्विषयविषयाः पञ्चेच्छाभेदाः पञ्च
बुद्ध्यादयो मूलानि कारणभूतानि यस्यां सा पञ्चबुद्ध्यादिमूला ताम् । पञ्चाव-
र्ताम् । पञ्च शब्दाद्या अवान्तरसामान्यविशेषसहिता आवर्ता उदकस्य चक्रभ्र-
मणवद्भ्रमनावर्ता यस्यां सा पञ्चावर्ता ताम् । पञ्चदुःखौघवेगाम् । पञ्चेन्द्रिय-
जन्यानि दुःखानि प्रतिकूलवेदनीयानि प्रसिद्धानि सुखानामप्याद्यन्तयोर्दुःख-
दर्शनेन दुःखाविनाभूतत्वात्तान्यपि दुःखानि तेषामोघः प्रवाहस्तस्य वेगो द्रुतं
गमनं यस्यां सा पञ्चदुःखौघवेगा ताम् । पञ्चाशद्भेदाम् । पञ्चस्रोत इत्यारभ्य
पञ्चदुःखौघवेगमित्यन्तेनास्माभिर्वर्णिताः पञ्चाशद्भेदा यस्यां सा पञ्चाशद्भेदा ।
अथवा शतार्धोऽवदविद्यादयो दुःखद्वयविघातान्ता यस्यां सा तथा ताम् । प-
ञ्चपर्वाम् । पञ्च पर्वाणि तमो मोहो महामोहस्तामिस्रो ह्यन्धसंज्ञित इत्युक्तानि
पुराणे यस्यां सा पञ्चपर्वा पञ्चमहाभूतानि वा पर्वाणि यस्यां सा पञ्चपर्वा
ताम् । अधीमः । अधिकं स्मरणं कुर्मः । एतस्या ज्ञानं सम्यग्जातमस्माकमि-
त्यर्थः ॥ ५ ॥

साविद्यस्य ब्रह्मणः संसारचक्ररूपत्वमुक्तं सेयमविद्या सकार्या जीवस्य ब-
न्धो ब्रह्मज्ञानं च तस्य मुक्तिहेतुरित्याह । सर्वाजीवे । आसमन्ताज्जीवनमाजीवः
सर्वेषामाजीवो यस्मिंस्तत्सर्वाजीवं तस्मिन् । सर्वसंस्थे । सर्वेषां संस्था मरणं
स्थितिर्वा यस्मिंस्तत्सर्वसंस्थं तस्मिन् । बृहन्ते । बृहति । *तस्मिन् । उक्तवि-

शेषणे । हंसः । हन्ति गच्छति संसारचक्रं यः स हंसो जीव इत्यर्थः । भ्राम्य-
ते । धर्माधर्मकुलालेनाविद्याकामवासनादिदण्डेन भ्रमणं कार्यते । ब्रह्मचक्रे ।
ब्रह्मणश्चिदानन्दैकरसस्याज्ञानविलासे संसारचक्रे ब्रह्मैव वातचक्रं तस्मिन्नयं ब-
न्धो बन्धकारणं च । इदानीं मोक्षोपायं ब्रह्मज्ञानमाह । पृथक् । संसारचक्रात्सो-
पाधिकाच्चान्यरूपमात्मानं सर्वप्रियतमं प्रत्यग्भूतं प्रेरितारं च संसारचक्रस्य स-
निमित्तस्य प्रवर्तयितारं चकार एवकारार्थं आत्मानमेव प्रेरितारमीश्वरं मत्वा म-
ननाद्युपायेन साक्षात्कृत्येत्यर्थः । इदानीं मोक्षमाह । जुष्टस्ततस्तेनामृतत्वमेति ।
ततः साक्षात्कारात्तेनेश्वरेण जुष्टः स्वात्माभेदेन परमां प्रीतिं नीतोऽमृतत्वं स्व-
यंप्रकाशपरमानन्दरूपमविद्यालेशशून्यमेति गच्छति ॥ ६ ॥

येन जुष्टोऽमृतत्वमेति तं निरुपचरितं ब्रह्मेत्याह । उद्गीतम् । सर्वेषु वेदेषु-
दूर्ध्वमधिकत्वेन गीतं कथितम् । एतत् । सोपाधिकरूपस्य प्रीतिजनकम् । प-
रमं तूत्कृष्टमेव । ब्रह्म । निरुपचरितं बृहतेर्धातोर्धैरूपं देशकालवस्तुपरिच्छेद-
शून्यमित्यर्थः । तस्मिन् । परमे ब्रह्मण्यविद्यादशायाम् । त्रयम् । लोहितशुक्ल-
कृष्णरूपं जगतो जन्मस्थितिनाशरूपं वा । न केवलमेतदेव किंतु स्वप्रतिष्ठा
स्वस्मिन्नात्मन्याश्रयत्वेन विषयत्वेन च प्रतिष्ठा यस्या अविद्यायाः सा स्वप्रति-
ष्ठा । आत्मा वा केवलो यथाकथंचिज्जगद्वा तन्माभूदित्येतदर्थमाह । अक्षरं
च । ब्रह्मात्मैक्यज्ञानमन्तरेण न क्षरति न वनश्यतीत्यक्षरं यावद्ब्रह्मस्वरूपं
व्याप्तं वाऽक्षरं चकारन्नयं स्वप्रतिष्ठाऽक्षरमपि तस्मिन्नित्येतदर्थः । अत्र । अ-
स्मिन्नक्षराधारे ब्रह्मणि जगत्कारणे । अन्तरम् । अक्षराधाराधेयभूतस्य चिदान-
न्दरसस्य जीवात्मना तादात्म्यं प्राप्तस्य भेदं मुञ्जादिवेषीकायाः । वेदविदः ।
वेदार्थज्ञानवन्तः श्रवणादिमन्त इत्यर्थः । विदित्वा । अवगत्य ब्रह्मसाक्षात्कारेण ।
लीनाः । पूर्वमपि तदात्मानः प्रतिबन्धकापगमे तद्रूपं प्रविष्टाः । कुत्रेत्याकाङ्क्षा-
यामाह । ब्रह्मणि । देशकालवस्तुपरिच्छेदशून्ये । ब्रह्मलय उपायमाह । तत्प-
राः । ब्रह्मैकचित्ता वयमेव ब्रह्म स्म इति निरन्तरज्ञानवन्त इत्यर्थः । लयप्रका-
रमाह । योनिमुक्ताः । ब्रह्मविद्भिर्दृष्टात्मशक्तिरविद्यायोनिस्तया मुक्तास्तल्लेशेना-
प्यपगता इत्यर्थः ॥ ७ ॥

इदानीं तत्त्वंपदार्थयोर्वाच्यार्थमाह । संयुक्तम् । कार्यकारणभावेन संबद्धम् ।
एतत् । विश्वम् । क्षरं कार्यमक्षरं च कारणमपि । क्षराक्षरशब्दयोरर्थमाह । व्य-
क्ताव्यक्तम् । कार्यकारणात्मकम् । अथ वैतच्छब्दार्थमाह । व्यक्ताव्यक्तम् । भ-
रते । विभर्ति धारयति च पुष्पाति । हरत इति पाठ उपसंहरतीति व्याख्ये-
यम् । विश्वम् । निखिलम् । ईशः । नियन्ता तत्पदार्थः अनीशश्च । अनीश्वर एव

त्वंपदार्थः । आत्मा । अहंप्रत्ययवेद्यः । बुध्यतेऽवगच्छति भोक्तृभावाद्भोक्तृत्वा-
त्कर्ता भोक्ताऽहमस्मीति ज्ञानेनाऽऽत्माऽनीश्वर एवेत्यर्थः । इदानीं तत्त्वमसी-
तिवाक्यार्थमाह । ज्ञात्वा देवम् । स्वयंप्रकाशं तत्पदार्थलक्ष्यं त्वंपदार्थलक्ष्ये-
णाभिन्नमवगम्य । मुच्यते सर्वपाशैः । सर्वेभ्योऽविद्याकामकर्मादिभ्यो बन्धन-
हेतुभ्यो विमुक्तो भवति ॥ ८ ॥

इदं वाक्यार्थज्ञानस्य फलमुक्तमन्त्रार्थं मन्त्रत्रयेण विवृणोति । ज्ञाज्ञौ । ज्ञोऽ-
विद्यालेशेनापरामृष्टश्चैतन्यैकस्वभावस्तत्पदार्थः । अज्ञः कर्ता भोक्ता त्वंपदार्थः ।
ज्ञश्चाज्ञश्च ज्ञाज्ञौ । द्वौ । उपाधिभेदेन प्राप्तद्वित्वौ । अज्ञौ । कारणशून्यौ अजत्वं
वा रूपकार्यमनयोः प्रकृतेश्च वक्ष्यमाणायास्तदिदमजामेकामित्यादिमन्त्रे प्रकटी-
करिष्यति । एतयोरसाधारणं लक्षणमाह । ईशानीशौ । ईशश्च नियन्ताऽनीशश्च
नियम्य ईशानीशौ । ईशनीशाविति छान्दसम् । बुद्ध्या तत्त्वंपदार्थवाच्याभ्यां
पृथक्कृत्याविद्यामाह । अजा हि । प्रसिद्धा कारणशून्याऽविद्या अस्या दण्डा-
यमानाया न भेद इत्याह । एका विविधविक्षेपवती मायाविद्यादिशब्दवाच्याऽपि
भेदशून्या । तस्याः प्रयोजनमाह । भोक्तृभोगार्थयुक्ता । भोक्ता संसारी वस्तुत-
श्चिदानन्दरसो भोगः सुखदुःखे ससाधने तदर्थं भोक्तृभोग्यादिभेदार्थं युक्तोद्यम-
वत्यखण्डैकरसे स्वयंप्रकाशानन्दात्मनि भेदव्यवहारसिद्ध्यर्थं परिकल्पितेत्यर्थः ।
यद्यपीशानीशाविति परजीवयोर्लक्षणमुक्तं तथाऽपि समानस्वभावयोर्न तदपी-
त्याशङ्क्याऽऽह । अनन्तश्च । देशतः कालतो वस्तुतः परिच्छेदशून्योऽपि ।
आत्मा । तत्पदार्थः । विश्वरूपः । जगदुपादानकारणम् । न तादृशः स्वप्ने जी-
वेऽपीत्यत आह । ह्यकर्ता । उपादानकारणमपि यस्मात्कर्तृत्वरहितोऽहंब्रह्मा-
स्मीतिनिसर्गत आत्मज्ञानवांस्ततोऽयमीशो जीवस्तु न तथा स हि कर्ता ततोऽ-
नीश इत्यभिप्रायः । ज्ञात्वा देवमित्येतद्व्याकर्तुमुपक्रमते । त्रयम् । अजावजा चे-
ति त्रित्वसंख्याक्रान्तम् । यदा । यस्मिन्काले । विन्दते । लभते । ब्रह्ममेतत् ।
एतन्नयं ब्रह्म ब्रह्मैकमेवाऽऽत्मत्वरूपं यायात्म्येनाज्ञातं त्रयं न वस्तुत इत्यधि-
गच्छतीत्यर्थः ॥ ९ ॥

एकस्यानेकात्मत्वमुपपादयति । क्षरम् । विनाशवत् । प्रधानम् । मुख्य-
मविद्याशब्दवाच्यमक्षरमित्यर्थः । एवं च जगदिदमविद्येत्युक्तं कार्यकारणयोर-
नन्यत्वात् । अस्त्वेवं तथाऽप्यक्षरं प्रधानशब्दवाच्यं भिन्नमित्यत आह । अमृ-
ताक्षरम् । अमृतं ब्रह्मज्ञानेनापि मरणशून्यमक्षरं निरूपचरितव्याप्तिमदमृतं चा-
क्षरं चामृताक्षरम् । यथा क्षरं प्रधानं तथाऽक्षरं प्रधानममृताक्षरम् । यद्यप्यक्षर-
मकार्यममृताक्षरस्य तथाऽप्यमृताक्षरे । परिकल्पितं कल्पितानां चाधिष्ठानाद-

नन्यत्वं शुक्तिरजतवदित्यभिप्रायः । ननु यथा तदभावोऽमृताक्षरात्पृथक्तयाऽक्षरमपीत्यत आह । हरः । हरणमविद्याभावो हरः सोऽप्यमृताक्षरमिति योजना । यद्यविद्याभावः कल्पितस्तदाऽविद्यावत्सोऽपि वस्तुतोऽधिष्ठानमात्रमेव स्याद्यदि त्वकल्पितस्तदा नेह नानेत्यादिश्रुतिविरोध इत्यर्थः । अतः क्षरात्मनौ । क्षरात्मानौ क्षरं कार्यमात्माऽविद्यासहितं चैतन्यं तौ । ईशते । ईष्टे । क्षरात्मना वीशत इति वा पदच्छेदः । विशति । क्षरात्मनेत्युपलक्षणं सर्वात्मना विशति सर्वं भवतीत्यर्थः । देवः स्वयंप्रकाशः । एकः । ज्ञानादिभेदशून्यश्चैतन्यानन्दस्वभावः । आत्मज्ञानान्मुक्तिरिति प्रत्यक्षविरोध ईति शङ्कां निवर्तयति । तस्य । चिदानन्दरसस्यापगतभेदस्य । अभिध्यानात् । सर्वतश्चिन्तनात्सर्वमात्मेति ज्ञानादनात्ममायानिवृत्तिरित्यवगन्तव्यम् । योजनात् । अहंब्रह्मास्मीतिज्ञानादात्मनो ब्रह्मत्वं मायानिवृत्तिरिति द्रष्टव्यम् । तत्त्वभावात् । देहपातानन्तरमबाधितस्वरूपस्य सत्त्वात् । भूयश्च । पुनश्चानात्मा ब्रह्माऽऽत्मा च ब्रह्मेति बुद्धिभ्यां द्विवारं निवृत्तौ सत्यामपि । अन्ते । जीवन्मुक्तप्रारब्धकर्मफलक्षये । विश्वमायानिवृत्तिः । विश्वस्य माया विपरीतप्रतीतिस्तत्कारणं च विश्वा चासौ माया चेति वा तस्या निवृत्तिः सर्वात्मनाऽनुपलम्भः । अयमर्थः । संस्कारशेषाऽविद्या देहपाते निवर्तते ततो विदुषोऽप्यविरुद्धो देहयात्राद्यर्थो व्यवहार इति ॥ १० ॥

तस्याभिध्यानादित्यादि व्याकरोति । ज्ञात्वा । सर्वात्मत्वेनावगत्य । देवं । स्वयंप्रकाशम् । सर्वपाशापहानिः । सर्वेषां पाशानां पुत्रक्षेत्रादीनामहंममादीनां वाऽपहानिः परित्यागः सर्वात्मानमवगत्य सर्वत्र समबुद्धिर्भवतीत्यर्थः । सर्वात्मा देव इत्यवगत्याहमपि स इत्यवगमात् । अविद्यास्मितारागद्वेषाभिनिवेशानां क्लेशानां क्षयस्ततः । क्षीणैः क्लेशैः । परिक्षीणैरविद्यादिभिर्हेतुभिः । जन्ममृत्योः प्रहाणिः । जन्म च मृत्युश्च जन्ममृत्यु । आद्यन्तयोर्विकारयोर्ग्रहणमस्तीत्यादिविकाराणामुपलक्षणार्थम् । तयोः प्रकर्षेण हानिः परित्यागः । जन्ममृत्युप्रहाणिरिति पाठे जन्ममृत्योरिति व्याख्येयम् । तस्याभिध्यानात् । पूर्वोक्तस्य प्रतीकोपादानमिदम् । आत्मनः सर्वतो ध्यानात् । सर्वमिदमात्मेति विज्ञाने शत्रुमित्राद्यविद्याया अपगमः प्रथमम् । अहंब्रह्मास्मीत्यात्मनो ब्रह्मणा तादात्म्ययोगज्ञानाद्विपरीतज्ञानादहंकाररागद्वेषाभिनिवेशरूपविद्यापगमो द्वितीयम् । प्रारब्धकर्मक्षयान्ते संस्काराणामप्यात्मभावेन स्वरूपेण सत्त्वानृतीयम् । विश्वमायानिवृत्तिरूपम् । देहभेदे । ब्रह्मज्ञानिनोऽनधिकारिणो वर्तमानदेहपाते । वि-

श्वैश्वर्यम् । अनावृतस्वयंप्रकाशमानानन्दात्मरूपम् । केवलः । अविद्यालेशेनाप्य-
परामृष्टस्वभावः । तत एव आप्तकामः । आनन्दात्मप्रकाशेनाऽऽप्ता निखिलाः
कामा येन स आप्तकामः । देहभेदे केवल आप्तकामस्तृतीयं विश्वैश्वर्यं प्राप्नोती-
ति शेषः ॥ ११ ॥

इदानीमुक्तमर्थमुपसंहरति । एतत् । उक्तमभिरूपम् । ज्ञेयम् । साक्षात्कर्त-
व्यम् । नित्यमेव । सर्वदैव । आत्मसंस्थम् । स्वात्मनि वर्तमानं स्वात्मरूपमिति
यावत् । ननु यथैतज्ज्ञातव्यं सर्वेभ्यः परं तथाऽस्मादपि परं किञ्चित्स्यादित्य-
त आह । नातः परं वेदितव्यं हि किञ्चित् । यस्मादस्मादधिकं न किञ्चिद्वेद-
नीयं तस्मादिदमेव परमिति शेषः । उक्तं त्रयमाह । भोक्ता । अनीशोऽजः ।
भोग्यम् । अजास्वरूपम् । प्रेरितारं च । प्रेरयितारं चेशमजमपि मत्वा भोक्तारं
भोग्यं प्रेरयितारं चावगत्य सर्वं निखिलं ब्रह्मविद्धिः प्रोक्तं प्रकर्षेण कथितम् ।
त्रिविधम् । तिस्रो विधाः प्रकारा भोक्तृभोग्यप्रेरयितृरूपा यस्मिन्तत्रिविधम् ।
ब्रह्मेतत् । एतत्रिविधमुक्तं ब्रह्मं ब्रह्म ॥ १२ ॥

पृथगात्मानं प्रेरितारं च मत्वेत्यादिना ब्रह्मज्ञानान्मोक्ष उक्तः । ब्रह्मज्ञाने च
नोपायस्ततस्तदुपायमाह । वद्वेः । अग्नेः । यथा । येन प्रकारेण । योनिगतस्य
अरणिगतस्य । मूर्तिः । दाहप्रकाशक्षमं स्वरूपम् । न दृश्यते । उपायप्रकारेण
चक्षुषा त्वचा वा नोपलभ्यते । ननु तर्हि योनौ नास्त्येव स इत्यत आह । नैव
च लिङ्गनाशः । लिङ्गस्य काष्ठद्वयसंघर्षणजन्यस्योष्मणो नाशो विनाशः । च-
कारोऽप्यर्थः । नैव लिङ्गनाशोऽपि नास्त्येव । सति लिङ्गे लिङ्गिनोऽपि सत्त्व-
मित्यर्थः । सः । काष्ठस्थोऽग्निलिङ्गेन गृहीतः । भूय एव । पुनरेव मथनोपायेन
इन्धनयोनिगृह्यः । इन्धनमरणियोनिः कारणमस्य स इन्धनयोनिः । गृह्यश्चक्षुषा
ग्रहणयोग्यः । इन्धनयोनिश्चासौ गृह्यश्चेतीन्धनयोनिगृह्यः । तद्व । तद्वत् । उभयं
वै । परमपरं च ब्रह्म प्रसिद्धम् । प्रणवेन । ॐकारेण । देहे । शरीरे हृदयाब्जम-
ध्ये । परं चेद्ब्रह्माभिधेयत्वेनापरं चेदुपास्यत्वेन प्रणवेन गृह्यत इत्यर्थः ॥ १३ ॥

प्रणवेन देह इत्युक्तं तदेतद्व्याकरोति । स्वदेहम् । स्वशरीरं शरीरेणोपलक्षि-
तं हृदयम् । अरणिं कृत्वा प्रणवं चोत्तरारणिम् । उत्तरारणिमप्योकारं कृत्वे-
ति चकारात् । ध्याननिर्मथनाभ्यासात् । ध्यानं प्रणवाभिधेयत्वेन प्रणवालम्ब-
नत्वेन वा ब्रह्मणश्चिन्तनं तदेव निर्मथनमुत्तरारण्याक्रान्तस्य मथैव निरन्तरं
भ्रमणमधरारणौ तस्याभ्यासो यावत्साक्षात्कारमनुवर्तनं तस्मात् । देवम् । स्वयं
प्रकाशेनाऽऽत्मस्वरूपम् । पश्येत् । साक्षात्कुर्यात् । निगूढवत् । काष्ठनिगूढा-
ग्निः काष्ठसंघर्षेण यथा तद्वत् ॥ १४ ॥

यथाऽग्नेर्मथनेन प्राकट्यमिति दृष्टान्त एक एव चेन्नास्मिन्नादर इत्यत आ-
ह । तिलेषु तैलम् । स्पष्टम् । यथोपायलभ्यमिति शेषः । दधिनीव सर्पिः । घृ-
तं यथा दग्धि । उपायलभ्यमिति शेषः । आपः स्रोतःसु । स्रोतःशब्दोपल-
क्षितासु नाडीषूदकानि । यथोपायलभ्यानीति शेषः । अरणीषु च । अरणि-
ष्वपि । अग्निः । वह्निः । चकारोऽनेकदृष्टान्तसमुच्चयार्थः । एवम् । यथा पीड-
नलोडनखननमथनैस्तैलघृतावग्रीनामुपलम्भस्तथा प्रणवादिना । आत्मा । स्वयं-
प्रकाशचिदानन्दाद्वितीयस्वरूपः । आत्मनि । देहपुण्डरीकेऽन्तःकरणे स्वस्वरू-
पे वा । गृह्यते । साक्षात्क्रियते । असौ । अस्मद्बुद्धेः साक्षी । इदानीमुपायान्त-
रमाह । सत्येन । सत्यवचनेन ब्रह्मस्वरूपेण वा । एनम् । आत्मानम् । तपसा ।
कृच्छ्रचान्द्रायणादिना स्वधर्मेण ब्रह्मज्ञानेन वा । यः । अधिकारी । अनुपश्य-
ति । श्रवणादिकमन्ववलोकयति । तेनापि गृह्यत इति शेषः ॥ १५ ॥

यः सत्यादिभिरुपलभ्य आत्मा नासातुपचरितस्वरूपः किंतु ब्रह्मेत्याह । स-
र्वव्यापिनम् । आकाशवत्सर्वस्य वस्तुजातस्याऽऽकाशादेरधिकव्यापकम् । आ-
त्मानम् । अस्मद्बुद्धिसाक्षिणं स्वयंप्रकाशचिदानन्दस्वरूपमित्यर्थः । एवं वर्त-
मानोऽपि नोपायमन्तरेण लभ्य इत्याह । क्षीरे सर्पिरिवापितम् । यथा क्षीरे घृ-
तं वस्तुस्वभावेन समर्पितं विद्यमानमपि नोपायमन्तरेण लभ्यं तद्वत्सर्वत्र सन्न-
प्ययमात्मा नोपायमन्तरेण लभ्यत इत्यर्थः । उपायं संदर्शयन्सर्वकारणतामा-
त्मन आह । आत्मविद्यातपोमूलम् । आत्मनः स्वयंप्रकाशचिदानन्दस्वरूपस्य
विद्योपासनं श्रवणमननादि तज्जन्यः साक्षात्कारश्च तप आत्मज्ञानसाधनं स्व-
वर्णाश्रमोचिताचाररूपं तयोः प्रवृत्त्यनिवृत्त्यात्मकयोर्विद्यातपोभ्यां निखिलस्य-
जगतोऽप्युपलक्षणं मूलमुपादानकारणम् । तत् । सत्यज्ञानादिलक्षणम् । ब्रह्म ।
सर्वस्मादधिकं त्रिविधपरिच्छेदशून्यमित्यर्थः । उपनिषत्पदम् । सदेरुपनिपूर्व-
स्य संसारविनाशार्थस्य गत्यर्थस्याविद्यादिवन्धशिथिलीकरणार्थस्य च ब्रह्म-
ज्ञानमन्तरेणासंभवादुपनिषद्ब्रह्मज्ञानं तस्य पदं विषयो ब्रह्मज्ञानैकबोध्यमित्य-
र्थः । यद्यपि पञ्चाध्यायी योगाल्पाधिकपुरुषनीलपतङ्गादिज्ञानमायाप्रकृतित-
त्संभिन्नजगत्कारणत्वकालादिपक्षव्युदासचिदेकरसात्मावगत्यर्था वक्ष्यते । त-
थाऽप्यनेककारणपक्षोपन्यासेनाऽऽत्मशक्तेर्दर्शनस्य तत्संभेदेन संसारचक्रसं-
सारनदीरूपतयोश्च तत्र संसारिणः संसरणस्य स्वाभिन्नपुरुषदर्शनान्मुक्ते-
श्चाविद्यायाश्च भेददर्शनहेतुत्वस्य सर्वत्र सत आत्मनो बह्मचादिवत्प्रणवाद्युपायै-
रुपलब्धेश्च संक्षेपेण तत्स्वरूपस्याप्यभिधानाच्छास्त्रार्थस्यात्रैव परिसमाप्तेरुपरि
पञ्चाध्याय्या वृत्तिस्थानीयत्वादस्य सूत्रस्थानीयस्याध्यायस्यान्ते शास्त्रसमाप्त्य-

र्थः । पादाभ्यासः । तद्ब्रह्मोपनिषत्पदं व्याख्यातम् । इत्यध्यायपरिसमाप्तौ ॥१६॥
इति श्रीमत्परमहंसपरिव्राजकाचार्यानन्दात्मपूज्यपादशिष्यश्रीमच्छंकरानन्दभ-
गवतः कृतौ श्वेताश्वतरोपनिषद्दीपिकायां प्रथमोऽध्यायः ॥ १ ॥

आत्मनो ब्रह्मविज्ञानेनावगमादविद्यानिवृत्तेर्निरतिशयपुरुषार्थसिद्धिरित्युक्त-
म् । ब्रह्मज्ञाने च केचनोपायाः स्वदेहमरणं कृत्वेत्यादिना बहिर्मुखस्य सर्वमिदं
कुञ्जरशौचवत्स्यादतो बहिर्मुखतानिवारणार्थमस्मिन्नध्याय उपायः प्रायेण क-
थ्यते प्रसङ्गादात्मस्वरूपमपि । युञ्जानः । योगं कुर्वाणः । प्रथमम् । आदौ सर्वे-
षु प्रणवाद्युपायेषु प्रथमोपायस्त्वयं योगलक्षणः । तदभावे पण्डकस्येव वन्ध्यायां
पुत्रार्थनमित्यर्थः । किम् । मनः । मनःशब्देन ज्ञानशक्तिरन्तःकरणमभिधीय-
ते । अतिप्रमाथिनामिन्द्रियगजानां सप्राणानां न विना मनोदुःशेन धारणं ततो
मन एव प्रथमं योक्तव्यम् । मनोमूलत्वात्सर्वानर्थस्य । मनसि स्थिते सर्वं सुस्थितं
स्यादित्यर्थः । ततः । तत्त्वाय । आत्मयाथात्म्याय । सविता । उत्पादकः । धियः ।
बुद्धेः । किं कृत्वा । अग्निम् । अग्रेसरम् । ज्योतिः । स्वयंप्रकाशस्वरूपम् । नि-
चाय्य । मनसा दृष्ट्वा प्रथमं मनो युञ्जानस्तेन मनसा समाहितेनाग्निं ज्योतिर्नि-
चाय्य ततस्तत्त्वाय धियः सवितेत्यन्वयः स्यादिति शेषः । इदानीं तत्त्वार्थधि-
य उत्पादे फलमाह । पृथिव्याः । ब्रह्माण्डगोलकरूपायाः स्थूलाया विराट्श-
ब्दोक्तायाः सूक्ष्मायाश्च सूत्रात्मशब्दोक्तायाः । अध्याभरत् । अध्यधिकमव्याकृ-
तमासमन्तादाभरदाविभो धारितवान्पोषितवान्वा यथाऽऽद्योऽधिकारी तथाऽऽ-
धुनिकोऽपीत्यर्थः । योगेन सर्वात्मा भवतीत्यर्थः ॥ १ ॥

इदानीं मन्त्रदृष्टात्मनि बहुत्वमारोप्योक्तं योगं वयमप्यनुष्ठास्याम इत्याह ।
युक्तेन । योगवता मनसा । अन्तःकरणेन । वयं । मन्त्रद्रष्टारः । देवस्य स्वयं-
प्रकाशस्य । सवितुः । सर्वप्राण्युत्पादकस्य । सवे । प्रसवार्थम् । स्वर्गेयाय । स्व-
र्गिभिर्गीयते प्रार्थ्यत इति स्वर्गेयोऽविद्यानिवृत्तिरूपो मोक्षस्तस्मै स्वर्गेयाय
शक्त्यै । शक्त्यर्थं शक्त्येति यावत् । देवस्य सवितुः शक्त्या युक्तेन मनसा
वयं सवे स्वर्गेयाय प्रभवाम इतिशेषः ॥ २ ॥

युक्त्वाय । युक्त्वा । मनसा । अन्तःकरणेन । देवान् । द्योतनात्मकानिन्द्रि-
यरूपान् । स्वर्गतः । स्वः स्वर्गः सुखं वैषयिकं तदर्थं यन्तीति स्वर्ग्यन्तस्ता-
न्स्वर्गतः । क्वचित्पाठे स्वरिति यत्पृथक्पदं तत्स्वरार्थं तस्मिन्पक्षे स्वः सुखं त-
दुद्दिश्य यन्त इति व्याख्येयम् । धिया । बुद्ध्या । दिवम् । द्योतनात्मकं वि-
षयजातम् । बृहत् । अधिकम् । ज्योतिः । प्रकाशरूपम् । करिष्यतः । करि-
ष्यमाणान् । सविता । उत्पादकः । प्रसूवाति । प्रसूत इत्यर्थः । तान् । देवान् ।

देवस्य सवितुः शक्त्या मोक्षोत्पादनाय वयं प्रभवामेति यदुक्तम् । तदनेन मन्त्रे-
ण प्रकटीकृतं यस्माद्देवान्मुखार्थं गच्छतो दिवं ज्योतिर्वृहत्करिष्यतस्तत्तदनुभ-
वेन विषयजातमतिशौढं कुर्वतो मनसेश्वर एवेदमिति सवितृबुद्ध्या संयोज्य व-
र्तामहे । ततो न त उत्पत्स्यन्ते देवा विषयाभिमुखा इति शेषः । तत्र हेतुः ।
सविता प्रमुवाति तान् । सवितैव तेषामुत्पादकः सवितृबुद्ध्या चेदिदं सर्वं श्र-
हीतं कुतस्तेषामुत्पत्तिरित्यर्थः ॥ ३ ॥

इदं पूर्वेऽपि कृतवन्त इत्याह । युञ्जते । योगं कुर्वन्ति । मनः । अन्तः-
करणम् । उत युञ्जते । अपि योगं कुर्वन्ति । धियः । बुद्धिबृत्तीः । विप्राः ।
ब्राह्मणाः । विप्रस्य ब्राह्मणजातिकारणभूतस्य । बृहतः । ब्रह्मणः । विपश्चितः ।
स्वयंप्रकाशचिदेकरसस्य । वि होत्राः । होतारः । दधे । विदधे विधारितवान् ।
वयुनावित् । अभिप्रायज्ञः । एकः । भेदशून्यः । इत् । इत्थम् । मही । महीय-
सी । देवस्य सवितुः । व्याख्यातम् । परिष्टुतिः । समन्तात्स्तुतिः । एको व-
युनाविद्विदध इदं समग्रमिति शेषः । विप्रस्य बृहतो विपश्चितो देवस्य सवितुः
परिष्टुतिरेक इत्यादिद्विषेत्वं ज्ञानवन्तः प्राणेऽपानहोमपराः । मवो युञ्जत उ-
त धियो युञ्जत इत्यन्वयः ॥ ४ ॥

इदानीं मन्त्रद्रष्टा जीवपरमात्माना उररीकृत्याह । युञ्जे । योगं तादा-
त्म्यलक्षणं कुर्वे । वाम् । युवयोः । ब्रह्म पूर्यम् । युवां पूर्वं वर्तमानं चिदानन्दै-
करसमेकं ब्रह्म त्रिविधपरिच्छेदशून्यं यस्मात्तस्मै ब्रह्मणे । नमोभिः । नमस्कारैः ।
विश्लोकायन्ति । विविधकीर्तिं स्वात्मनः कुर्वाणा वर्तन्ते विविधकीर्तिमन्तो वा
यन्ति तद्ब्रह्म गच्छन्ति । तत्र दृष्टान्तः । पथ्येव । पृथ्या पथा सन्मार्गेणेत्यर्थः ।
यथा सूरः सूरः सूरय इत्यर्थः । यथा पण्डिताः स्ववर्णाश्रमोचितकर्मानुष्ठानै-
र्विश्लोकायन्ते तद्वदपण्डिता अपि ब्रह्मणे नमोभिर्विश्लोकायन्ति सूरय इत्युक्त-
म् । तर्हि किं स्वयमेव कीर्तिं कुर्वन्तीत्याशङ्क्य नेत्याह । शृण्वन्ति । अन्यैः
क्रियमाणां स्वात्मनः कीर्तिं कर्णपुटाभ्यां पिबन्ति । विश्वे । सर्वे । अमृतस्य ।
मरणशून्यस्य ब्रह्मणः । पुत्राः । तनयाः । आ ये । प्रसिद्धाः । धामानि ।
स्थानानि । दिव्यानि । दिवि भवानि । तस्थुः । आतस्थुः स्वधर्मानुष्ठानेन
प्राप्तवन्तः ॥ ५ ॥

मनसो योगस्त्वसकृदुक्तो न पुनरस्मिन्निति ततस्तत्स्थलमाह । अग्निः ।
प्रसिद्धो दाहपाककारी । यत्र । यस्मिन्नाधारे । अभिमथ्यते समन्तान्मथनेनो-
त्पाद्यते । नन्वरणिः स्यादित्यत आह । वायुः । प्रसिद्धो नभस्वान् । यत्र ।
यस्मिन्स्थले । अभिरुध्यते । सर्वतो निरुध्यतेऽस्तं गच्छतीत्यर्थः । अधिरुध्यत

इति वा पाठः । तत्राधिकं सर्वात्मना रुध्यते विनश्यतीत्यर्थः । नन्वाकाशः स्यादित्यत आह । सोमः । चन्द्रमाः । यत्र । यस्मिन्स्थले । अतिरिच्यते । यदीय-
तेजसा सोम इत्युपलक्षणं ज्योतिर्जातमभिभूयते । तत्र । तस्मिन्स्थले । संजा-
यते । योगावस्थं तत्सम्यगुत्पद्यते । मनः । अन्तःकरणम् । पुनरिति पाठे
योगयुक्तमनाः पूर्वं जातोऽपि शरीरेण पुनः सोऽहमस्मीति ब्रह्मरूपेण संजाय-
ते तस्मिञ्जन्मनि स पुमांस्तन्मनो वा ॥ ६ ॥

सवित्रा । जगत्कारणेन । सवितृशब्दार्थमाह । प्रसवेन । प्रकर्षेण सूत इति प्र-
सवो जगत्कारणं तेन । जुपेत । जुष्टः स्यात्तेन निरतिशयप्रीतिमान्क्रियत इ-
त्यर्थः । ननु ब्रह्माहमस्मीति जानन्सवित्रा प्रीतिमान्क्रियत इति व्यधिकरण-
मित्यत आह । ब्रह्म । येनायं प्रीतिमान्क्रियते स सविता ब्रह्म त्रिविधपरिच्छेद-
शून्यमनेनाऽऽत्मत्वे श्रुतीं ततो न वैयधिकरण्यमिति भावः । ब्रह्मशब्दस्य जा-
त्याद्यर्थान्तरतां वारयति । पूर्वम् । सर्वस्मात्पूर्वं वर्तमानं ततो न जात्याद्यर्था-
न्तरमित्यर्थः । मनसो योगावस्थस्य स्थानमुक्त्वा योगसंपन्नो मन्त्रद्रष्टा स्वकी-
यं योगयुक्तं मन उररीकृत्याऽऽह । तत्र । तस्मिन्पूर्वं ब्रह्मणि । योनिम् ।
स्थानम् । कृणवसे । कुरुषे । योनिं मायां वा जगत्कारणभूतां स्वजननीं कृणव-
से हंसि । न हि ते । यस्मात्तव वृत्तिमिति शेषोऽस्मिन्ब्रह्मणि प्रवृत्ताम् । पूर्तम् ।
कूपारमादिकरणजन्यमदृष्टं पूर्तमित्युपलणं शुभाशुभं कर्म निखिलमपि । अक्षि-
पत् । क्षेपणं बहिर्मुखत्वेन गमनं तन्नाकरोत् ॥ ७ ॥

युञ्जान इत्यारभ्याक्षिपदित्यन्तैः षड्विधैर्मनसो निग्रहः परमपुरुषार्थसाधनमि-
त्युक्तम् । स एव विनो मायं प्राणिभिरतिदुष्कर इत्यतः सानुकम्पा मातेव श्रुति-
स्तत्रोपायमाह । त्रिः । उदरं सयोः स्तनयोर्मध्ये च । उन्नतम् । वायुपूरणेन
प्राप्नोन्नत्यम् । स्थाप्य । संस्थाप्य । समम् । ऋजु दण्डवदभुग्नम् । शरीरम् ।
शीर्यत इति शरीरम् । शरीरपदादानेन तत्राऽऽस्था निवारिता समत्वेन च वा-
युप्रकोपपर्यन्तं नाभ्यासः करणीय इति सूचितम् । त्रिरौन्नत्येन च तन्म्याद्यभा-
वः संस्थापनेन च प्रेतासनाद्यभावः । अनेनैतदुक्तम् । विनाशिनि शरीरेऽत्यन्त-
मास्थामकुर्वाणो वायुप्रकोपं वर्जयन्स्वाधीन आसने तन्म्यादिरहित उपविशेत् । न
केवलमुपवेशनं किं त्विन्द्रियाणां प्रत्याहारश्च करणीय इत्याह । हृदि । हृदयसर-
सिजे पद्माकारे मांसखण्डे पञ्चच्छिद्रे । इन्द्रियाणि । बाह्यानि ज्ञानकर्मकार-
णानि । मनसा । इन्द्रियाश्च प्रग्रहभूतेन । संनिवेश्य । सम्यङ्नितरां प्रवेशनं का-
रयित्वा । अयं भावः । कर्मेन्द्रियाणि सुस्थितशरीरत्वेन स्वयमेव व्यापारेभ्य
उपरतानि । अत आसनस्य तत्रोपयोगः । प्राणायामाङ्कुशेन प्राणव्यालस्य स्वे-

च्छाप्रचाराभिवर्तनं तत्र प्राणायामस्योपयोगः । यमनियमयोश्चादृष्टविशेषकर-
त्वाद्धारणाध्यानसमाधीनां च जितेन्द्रियत्वे भावितत्वात्प्रत्याहारोऽवशिष्यते ।
तथा च यमनियमाभ्यामुत्पन्नसंसारवैराग्यो विशुद्धबुद्धिरासनेन कर्मेन्द्रियाणि
जित्वा विषयस्मरणप्रतोत्रेण प्रणुन्ना न ज्ञानेन्द्रियाश्चान्विषयेषु दोषदर्शनेन मान-
सेन प्रग्रहेण पुनः स्वहृदये नयेत् । इदानीं रूपकरूपेणाऽऽह । ब्रह्मोदुपेन । ब्रह्म
देशकालवस्तुपरिच्छेदशून्यं विषयस्तेन तज्ज्ञानं लक्षयति । उदुपं नीरपूरतरणका-
रणभूतो दृढबन्धवद्धः काष्ठसमुच्चयः । ब्रह्मज्ञानोदुपेन । प्रतरेत । प्रकर्षेण तरणं कु-
र्यात् । कः । विद्वान् । ब्रह्मज्ञानवान् । कानि । स्रोतांसि । स्रोतोवद्बहिर्मुखानि प्रवृ-
त्तानीन्द्रियाणि । यद्यपि प्रत्याहारस्यापीदमेव कृत्यं तथाऽपि प्रत्याहारो गोपाल-
वहुर्दान्तान्वृषभानिव बलादेवेन्द्रियाश्चान्हृदयवाटे मनोर्गलेन निरुणद्धि । तथा
निरुद्धा अपीन्द्रियाश्वाः प्रमाथिन इव वृषभा मनोर्गलमप्यादाय बहिर्गच्छन्ति
विना धारणाध्यानसमाधीन्कशांस्ततो न विरुद्धस्तेषामपि तत्रोपयोगः । स्रोतः-
शब्देन विक्षेपमात्रमुक्तं विक्षेपश्च सर्वोऽप्यनर्थहेतुः प्रसिद्धस्तदभिप्रायेणाऽऽह ।
सर्वाणि । निखिलानि । ननु सर्वाः प्रवृत्तयः सर्वेषामिन्द्रियार्थानामनर्थहेतव इ-
ति न मन्यामहे । लोकद्वयेऽपि भूयसः सुखस्याप्युपलम्भादित्यत आह । भया
वहानि । यद्यपि क्वचिच्छरीरे कदाचिद्वा बहिर्मुखानीन्द्रियाणि सुखार्थानीति
प्रौढीप्रसिद्धिस्तथाऽपि तत्रापि क्षयादिजन्यस्य भयस्य मूढानामपि संप्रतिपत्तेः
स्वप्रवृत्त्या स्वप्रवृत्तिफलेन वा भयं संत्रासरूपमावहन्ति समन्तात्सर्वेषु शरीरग्र-
हणेषु प्रापयन्तीति भयावहानि । अयमर्थः । विक्षेपस्याऽऽवरणापगममन्तरेण
सर्वात्मनाऽनपगमनादावरणविक्षेपात्मिकाऽविद्या ब्रह्मसाक्षात्कारेण धारणाध्या-
नसमाधिजन्येन नश्यतीति ॥ ८ ॥

त्रिरुन्नतं स्थाप्येत्यादेर्विशेषमाह । प्राणान् । नवभिर्द्वारैर्निर्गच्छतो वायून् ।
प्रपीड्य । प्रकर्षेण पीडनं निरोधनं कृत्वा योगकुशलेन गुरुणोपदिष्टेन मार्गेण ।
इह । अस्मिन्शरीरे । सः । प्राणनिरोधस्य कर्ता । युक्तचेष्टः । युक्ता जीवनमा-
त्रोपयोगिनी योगार्था चेष्टा यस्य स युक्तचेष्टः प्राणक्षयं प्राप्नुयादिति शेषः ।
ततः क्षीणे प्राणे । सर्वेभ्यो द्वारेभ्य उपरते दण्डवद्व्यवस्थिते वायौ मन्दं मन्दम् ।
नासिकयोः । नासापुटयोः । श्वसीत । श्वासं कुर्यात् । व्यापारान्तरमाह । दुष्टा-
श्वयुक्तमिव । प्रबलैरशिक्षितैरश्वैः संबद्धमिव । वाहम् । अध्वनः परपारस्य ने-
तारं प्रग्रहभूतमित्यर्थः । एनम् । उक्तं प्रत्यक्षमिव । विद्वान् । धारणादियुक्तो
ब्रह्मज्ञानवान् । मनः । अन्तःकरणं शरीरस्थस्येन्द्रियाश्वानां प्रग्रहभूतम् । धा-

रयेत् । स्वसारथिनाऽन्तःकरणभेदेन धीरूपेण धारणं कारयेत् । अग्रमत्तः । कामक्रोधादयो मदा विद्यादिरूपा वा तद्रहितः । जितानामपीन्द्रियाश्वानां वैरिणामिव विश्वासं न कुर्यादित्यर्थः ॥ ९ ॥

आसनार्थं देशविशेषमाह । समे । अनिम्नोन्नते । शुचौ । केशास्थ्याद्यदूषिते । शर्करावह्निवालुकाविवर्जिते । शर्कराः क्षुद्राः पाषाणाः । वह्निर्दाहपाककरं तेजः । वालुकाः सिकता एताभिर्विवर्जिते । शब्दजलाश्रयादिभिः । शब्दो ध्वनिविशेषो वर्णात्मको वा । जलाश्रयोऽतिशीतलप्रदेशः । आदिशब्देन सिंहसर्पाद्याश्रयस्तैः शब्दादिभिः । विवर्जित इति समस्तपदादनुवर्तते । किञ्चुनाना । मनोनुकूले । मनसोऽनुरागजनके । न तु चक्षुपीडने अनेनैतदुक्तं दर्शनीये मनसः स्वास्थ्यकरे च । इदं च दृष्टार्थं वैपरीत्येऽष्टाङ्गयोगस्यानुष्ठानमशक्यत्वस्योपलम्भान्मनोनुकूलत्वाभिधानाच्च । गुहानिवाताश्रयेण । गुहा पर्वतादेर्विलमिवावस्थिता निवातं निर्वातमन्यदपि प्रदेशान्तरं सर्वबाधाशून्यमित्यर्थः । तस्मिन्नाश्रयो निवासस्तेन । प्रयोजयेत् । प्रकर्षेण योगं कुर्यात्सम्यगाश्रयप्राप्त्यनन्तरमष्टाङ्गयोगं कुर्यादित्यर्थः ॥ १० ॥

इदानीं योगप्रवृत्तस्य प्रत्ययानाह । नीहारधूमार्कानिलानिलानाम् । नीहारः शिशिरादिकाले पतञ्जलकणसमुच्चयः प्रभातादौ प्रायः श्वेतवर्णः । धूमः कृष्णवर्णः प्रसिद्धः । अर्क आदित्यः पिङ्गलवर्णः । अनलो लोहितवर्णः । अनिलो नीलवर्णो नीहारादीनाम् । खद्योतविद्युत्स्फटिकशशीनाम् । खद्योतः कृष्णशर्व्यां गाढे तमसि प्रतीयमानोऽग्निकणाभः खचरो जन्तुः । विद्युदर्कवर्णोऽचिरप्रभा मेघमण्डलाक्रान्ते नभस्थले प्रतीयमाना चक्षुर्मुदीप्तिधारिणी । स्फटिकः श्वेतः स्निग्धश्च पाषाणः । शशी प्रसिद्धः श्वेततेजोमण्डलरूपः शीतकिरणः । खद्योतादीनाम् । एतानि । नीहारखद्योतादीनामुक्तानि । रूपाणि । चक्षुर्ग्रहणयोग्यानि । पुरःसराणि । प्रथमतो गन्तूणि । ब्रह्मणि । स्वप्रकाशचिदानन्दात्मरूपे त्रिविधपरिच्छेदशून्ये । अभिव्यक्तिकराणि । अभिव्यक्तिरविद्याजवनिकाच्छन्नस्य ब्रह्मणस्तज्जवनिकापगमस्तत्कराणि । एतद्रूपप्रादुर्भावे ब्रह्मप्रादुर्भावोऽविदूरे यथा प्रभासक्षेत्रे समुद्रघोषणश्रवणेऽविदूरे दर्शनं सोमेश्वरस्य यथा वा भुजादिस्फुरणेऽविदूरे दर्शनं प्रियस्य भ्रात्रादेः । रूपाणीत्युपलक्षणम् । शब्दस्पर्शरसगन्धा अप्यत्यनुकूला ब्रह्माभिव्यक्तिकराः । क । योगे । यमाद्यष्टाङ्गे साधनावस्थातः सिद्धचवस्थां प्रविशति । एतदुक्तं भवति । योगप्रवृत्तस्य विविधसिद्धयो यद्यपि स्युस्तथाऽपि नासावत्राऽऽसक्तिं कुर्यादिति ॥११॥

एवं समाधिस्थस्य सिद्धीरुक्त्वेदानीं व्युत्थिताव्युत्थितदशयोः साधारणाः

सिद्धीराह । पृथ्व्याप्यतेजो निलखे । पृथ्वी भूमिः । आप्यमापः । अथवा तद्वितो-
ऽयं पञ्चस्वपुपलक्षणार्थः । तेजः प्रसिद्धम् । अनिलो वायुः । खमाकाशम् । त-
स्मिस्तन्मये कार्यकारणयोरनन्यत्वात् । समुत्थिते । तेभ्य एव भूतेभ्यः संजा-
ते । पञ्चात्मके । पञ्चभूतात्मके शरीरे । पञ्चात्मक इत्यादानादेकभूतात्मकं त्र-
यात्मकं वा न किञ्चिदपि शरीरं किंतु पञ्चीकृतपञ्चमहाभूतकार्यमित्येतदुक्तम् ।
योगगुणे । योगस्याष्टाङ्गयुक्तस्य सोऽहमस्मीतिज्ञानफलस्य गुणो विषयानास-
क्त्यादिस्तत्र । प्रवृत्ते । प्रवृत्तिं कुर्वति । अवान्तरफलमाह । न तस्य रोगः । यो-
गिनो योगप्राप्त्यभिमुखस्य शिरोक्षिरोगातिसारादिलक्षणो रोगो न । न जरा ।
शरीरवैरूप्यकारिणी पलितादिलिङ्गा जरा न । न दुःखम् । इष्टवियोगादनिष्टप्रा-
प्तेश्च जन्यं प्रतिकूलवेदनीयं दुःखं न । न मृत्युरिति पाठे नावान्तरमृत्युरिति व्या-
ख्यानम् । प्राप्तस्य । स्पष्टम् । किम् । योगाग्निमयं शरीरम् । विनाशि पाञ्च-
भौतिकं योगाग्नौ क्षिप्तमग्नाविव हाटकं तन्मयं भवति योगाग्निप्रचुरं देहं प्राप्तस्य
तस्य न रोगो न जरा न मृत्युरित्यन्वयः ॥ १२ ॥

पुनर्योगप्राप्तौ लिङ्गान्तराणि सिद्धिस्तूचकान्याह । रघुत्वम् । लघुत्वं शरी-
रस्य रलघोरैक्यात् । आरोग्यम् । अरोगस्य भावः सर्वोत्साहवच्चमिति याव-
त् । अलोलुपत्वम् । लोलुपो विषयलम्पटस्तस्य भावस्तत्त्वं न लोलुपत्वमलोलु-
पत्वमभिलाषहीनत्वमित्यर्थः । वर्णप्रसादम् । वर्णस्य कृष्णगौरादेः प्रसादः
प्रसन्नता तं नयनानन्दरूपत्वमित्यर्थः । स्वरसौष्ठवं च । स्वरस्य कण्ठनिर्गत-
स्य ध्वनेः सवर्णस्य वर्णसहितस्य वा सौष्ठवं माधुर्यादिश्रवणीयनादवान्भवती-
त्यर्थः । चकार उक्तानामनुक्तानां च तत्संनिधौ वैरत्याग इत्यादीनां समुच्च-
यार्थः । गन्धः शुभः । चम्पककेतक्यादिगन्धः सर्वप्राणयानन्दकारी शुभः । मू-
त्रपुरीषम् । पीतस्य पानीयस्य स्थविष्ठो धातुर्वहिर्निर्गच्छन्मूत्रमित्युच्यते । ज-
ग्धस्यान्नस्य स एव तादृशः पुरीषमिति । मूत्रं पुरीषं च मूत्रपुरीषम् । अल्पम् ।
भूयस्यपि पीतेऽशिते चैतद्वयमपि स्तोकम् । तस्येति पूर्वमन्नादनुषङ्गन्यायेन
रघुत्वमित्यादौ द्रष्टव्यम् । योगप्रवृत्तिम् । योगस्याष्टाङ्गलक्षणस्य । प्रवृत्तिः
साधकं प्रत्यागमनरूपा ताम् । प्रथमां पूर्वभाविनीम् । वदन्ति । कथयन्ति ।
योगविद इति शेषः ॥ १३ ॥

अवान्तराः सिद्धीरुक्त्वेदानीं सिद्धिवधूमुकुटमणिदीपिकानीराजितपादपल्लवा-
माद्यामकृतात्मभिर्दुष्प्रापां त्रिवर्गसिद्धिकदर्याङ्गना हसन्तीमानन्दात्मेन्दुवदनां
स्वयंप्रकाशमानां मुक्तिसिद्धिमाह । यथैव । यद्वदेव । बिम्बम् । सवितुश्चन्द्रस्य
वा मण्डलम् । मृदया । मृदा । उपलिप्तम् । समीपे लिप्तमाच्छन्नमित्यर्थः । ते-

जोमयम् । तेजोविकारभूतं तेजोरूपमित्यर्थः । तस्या उपलेपनस्य कन्या मृदः
कुतश्चिन्मिच्छादपाये भ्राजते तत् । बिम्बं दीप्यते । सुधान्तम् । सुधाऽमृतं
रोहितादिरूपमन्तेऽन्तिके यस्य तत्सुधान्तम् । तद्वा । तद्वत् । आत्मतत्त्वम् ।
आनन्दात्मस्वरूपम् । अत्र रविविम्बस्य मृदोपलेपो नाऽऽसीन्नास्ति न भवि-
ष्यति च यथा तथाऽऽत्मनोऽपि न माययोपलेप इति विवक्षितम् । प्रसमीक्ष्य ।
प्रकर्षेण सम्यक्स्वयंप्रकाशमहमस्मीत्यवलोक्य । देही । देहयोगवानहमज्ञ इ-
त्याद्यभिमानी । एकः । सर्वभेदशून्योऽहं ब्रह्मास्मीतिविज्ञानेन । कृतार्थः । कृ-
तः संपादितोऽर्थः पुरुषार्थलक्षणो येन स कृतार्थः प्राप्तप्रापणीय इत्यर्थः । भ-
वते । भवति । वीतशोकः । कृतकृत्यत्वे हेतुरयं वीतोऽपगतः शोको दुःखवि-
कारो यस्मात्स वीतशोकः । अपगतसमस्ताविद्य इत्यर्थः ॥ १४ ॥

कदा वीतशोकः कथं च ब्रह्मज्ञानमित्यत आह । यदा । यस्मिन्काले । आ-
त्मतत्त्वेन तु । आत्मस्वरूपेणैव । ब्रह्मतत्त्वम् । ब्रह्मस्वरूपम् । दीपोपमेन ।
सजातीयप्रकाशाप्रकाश्यत्वे सति प्रकाशैकस्वभावेन स्वयंप्रकाशेनेत्यर्थः । इ-
ह । आत्मन्येव । युक्तः । अष्टाङ्गयोगयुक्तः । प्रपश्येत् । प्रकर्षेण स्वयंप्रकाशा-
नन्दरूपस्त्रिविधपरिच्छेदशून्यो ब्रह्मरूपोऽहमस्मीत्यवगच्छेत् । तदा । अजम् ।
जन्मादिविकारशून्यम् । ध्रुवम् । निश्चलमपरिणामीति यावत् । सर्वतत्त्वैः ।
सर्वैर्भूतैर्भौतिकैश्च साविद्यैः स्वरूपैः । विशुद्धम् । विहीनं ततः शुद्धं सर्वदोषर-
हितमविद्यातत्कार्यापरामृष्टमित्यर्थः । ज्ञात्वा । अजादिरूपं ब्रह्माहमस्मीत्यवग-
त्य । देवम् । स्वयंप्रकाशम् । अस्य पदस्याजादिपदैः संबन्धः । मुच्यते । मुक्तो
भवति । सर्वपाशैः । सर्वैरहंममाद्यभिमानबन्धनैरविद्यातत्कार्यैः ॥ १५ ॥

इदानीं श्रुतिर्हर्षनिर्भरमानसा सती सानुकम्पा पुरुषेण ज्ञातव्यं ब्रह्मरूपपु-
रुषाभिज्ञानस्मान्प्रत्याह । एषः । पुरुषबुद्धेर्द्रष्टा ब्रह्मात्मा । ह । प्रसिद्धः । दे-
वः । स्वयंप्रकाशः । प्रदिशो नु । प्रेति तिष्ठतिना संबध्यते न्वाश्चर्ये दिशः प्राच्या-
द्या आग्नेय्याद्याश्च । सर्वाः । अष्टौ दश वा निखिला दिक्शब्दप्रत्ययालम्बना
इत्यर्थः । प्रदिशोऽवान्तरदिशो वा । अस्मिन्पक्षे किं ता एव नेत्याह सर्वा इ-
त्याशङ्क्य व्याख्येयम् । अनेनाव्याकृतरूपतोक्ता । इदानीं सूत्रात्मतामाह ।
पूर्वः । प्रथमः । ह । प्रसिद्धः । जातः । उत्पन्नः । इदानीं विराड्रूपतामाह ।
सः । कारणकार्यरूप आत्मा । उ । अपि । गर्भे । भूतपञ्चकस्याप्रधानस्य गर्भे
वर्तमानो ब्रह्माण्डरूपो गर्भरूपोऽपि स एवेत्यर्थः । इदानीमिनारोपितपुरुषावय-
वं विराट्शब्देनाप्यभिधीयमानं प्रजापतिमाह । अन्तः । गर्भ इति तन्नेणावग-

न्तव्यम् । अन्तर्गर्भे गर्भस्यान्तः प्रजापतिरूपो यस्य मेरुरुत्वं महीधरा जरा-
युरित्यादि पुराणे कथ्यते । इदानीं सर्वजीवगतमात्मानमाह । स एव जातः स
जनिष्यमाणः । अतीतानागतयोर्ग्रहणे वर्तमानस्याप्यर्थसिद्धं ग्रहणम् । स्पष्टः
पदार्थः । इदानीं सर्वात्मत्वेन जनिमरणादिप्राप्तिस्तां निवारयति । प्रत्यक् ।
बुद्ध्यादिभ्यः प्रति प्रातिकूल्येनान्तरत्वेन गच्छतीति प्रत्यक् प्रत्यगित्यव्ययं
प्रत्यङ्गिति वा पाठः । जनाः । हे जनाः । तिष्ठति । प्रकर्षणावस्थानं करो-
ति । अवस्थानं करोति वा । सर्वतोमुखः । सर्वासु दिक्षु मुखान्युपलभ्यद्वाराणि
यस्य स सर्वतोमुखः ॥ १६ ॥

सर्वात्मानमात्मानमुक्त्वेदानीं विभूतिमत्स्वस्थमेनं नमस्करोति । यः ।
प्रसिद्धः । देवः । स्वयंप्रकाशः । अमौ । वह्नौ । यः । प्रसिद्धः । अप्सु । उदकेषु ।
यः । प्रसिद्धः । विश्वम् । सर्वम् । भुवनम् । पातालादि भूरादि वा लोकजात-
म् । आविवेश । प्रविष्टवान् । इदमग्न्यादावोषध्यादौ च भुवनवद्ब्रह्मव्यम् । यः ।
प्रसिद्धः । ओषधीषु । व्रीह्यादिषु । वनस्पतिषु । अश्वत्थादिषु । तस्मै । अग्न्या-
दिप्रविष्टाय । देवाय । स्वयंप्रकाशाय । नमः । मनसा वचसा कर्मणा च नमस्का-
रोऽस्तु । नमःपदाभ्यासोऽध्यायपरिसमाप्त्यर्थः ॥ १७ ॥ इति श्रीमत्परमहं-
सपरिव्राजकाचार्यानन्दात्मपूज्यपादशिष्यश्रीमच्छंकरानन्दभगवतः कृतौ श्वेता-
श्वतरोपनिषदीपिकायां द्वितीयोऽध्यायः ॥ २ ॥

पूर्वं ब्रह्माहमस्मीति वाक्यज्ञानादविद्यातत्कार्यैरपरामृष्टब्रह्मस्वरूपावस्थानं
योगस्य परमा सिद्धिः फलभूतोक्ता । तत्र वाक्यार्थज्ञानं च ब्रह्माहंपदार्थयोर्ज्ञा-
नमन्तरेण न भवतीतिपदार्थज्ञानायायमध्याय आरभ्यते । तत्र प्रथमं ब्रह्मप-
दार्थमाह । यः । प्रसिद्धः । एकः । द्वैतगन्धशून्यः । जालवान् । अविद्यामहे-
न्द्रजालवाहूँताकीट इव लूता तन्तुजालवान्प्रसार्याविद्यामहेन्द्रजालम् । ईशते ।
ईष्टे । ईशनीभिः । ईश्वरशक्तिभिर्विक्षेपविशेषरूपाभिरविद्याभिः । ईष्टेः सकर्मक-
त्वात्कर्म वक्तुमाह । सर्वाल्लोकान् । निखिलान्भूरादीन् । ईशत ईशनीभिः । पु-
नरादानं कर्मनिवेशार्थं व्याख्यानं च पूर्ववत् । य एवैकः । य एक एव । *इह ।
अस्मिन्संसारे । उद्भवे । उद्धूर्ध्वमनेकधा भवनमुद्भवस्तत्र । संभवे च । सम्य-
कस्वात्मरूपेण भवनं सत्तामात्रेण वर्तमानत्वं संभवः संहार इत्यर्थः । तत्र च-
कारान्मध्येऽप्येक एव वर्तमान इति शेषः । ये । अधिकारिणः । एतत् । उ-
क्तमीश्वरस्वरूपमात्मत्वेन । विदुः । जानन्ति । अमृताः । आनन्दात्मरूपेण म-
रणधर्मरहिताः । ते भवन्ति । स्पष्टम् ॥ १ ॥

उद्भवे संभवे चैक एवेश्वर इत्युक्तं तदेतदुपपादयितुमाह । एको हि । चिदा-
नन्दरसो जगत उत्पत्तेः प्रागेको यस्मात् । रुद्रः । रुद्रः खं द्रावयति नाशय-
तीति रुद्रः । दुःखनिवृत्तिश्च सर्वात्मनाऽविद्यानाशमन्तरेण न संभाविता त-
स्माद्गुद्रोऽविद्यानाशको यस्माद्गुद्रस्तस्मात् । न द्वितीयाय । द्वितीयार्थम् । त-
स्ये । तस्यौ स्थितिं न कृतवान् । यस्मान्न द्वितीयाय तस्ये तस्मादेक इत्य-
न्वयः । नायं पूर्वोक्तादीश्वरादन्य इत्याह । यः । प्रसिद्धः । इमान् । प्रत्यक्षैक-
देशान् । लोकानीशत ईशनीभिः । प्रत्यग्जनास्तिष्ठति । व्याख्यातम् । संचु-
कोच । संकोचं कृतवानुपसंहृतवानित्यर्थः । कदा यदाऽस्य जगतो विनाशस्त-
देत्याह । अन्तकाले । विनाशकाले । किं कृत्वा । संसृज्य । सम्यगुत्पाद्य ।
कानि । विश्वा भुवनानि । विश्वानि भुवनानि चतुर्दशलोकानित्यर्थः । कः ।
गोप्ता । विश्वेषां भुवनानां रक्षिता । गोपा इति क्वचित्पाठे गोप्तेत्येव व्याख्ये-
यम् । गोशब्दवाच्यं सचराचरं विश्वं पातीति वा गोपाः ॥ २ ॥

जगत उत्पत्तिस्थितिसंहारेष्वस्य स्वातन्त्र्ये हेतुमाह । विश्वतश्चक्षुः । सर्वतो
नेत्रः । उत । अपि । विश्वतो मुखः । सर्वत आननः । विश्वतो बाहुः । सर्वतो
भुजः । उत । अपि । विश्वतस्पात् । सर्वतश्चरणः । अयमर्थः । यानि कानि
चिच्चक्षुरादीनीन्द्रियाण्यन्यद्वा प्राणादिकं यत्किञ्चिद्यस्य कस्य चिज्जन्तोस्तत्स-
र्वमस्यैवैतदात्मकत्वात्सर्वस्य । ततोऽसङ्ख्योदासीनेऽपि पुंसि प्रायावशात्सर्वतश्चक्षु-
रादिकमुपपन्नमिति सर्वतश्चक्षुरादिमत्वाच्च सृष्टिस्थितिसंहारेषु स्वातन्त्र्यमिति ।
सं बाहुभ्यां धमति । हस्ताभ्यां विश्वमुत्पादयन्नुत्पत्तिकाले विविधाऽशब्दानु-
त्पाद्योत्पादकादिरूपेण करोति । बाहुभ्यामिति द्विवचनसामर्थ्यात्सर्वकर्महेतु-
त्वाच्च धर्माधर्माभ्यामिति विवक्षितम् । ततः स्थितिसंहारयोश्च तत्तद्रूपैः
शब्दकारित्वमविरुद्धम् । यदाऽपि धमतिरग्निसंयोगार्थस्तदाऽपि संतापकारि-
त्वेन मुखदुःखयोरुत्पत्तौ स्थितौ संहारे च ह्रस्वदुःखकारित्वं व्याख्येयम् । सं-
पतत्रैः । पतनशीलः पञ्चीकृतपञ्चमहाभूतैर्न परमाणुभिः तत्सद्भावे प्रमाणाभा-
वात् । नचैतदेव प्रमाणं भवदङ्गीकृतानां मूर्तानामपि तेषां पतनशीलत्वाभावात् ।
गुरुत्वात्पतनम् । न च तेषां सर्वेषां गुरुत्वमङ्गीकृतं भवद्भिः । क्षितिजलयोरेव
गुरुत्वाङ्गीकारात् । अपि च । काशं कुशमवलम्ब्य परमाणून्शङ्कमानस्य तत्प्र-
तिपक्षानामपि तथैव शङ्कितुं शक्यत्वात्कृतं शास्त्रारम्भव्यसनेन । धमतीत्यनुष-
ङ्गः । पतत्रसमभिव्याहृतः संशब्दोऽनुषज्यमानेन क्रियापदेन संबध्यते । चावा-
भूमी । ब्रह्माण्डस्य कटाहद्वयं चावाभूमिशब्दवाच्यम् । जनयन् । उत्पादयन्नु-
पलक्षणमिदं स्थापयन्संहरन् । देवः । स्वयंप्रकाशः । एकः । भेदशून्यः ॥ ३ ॥

अचेतनानामेवोत्पादक ईश्वरो न तु चेतनानामित्याशङ्क्य नेत्याह । यः । प्रसिद्धः । देवानाम् । अग्न्यादीनामिन्द्रियाणां वा । प्रभवश्च । प्रकर्षेण भवनं प्रभव उत्पत्तिः । उद्भवश्च । ऊर्ध्वं भवनमुद्भवः स्थितिरित्यर्थः । आद्यश्चकारो देवानामपि तद्रूपत्वार्थो द्वितीय उपसंहारस्यापि समुच्चयार्थः । रुद्रः । अविद्यानाशकः । विश्वाधिकः । सर्वाधिकः । सर्वाधिक्यं ज्ञानहीनस्याप्यस्ति तद्व्यावृत्त्यर्थमाह । महर्षिः । महान् आसावृषिश्च । महत्त्वे सत्यतीन्द्रियज्ञानवान् । ननु देवानां जनको हिरण्यगर्भ इत्यत आह । हिरण्यगर्भम् । ज्ञानक्रियाशक्त्यात्मकं सूक्ष्मतमं चैतन्याधिष्ठितं प्रथमं कार्यं हिरण्यगर्भशब्दवाच्यम् । जनयामास । उत्पादितवान् । पूर्वम् । जगत उत्पत्तेः प्राक् । सः । हिरण्यगर्भोत्पादकः । नः । अस्मान् । बुद्ध्या । धिषण्या । शुभया । ब्रह्मविषयिण्या । संयुक्तु । संयोगं करोतु ॥ ४ ॥

हिरण्यगर्भस्य स्रष्टारमीशं मन्त्रद्रष्टा प्रार्थयते । या । प्रसिद्धा । ते । तव । रुद्र । हे रुद्र । शिवा । मङ्गला । तनूः । तनुः । अघोरा । अरौद्रा । अपापकाशिनी । अपापप्रकाशिका । तया । उक्तया वक्ष्यमाणया । नः । अस्मान् । तनुवा । तन्वा । शंतमया । सुखतमया । गिरिशंत । गिरेः शं सुखं तनोतीति गिरिशंतस्तस्य संबोधनं हे गिरिशंत । अभिचाकशीहि । सर्वतः प्रकाशय ॥ ५ ॥

याम् । प्रसिद्धाम् । इषुम् । बाणरूपां यं बाणमित्यर्थः । गिरिशंत । हे गिरिशंत । हस्ते । करे । विभर्षि । धारयति । अस्तवे । पाप्मसु प्रक्षेपार्थम् । शिवाम् । मङ्गलाम् । गिरित्र । गिरीनस्थपुञ्जान्देहानित्यर्थः । त्रायत इति गिरित्रः स्वभक्तरक्षापर इत्यर्थः । तस्य संबोधनं हे गिरित्र । ताम् । इषुं बाणमित्यर्थः । कुरु । स्पष्टम् । मा हिंसीः । हिंसां माकृथाः । यतः । पुरुषम् । पुरुषरूपम् । जगत् । स्थावरजङ्गमादिरूपमित्यर्थः ॥ ६ ॥

इदानीं प्रकृतं हिरण्यगर्भेश्वररीकृत्याऽऽह । ततः परम् । तस्माद्विरण्यगर्भोत्परम् । ब्रह्म । ब्रह्मशब्दार्थमाह । परं बृहन्तम् । अतिशयेनाधिकं देशकालवस्तुपरिच्छेदशून्यमित्यर्थः । यथानिकायम् । कायो देहो नितरां कायो निकायो यथा यादृशो निकायो यथानिकायं यथाशरीरमित्यर्थः । सर्वभूतेषु । चतुर्विधजीवेषु । गूढम् । गुप्तम् । ऋजुवक्रादिकाष्ठेषु यथाऽग्निर्गूढ ऋजुवक्रादिभावेन तथाऽयमात्मा हस्तिपुत्तिकादिशरीरेष्वित्यर्थः । विश्वस्य । चराचरस्य जगतः । एकम् । मेदशून्यं तत्त्वमसीतिज्ञानेन । परिवेष्टितारम् । समन्तादुपसंहर्तारम् । तत्र हेतुः । ईशम् । नियन्तारम् । अनेनैवैतदेव भवत्येवेत्यादिमर्यादायाः कर्तारमित्यर्थः । तम् । उक्तं ब्रह्मरूपम् । ज्ञात्वा । अहमस्मीत्यवगत्य । अमृताः । आनन्दात्मस्वरूपविज्ञानेन मरणशून्याः । भवन्ति । स्पष्टम् ॥ ७ ॥

ज्ञात्वाऽमृता भवन्तीत्युक्तम् । तस्य ज्ञानं न कस्यापीत्याशङ्क्य मन्त्रद्रष्टा
स्वानुभवमाह । वेद । जानामि । अहम् । मन्त्रद्रष्टा । एतम् । ब्रह्मरूपम् । पुरु-
षम् । परिपूर्णम् । महान्तम् । सर्वस्मादधिकम् । आदित्यवर्णम् । आदित्यस्य
वर्णं इव वर्णो यस्य स आदित्यवर्णस्तमादित्यवद्भास्वरं स्वयंप्रकाशमित्यर्थः ।
तमसः परस्तात् । अविद्यायाः परतः । ननु किमर्थमात्मज्ञानेऽतियत्नः करणीयः
सन्ति सहस्रमुपायाः सुखप्राप्त्यै दुःखपरिहारायेत्यत आह । तमेव । आत्मान-
मेव नत्वन्यम् । विदित्वा । साक्षात्कृत्य । अति मृत्युमेति । मृत्युमावरणशक्तिं
विक्षेपजननीमविद्यां दुःखवृक्षबीजभूतां मरणादिप्रबन्धदायिनीमत्येति । अ-
तीत्य गच्छति । ननु ज्ञातव्येषु ब्रह्मैव ज्ञेयमस्तु न तावतोपायान्तरनिषेध इ-
त्यत आह । नान्यः पन्थाः । ब्रह्मज्ञानादन्यो मार्गो निरतिशयसुखप्राप्तिनिःशे-
षानर्थनिवृत्त्युपायभूतः । विद्यते । नास्ति । अयनाय । संसाराब्धेः पारगमना-
याविद्यानिवृत्तय इत्यर्थः ॥ ८ ॥

आत्मानमेव ज्ञात्वाऽति मृत्युमेतीत्युक्तं स आत्मा किं रूप इति श्रोतृबुध-
त्सानिवृत्त्यर्थमाह । यस्मात् । आत्मनः । परं नापरमस्ति किञ्चित् । उत्कृष्ट-
मपकृष्टं वा किञ्चिन्नास्ति द्वितीयाभावादित्यर्थः । यस्मात् । आत्मनः । नाणी-
यो न ज्यायोऽस्ति कश्चित् । अप्वल्पम् । अतिशयेनाण्वणीयः । ज्यायोऽति-
शयेन वृद्धम् । कश्चित्किञ्चिदपि । यस्मान्नाणीयो न ज्यायो विद्यते । अयमा-
त्माऽणो रणीयान्महतो महीयान्सर्वात्मत्वादित्यर्थः । वृक्ष इव । शाखीव स्वग-
तभेदशून्यः । स्तब्धः । स्वतो निश्चलः । दिवि । द्योतनात्मके स्वयंप्रकाशे स्व-
रूपे । तिष्ठति । वर्तते । एकः । सर्वभेदशून्यः । वृक्षनिदर्शनेन परिच्छेदं प्राप्तं
वारयति । तेन । एकेनाऽऽत्मना पुरुषेण । इदम् । विविधप्रत्ययगम्यं विश्वम् ।
पूर्णं पूरितमित्यर्थः । पुरुषेण । पुरि शरीरे शयानेन परिपूर्णेन वा । सर्वम् ।
निखिलम् ॥ ९ ॥

कार्यकारणयोरभेदे हिरण्यगर्भस्यापि कस्मात्तत्त्वं न स्यादित्यत आह ।
ततः । तस्माद्धिरण्यगर्भात् । यत् । प्रसिद्धं परिपूर्णत्वेन । उत्तरतरम् । अ-
तिशयेनोत्तरं पूर्वमित्यर्थः । तत् । उक्तम् । अरूपम् । रूपादिशून्यम् । तर्हि कार-
णावस्थेत्याशङ्क्य नेत्याह । अनामयम् । आमयो रोगो दुःखहेतुरविद्या तद्रहितम-
नामयम् । ये । अधिकारिणः । एतत् । अनामयं परिपूर्णं रूपम् । विदुः । जानन्ति ।
अमृतास्ते भवन्ति । त उक्ताः । व्याख्यातमन्यत् । ननु किमात्मज्ञानेन जान-
तामजानतां च व्यवहारस्य समत्वदर्शनादित्यत आह । अथ । पूर्वैर्न्योऽर्था-
न्तरभूता अविद्भांसः । इतरे । अन्ये दुःखमेवापियन्ति व्यवहारस्य समत्वेऽ-

प्यविद्वांसोऽहंममाभिमानेन दुःखमेवापिगच्छन्ति न पुनरितरे तदभिमानगून्-
त्वादित्यर्थः ॥ १० ॥

यदुत्तरत्तरं तद्वरूपमित्युक्तं तेन कार्यकारणयोर्भेदबुद्धिः प्राप्ता तन्निवारणा-
र्थमाह । सर्वाननशिरोग्रीवः । सर्वेषां सर्वाणि वाऽऽननानि शिरांसि ग्रीवाश्च य-
स्य स सर्वाननशिरोग्रीवः । शरीरात्मत्वनिवारणार्थमाह । सर्वभूतगुहाशयः । सर्व-
ेषां भूतानां स्थावरजङ्गमानां गुहा बुद्धिस्तत्र शयनं करोतीति गुहाशयः । पुनः
सर्वभूतगुहाशयत्वेन परिच्छेदे प्राप्त उत्तरमाह । सर्वव्यापी च । सर्वमिदं चेतना-
चेतनात्मकं व्याप्नोतीति सर्वव्यापी । चकारो व्याप्यव्यापकभेदनिवारणार्थः ।
भगवान् । समग्रज्ञानवैराग्यैश्वर्यधर्मपशःश्रियो भगवद्वाच्यास्तद्वाभगवान् ।
यस्मात्सर्वव्यापी भगवांश्च । तस्मात् । ततः । सर्वगतः । सर्वव्यापित्वेन सर्वत्र
प्राप्तः । शिवः । षड्गुणैश्वर्यवत्त्वेन स्वयंप्रकाशानन्दात्मरूपत्वेन च मङ्गलः ॥ ११ ॥

मङ्गलेषु निरवधिकत्वमाह । महान् । अत्यन्तमधिकः । न ततोऽधिकं मङ्ग-
लमित्यर्थः । यथा न्यूनमङ्गलमसमर्थमरूपं तथाऽधिकमङ्गलोप्ययं मङ्गलत्वादि-
त्यत आह । प्रभुर्वै । समर्थः प्रसिद्धः । तत्र हेतुः । पुरुषः । परिपूर्णः नातोऽन्यः
समर्थ इत्यर्थः । प्रभुत्वमाह । सत्त्वस्य । अन्तःकरणस्य ज्ञानक्रियाशक्तेर्हिर-
ण्यगर्भस्येत्यर्थः । एषः । स्वयंप्रकाशचिदानन्दात्मरूपः । प्रवर्तकः । प्रवृत्तेः का-
रयितोत्पादक इत्यर्थः । ननु कस्य सत्त्वस्योत्पादक इत्यत आह । सुनिर्मला-
म् । सुष्टुविद्यादिमलरहितां मोक्षरूपाम् । इमाम् । विदुषां प्रत्यक्षाम् । शान्ति-
म् । स्वयंप्रकाशानन्दात्माविर्भावरूपां यतः प्राप्नोति तस्येति शेषः । ईशानः ।
सर्वस्य नियन्ता । नात्र पुनरुक्तं प्रभुत्वमीश्वरस्यापि दृष्टं तत्प्रसङ्गेनोच्यमानत्वा-
त् । ज्योतिः । स्वयंप्रकाशज्योतिस्वरूपः । ज्योतिष्टे व्ययाशङ्केतरज्योतिर्वदत
आह । अव्ययः । व्ययरहितः ॥ १२ ॥

सर्वभूतगुहाशयत्वमुपपादयति । अद्भुष्टमात्रः । सर्वेषां द्विपदां स्वाद्भुष्टपरि-
माणं हृदयं बुद्धेरणुत्वेऽपि हृदयव्यापिप्रकाशत्वात्साऽपि हृदयस्था हृदयप-
रिमाणा ततो बुद्धयन्तस्थः पुमानप्यद्भुष्टपरिमाणः । पुरुषः । पुरिशयः । अन्त-
रात्मा । आत्मनो बुद्धेरन्तोऽन्तरात्मा । अद्भुष्टमात्रत्व उपपत्तिमाह । सदा ।
सर्वदा । जनानाम् । जनिमताम् । हृदये । हृदयसरसिजे । संनिविष्टः । सम्य-
ङ्गितरां प्रविष्टः । ननु सर्वस्मिञ्शरीरे प्रविष्टः कथं हृदये संनिविष्ट इत्यत
आह । हृदा । हृदयेनाभिऋत इत्यन्वयः । ननु पञ्चाकारो मांसखण्डो हृत्तेन
कथमभिऋत इत्यत आह । मनीषा । मनस ईष्टे या सा मनीद् तया । तर्हि चि-
च्छक्तिरित्यत आह । मनसा । अन्तःकरणेन हृदयस्थेन संकल्पविकल्पनिय-

आ निश्चयात्मकेनान्तःकरणव्यापारेणेत्यर्थः । अभिऋतः । समन्तात्ऋतः सर्व-
शरीरे वर्तमानोऽपि कुतश्चिन्मिन्नादङ्गुष्ठमात्रत्वेन मनसा परिकृत इत्यर्थः । य
एतद्विदुरमृतास्ते भवन्ति । एतदुपाधेः पृथक्कृतं स्वयंप्रकाशचिदानन्दात्मरूपम-
ङ्गुष्ठमात्रस्वरूपं मुञ्जादिवेपीकाम् । व्याख्यातमन्यत् ॥ १३ ॥

अङ्गुष्ठमात्रत्वाभिधानेनाल्पत्वं प्राप्तं तत्सर्वात्मकत्वकथनेन वारयति । सह-
स्रशीर्षा । सहस्रशीर्षोऽनन्तमस्तक इत्यर्थः । पुरुषः । परिपूर्णः । सहस्राक्षः ।
अनन्तचक्षुः । सहस्रपात् । अनन्तचरणः । सः । सहस्रशीर्षः । भूमिं विश्वतो वृ-
त्वा । ब्रह्माण्डकटाहमेदिनीं सर्वत आवृत्य । अत्यतिष्ठदशाङ्गुलम् । दशसंख्या-
काङ्गुष्ठपरिमितं देशमतीत्य स्थितिमकरोत्तत्रोपलभ्यत इत्यर्थः । इदं चाध्या-
त्माधिदैवं च समत्वेनावगन्तव्यम् । अथवा अत्यतिष्ठत् । भूमिं विश्वतो वृत्वा
स्थितस्तत्रोपपत्तिर्यस्मात्सर्वमतीत्य स्थितिमकरोदयं तत्राप्युपपत्तिः षण्णवत्यङ्गु-
ले शरीर ईश्वरस्येदं सचराचरं दशाङ्गुलमल्प एकदेशस्तदीय एकांश इत्यर्थः ॥ १४ ॥

ननु यद्ययमिदमतीत्य स्थितो नदीमिव कूलं तथा चायमस्मात्तद्देव भिन्नः
स्यादित्यत आह । पुरुष एवेदं सर्वम् । भूमिमतीत्य स्थितः परिपूर्ण एव न-
त्वन्यः । इदं विविधप्रत्ययगम्यं निखिलमपि न ततो भिन्नमित्यर्थः । तथाऽपि
वर्तमानं सर्वं पुमान्न भूतं न च भावीत्यत आह । यद्भूतम् । प्रसिद्धमतीतं यत्त-
त्पुरुष एव । यच्च भव्यम् । यदपि भवनस्य कर्तुं तदपि पुरुष एवेति पूर्वेणा-
न्वयः । अथवा सर्वशब्दार्थमाह । यद्भूतं यच्च भव्यम् । अस्मिन्पक्षे चकारो वर्त-
मानसमुच्चयार्थः । एवं चेन्नायमीशः संसाररूपत्वादित्यत आह । उत । अपि ।
अमृतत्वस्य । मोक्षस्य । ईशानः । ईश्वरः । उतशब्दादस्य सर्वस्यापि । ननु
कथं वाङ्मात्रेणेश्वरोऽस्येत्यत आह । यत् । यस्मात् । अन्नेन । अदनीयेन ।
अतिरोहति । अधिकां वृद्धिं गच्छति । एतदुक्तं भवति । न वाङ्मात्रेणेश्वरः किं
त्वेनैतदित्थमेवेत्यादिनियमकारित्वादिति ॥ १५ ॥

ननु भगवानयमन्नेन यद्यतिरोहति तर्हि शरीरवन्नियतपाणिपादादिरूप इ-
त्यत आह । सर्वतः पाणिपादम् । सर्वतः पाणयः पादाश्च यस्य तत्सर्वतःपाणि-
पादम् । तत् । ईश्वररूपम् । सर्वतोन्निशिरोमुखम् । सर्वतोऽक्षीणि शिरांसि मु-
खानि च यस्य तत्सर्वतोन्निशिरोमुखम् । सर्वतः श्रुतिमत् । सर्वतः श्रुतयो यस्य
सन्ति तत्सर्वतःश्रुतिमत् । लोके । संसारे कर्मफलेऽस्मिन्ननाद्यविद्यावशात् ।
सर्वम् । निखिलम् । आवृत्य । स्वेन ब्राह्मेण रूपेणाऽऽवरणं कृत्वा । तिष्ठति ।
स्पष्टम् । सर्वात्मत्वादन्नेनातिरोहो न देहवदित्यर्थः ॥ १६ ॥

इन्द्रियात्मत्वमुक्त्वेन्द्रियज्ञानतद्विषयरूपतामाह । सर्वेन्द्रियगुणाभासम् । सर्वेन्द्रियाणां गुणास्तद्वृत्तयो रूपादिज्ञानानीत्यर्थः । तेषामाभासाः फलानि घटादिस्फुरणानि तदाश्रया घटादयो लक्ष्यन्त औचित्यात् । सर्वेन्द्रियाणां गुणाश्चाऽऽभासाश्च यस्मिंस्तादात्म्येन व्यवस्थितास्तत्सर्वेन्द्रियगुणाभासम् । किमेवंरूपमेवेत्याशङ्क्य नेत्याह । सर्वेन्द्रियविवर्जितम् । सर्वैरिन्द्रियैः । उपलक्षणमिदम् । अन्यैरप्यविद्यादिभिर्भावैर्विवर्जितं परित्यक्तं तद्रहितमित्यर्थः । तत्पूर्वोक्तादन्यदितिबुद्धिं वारयति । सर्वस्य प्रभुमीशानम् । सचराचरस्य जगतः सामर्थ्ये सति नियन्तारम् । एवं चेन्नाऽऽर्तानां रक्षकः परमेश्वरो नियन्तृत्वादित्यत आह । सर्वस्य । स्थावरजङ्गमात्मकस्य । शरणम् । रक्षित्रैश्वरं रूपम् । अनेन सृष्टुण ईश्वर इत्युक्तम् । इदानीं वैषम्यं वारयति । सुहृत् । उपकारनिरपेक्षः प्रत्युपकारस्य कर्ताऽविषम इत्यर्थः ॥ १७ ॥

तत्पदार्थमुक्त्वा त्वंपदार्थमाह । नवद्वारे । नवसंख्याकानि द्वाराणि निर्गमेनकारणानि द्वौ कर्णौ द्वे चक्षुषी द्वे नासिके आस्यमुपस्थः पायुश्चेति नवच्छिद्राणि यस्य तस्मिन् । पुरे । धातुभिः पूर्यत इति पुरं तस्मिन् । देही । देहसंबन्धवान् । हंसः । बुद्ध्युपाधिः संहन्ति गच्छतीति हंसः । लेलायते । चलति । क । बहिः । रूपादौ बहिर्मुखत्वेन । इदानीं वाक्यार्थमाह । वशी । यो हंसः स एव वशी सर्वस्य लोकस्य स्थावरस्य चरस्य च चकाराज्जडस्यापि । स्पष्टमन्यत् । सर्वमस्य वशे वर्तत इत्यर्थः ॥ १८ ॥

येनायं हंस ऐक्यं गच्छति यश्च हंसः स एव वस्तुत एतादृशरूप इत्याह । अपाणिपादः । अकरचरणः । जवनः । वेगवान् । अपाणिग्रहीता । आदाता । पश्यति । अवलोकयति । अचक्षुः । अनेत्रः । सः । जीवाभिन्न ईश्वरः स्वयंप्रकाशचिदानन्दात्मवपुः । शृणोति । श्रवणं करोति । अकर्णः । कर्णरहितः । सः । उक्तः पुनस्तच्छब्दादानमपाणिपादादावपि तच्छब्दानुवृत्त्यर्थम् । वेत्ति । जानाति । वेद्यम् । वेदनीयं निखिलमपि वस्तुजातम् । न च । नैवम् । तस्य । आत्मनः । अस्ति । विद्यते । वेत्ता । वेदिता ज्ञाता । तम् । अपाणिपादादिरूपम् । आहुः । कथयन्ति ब्रह्मज्ञानिन इति शेषः । अग्रम् । अग्रे भवम् । पुरुषम् । परिपूर्णम् । महान्तम् । सर्वस्मादधिकम् ॥ १९ ॥

इदानीमात्मसाक्षात्कारेऽगण्यपुण्योदयादीश्वरकटाक्षः कारणमित्याह । अणोरणीयान् । अल्पादल्पतरः । महतो महीयान् । प्रौढात्प्रौढतरः । आत्मा । अस्मत्प्रत्ययसाक्षी । अस्य जन्तोः । प्रत्यक्षस्य जननधर्मवतः । निहितः । निक्षिप्तः । गुहायाम् । बुद्धौ । तम् । अणोरणीयानित्यादिधर्मैर्दुर्दर्शम् । अक्रतुम् ।

संकल्पपरहितम् । पश्यति । साक्षात्करोति । वीतशोकः । अपमृताविधः । तत्र कारणमाह । धातुः । जगतो विधातुरीश्वरस्य प्रसादात् । करुणाकटाक्षात् । अथवा धातुरीश्वरस्यान्तःकरणस्य प्रसादान्नैर्मल्यत्वात् । महिमानम् । अधिक-
गुणरूपम् । ईशम् । नियन्तारम् ॥ २० ॥

धातुः प्रसादे सत्यात्मा ज्ञायत इति मन्त्रद्रष्टा स्वानुभवं दर्शयन्नाह । वेदा-
हमेतम् । व्याख्यातम् । अजरम् । जरारहितम् । अत्र हेतुः । पुराणम् । पुरा-
पि नवं सर्वदैकरूपमित्यर्थः । पुराणत्वे हेतुः । सर्वात्मानम् । सर्वेषामस्मत्प्रत्य-
यसाक्षिणम् । सर्वात्मत्वे हेतुः । सर्वगतम् । सर्वत्र प्राप्तम् । सर्वगतत्वे हेतुः ।
विभुत्वात् । व्यापित्वात् । इदानीं पूर्वोत्तरपक्षावाह । जन्मनिरोधम् । जन्म च
निरोधश्च जन्मनिरोधमुत्पत्तिविनाशावित्यर्थः । प्रवदन्ति । प्रकर्षेण कथयन्ति ।
मूढा इतिशेषः । यस्य । आत्मनः । अयं पूर्वः पक्षः । ब्रह्मवादिनः । उत्पन्नत-
त्त्वसाक्षात्काराः । हि । प्रसिद्धाः । प्रवदन्ति । प्रकर्षेण कथयन्ति । नित्यम् ।
धर्मधर्मिभेदनिवारणार्थं च त्वान्तत्वेनानभिधानं जन्ममरणशून्यमविनाश्यात्म-
तत्त्वम् ॥ २१ ॥ इति श्रीमत्परमहंसपरिव्राजकाचार्यानन्दात्मपूज्यपादशिष्यश्री-
मच्छंकरानन्दभगवतः कृतौ श्वेताश्वतरोपनिषद्दीपिकायां तृतीयोऽध्यायः ॥ ३ ॥

धातुः प्रसादादक्रतुं पश्यतीत्युक्तम् । धातुः प्रसादोपायश्च नोक्तः । इदानी-
मस्मिन्नध्याये धातुरीश्वरस्य विविधविभूतिमद्रूपेण वर्तमानस्य प्रार्थनादिरूप
उपायो धातुः प्रसादे प्रसङ्गाच्च तत्त्वंपदार्थयोरपि प्रकारान्तरेण निर्णय ईश्वर-
स्य मायाबलाज्जगत्कारणत्वादि बद्धाबद्धस्वरूपं चेत्यादि कथ्यते । यः । प्र-
सिद्धः । एकः । भेदशून्यः । वर्णः । वर्ण्यत इति वर्णः । पदार्थः । स्वयंप्रकाश-
चिदानन्दात्मैत्यर्थः । बहुधा । बहुप्रकारान् । शक्तियोगात् । मायासंबन्धात् ।
वर्णान् । पदार्थाश्चिदचिदात्मकान् । अनेकान् । भेदवतः । निहितार्थः । निहितो नि-
क्षिप्तस्तिरस्कृत इत्यर्थः । अर्थः प्रयोजनं यस्य स निहितार्थः । दधाति । धारयति
करोतीत्यर्थः । वि चेति । व्येति च विविधं प्राप्नोत्यपि । शान्ते । स्वप्रका-
शचिदानन्दात्मनि । किम् । विश्वम् । चराचरात्मकम् । आदौ । जगत उत्प-
त्तेः प्राक् । सः । एको वर्ण इत्यादिनोक्तः । देवः । स्वयंप्रकाशः । अथ वा य
एको वर्ण ओंकारो बहुधा बहुशाखोपाङ्गोपवेदादिभिन्नाऽशक्तियोगाद्वर्णानेका-
न्वेदानुगादिभेदभिन्नान् । स्वव्याप्तिशक्तिसंबन्धाच्छुद्धुरिव पर्णान्यनेकानि निहि-
तार्थः स्वात्मनि प्रक्षिप्ताभिधेयो दधाति विचयति शान्ते विश्वमादौ स देवः स
ओंकार आदित्यवत्सर्वार्थप्रकाशको देव आदावभिधेयस्योत्पत्तेः प्राक् शान्तेऽ-
भिधानाभिधेयशून्ये स्वात्मनि विविधमभिधेयत्वेनाभिधानरूपः स्वयं प्राप्नोत्य-

पि विश्वम् । अथवा य एको वर्णोऽकारो बहुधा बहुप्रकारान्हुस्वादिभेदेन स्वा-
त्मसामर्थ्यसंबन्धादुकारादीन्वर्णान्विभिन्नान्स्वात्मनि प्रक्षिप्तोकारवर्णनिष्पत्तिप्र-
योजनो दधाति विविधं प्राप्नोत्यपि स स्वार्थप्रकाशक ॐकारस्य सप्तममात्रा-
स्वरूपे स्वात्मन्यशेषव्यापारोपरमे विश्वं प्रथमतः । अस्मिन्पक्ष आदौ य एक
इत्यन्वयः । अथवा य एको वर्णः शब्दतत्त्वं बहुधा बहुप्रकारान्कुण्डलिनी-
शक्तिसंबन्धादेकद्वित्र्यादिवेष्टनैः सस्वरान्कादीन्वर्णान्विभिन्नान्स्वात्मनि निहि-
ताभिधेयप्रयोजनो दधाति करोति शान्ते चिदचिदादिभेदशून्ये स्वात्मन्यादौ
सर्ववर्णोत्पत्तेः प्राग्विश्वं विविधं प्राप्नोत्यपि स प्रकाशस्वभावोऽर्थानां वर्णेष्व-
न्तर्भूतत्वात्तेषां च शब्दतत्त्वे ततो विश्वस्य स्वात्मनि प्राप्तिरविरुद्धा । अथवा-
ऽष्टाङ्गयोगनिरतस्य योगिन आदौ प्रथमायां योगसिद्धौ निर्विकल्पकप्रतीतिविष-
यवच्च एको वर्णो नीहारादिरूपभेदशून्यो रूपतन्मात्रं हार्दलोहितपिण्डस्थं बहु-
प्रकारान्मनःपवनविधारणायासशक्तिसंबन्धान्नीहारादिवर्णांश्चैतादीन्बहुभेदभि-
न्नान्स्वात्मनि निक्षिप्तयोगसिद्धिप्रयोजनो धारयति । उपरते तस्मिन्योगसिद्धि-
विघ्ने विश्वं भेदात्मकं चावगच्छत्यपि स वर्णो यन्निमित्तं विघ्ननिर्गमनं च देवो
द्योतनात्मकः स्वयंप्रकाशानन्दात्मप्रकाशसमासन्नत्वात् । सः । यो वर्णः स देव
इत्युक्तः प्रसिद्धः । नः । अस्मान् । बुद्ध्या शुभया । ब्रह्मविषयया धिषणया मोक्षहे-
तुभूतया । संयुनक्तु । संयोजयत्विति वाचा व्यापारः प्रदर्शितः प्रयोजनकथनेन ॥१॥

इदानीं विभूतिमत्सत्त्वं ब्रह्मेत्यवगन्तव्यमिति कथयन्मानसं चिन्तनमग्न्या-
दयो ब्रह्मैवेति कर्तव्यमिति तावदाह । तदेव । पूर्वोक्तं ब्रह्मैव । अग्निः । तेजः ।
तत् । ब्रह्म । आदित्यः । चण्डकिरणः । तत् । ब्रह्म । वायुः । पवनः । तद्
चन्द्रमाः । सोमोऽपि ब्रह्म । तदेव शुक्रम् । ब्रह्मैव दीप्तिमत्स्वप्रकाशस्वरूपम् ।
तद्ब्रह्म । जगत्कारणम् । तदापः । ब्रह्मैवोदकानि । तत्प्रजापतिः । ब्रह्म विधाता ॥२॥

एवंस्तुत्या चिन्तनेन च स्वात्मनि प्रतिभातब्रह्मस्वरूपं मन्त्रद्रष्टाऽऽह । त्व-
म् । स्वयमानन्दात्मा । स्त्री । स्त्रीशब्दप्रत्ययविषयः । त्वम् । आनन्दात्मा । पु-
मान् । पुरुषशब्दप्रत्ययविषयः । असि । भवसि । त्वम् । आनन्दात्मा । कुमा-
रः । कुमारशब्दप्रत्ययविषयः । उत वा । अप्येव । कुमारी । कुमारीशब्दप्रत्यय-
विषयः । त्वमिति शेषः । त्वम् । आनन्दात्मा । जीर्णः । वयोहीनः । दण्डेन ।
दण्डवृत्तीपादेन । वञ्चसि । अञ्चसि गच्छसि । त्वम् । आनन्दात्मा । जातः ।
उत्पन्नः । भवसि । सत्तां करोषि । विश्वतोमुखः । सर्वतोमुखो नानावस्थां प्रा-
प्नोषीत्यर्थः ॥ ३ ॥

यद्यपि स्त्री पुमानित्युक्ते कुमारादिकमपि सिद्धं भवति तथाऽपि पुवतिरेतः-
 सिचोरेव स्त्रीपुंसत्वं स्त्रीलिङ्गपुलिङ्गयोरिति शङ्कानिवारणार्थं कुमार इत्याद्यभि-
 धानम् । इदानीं रूपकरूपेण कारणात्मानमाह । नीलः । दूर्वादलभः । पतङ्गः ।
 पक्षी । हरितः । नीलः कृष्णोऽपि भवति तन्निवारणार्थं हरित इत्यभिधानं दू-
 र्वादलश्यामलः । लोहिताक्षः । लोहिते रक्ते अक्षिणी यस्य स लोहिताक्षः । तडि-
 द्वर्भः । सौदामिनीसंपातचञ्चलं दृष्टनष्टस्वभावं जगत्तडिच्छन्देनाभिधीयते । तडि-
 द्वर्भे यस्य स तडिद्वर्भः । इदानीं पक्षद्रव्यमाह । ऋतवः । समुद्राः । वसन्ताद्याः
 षट्प्रसिद्धाः समुद्रा लवणोदादयः । यद्यपि सप्तमे तथाऽपि मधुराम्बुसमुद्रस्य
 सर्वत्रानुस्यूतत्वात्पदैवैतेऽपि गणनीयाः । तथा च पक्षयोरुभयोः समत्वम् । अ-
 थवा कालेन जले ब्रह्माण्डं जायते । तथा च कालजलयोः पक्षत्वकल्पनायां
 समुद्राणां सप्तत्वेष्यदोषः । कारणे कारणान्तरं वारयति । अनादिमत् । अनादि-
 यान् । आदिः कारणं यस्यास्ति तदादिमन्नाऽऽदिमत् । त्वम् । कारणात्माऽ-
 श्वमेधयाजिनां ब्रह्माण्डान्तस्थानां ब्रह्माण्डाद्बहिर्नयनाय वायोः समर्पकः । अ-
 नादिमत्त्वे हेतुः । विभुत्वेन वर्तते । देशकालवस्तुपरिच्छेदशून्यत्वेन वर्तनं कु-
 रुषे । यतः । यस्माद्भवतः । जातानि । उत्पन्नानि । भुवनानि । कर्मफलानि
 चतुर्दशलोकरूपाणि । विश्वा । विश्वानि सर्वाणि ॥ ४ ॥

इदानीं जगत्कारणे त्रेधा परिच्छेदं मनसा विधाय रूपकरूपेण बन्धमोक्ष-
 व्यवस्थामाह । अजाम् । छागां मूलप्रकृतिं बुद्ध्या विनिःसारितचिद्रूपाम् ।
 एकाम् । सजातीयभेदशून्याम् । लोहितशुक्लकृष्णाम् । रक्तश्वेतकृष्णवर्णां पि-
 ङ्गुलधूम्रश्यामादीनां रक्तादिष्वेवान्तर्भावात्सर्ववर्णमित्यर्थः । अयं भावः । आ-
 त्मा तावदसङ्गोदासीनो निर्गुणो मायाऽपि चेत्तादृशी कृतं तत्कल्पनया । अ-
 त्यन्तासत् एव चास्य चराचरस्योत्पादः स्यात् । ततः कल्प्यमानेयं यादृशं
 कार्यं तादृशी तदभिन्ना च कल्पनीया । तथा च कार्याणां तेजोब्रह्मणामपि यानि
 रूपाणि तानि मायायामपि सन्त्येव । ततो माया लोहितशुक्लकृष्णरूपा न विरु-
 द्धेति । बह्वीः । अनेका अनन्ताः । प्रजाः । स्वकार्यभूताः । सृजमानाम् । सृ-
 ष्ठीं कुर्वाणाम् । सरूपाः । समानरूपा लोहितशुक्लकृष्णा इत्यर्थः । भूतभौतिक-
 प्रपञ्चजातमिति भावः । अजः । छागो जीवः । हि । प्रसिद्धोऽस्मत्प्रत्ययाल-
 म्बनः । एकः । उपाधेरविद्याया ऐक्यादेकः । न चान्तःकरणमन्यदुपाधिः । त-
 स्य कार्यत्वेनानित्यत्वात् । तन्नाशे जीवनाशात्कृतहान्यकृताभ्यागमप्रसङ्गात् ।
 न चाविद्यामन्तरेणाकार्यमुपाध्यन्तरं किञ्चिदास्थातुं शक्यम् । शास्त्रविरोधा-
 त् । न चाविद्यायामनेकत्वं विनैकामविद्याम् । न चानेकासां स्वातन्त्र्यम् । क-

रूपनागौरवादिदोषात् । तस्मादेकैवाऽऽवरणरूपाऽविद्याऽनेकैर्विक्षेपरूपैराविर्भवत्याब्रह्मज्ञानम् । बदरीवाऽऽबदरीबीजदाहम् । न चात्र बन्धमोक्षयोरनुपपत्तिः । कल्पितयोस्तयोः सत्त्वात् । वस्तुतस्तु न कस्य चित्पक्षे बन्धो मोक्षश्च संभवतीत्यलमतिविस्तरेण । जुषमाणः । सानुरागं सेवां कुर्वाणः । अहं दुःखी ममेदमनुकूलं प्रतिकूलं चेत्यादिप्रत्ययवानित्यर्थः । अनुशेते । निद्राणामनु निद्रां करोति स्वयंप्रकाशोऽपि प्रकृतेर्जाड्येन तामात्मीयत्वेन मन्यमान आनन्दात्मानं न प्रत्येतीत्यर्थः । अयं बन्धः । इतः परं मोक्षः । जहाति । परित्यजति । एनाम् । मायामावरणविक्षेपरूपाम् । भुक्तभोगाम् । भुक्तो भोगो यया सा भुक्तभोगा तां ब्रह्मज्ञानाग्निना पुष्टसर्वाङ्गामित्यर्थः । अजः । छाग ईश्वरो नित्याबद्धो जनिमरणादिरूढितो नित्यमुक्तः । अन्यः । चित्तेन कल्पितभेदो बद्धाद्यतिरिक्तः स्वयंप्रकाशमानसंविदानन्दात्ममात्र इत्यर्थः ॥ ५ ॥

सति प्रकृतौ संबन्धे बद्धाबद्धयोर्व्यवस्था न मायया संबन्धो बद्धाबद्धयोः संसारदशायामेकत्रादर्शनादित्याशङ्क्याविद्यां शरीरद्वयरूपिणीमधिदेवादिषु वृक्षत्वेन परिकल्प्य तत्त्वंपदार्थौ च पक्षित्वेनास्मान्बोधयितुं मन्त्र आह । द्वा । द्वावुभौ । सुपर्णा । सुपर्णौ सुष्ठु पर्णौ पक्षौ ययोस्तौ सुपर्णौ जीवस्य धर्माधर्मौ पक्षावीश्वरस्याविद्यातत्संबन्धौ । सयुजा । सयुजौ । युक्संबन्धस्तादात्म्यं तेन सह वर्तमानौ सयुजौ । सखाया । सखायौ जीवेनेश्वरः प्रसिद्धिं गतस्तेन च स तदिदं सखित्वमेतयोर्नियतोपकार्योपकारकत्वं वा श्रुत्युक्तं पातृत्वं पालयितृत्वं च । समानम् । उभयोरपि साधारणमविद्यादृष्टाजितत्वात् । वृक्षम् । छेदनात्मकं विनाशनं शरीरद्वयम् । परिष्वज्यते । समन्तादालिङ्गनं कुर्वति । इदानीं तयोरसाधारणं रूपं वक्तुमाह । तयोः । उभयोर्मध्ये । अन्यः । अविद्यातत्संबन्धपक्षाद्धर्माधर्मपक्षो जीवोऽन्यः । पिप्पलम् । धर्माधर्मफलं सुखदुःखरूपम् । स्वादु । उपभुज्यमानमासक्तिप्रदमुपभोगेन कदाचिदपि वैराग्यस्याजनकमित्यर्थः । अत्ति । भक्षयति । अहं सुखी दुःखीत्यादि मनुत इत्यर्थः । अनश्नन् । भोजनमकुर्वन्नहं ममाभिमानशून्य इत्यर्थः । अन्यः । धर्माधर्मपक्षाद्व्यतिरिक्तोऽविद्यातत्संबन्धपक्ष ईश्वरः । अभिचाकशीति । सर्वतः प्रकाशते ॥ ६ ॥

ननु विरुद्धधर्मयोरेतयोः सखित्वमपि न मन्यामह इत्याशङ्क्याज्ञाननिमित्तं तन्न तु सति ज्ञाने तयोः सयुक्त्वादित्यभिप्रायवानाह । समाने वृक्षे । साधारणे शरीरे । पुरुषः । पुरिशयो जीवः । निमग्नः । निमज्जनं प्राप्तो जल इव पाषाणः कर्तृत्वाद्यध्यासेन तिरस्कृतानन्दात्मरूप इत्यर्थः । अतः । अनीशया । अनीश्वरभावेनाहं सुखी दुःखीत्यादिना । शोचति । शोकं करोति । अनेन शरीरवृद्धक्षेत्रकलत्रादिना विना कथं भविष्यामीत्यादिरूपं दुःखं करोतीत्यर्थः । मुह्यमानः ।

अनाद्यविद्यावासनाविलासैः समुत्थितचिन्तासन्तानस्तत्पारागमनेन मोहं विप-
रीतदर्शनं दर्शनाभावं वा स्तब्धत्वरूपं व्रजन् । कदाऽयमेवं रूपो ब्रह्मरूपो भव-
तीत्यत आह । जुष्टं यदा । आनन्दात्मप्रकाशसेवया परितुष्टं यस्मिन्काले । प-
श्यति । अवलोकयति साक्षात्करोतीत्यर्थः । अन्यम् । अविद्यातत्कार्यतत्संबन्ध-
व्यतिरिक्तं स्वयंप्रकाशमानानन्दात्मरूपम् । ईशम् । अविद्यातत्कार्यतत्संबन्धा-
नां नियन्तारमविद्योपाधिकस्य च स्वात्मनः । तदा । अस्य ईश्वरस्य । महि-
मानम् । आधिक्यं स्वयंप्रकाशमानानन्दात्माविर्भावरूपम् । इति । एति गच्छ-
ति । अवबध्यत इत्यर्थः । वीतशोकः । अपगतसमस्तशोककारणाविद्यः ॥ ७ ॥

नन्वीशश्चेद्रेयः स ब्रह्मरूपो ब्रह्म च वेद ऋगात्मकस्तद्वाख्यानस्य यजुष्ठा-
त्तद्वीतेश्व सामत्वादाथर्वणस्य च ऋग्विशेषत्वेनाविप्रतिपत्तेर्वेदानां चाङ्गादिविद्या-
स्थानत्वात्तेषामृगात्मकत्वस्योक्तत्वाच्च एवेशादिशब्दवाच्यं ब्रह्मेत्यत आह ।
ऋचः । पादबद्धा वर्णाः । अक्षरे । व्यापिनि कारणे । तदव्याकृतमिति बुद्धिं
वारयति । परमे व्योमन् । परमे व्योम्नि । अक्षरादुत्कृष्टे ब्रह्मण्याकाशवत्सर्वग-
ते । केवलं शब्दार्थाधिष्ठानमिदं न त्वर्थप्रपञ्चस्येत्यत आह । यस्मिन् । ऋगधि-
ष्ठाने । देवाः । अग्न्यादय इन्द्रियाणि वा भूतसाराणि सभूतानि । अधि विश्वे ।
सर्वे । निषेदुः । आधिक्येन सर्वतोऽवस्थानं कृतवन्तः । यः । अधिकारी ।
तत् । शब्दार्थाधिष्ठानभूतम् । न वेद । न जानाति । किम् । आक्षेपे । ऋचा ।
अपरेण शब्देन ब्रह्मणा तेन करिष्यति । स्पष्टम् । ये । प्रसिद्धाधिकारिणः ।
इत् । इत्थम् । तत् । ब्रह्म शब्दार्थाधिष्ठानभूतम् । विदुः । जानन्ति । ते । उ-
क्ता अधिकारिणः । इमे । अस्माकं प्रत्यक्षशरीरा ब्रह्मज्ञानिनः । समासते । स-
म्यगुपवेशनं कुर्वन्ति । आनन्दात्मस्वरूपेण व्यापिनो भवन्तीत्यर्थः ॥ ८ ॥

ननु शब्दार्थयोरधिष्ठानं जगत्कारणं न च जगत्कारणमयमित्यत आह ।
छन्दांसि । गायत्र्यादीनि तैरुपलक्षिता ऋचः । यज्ञाः । ज्योतिष्टोमादयः ।
कृतवः । संकल्पा उपासनानीत्यर्थः । व्रतानि । नियमरूपाणि भोजनकाल ए-
वोदकपानादीत्यादीनि कृच्छ्रचान्द्रायणादिरूपाणि तपोविशेषात्मकानि वा ।
भूतं भव्यम् । । अतीतं भावि च । किं बहुना । यच्च । यत्किंचिदपि । वेदा
वदन्ति । वेदाः कथयन्ति । अस्मात् । शब्दार्थाधिष्ठानात् । मायी । केवलस्य
सृष्ट्ववारणार्थं मायीत्युच्यते मायावी । सृजते । सृष्टिं कुरुते । विश्वम् । सर्व-
म् । एतत् । प्रपञ्चजातम् । तस्मिन् । ईश्वर आत्मन्यपि । अन्यः । धर्मा-
धर्मपक्षो जीव ईश्वराद्यतिरिक्तः । मायया । अविद्यया । संनिरुद्धः । सम्यङ्नि-
रोधं प्राप्तः । आत्मेश्वरयोस्तादात्म्यज्ञानहीन इत्यर्थः ॥ ९ ॥

ननु का च माया कश्च मायावीत्यत आह । मायां तु प्रकृतिम् । जगदुपादान-
कारणभूतां मायामेव । विद्यात् । जानीयात् । मायिनं तु महेश्वरम् । मायावि-
नं महतामग्न्यादीनां नियन्तारमेव । अस्य । मायाविनः । अवयवभूतैस्तु । ए-
कदेशभूतैरेव । व्याप्तम् । विशेषेणाऽऽप्तं प्राप्तम् । सर्वम् । निखिलम् । इदम् ।
विविधप्रत्ययगम्यम् । जगत् । चेतनाचेतनात्मकम् ॥ १० ॥

ननु सन्ति सहस्रकारणानि जगतस्तेषां किं ब्रह्मत्वेन ज्ञेयत्वमित्यत आह ।
यः । प्रसिद्धः । योनिं योनिम् । कारणं कारणं वीप्सेयं सर्वकारणग्रहणार्था ।
अधितिष्ठति । अधिष्ठाय वर्तते । कारणाधिष्ठातृभेदं वारयति । एकः । भेदशू-
न्यः सर्वकारणकारण इत्यर्थः । तथाप्ययं नोपादानकारणं निमित्तत्वेनाप्यु-
त्पादकत्वोपपत्तेरित्यत आह । यस्मिन् । जगत्कारणाधिष्ठातरि । इदम् । विविध-
प्रत्ययगम्यं जगत् । स च वि चैति । समेति च व्येति च सम्यग्गच्छति स्थि-
तिं करोतीत्यर्थः । विविधं गच्छति विनाशमुपैतीत्यर्थः । आद्यश्चकार एतेः स-
मा संबन्धार्थः । द्वितीयः स्थितिप्रलययोरपि कारणसमुच्चयार्थः । सर्वम् । नि-
खिलमुत्पत्तिस्थितिप्रलयकारणत्वाद्ब्रह्मोपादानकारणमपीत्यर्थः । तम् । उक्तं
कारणरूपम् । ईशानम् । नियन्तारम् । वरदम् । वरं भक्ताभिलषितमर्थं ददा-
तीति वरदस्तम् । देवम् । स्वयंप्रकाशम् । ईड्यम् । स्तुत्यम् । निचाय्य । सा-
क्षात्कृत्य । इमाम् । विद्वत्प्रत्यक्षाम् । शान्तिम् । आनन्दात्मप्रकाशरूपाम् । अ-
त्यन्तम् । अतिशयेन । एति । गच्छति ॥ ११ ॥

पूर्वं प्रसङ्गात्पठितोऽपि मन्त्र इदानीं धातुः प्रसादोपायार्थं पुनः पठ्यते । यो
देवानां प्रभवश्चोद्भवश्च विश्वाधिको रुद्रो महर्षिः । हिरण्यगर्भं जनयामास पूर्वं
स नो बुद्ध्या शुभया संयुनक्तु । व्याख्यातो मन्त्रस्त्वृतीयेऽध्याये ॥ १२ ॥

तर्हि बृद्धपितामहवदप्रयोजकः स नेत्याह । यः । प्रसिद्धः । देवानाम् । अ-
ग्न्यादीनां सेन्द्रियाणाम् । अधिपः । अधिष्ठाय पालयिता । यस्मिन् । देवानामधि-
पे लोकाः । भूरादयः कर्मफलभूताः । अधिश्रिताः । अधिकत्वेनाऽऽश्रिताः ।
यः । प्रसिद्धः । ईशे । ईष्टे । अस्य । प्रत्यक्षस्य । द्विपदः । मनुष्यादेः । चतु-
ष्पदः । गवादेः । कस्मै । एकस्मै भेदशून्याय । देवाय । स्वयंप्रकाशाय । ह-
विषा । हविष्प्रदानेनाग्निहोत्राद्याहुतिप्रक्षेपेण । विधेम । परिचरेम ॥ १३ ॥

तर्हि किं स एव पुरुषार्थ इत्याशङ्क्य नेत्याह । सूक्ष्मातिसूक्ष्मम् । अणोर-
तिशयेनाणुः सूक्ष्मातिसूक्ष्मस्तम् । कलिलस्य मध्ये । नारीवीर्येण संगतं पौरु-
षं वीर्यमल्पकालस्थं कलिलमित्युच्यते । अथवा जगदारम्भकानामपां बुद्बुद-
स्य पूर्वस्था कलिलमित्युच्यते फेनिलान्युदकानीत्यर्थः । तस्यान्तः । विश्व-

स्य । सर्वस्य । स्रष्टारम् । उत्पादकम् । अनेकरूपम् । उपादानोपादेयनिमित्त-
नैमित्तिकादिभेदवन्तम् । विश्वस्यैकं परिवेष्टितारम् । व्याख्यातं तृतीयेऽध्याये ।
विश्वस्येत्यधिकारे सति पुनर्विश्वस्य ग्रहणमुपचारनिवारणार्थम् । ज्ञात्वा ।
साक्षात्कृत्य । शिवम् । मङ्गलमानन्दात्मस्वरूपम् । शान्तिमत्यन्तमेति । व्या-
ख्यातम् ॥ १४ ॥

ननु लोके स्थितेः कर्ता विष्णुमनुराजादिरन्यः परमेश्वरादित्यत आह । स
एव । पूर्वोक्तः परमेश्वर एव । काले । स्थितिकाले । भुवनस्य । लोकजातस्य
कर्मफलभूतस्य । गोप्ता । रक्षिता । तत्र हेतुः । विश्वाधिपः । विश्वमधिष्ठाया पा-
लयति यतः स चेद्दीश्वरो जगतोऽपि सहस्रगुणः स्यादन्यथा पालयितुमशक्य-
त्वादित्यत आह । सर्वभूतेषु । सर्वेषु स्थावरजङ्गमेषु । गूढः । गुप्तः सर्वबुद्धिसा-
क्षीत्यर्थः । कथमयं गूढ इत्यत आह । यस्मिन् । यदर्शननिमित्तम् । युक्ताः ।
योगमाश्रिताः । ब्रह्मर्षयः । ब्राह्मणाः सन्तोऽतीन्द्रियद्रष्टारः देवताश्च । देवा
अपि । तम् । सर्वस्य रक्षितारम् । एवम् । उक्तेन प्रकारेण । ज्ञात्वा । साक्षा-
त्कृत्य । मृत्युपाशान् । मृत्योः प्राणवियोगस्य कर्तुः पाशाः कामक्रोधादयस्ता-
न्सकारणं संसारमित्यर्थः । छिनत्ति । छेदं करोति ॥ १५ ॥

तर्हि किं सप्रपञ्चो ज्ञेय इत्याशङ्क्य नेत्याह । घृतात् । द्रवीभूतादाज्यात् ।
परम् । उत्कृष्टम् । मण्डमिव दध्नः सारभूतं मण्डशब्देनाभिधीयते घृतस्यापि
सारभूतं घनत्वं प्राप्तं घृतमेव तद्वत् । अतिसूक्ष्मम् । अतिशयेनाणुभूतं सर्वप्रप-
ञ्चसारभूतमित्यर्थः । ज्ञात्वा । साक्षात्कृत्य । शिवम् । मङ्गलम् । क । सर्वभूते-
षु सर्वेषु स्थावरजङ्गमेषु । किं करचरणवन्नेत्याह । गूढम् । संवृतं बुद्धेरन्तस्थि-
तमित्यर्थः । गूढत्वेन परिच्छेदे प्राप्ते तं वारयति । विश्वस्यैकं परिवेष्टितारम् ।
व्याख्यातं तृतीयेऽध्याये । ज्ञात्वा देवं मुच्यते सर्वपाशैः । व्याख्यातं द्विती-
ये । ज्ञात्वेति पुनरभिधानमेवकारार्थम् । तथा च देवमेव ज्ञात्वैवेत्ययमर्थः सं-
पद्यते ॥ १६ ॥

शिवं देवमेव ज्ञात्वैवेत्युक्ते कैलासादिस्थितमिति प्रसिद्धचनुसारात्स्यात्त-
न्निवृत्त्यर्थमाह । एषः । अस्मद्बुद्धेर्द्रष्टा । देवः स्वयंप्रकाशः । विश्वकर्मा । सर्वो-
त्पादकः । महात्मा । महान्श्चासावात्मेति महात्मा । अनेन प्रजापत्यादिव्यतिरे-
क उक्तः । तथाऽपि देशान्तरस्थस्यान्नाऽऽगमनेनापि कदाचिद्बुद्धेर्द्रष्टृत्वं स्या-
दित्यत आह । सदा जनानां हृदये संनिविष्टः । हृदा मनीषा मनसाऽभिकृप्तो
य एतद्बिदुरमृतास्ते भवन्ति । व्याख्यातं तृतीयेऽध्याये । सर्वगतस्य कथं ह-
ृदयसंनिविष्टत्वमित्याशङ्क्य हृदेत्यादि पठनीयम् ॥ १७ ॥

ननु कदाऽयं मुच्यत इत्यत आह । यदा । यस्मिन्काले । तमस्तत् । तदात्मस्वरूपं तम आवरणशक्तिर्विक्षेपबीजभूताऽविद्या रज्जुरिव सर्पो रज्जुविज्ञानेनाऽऽत्मविज्ञानेनाविद्याया आत्मस्वरूपावस्थान आत्मतत्त्वं केवलमवशिष्यत इत्यर्थः । अथवा तत्प्रसिद्धं तमो यदा नेति वक्ष्यमाणो नकारः शृङ्खलान्यायेन संबध्यते । तमसोऽभावे दिवसः स्यादित्यत आह । न दिवा । दिवसो न । तर्हि रात्रिः स्यादित्यत आह । न रात्रिः । न विभावरी । नन्वहोरात्रयोरभावे कारणं कार्यमुभयं वा सत्स्यादित्यत आह । न सत् । कारणकार्यात्मकमस्तीति प्रत्ययविषयो न । अस्तु तर्हि सतोऽभाव एवेत्यत आह । न चासत् । नापि सदभावः । शिव एव । मङ्गल एव स्वयंप्रकाशमानानन्दात्मा न त्वन्यत्किंचित् । तथाऽपि ज्ञातृज्ञेयादिभेदः स्यादित्यत आह । केवलः । ज्ञातृज्ञेयादिभेदशून्यस्तदेति शेषः । अयमर्थः । आवरणात्मिकाऽहमज्ञः स्वयंप्रकाशमानमानन्दात्मानं न जानामीति प्रत्यक्षा । तस्या अधिष्ठानविषयस्वयंप्रकाशमानानन्दात्माविर्भाव आनन्दात्मत्वेनावस्थानाद्विक्षेपाणामपि निर्वीजानामभावादशेषविशेषशून्य आनन्दात्मेवावतिष्ठते । ननु कः शिव इत्यत आह । तत् । तत्पदार्थलक्ष्यम् । तदपि किमित्यत आह । अक्षरम् । व्यापि समस्तपरिच्छेदशून्यमित्यर्थः । ननु तदभिधेयं लक्ष्यं वा प्रसिद्धं साऽक्षरस्य प्रसिद्धिरित्यत आह । तत् । प्रसिद्धम् । सवितुः । प्राणिनामुत्पादकस्य सर्वजनकस्येत्यर्थः । वरेण्यम् । वरणीयं प्रार्थनीयं वा स्वरूपम् । अनेन गायत्री प्रतिपाद्यत्वेन द्विजातिमात्रप्रसिद्धिरुक्ता । इदानीं विशेषतो विदुषां प्रसिद्धिमाह । प्रज्ञा च आत्मविद्याऽपि । तस्मात् । आनन्दात्मनः । प्रसृता । निर्गता । पुराणी । पुराऽपि नवीना सर्वदैकरूपाऽहं ब्रह्मास्मीतिवाक्यजन्येत्यर्थः ॥ १८ ॥

ननु वस्तूनां क्वचिद्देशे कस्यचित्तुल्यलम्भो दृष्टस्तद्वदस्याऽऽत्मनोऽपीत्यत आह । नैनमूर्ध्वम् । स्वयंप्रकाशमानमानन्दात्मानमुपरिष्ठात् । न तिर्यञ्चम् । एनमात्मानं तिर्यग्वर्तमानं न तिर्यगपि नेत्यर्थः । न मध्ये । एनमात्मानं दिशामन्तो न । परिजग्रभत् । पर्यग्रहीत् । ऊर्ध्वादिष्विदं संबध्यते । कोऽपि पुरुषः केनापि कारणेन कुत्रापि देशे आनन्दात्मानं न गृहीतवानित्यर्थः । ननु तर्हि कीदृशः स इत्यत आह । न तस्य प्रतिमाऽस्ति । तस्याऽऽनन्दात्मनः प्रतिमोपमाऽनेन सदृशोऽयमिति नास्ति । यस्य । प्रसिद्धस्य । नाम । प्रसिद्धम् । महत् । सर्वेभ्योऽधिकम् । यशः । भूतभौतिकप्रपञ्चातं कीर्तिस्वरूपम् । अथवा यस्य महद्यशो नाम नामधेयं तस्मिन्पक्षे प्रसङ्गादिदं नामोपासनार्थमिति व्याख्ययेम् ॥ १९ ॥

ननु तर्ह्यनियतदेशोऽयं चक्षुरादिजन्यः स्यादित्यत आह । न संदशे । सम्य-
ग्दर्शननिमित्तम् । तिष्ठति रूपमस्य । आत्मनः स्वरूपं नावस्थानं करोति ।
तत्र हेतुः । न चक्षुषा पश्यति कश्च नैनम् । चक्षुषेत्युपलक्षणम् । अन्यैरपी-
न्द्रियैरेनमानन्दात्मानं कोऽपि नेत्रादिभिर्नावलोकयति यतस्ततो न संदश इ-
त्याद्यन्वयः । अयं भावः । नायं चक्षुरादिगम्यो घटादिवत्तादृशप्रतीतेरभावा-
द्वाधकस्य सत्त्वाच्चेति । तर्हि किमयमवेद्य एवेत्यत आह । हृदा मनीषा मनसाऽ-
भिकृप्तो य एत द्विदुरमृतास्ते भवन्ति । व्याख्यातं तृतीये । अयमर्थः । स्वयं
प्रकाशोऽप्यात्माऽऽदर्श इव भानुर्जल इव नभोऽतिस्वच्छायामन्तःकरणवृत्ता-
वात्माकारपरिणतायां तत्र प्रतिबिम्बितो वृत्तिवेद्योऽयं ब्रह्मविद्विरुच्यत इति
तदभिप्रायं च मनसाऽभिकृप्त इति ॥ २० ॥

इदानीं प्रकृतमुपायमाह । अजातः । जनिरहितः । उपलक्षणमिदं सर्वभाव-
विकाररहितः । अथवाऽज । अत इति पदच्छेदः । हेऽज जन्मादिगूण्य य-
स्माच्चत्प्रसादमन्तरेण नाऽऽत्मज्ञानं नाऽऽत्मज्ञानमन्तरेण च मुक्तिरतोऽस्मा-
त्कारणात् । इति । यस्मादजात इत्यन्वयः । अथवा हेऽजेति यस्मादतोऽ-
स्मादित्यन्वयः । एवम् । वक्ष्यमाणेन प्रकारेण । कश्चित् । शास्त्रदृष्ट्या त्वद-
भिन्नो वादिदृष्ट्याऽनिर्धारितरूपः पिशाच इव पामरदृष्ट्याऽस्य पुत्रः शिष्य-
इत्यादिरूपः साधारणदृष्ट्याऽदंशवदप्रत्ययोल्लेख्यः । भीरुः । करालसंसारशू-
लसंदर्शनसंजातसंज्ञासः । प्रपद्ये । अहं शरणं प्राप्नुयां त्वामिति शेषः । रुद्र ।
हे रुद्राविद्याविनाशक । यत् । प्रसिद्धम् । ते । तव । दक्षिणम् । दक्षिणमुषि-
संबन्धि श्रोत्रमघोराख्यं हृदयस्य दक्षिणे सुषौ प्रतिष्ठितम् । मुखम् । आस्यं
विषयोपलभ्यद्वारमित्यर्थः । तेन । वेदान्तश्रवणप्रवृत्तेन करणेन । माम् । सं-
सारशूलादुद्विग्नं भवन्तं प्राप्तम् । पाहि । रक्ष । नित्यम् । सदा वेदान्तश्रवणवि-
हीनं श्रोत्रं कदाचिदपि मा भूदित्यर्थः ॥ २१ ॥

कृतसंन्यासानामुपायमुक्त्वा गृहस्थानां धातुः प्रसाद उपायमाह । मा नः
अस्माकम् । तोके । अपत्ये । स्त्रीपुंसात्मके । मा रीरिष इति । वक्ष्यमाणेनान्व-
यः । अपत्येष्वपि पुत्रोऽस्य लोकस्य साधनभूतस्ततो विशेषमाह । तनये ।
पुत्रे । मेति पूर्वोक्तं रीरिष इति वक्ष्यमाणम् । मा न आयुषि । आयुः पूर्णं श-
तसंवत्सरमरोगं जीवनं तस्मिन्नस्माकं मारीरिष इति वक्ष्यमाणेनान्वयः । मा-
नो गोषु । अस्माकं द्विखुरेषु पशुषु । मा रीरिष इति वक्ष्यमाणेनान्वयः ।
मा नो अश्वेषु । अस्माकमेकशफेषु मा रीरिषो हिंसा मा कार्षीः । वीरान् ।
भ्रातृनन्यानपि स्निग्धानस्मत्कार्यौत्साहिनो भृत्यादीन् । मा नः । अस्माकम् ।

रुद्र । हे रुद्र । भामितः । भामतो भामिनो बुद्धयुत्साहादियुक्तानित्यर्थः । क्रुद्धो वा रुद्रः । वधीः । मा हिंसां कार्षीः । हविष्मन्तः । हवींषि ग्राम्या आरण्या ओषधयः पयःप्रभृतयश्च तद्वन्तो हविष्मन्तः । सदम् । सन्तं भवन्तं सदा वा । इत् । इत्थम् । त्वा । त्वाम् । हवामहे । त्वामुद्दिश्य होमं कुर्महे ॥ २२ ॥
इति श्रीमत्परमहंसपरिव्राजकाचार्यानन्दात्मपूज्यपादशिष्यश्रीमच्छंकरानन्दभगवतः कृतौ श्वेताश्वतरोपनिषदीपिकायां चतुर्थोऽध्यायः ॥ ४ ॥

तत्त्वंपदार्थौ तृतीयेऽध्याये निरूपितौ यद्यपि तथाऽपि त्वंपदार्थौ नात्यन्तं निरूपितस्तदर्थमयं पञ्चमोऽध्याय आरभ्यते । धातुः प्रसादोपायश्च चतुर्थेऽध्याये निरूपितः । स धाताऽप्यसाधारणलक्षणो वर्णनीयस्तदर्थमपि । द्वे अक्षरे । उभे अप्यक्षरशब्दाभिधेये । ब्रह्मपरे । ब्रह्मशब्दाभिधेये परे त्वनुपचरिते ब्रह्मणि । तुशब्दोऽपरब्रह्मव्यावृत्त्यर्थः । अनन्ते । देशकालवस्तुपरिच्छेदशून्ये परेऽनन्ते ब्रह्मणि द्वे अक्षरे शब्दब्रह्मकारणभूताविद्यारूपे ब्रह्मत्वेनोच्यमाने वर्तेते इति शेषः । विद्याविद्ये निहिते यत्र । ययोरक्षरयोर्विद्याविद्ये श्रुत्युक्ते निहिते प्रक्षिप्ते । गूढे । लोकैर्ज्ञातुमशक्ये । विद्याविद्ययोः स्वरूपं श्रुतिराह । क्षरं तु । विनाशिकार्यमेवाविद्यां विजानीयादिति शेषः । अविद्येति योक्ता तां कारणाक्षरे प्रतिष्ठितामित्यर्थः । अमृतं तु । अमृतभूतमात्मज्ञानमेवामृतस्य मोक्षस्य स्फुरणहेतुत्वाद्विद्यां जानीयादिति शेषः । विद्याशब्दाभिधेया या तां शब्दे ब्रह्मणि प्रतिष्ठितामित्यर्थः । विद्याविद्ये । व्याख्याते । ईशते । ईष्टे । यस्तु । प्रसिद्ध एवाक्षरयोः परोऽनन्तोऽधिष्ठाता । सोम्य । हे सोमवत्प्रियदर्शन । यद्यप्यत्राऽऽख्यायिका न प्रस्तुता तथाऽपि षष्ठाध्यायान्ते श्वेताश्वतरोऽथेत्यादिल्लिङ्गेन श्वेताश्वतरस्य वक्तृत्वोपलम्भात्स हि स्वं शिष्यं संबोध्याऽऽह । सोम्येति । अथवा श्रुतिरेव संसारिणं संबोध्याऽऽह । सोम्येति ॥ १ ॥

इदानीमचेतनत्वमस्य कारणस्य व्यावर्तयति । यो योनिं योनिमधितिष्ठत्येकः । व्याख्यातं चतुर्थे । इदानीं भेदं व्यावर्तयति । विश्वानि रूपाणि । सर्वाणि वस्तूनि कार्यरूपाणि । योनीश्च । योनयश्च कारणरूपाणि वस्तूनीत्यर्थः । सर्वाः । निखिलाः । तथाऽपि कारणत्वेनैवाधिष्ठाता न तु चेतनत्वेनेतियो मनुते तं प्रत्याह । ऋषिम् । अतीन्द्रियद्रष्टारम् । प्रसूतम् । प्रकर्षेणोत्पन्नम् । कपिलम् । वासुदेवस्यावतारभूतं सगरपुत्राणां दग्धारं न तु सांख्यप्रणेता कपिलः । नाममात्रसाम्येन तद्ग्रहणे स्यादतिप्रसङ्गः । अथवर्षिंमतीन्द्रियद्रष्टारं प्रसूतमुत्पन्नमव्याकृतस्य प्रथमकार्यभूतं कपिलं विचित्रवर्णं ज्ञानक्रियाशक्त्या-

त्मकं हिरण्यगर्भमित्यर्थः । यः । प्रसिद्धः परमेश्वरः । तम् । कपिलम् । अग्रे । जगत उत्पत्तेः पूर्वम् । ज्ञानैः । अतीतानागतवर्तमानदूरान्तिकप्रवृत्तिनिवृत्त्यादि-
विषयैश्चित्तव्यापारैर्बुद्धिशब्दाभिधेयैः । विभर्ति । पुष्पाति । न केवलमेतत्किं
तु । जायमानं च । उत्पद्यमानमपि कपिलमन्यद्वा विश्वम् । पश्येत् । अवलो-
कयेत् ॥ २ ॥

इदानीमस्य च परमेश्वरस्य जगत्स्रष्टृत्वादिकर्माऽऽह । एकैकम् । प्रत्येक-
म् । जालम् । महेन्द्रजालं संसाररूपं प्रतिप्राणि व्यवस्थितमित्यर्थः । बहुधा ।
बहुप्रकारम् । विकुर्वन् । विविधं कुर्वन् । क । यस्मिन् । प्रसिद्धे । क्षेत्रे । सर्व-
प्राणिजनिस्थाने । संहरति । उपसंहरति । एषः । आत्मरूपः । देवः । स्वयं-
प्रकाशः । भूयः । पुनः । स्रष्टा । उत्पाद्य । पतयः । प्रजापतयः प्रजापतीति-
त्यर्थः । तथा । यथा संसारजालं तद्वत् । ईशः । ईश्वरो नियन्ता । सर्वाधिप-
त्यम् । सर्वेषामधिष्ठाय पालयितृणां पालयितृत्वम् । कुरुते । करोति । महा-
त्मा । महाश्वासावात्मा चेति महात्मा ॥ ३ ॥

सर्वाः । निखिलाः । दिशः । दिक्शब्दप्रत्ययविषयाः । इदानीं ता आह । ऊर्ध्व-
म् । उपरिष्ठात् । अधश्च । अधस्तादपि । तिर्यक् । समन्तादष्टदिक्षु । प्रकाशयन् ।
प्रकाशं कुर्वन् । भ्राजते । स्वयं दीप्तिं कुरुते । यन् । आश्चर्ययन्गच्छन् । अन-
ह्वान् । बलीवर्दी गौः सूर्य इत्यर्थः । एवम् । एवंपदादानाद्येति लभ्यते तथा ।
सः । जगत्कारणभूतः देवः । स्वयंप्रकाशः । भगवान् । षड्गुणैश्वर्यसंपन्नः ।
वरेण्यः । वरणीयः । योनिस्वभावान् । कारणभूतान् । अधितिष्ठति । अधि-
ष्ठानं करोति । एकः । भेदशून्यः ॥ ४ ॥

यश्च । स्वभावम् । स्वभावः प्रसिद्धः पदार्थस्वभावमपि कार्यकारणरूपं षड्भाववि-
काररूपं च । पचति । पाकं करोति । विश्वयोनिः । सर्वकारणभूतः । प्राच्यांश्च ।
पूर्वोत्पन्नानपि पदार्थान् । सर्वान् । निखिलान् । परिणामयेत् । परिणामं नयेत् ।
यः । प्रसिद्धः । पूर्वः पचतिना योज्यः । अयं परिणामयतिना । सर्वम् । नि-
खिलम् । एतत् । विविधप्रत्ययगम्यम् । विश्वम् । समस्तमविद्यातत्कार्यादि ।
अधितिष्ठत्येकः । व्याख्यातम् । गुणांश्च । लोहितादीन्गुणानपि । सर्वान् । निखि-
लान् । विनियोजयेत् । विनियोगं कारयेदनेनैतदित्यादिरूपम् । यः । प्रसिद्धः ।
अयं विनियोजयतिना ॥ ५ ॥

तत् । कारणस्वरूपम् । वेदगुह्योपनिषत्सु । वेदेष्वृगादिषु गुह्या गोप्या उ-
पनिषदस्तत्त्वमस्यहं ब्रह्मास्मीत्याद्या विद्यास्तासु । गूढम् । संवृतं निक्षिप्तमि-
त्यर्थः । तत् । प्रसिद्धमुक्तम् । ब्रह्मा । हिरण्यगर्भः । वेदते । वेत्ति जानाति ।

ब्रह्म । सर्वस्मादधिकं देशकालवस्तुपरिच्छेदशून्यमित्यर्थः । योनिम् । सर्वकार-
णमित्यर्थः । इदानीमेतज्ज्ञाने लाभमाह । ये । प्रसिद्धा अधिकारिणः । पूर्वम् ।
अस्मदादिभ्यः प्रथमम् । देवाः । अग्न्यादयः । ऋषयश्च । अतीन्द्रियद्रष्टारो मु-
नयः । चकारो मनुष्यादीनां समुच्चयार्थः । तम् । स्वयंप्रकाशमानन्दात्मानम् ।
विदुः । जानन्ति ज्ञातवन्त इत्यर्थः । ते । देवादयः । तन्मयाः । ब्रह्मप्रधाना
ब्रह्मैकस्वभावा इत्यर्थः । अमृता वै । मरणधर्मरहिता अविद्यातत्कार्यनिर्गमनेन
प्रसिद्धाः स्मर्यमाणा वा श्रुत्या । बभूवुः । भवनं चक्रुः ॥ ६ ॥

इदानीं त्वंपदार्थमाह । गुणान्वयः । गुणेषु शुक्लीलादिषु नाडीरूपेष्वन्वयः सं-
बन्धो यस्य स गुणान्वयः । यः । प्रसिद्धोऽहमित्यर्थः । फलकर्मकर्ता । फ-
लस्य सुखदुःखरूपस्य कर्मणश्च धर्माधर्मरूपस्य कर्ता संपादकः फलकर्मकर्ता ।
नन्वीश्वरोऽपि तथेत्यत आह । कृतस्य । संपादितस्य । तस्यैव । सुखदुःखरूप-
स्यैव स्वार्जितस्य न त्वन्यस्येत्यर्थः । स च । स जीव एव । उपभोक्ता । सा-
मीप्येनाहं सुखी दुःखीति भुजेः कर्ता चेत्यन्वयः । सः । जीवः । विश्वरूपः ।
सर्वविषयोपलम्भेन विश्वरूपः । त्रिगुणः । त्रयो गुणा अज्ञानभेदावस्थान्तये य-
स्य स त्रिगुणः । त्रिवर्त्मा । त्रयो वर्त्मानो मार्गा उत्तरो दक्षिणः कीटादिमा-
त्रिरूपश्च यस्य स तथा । प्राणाधिपः । प्राणानधिष्ठाय पाति रक्षतीति प्राणाधिपः ।
संचरति । सम्यग्निह लोके परलोके च गच्छति । स्वकर्मभिः । स्वार्जितैः पु-
ण्यैः पापैश्च ॥ ७ ॥

अद्भुष्टमात्रः । अद्भुष्टपरिमाणः । यं यमो याम्यैः पाशैर्बद्ध्वा स्वबलेन सत्यव-
तः शरीरान्निश्चर्ष । रवितुल्यरूपः । सूक्ष्मशरीरस्य तेजःप्रभूतत्वादतिस्वच्छ-
त्वाच्च तस्मिन्मध्यस्ततादात्म्यस्याऽऽनन्दात्मनोऽपि स्वयंप्रकाशमानत्वादादि-
त्यसमानरूपत्वेन रवितुल्यरूपत्वमविरुद्धम् । संकल्पाहंकारसमन्वितः । संकल्पो
मनसो व्यापार इदं मे स्यादित्यादिरूपोऽहंकारोऽन्तःकरणव्यापारोऽहं मनुष्य
इत्यादिरूपस्ताभ्यां समन्वितः संबद्धः । संकल्पेत्यादिविशेषणमीश्वरव्यावृत्त्यर्थं
तस्यापि क्वचिदद्भुष्टमात्रत्वाभिधानात् । यः । प्रसिद्धोऽहं कर्ता भोक्तृत्यादिप्र-
त्ययैः । बुद्धेर्गुणेन । बुद्धेर्मनसोऽन्तःकरणशब्दाभिधेयस्य गुणः कामादिस्तेन ।
आत्मगुणेन चैव । आत्मनश्चिदानन्दबुधो गुणत्वेन व्यवहियमाणः प्रकाशसु-
खस्वच्छत्वसूक्ष्मत्वादिस्तेन चकारो बुद्ध्यात्मगुणयोः समुच्चयार्थः । एवकारोऽ-
वरपदेन संबध्यते । आराग्रमात्रः । प्रतोत्रस्य मुखनिहिता दृढा लोहसूचीसमा-
नाऽऽरा तस्या अग्रं राजसर्षपादपि न्यूनं मुखं तन्मात्रस्तत्परिमाणोऽतिसूक्ष्म

इत्यर्थः । हि । प्रसिद्धः । अवरोऽपि । न वरः श्रेष्ठस्तत्पदार्थः सोऽवरः । अपे-
राराग्रमात्रत्वेनान्वयः । दृष्टः । शास्त्रतः स्वानुभवतश्च विद्वद्भिरवलोकितः । बु-
द्धेर्गुणेनाऽऽत्मगुणेन चाङ्गुष्ठमात्र आराग्रमात्रोऽप्यवर एव दृष्ट इत्यन्वयः । न तु
परस्तस्यानुपास्यस्यैवमवगन्तुमशक्यत्वादुपासनायाश्चात्राप्रस्तुतत्वादित्यर्थः ॥८॥

अङ्गुष्ठमात्रत्वं सूक्ष्मशरीरोपाधित्वेनाऽऽराग्रमात्रत्वं च बुद्ध्युपाधित्वेनौचि-
त्पादङ्गीकरणीयमाराग्रमात्रत्वं चातिसूक्ष्मत्वेन न तु वस्तुतस्तत्परिमाणेनेति
दर्शयितुमाह । वालाग्रशतभागस्य । वालः केशस्तस्याग्रमग्रप्रदेशस्तस्य शतां-
शस्य । तस्यापि । शतधा कल्पितस्य तु । शतप्रकारत्वेन कर्तुमशक्यत्वान्मन-
सा कल्पितस्य । केशशतांशशतांशः कर्तुमशक्यस्तथाऽपि तं मनसा परिक-
ल्प्य तत्परिमाणो जीव इत्यवगन्तव्यमतिसूक्ष्म इत्यर्थः । तु पुनः । चेतिपाठे
कल्पितस्यापीति व्याख्येयम् । भागः । अंशः । जीवः । प्राणानां धारयिता ।
सः । केशशतांशशतांशकल्पितभागसमः । विज्ञेयः । विशेषेणावगन्तव्यः । न-
तु किमर्थमयमतिसूक्ष्म एवं यद्यप्यतिसूक्ष्मस्तथाऽपि परमात्मनो भिन्नः स्या-
न्नसरेणुरिवाऽऽकाशादित्यत आह । स च । सोऽतिसूक्ष्म एव । अपगतायाम-
विद्यायां सकार्यायामुपाधेरभावात् । आनन्त्याय । अनन्तत्वाय तत्पदार्थतादा-
त्म्यायेत्यर्थः । कल्पते । समर्थो भवति ॥ ९ ॥

नन्वणुमात्रो यो जीवः स किंलिङ्ग इत्यत आह । नैव स्त्री । स्त्रीलिङ्गस्य
स्वपरदुःखहेतुत्वात्प्रथमतस्तन्निराकरणं नारी नैव । तर्हस्तु पुमानित्यत आह ।
न पुमान् । न पुरुषः । एषः । प्रत्यक्षोऽतिसूक्ष्मत्वेनोक्तो जीवः । तर्हस्तु तृती-
यव्यक्तिरूप इत्यत आह । नैव चायं नपुंसकः । अपमात्मा जीवो नपुंसकोऽपि
नैव । न स्त्री पुमान् । न नपुंसकस्तद्रूपः स्वतो लिङ्गत्रयरहित इत्यर्थः । ननु
तर्हि कथमेषा स्त्री । अयं पुमान् । एतन्नपुंसकं चेति व्यवहार इत्यत आह ।
यद्यत् । द्वियः पुरुषस्य नपुंसकस्य वा । वीप्सा यदोत्र तदश्च वक्ष्यमाणा-
नित्यतर्था । शरीरम् । विनाशिकलेवरम् । आदत्ते । स्वीकरोति । तेन तेन स्त्री-
शरीरेण पुंशरीरेण नपुंसकशरीरेण वा । स च । प्रसिद्धो लिङ्गत्रयरहित ए-
व । अद्यते । भक्षयते तिरोभूतः क्रियते । एषा स्त्री । एष पुमान् । एतन्नपुंसकं
योषित्पुरुषनपुंसकलिङ्गैः शरीरैर्योषित्पुरुषनपुंसकशब्दप्रत्ययविषयः क्रियत इ-
त्यर्थः ॥ १० ॥

ननु यथा जनिवृद्ध्यादिकमस्य तथा लिङ्गत्रयमस्त्वित्यत आह । संकल्प-
नस्पर्शनदृष्टिद्वयैः । संकल्पनं मानसो व्यापार इष्टानिष्टविषयः स्पर्शनं बाह्य-

विषयोपलम्भः सुखदुःखजनकस्ते एव दृष्टी तयोरात्माभौ प्रक्षेपा होमा इदं मे स्यादिवं मा भूदहं गमनीयं पश्यामि जिघ्रामि शृणोमि रसयामि स्पृशामीत्यादिरूपास्तैः । न केवलमेतैः किं त्वस्मिन्स्थूले शरीरे । ग्रासाम्बुवृष्ट्या च । ग्रस्यत इति ग्रासोऽन्नमम्बु पानीयं तयोर्वृष्टिर्वावत्क्षुत्तृष्णानिर्गमनं ग्रसनपानरूपा तयाऽपि । आत्मविवृद्धिजन्म । आत्मनो जीवस्य विवृद्धिर्विविधा वृद्धिर्जन्म च विवृद्धिजन्म । एतदुक्तं भवति । इष्टानिष्टप्राप्तिपरिहारेच्छायां विविधविषयतज्जन्यसुखाद्युपलम्भस्तृप्तिश्चान्नपानाभ्यां तैरुपलम्भैस्तृप्त्या च निमित्तेन प्रयोजनभूतेनान्तःकरणसंबन्धेनाविचारितरमणीयेन देहगताञ्जन्मादिषड्भावविकाराननाद्यविद्यावशादात्मन्यध्यस्यतीति । नन्वविद्यावशाद्विषयोपलम्भः कस्मादयं व्यवस्थितः स्यादित्यत आह । कर्मानुगानि । कर्म धर्माधर्मरूपं तदनुगच्छन्तीति कर्मानुगानि तेन नियम्यमानानीत्यर्थः । अनुक्रमेण । जागरणे स्वप्ने चान्तःकरणधर्मस्य संबन्धस्य तत्संबन्धव्यापारस्य च नियतिमतु पश्चात्क्रमोऽनुक्रमस्तेन । देही । देहसंबन्धवाञ्जीवः । स्थानेषु । स्वप्नजागरितयोर्भेदेषु । रूपाणि । शब्दादिविषयस्वरूपाणि । अभिसंप्रपद्यते । सर्वतः सम्पञ्चमेदमिति प्राप्नोति ॥ ११ ॥

रूपाण्यभिसंप्रपद्यत इत्युक्तं कानि तानीत्यत आह । स्थूलानि । स्थूलशब्दप्रत्ययविषयत्वेन वर्तमानानि । सूक्ष्माणि । सूक्ष्मशब्दप्रत्ययविषयत्वेन वर्तमानानि । बहूनि चैव । स्थूलानि सूक्ष्माण्यप्यनन्तान्येव । रूपाणि । शब्दादिविषयस्वरूपाणि । देही । देहसंबन्धवाञ्जीवः । स्वगुणैः । आत्मीयान्तःकरणस्य गुणैर्ज्ञानेच्छादिभिः । वृणोति । स्वीकरोति । ननु नियतप्राप्तिहेतुरीश्वर इत्यत आह । क्रियागुणैः । क्रिया क्रियाशक्तिः प्राणस्तस्य गुणः शरीरेर्होदस्तेः । आत्मगुणैश्च । आत्मनोऽन्तःकरणस्य स्वात्मन्यध्यस्ततादात्म्यगुणस्य गुणैरदृष्टेच्छाज्ञानादिरूपैः । चकारः क्रियाज्ञानशक्तयोः समुच्चयार्थः । तेषाम् । शब्दादिविषयस्वरूपाणाम् । संयोगहेतुः । प्राप्तिहेतुः । अवरोऽपि । जीवोऽपि । अपिशब्दादीश्वरोऽपि शास्त्रतोऽयं त्वहमिदमनेन प्राप्स्यामीत्यभिसंधाय प्रवृत्तः सर्वप्राणिप्रत्यक्षो जीवो विषयसंयोगहेतुर्नासौ न तद्धेतुरिति निराकर्तुं शक्यः ॥ १२ ॥

इदानीं मन्त्राभ्यां तादात्म्यज्ञानस्य फलं विवक्षुस्तत्त्वंपदार्थयोर्भेदं भर्जयन्नाह । अनाद्यनन्तम् । न विद्यत आदिरन्तश्च यस्य सोऽनाद्यनन्तो जनिमरणशून्यः परमात्मा तम् । कलिलस्य मध्ये विश्वस्य स्रष्टारमनेकरूपम् । विश्वस्यैकं परिवेष्टितारं ज्ञात्वा देवं मुच्यते सर्वपाशैः । व्याख्यातं चतुर्थे । अपां पञ्च-

म्यामाहुतौ योषिदग्नौ हुतानां फेनिलावस्था कलिलं तस्य मध्येऽनुशयी जीव-
स्तस्यानाद्यनन्तेन सामानाधिकरण्ये भेदगन्धो न स्यादित्यर्थः ॥ १३ ॥

इदानीं संक्षेपेणोक्तमुपायमुपेयं चार्थत उपसंहरति । भावग्राह्यम् । भावोऽन्तः-
करणव्यापारः शब्दजन्यस्तेन गृह्यत इति भावग्राह्यस्तम् । अनिलाख्यम् । अ-
निलस्य वायोराख्याऽभिधानं प्राणस्य प्राणमित्यादिरूपं यस्य तम् । भावा-
भावकरम् । भावोऽविद्या सकार्या तस्याऽऽत्मसाक्षात्कारेणाभावो निवृत्त्या-
ख्यस्तं करोतीति भावाभावकरस्तम् । शिवम् । मङ्गलभूतस्वयंप्रकाशमानान-
न्दात्मरूपम् । स्वाज्ञानेन । कलासर्गकरम् । कलाः प्राणश्रद्धास्वायुज्योतिर-
पृथिवीन्द्रियमनोज्ञवीर्यतपोमन्त्रकर्मलोकनामरूपाः षोडशसंख्याकास्तासां सर्गं
उत्पत्तिस्तं करोतीति कलासर्गकरस्तम् । देवम् । स्वयंप्रकाशम् । ये । अधिका-
रिणः । विदुः । जानन्ति । ते । उक्ताः । जहुः । त्यक्तवन्तस्त्यजन्तीत्यर्थः ।
तनुम् । साविद्यामिति शेषः । यथा पुनरादानं न कुर्वन्ति एवं शरीरं त्यज-
न्तीत्यर्थः ॥ १४ ॥ इति श्रीमत्परमहंसपरिव्राजकाचार्यानन्दात्मपूज्यपादशिष्य-
श्रीमच्छंकरानन्दभगवतः कृतौ श्वेताश्वतरोपनिषद्दीपिकयां पञ्चमोऽध्यायः ॥ ५ ॥

धातुः प्रसादोपायो धातुः प्रार्थनादिकं धाता च जगत्कर्तृत्वादिगुणो दर्शित-
स्तद्रूपान्यपि तत्त्वानि वादिभिरनन्तान्यङ्गीकृतानि ततः कस्य चिद्धातुः प्रसा-
दो मया संपादनीय इति व्याकुलितान्तःकरणमधिकारिणमवलोक्य मातेव
सानुकम्पा श्रुतिः कालादिपक्षान्पूर्वपक्षीकृत्य स्वयंप्रकाशमानमानन्दात्मानं
फलरूपं प्रतिपादयितुमन्तिमध्यायमारभते । यद्यप्ययमर्थः प्रथमेऽध्याय उ-
क्तस्तथाऽपि तद्व्याख्यानत्वादुत्तरस्य सर्वस्य ततः पुनरभिधानं न दोषाय ।
स्वभावम् । तत्तत्पदार्थस्यासाधारणशक्तिरूपम् । एके । केचन । कवयः । क्रा-
न्तदर्शिनः सोपः संवचनमिदं श्रुतेः । वदन्ति । कथयन्ति । कालम् । निमेषा-
दिपरार्धपर्यन्तचिरक्षिप्रादिप्रत्ययकारणम् । तथा । यथा यैः प्रमाणैर्याभिर्युक्ति-
भिर्जगत्कारणं स्वभावं वदन्त्येके । तैरेव प्रमाणैस्ताभिर्युक्तिभिः कालं जगत्कार-
णं वदन्ति । अन्ये । स्वभाववादिभ्यो व्यतिरिक्ताः कालग्रस्तबुद्धयः । परिमु-
ह्यमानाः । समन्तान्मोहं गच्छन्तः । एतौ पूर्वपक्षौ । इदानीं सिद्धान्तमाह । दे-
वस्य । स्वयंप्रकाशमानस्य । एषः । प्रत्यक्षोऽहमज्ञ इत्यादिना । महिमा तु ।
महत्त्वं तु शब्दः पूर्वपक्षव्यावृत्त्यर्थः । लोके । अस्मिन्संसारमण्डले । येन ।
अविद्यारूपेण महिम्ना । इदम् । विविधप्रत्ययगम्यमविद्याप्रदर्शितम् । भ्राम्यते ।
भ्रमणं कार्यते व्योम्नीव मेघमण्डलं मातरिश्वना । ब्रह्मचक्रम् । ब्रह्मैव स्वावि-
द्यया विवर्तं गच्छच्चक्रं संसारचक्रमेकनेम्यादिगुणकमुक्तं ब्रह्मचक्रम् ॥ १ ॥

देवस्यैष महिमेत्युक्तं स देवः क इत्यत आह । येन । प्रसिद्धेन । आवृतम् । समन्ताद्वृतमाकाशेनेवेतरत् । नित्यम् । सर्वदा । इदं हि । विविधप्रत्ययगम्यं प्रसिद्धम् । सर्वम् । विश्वम् । तथाऽप्यचेतनः स स्यादित्यत आह । ज्ञः । बोधस्वभावः । नित्यत्वमाह । कालकालः । कालः सर्वविनाशकारी तस्यापि विनाशकरः कालकालः । गुणी । गुणा अविद्याया अविद्याध्यासेन यस्य सन्ति स गुणी । अतो ज्ञस्वभावोऽपि सर्ववित् । सर्वं वेत्तीति सर्ववित् । यः । प्रसिद्धः । तेन । सर्वज्ञेन । ईशितम् । अधिष्ठितम् । कर्म । क्रियात्मकं पुरुषेणोपलभ्यमानम् । विवर्तते । पूर्वरूपापरित्यागेनावयविरूपं प्रतिपद्यते । यतः । ह । प्रसिद्धं विवर्तनम् । पृथ्व्याप्यतेजोनिलस्वानि । पृथ्व्यादीनि पञ्चमहाभूतानि पृथिव्यादिपञ्चमहाभूतैर्विवर्तत इत्यर्थः । नन्वस्तु सर्वज्ञः कर्मणोऽधिष्ठातेश्वरः किमस्माभिस्तत्स्वरूपेण करणीयमित्यत आह । चिन्त्यम् । चिन्तनीयम् ॥ २ ॥

तत् । ऐश्वरं रूपम् । ननु मनसोऽस्थिरत्वे कथं चिन्तनमित्यत आह । कर्म कृत्वा । कर्मणो ज्योतिष्टोमादेरनुष्ठानं विधाय । ननु बहिर्मुखस्य कथं चिन्तनमित्यत आह । विनिवृत्य । विशेषेण निवृत्तिं कृत्वा । विनिवर्त्येति पाठे मननादिकर्मव्यापारेभ्यो विच्छिद्य । भूयः । पुनः । तत्त्वस्य तत्त्वेन । तत्त्वमविद्या सकार्या तस्य तत्त्वमानन्दात्मस्वरूपं तेन । समेत्य । सम्यक्प्राप्य योगम् । तदहमस्मीति । ननु कोऽसौ येन योगं गच्छेदित्यत आह । एकेन । अविद्यारूपेण । द्वाभ्याम् । धर्माधर्माभ्याम् । त्रिभिः । लोहितशुक्लकृष्णरूपैः । अष्टभिर्वा । पञ्चमहाभूतैर्मनोबुद्धचहंकारसहितैः । वाशब्दः कार्यविशेषेषु प्रकृतीनां समुच्चयार्थः । न केवलमेतैः किं तु । कालेन चैव । सृष्टिस्थितिसंहारकालेनैवापि । आत्मगुणैश्च । आत्मनोऽन्तःकरणस्य गुणाः कामादयस्तैः । कालेन चेत्यत्र चकारः कालात्मगुणानामेकादिभिः समुच्चयार्थः । कालेन चैवेत्यत्रैवकारः सृष्ट्यादिकाले सृष्ट्यादिर्न पुनः सृष्टिकाले स्थित्यादिकमित्येतदर्थः । अत्रत्यश्चकार एकादीनामात्मगुणान्तानां करणानामात्मन्यध्यस्तत्त्वदर्शनार्थः । नन्वनुत्पन्ने जगति कुत आत्मगुणाः कामादय इत्यत आह । सूक्ष्मैः । कारणावस्थैः ॥ ३ ॥

आरभ्य । उत्पाद्य । कर्माणि । क्रियमाणानि कार्याणि । गुणान्वितानि । लोहितशुक्लकृष्णगुणैः संबद्धानि । भावांश्च । अविद्यातत्संबन्धतदुपाधीनप्यकार्यानात्मन्यध्यस्तान् । सर्वान् । निखिलान् । विनियोजयेत् । विविधमनेनैतदित्यमित्यादिभिर्योगं कारयेत् । यः । प्रसिद्धः । नन्वस्त्वैवंरूपोऽयमात्मा तत्पदार्थस्तथाऽपि भावैः किं प्रयोजनमित्यत आह । तेषाम् । अविद्यादीनाम् । अभावे ।

असत्त्वे । कृतकमेनाशः । कृतस्यानुष्ठितस्य कर्मणः सुकृतदुष्कृतस्य नाशो वैय-
र्थ्यम् । नन्वस्तु वैयर्थ्यं को दोष इत्यत आह । कर्मक्षये । कर्मणो विनाशो वै-
यर्थ्ये । याति स तत्त्वतः । गच्छति प्रसिद्धोऽदृष्टार्थप्रमाणभूतो वेदस्तत्त्वतो
यथार्थकथनाद्वेदस्य प्रामाण्यं स्यादित्यर्थः । तदपि कुर्व इत्यत आह । अन्यः ।
मृषावादी यथार्थकथनाद्व्यतिरिक्तः । अथवा यदि सर्वेषां भावानां विनियोजक
ईश्वरस्तर्हि न कदाचिदपि संसारावधेः परपारगमनमित्यत आह । तेषामविद्या-
दीनामभावे कृतकमेनाशस्ततः कर्मक्षये संसारावधेः परं पारं याति स जीवस्तत्र
हेतुरविद्यादिभ्यस्तत्त्वतोऽन्यस्ततोऽविद्यादिनाशे स्वरूपेणावस्थानं परपारगम-
नमित्यर्थः ॥ ४ ॥

नन्वस्त्वेवं तथाऽपि नेश्वरं भवदुक्तं मन्यामहेऽविद्यातत्संबन्धानां स्वातन्त्र्यादि-
त्यत आह । आदिः । प्रथमो हेतुशून्य इत्यर्थः । सः । परमेश्वरः । संयोगनि-
मित्तेहेतुः । संयोगोऽविद्यासंबन्धस्तस्य निमित्तमविद्यैव कारणं तस्य हेतुराश्र-
यत्वेन विषयत्वेन च तन्निर्वाहकस्ततो नाविद्यादिकं स्वतन्त्रमित्यर्थः । ननु तर्हि
काल एव स भूतो वर्तमान आगामी वेत्यत आह । परस्त्रिकालात् । उत्कृष्टो
भूतवर्तमानानागतकालत्रयात् । अकलोऽपि । प्राणादिकलारहितोऽपि । दृष्टः ।
ब्रह्मविद्भिः साक्षात्कृतः । इदानीं मन्त्रद्रष्टा स्वानुभवं दर्शयति । तम् । अकलम् । वि-
श्वरूपम् । नानारूपम् । भवभूतम् । संसाररूपम् । ईड्यम् । स्तुत्यम् । देवम् । स्वयं-
प्रकाशम् । स्वचित्तस्थम् । आत्मनोऽन्तःकरणस्थितम् । उपास्य । विजातीयप्र-
त्ययशून्यं सजातीयप्रत्ययप्रवाहं कृत्वा । पूर्वम् । प्रथमत आद्यं वा विदामेति
तृतीयमन्त्रस्थेन संबध्यते ॥ ५ ॥

ननु विश्वरूपत्वे सर्वात्मत्वेनानित्यत्वादिदोषाः स्युरित्यत आह । सः । वि-
श्वरूपः । वृक्षकालाकृतिभिः । वृक्षकालाकृतिभ्यो वृक्षः संसारः कार्यरूपः कालो
भूतादिप्रत्ययालम्बन आकृतिरविद्या तेभ्यः । परः । उत्कृष्टः । परत्वं तत्त्वेऽप्य-
वयवविभागेन दृष्टम् । यथा शरीरत्वेऽपि मूर्ध्नेस्तद्व्यावृत्त्यर्थमाह । अन्यः । ते-
भ्योऽत्यन्तभिन्नः । अत्यन्तासतोऽपि तस्य तेभ्योऽन्यत्वं स्यादित्यत आह ।
यस्मात् । आत्मनो वृक्षादिव्यतिरिक्तात् । प्रपञ्चः । भूतभौतिकसंघातरूपः । प-
रिवर्तते । समन्तान्निर्गच्छति । अयम् । विविधप्रत्ययगम्यः स कथमसन्स्यादि-
त्यर्थः । यथा वयमुपास्य विदाम तथाऽन्येऽपि ज्ञात्वा विन्दन्तीत्यत आह ।
धर्मावहम् । धर्मं मुखैकहेतुं स्वभक्तानां समन्तात्प्रापयन्तीति धर्मावहस्तं धर्मावह-
म् । यागादिकं किं स इत्याशङ्क्य नेत्याह । पापनुदम् । पापं दुःखैकहेतुं स्व-
भक्तानां नुदति मेरयति विनाशयतीत्यर्थः । स पापनुत्तम् । ननु तर्ह्येश्वर्यरूपः

कश्चनायमित्यत आह । भगेशम् । भगः षड्गुणमैश्वर्यं तस्येशो नियन्ता तम् । ज्ञात्वा । साक्षात्कृत्य । आत्मस्थम् । आत्मनि वर्तमानम् । अमृतम् । विनाश-
शून्यम् । विश्वधाम । विश्वस्य तेजः स्थानं वा विश्वधाम अस्मद्ब्रह्मातीति
शेषः ॥ ६ ॥

तम् । प्रसिद्धं धर्मावहत्वादिनोक्तम् । ईश्वराणाम् । हिरण्यगर्भादीनाम् ।
परमम् । उत्कृष्टम् । न केवलमुत्कृष्टं किंतु । महेश्वरम् । महंश्चासौ नियन्ता चेति
महेश्वरस्तमीश्वराणामीश्वरम् । द्वितीयतच्छब्दादानमुपचारनिवारणार्थम् । देव-
तानाम् । अग्नीन्द्रादीनाम् । परमं च दैवतम् । परमं दैवतं चोत्कृष्टं दैवतमपि ।
यद्यपीश्वराणामीश्वरत्वेनैव देवतानामपि दैवतत्वं सिद्धं तथाऽपि लोक ईश्वरेश्व-
राणामपि देवदेवत्वं न प्रसिद्धं ततो लोकप्रसिद्धचनुसारादविरोधोऽतो लोकप्रसि-
द्धिमनुसृत्यैवाऽऽह । पतिं पतीनाम् । ईश्वरेश्वरा देवदेवाश्चेन्द्रादयो न ते क-
श्यपादीनां प्रजापतीनां पतयोऽयं तु प्रजापतीनामपि पतिः पतिः पतीनां
तम् । परमम् । सर्वस्मादुत्कृष्टम् । परस्तात् । अविद्यायाः परतः । विदाम् ।
उपास्य तं साक्षात्करवाम । अन्याञ्छिक्षयितुं मन्त्रद्रष्टा लोद्व्ययोगमकरोत् ।
मन्त्रदर्शनात्पूर्वमेव मन्त्रद्रष्टुरात्मज्ञानस्योत्पन्नत्वात् । ततो मन्त्रद्रष्टरि लोटो
लट्त्वेन व्याख्यानम् । देवम् । स्वयंप्रकाशम् । भुवनेशम् । लोकेशम् । ईड्यम् ।
ईड्यमित्यधिकारे पुनरीड्यमित्यभिधानमतिस्तुत्यमित्येतदर्थम् ॥ ७ ॥

इदानीं श्रुतिराह । न तस्य कार्यं करणं च विद्यते । तस्य प्रसिद्धस्याऽऽ-
त्मनः कार्यमविद्याविक्षेपजातं करणं कारणमविद्याऽपि नास्ति । अथवा कार्यं
शरीरं करणमिन्द्रियजातम् । न तत्समश्च । तेनाऽऽत्मना तुल्योऽपि न । ननु
मा भूत्समोऽस्त्वधिक इत्यत आह । अभ्यधिकश्च । समन्तादधिकोऽपि चका-
रेण नेत्यनुवर्तते पूर्वश्चकारोऽसमत्वानधिकत्वयोः समुच्चयार्थः । हश्यते । अव-
लोक्यते । ननु समाधिकत्वशून्य एक एवायं तथा च नास्य जगत्कर्तृत्वादि-
शक्तिः सत्त्वे वाऽस्मदादिशक्तेः समा सैवेत्यत आह । परा । सर्वशक्तिभ्य उत्कृ-
ष्टा । अस्य सर्वकारणस्याऽऽत्मनः । शक्तिः । सर्वकार्योत्पादनादिसामर्थ्यद्व-
याऽविद्येत्यर्थः । विविधैव । अनेकरूपैव स्वविक्षेपविलासैः । श्रूयते । शास्त्राद-
वगम्यते । सा किमागन्तुकेत्याशङ्क्य नेत्याह । स्वाभाविकी । स्वभावतः संबद्धाऽ-
नादिसिद्धेत्यर्थः । विविधैवेत्युक्तं तस्या वैविध्यमाह । ज्ञानबलक्रिया च ।
ज्ञानमविद्यावृत्तिरन्तःकरणवृत्तिश्च वस्तुप्रकाशिका बलं प्राण उत्साहः प्रयत्न इ-
त्यर्थः । क्रिया व्यापारमात्रं ज्ञानं च बलं च क्रिया चेति ज्ञानबलक्रिया । एकवच-
नत्वेऽप्यनपुंसकत्वं श्रौतम् । यद्यपि वेदान्तिनो ज्ञानक्रियाशक्ती द्वे एव व्यवह-

रन्ति । तथाऽप्यविरोधो बलशक्तेः क्रियाशक्तावन्तर्भावाच्चकारात्संस्कारशक्तिः
संबन्धशक्तिश्च ॥ ८ ॥

ननु शक्तिमतां प्रजापतीनां दक्षादीनां पतिर्हिरण्यगर्भो दृष्टस्तद्वदस्यापि
स्यादित्यत आह । न तस्य । सर्वशक्तेरात्मनः । कश्चित् । कोऽपि । पतिः ।
पालयिता । अस्ति लोके । न विद्यते संसारे । ननु मा भूत्पालयिता पितृभ्यां
हीनस्येव शिशोर्भवतु च नियन्तेत्यत आह । न चेतिता । नापि नियन्ता च-
कारस्तस्यास्तीतिपदानुवृत्त्यर्थः । ननु सशरीरत्वानुमानेनोभयमपि संपादयितुं
शक्यमित्यत आह । नैव च तस्य लिङ्गम् । तस्याऽऽनन्दात्मनो लिङ्ग्यते गम्य-
तेऽस्मिन्ननेन वाऽयमिति लिङ्गं शरीरमित्यर्थः । नैव । एवकारः पाक्षिकसत्त्व-
निवारणार्थः । चकारोऽस्तीतिपदानुवृत्तिं कुर्वन्पतीतिप्रभावाभ्यां लिङ्गाभावं
समुच्चिनोति । सः । प्रसिद्धः । कारणम् । सर्वस्य हेतुः । करणाधिपाधिपः ।
करणादीनां चक्षुरादीनामधिपा अग्रादयस्तेषामधिष्ठाय पालयिता । नन्वेवंभू-
तोऽपि जायमानोऽस्त्वित्यत आह । न चास्य कश्चिज्जनिता । अस्याऽऽन-
न्दात्मनः कोऽपि जनितोत्पादकोऽपि न । मा भूदुत्पादकोऽविद्यावत्कश्चिदधि-
ष्ठाय पालयिताऽस्त्वित्यत आह । न चाधिपः । नाप्यधिष्ठाय पालयिता । आ-
द्यश्चकारो जनकाधिपाभावयोः समुच्चयार्थः । द्वितीयोऽनुक्तसर्वसंसारधर्माभावस-
मुच्चयार्थः ॥ ९ ॥

इदानीं ब्रह्मज्ञानोत्पादनार्थं प्रार्थयते मन्त्रदृष्टा । यः । प्रसिद्धः । तन्तुनाभ
इव । लूताकीटवत् । तन्तुभिः । कार्यैः सूक्ष्मैस्तन्तुवत्सर्वत्रानुस्यूतैः । प्रधानजैः ।
प्रधानमव्याकृतमात्मावरणाविद्येत्यर्थः । तस्माज्जाताः प्रधानजाः । ननु तर्हि
किञ्चित्प्रयोजनमुद्दिश्य करोति चेदनाप्तकामोऽयं स्यादित्यत आह । स्वभावतः ।
स्वभावात्प्रयोजनमन्तरेण लीलाकैवल्यन्यायेनेत्यर्थः । देवः । स्वयंप्रकाशः ।
एकः । भेदगन्धरहितः । समावृणोति । सम्यगावृणोतीव भेदाभावात् । सः । भे-
दगन्धगूण्यो व्यापी । नः । अस्माकम् । दधातु । धारयतु । ब्रह्म । सर्वस्माद-
धिकम् । अव्ययम् । व्ययगूण्यमविनाशीत्यर्थः । स देवोऽस्माकं ब्रह्मसाक्षा-
त्कारं करोत्वित्यर्थः ॥ १० ॥

ननु प्रार्थ्यप्रार्थनादिभेदवान्किमयमित्यत आह । एकः । भेदगन्धगूण्यः । न-
न्वयं चेत्प्रतीतः कथं भेदगन्धगूण्यः । न चेन्नतरामित्यत आह । देवः । स्वयंप्र-
काशः । ननु नाऽऽकाशे स्वयंप्रकाशस्तद्वेद्यानां सुखदुःखादीनामभावादित्यत
आह । सर्वभूतेषु । चतुर्विधेषु जीवजातिभेदेषु । अयमर्थः । मा सन्त्वाकाशे
सुखादयः प्राणिषु सत्त्वेन स्वयंप्रकाशेन साक्षिचैतन्येऽनन्ते तेषामुपलभ्यमा-

नत्वान्न स्वयंप्रकाशं साक्षिचैतन्यं नास्तीति । ननु यद्यस्ति कस्मादावालगोपालं न प्रतीयत इत्यत आह । गूढः । अनाद्यविद्ययाऽहंममाभिमानेन च संवृतः । ननु वस्त्रादिसंवृतानां मण्यादीनां यथा परिच्छेदो दृष्टस्तद्वदस्यापि स्यादित्यत आह । सर्वव्यापी । आकाशवत्सर्वत्र व्याप्य वर्तमानः । ननु तद्वदेवानात्मा स्यादित्यत आह । सर्वभूतान्तरात्मा । सर्वभूतानां चतुर्विधप्राणिनां बुद्धेरभ्यन्तरोऽन्तरात्माऽस्मच्छब्दप्रत्ययव्यवहारयोग्यः सर्वभूतान्तरात्मा । अन्तरशब्दो बुद्धिव्यावृत्त्यर्थः । ननु तथा चेत्सुखदुःखयोर्भोक्ता संसार्येवायमित्यत आह । कर्माध्यक्षः । कर्मणां शुभाशुभफलानां धर्माधर्मरूपाणामध्यक्षो नियन्ता । तथा चेन्नैयायिकाद्यभिमतस्तटस्थ एवायमित्यत आह । सर्वभूताधिवासः । सर्वाणि भूतान्यात्मत्वेनाधिकृत्य वसतीति सर्वभूताधिवासः सर्वात्मस्वरूप इत्यर्थः । ननु सर्वात्मा चेदयमहं कर्ता भोक्तेत्यादिप्रत्ययैरनुभूयमानः कथं स्वयंप्रकाशः स्यादित्यत आह । साक्षी । अहं सुखी दुःखीत्यादिप्रत्ययानां द्रष्टा यथा लोके विवदमानानां केषांचित्सुखदुःखभाजामन्यः सुखदुःखरहितस्तेषां द्रष्टा साक्षी । ननु साक्षी चेदयमात्मा करणादिमानपि स्यादित्यत आह । चेता केवलः । बोद्धैव न तु शरीरादिमान् । ननु बोद्धा चेज्ज्ञानगुणोऽयं स्यादित्यत आह । निर्गुणश्च । गुणगुण्यादिभेदशून्योऽपि चेता केवल इत्यन्वयः । स्वयंप्रकाशमानबोधैकस्वभाव आनन्दात्मेत्यर्थः ॥ ११ ॥

नन्वेकोऽयं देवो यैर्ज्ञातस्तेषां को लाभ इतरेषां च का हानिरित्यत आह । एकः । भेदरहितः । वशी । सर्ववशीकरणवान् । निष्क्रियाणाम् । क्रियारहितानां जडानामित्यर्थः । बहूनाम् । अनेकेषां सर्वजडानां नियन्तेत्यर्थः । कथं नियन्तेत्यत आह । एकम् । आवरणरूपेण भेदशून्यमविद्यास्वरूपम् । बीजम् । अनेकविक्षेपाङ्कुरभूतसंसारवृक्षजनकम् । बहुधा । अनेकैः प्रकारैर्भूतभौतिकैः कामादृष्टादिभिश्च । यः । प्रसिद्धः । करोति । स्पष्टम् । तम् । बीजस्य बहुधा कर्तारम् । आत्मस्थम् । स्वान्तःकरणे वर्तमानम् । ये । अधिकारिणः । अनुपश्यन्ति । वेदान्तवाक्यश्रवणमनु वयं ब्रह्म स्म इति साक्षात्कुर्वन्ति । धीराः । संसारसमुद्रमहोर्मिभूतैः कामक्रोधादिभिरविकम्पितात्मस्वभावा विजितेन्द्रिया इत्यर्थः । तेषाम् । वयं ब्रह्मेतिबुद्धिमताम् । सुखम् । अनुकूलवेदनीयम् । शाश्वतम् । शश्वन्निरन्तरं वर्तमानमविनाश्यानन्दात्मस्वरूपम् । आविर्भवतीति शेषः । नेतरेषाम् । वयं ब्रह्म स्म इतिबुद्धिरहितानां सुखं न कुतः शाश्वतं सुखमित्यर्थः ॥ १२ ॥

ननु तर्हि नित्यश्चेतनः कश्चनाहमिति ज्ञातव्यो जीवश्च तथेत्यत आह । नि-

त्यः । अविनाशी । नित्यानाम् । अविनाशिनामाकाशादीनां लोकप्रसिद्धानां
मध्ये । तथाऽपि चेतनवर्गे कथं प्राधान्यमित्यत आह । चेतनः । नित्यज्ञान-
स्वरूपः । चेतनानाम् । सोपाधिकानां जीवानां ज्ञानवर्ता मध्ये । एकः । भेद-
शून्यः । बहूनाम् । अनेकेषां देवादीनाम् यः । प्रसिद्धः । विदधाति । विशेषेण
धारयति प्रयच्छतीत्यर्थः । कामान् । काम्यन्त इति कामा भोगास्तान्मुखदुः-
स्वरूपाणि फलानीत्यर्थः । *तम् । नित्यानां नित्यं चेतनानां चेतनम् । आ-
त्मस्थं येऽनुपश्यन्ति धीरास्तेषां शान्तिः शाश्वती नेतरेषाम् । शान्तिरविद्या-
निवृत्तिः शाश्वती शाश्वद्वर्तमाना । अविद्यायाः । पुनरुद्गमरहित आत्यन्तिको
मोक्ष इत्यर्थः । व्याख्यातमन्यत् । ननु यच्छश्वत्सुखरूपं तद्वाङ्मनसातीतस्व-
रूपं वाचा वाऽयमात्माऽभिधीयत इत्यत आह । तदेतत् । एतदात्मस्वरूपं वा-
ङ्मनसातीतं ब्रह्म प्रसिद्धम् । इति । वक्ष्यमाणेन प्रकारेण । मन्यन्ते । विद्वांसो जा-
नन्ति । तन्मननप्रकारमाह । अनिर्देश्यम् । निर्देशो वागव्यापारस्तद्योग्यं निर्देश्यं
तद्रहितमनिर्देश्यमुपलक्षणमिदं बाह्यान्तःकरणव्यापाराणामविषयः । तर्हि किम-
सन्नेत्याह । परमम् । उत्कृष्टं निरुपममवधिशून्यमित्यर्थः । किम् । सुखम् । आ-
बालगोपालं प्रसिद्धं यदुद्दिश्य सर्वाश्चेष्टाः सर्वस्य । कथं नु । केन प्रकारेण
नु वितर्के । तत् । अनिर्देश्यं परमं सुखमहमधिकारी विजानीयां विशेषेण ज्ञा-
नं कुर्याम् । ननु को विचार उपाये तज्ज्ञानेन तज्ज्ञेयमित्यत आह । किम् । त-
ज्ज्ञानस्योपायत्वेऽपि किं विचारे । उ । अपौ । ब्रह्मज्ञानेनापि ब्रह्म किं भाति
प्रतीयते प्रकटीभवति विभाति वा विविधं विरुद्धं विपरीतं वेत्यर्थः । भाति
व्याख्यातं वाशब्दः पक्षान्तरे । अयमर्थः । ब्रह्मज्ञानेन चेद्ब्रह्म प्रतीयते न वा-
ङ्मनसातीतम् । तन्नं प्रतीयते चेद्ब्रह्मज्ञानवैयर्थ्याच्छास्त्राप्रामाण्यमतोऽत्र विचा-
रस्तेन ब्रह्मज्ञाने ब्रह्मबोधोपाये सत्यसत्यप्यतिसूक्ष्मबुद्धेरधिकारिणः कथं नु
तद्विजानीयामिति चिन्ता युक्तेति । ननु यतो वाचो निवर्तन्त इति यो वेद
निहितं गुहायामिति वचनयोर्विरोधेऽस्तु शास्त्रमप्रमाणं न करणीया च मोक्षा-
काङ्क्षेत्यत आह । तत् । प्रसिद्धम् । कारणम् । जगत्सृष्टिस्थितिसंहाराणां
कर्तृ । सांख्ययोगाधिगम्यम् । सम्यक्ख्यायते प्रकाश्यत आत्मतत्त्वं येन विज्ञा-
नेन तत्सांख्यं योगो जीवपरमात्मनोस्तादात्म्यज्ञानफलोऽष्टाङ्गयोगरूपो वैदिक-
कर्मानुष्ठानादिरूपो वा । अधिगम्यं ताभ्यामहं ब्रह्मास्मीत्याधिक्येनातिशयेन
साक्षात्कर्तुं शक्यम् । सांख्ययोगाभिपन्नमिति वा पाठः । ज्ञात्वा देवं मुच्यते

* एतद्वाक्येन मूलभूता ऋक् नारायणदीपिकायां द्रष्टव्या ।

सर्वपाशैः । व्याख्यातम् । अयमर्थः । शाब्दप्रमाणजन्याऽऽत्मान्तःकरणवृत्ति-
र्जायते न कदाचिदप्यात्मा न घटस्रुखादिवच्छब्दस्य वाऽन्यस्य प्रमाणस्य वा
विषयस्तेन विरोधाभावान्न शास्त्राप्रामाण्यं नापि मोक्षाकाङ्क्षापरित्याग इति ॥ १३ ॥

ननु वस्तुषु विचित्राः शक्तयो दृश्यन्ते कालनिमित्तादियोगाच्चथा भानोर्भा-
भिः पूरिते देशे चन्द्रतारकाग्न्यादीनां घटादेरप्रकाशकत्वं स्वस्यापि तेजोभिभ-
वश्च तदभावे वैपरीत्यं तथाऽऽत्मनि स्वयंप्रकाश आत्माकारवृत्तौ प्रतीयमाने
वाङ्मनसातीतेऽप्यस्त्वादित्यादिभाभिः प्रतीयमानत्वमित्यत आह । न तत्र ।
तस्मिन्नात्मस्वरूपविषये । सूर्यः । भानुः । भाति । न प्रकाशते । न चन्द्रतारक-
म् । चन्द्रश्च तारकाश्च चन्द्रतारकं सचन्द्रमुदुमण्डलं न भातीत्यनुषङ्गः । नेमाः ।
प्रत्यक्षा मेघमण्डलस्थाः पीतादिरूपाः । विद्युतः । अचिरप्रभाः । भान्ति । न
प्रकाशन्ते । कुतोऽयमग्निः । अयं प्रत्यक्षो भौमो वैश्वानरः कुतो भातीत्यनुष-
ङ्गः । ननु तस्मिन्विषये न भान्त्येते चेत्तदत्यन्तं तमस्तोमरूपमित्यत आह ।
तमेव । सूर्यादेरविषयमेव । भान्तम् । प्रकाशं कुर्वन्तम् । अनु । पश्चात् । भा-
ति । प्रकाशते । सर्वम् । चन्द्रसूर्यादिकं ज्योतिर्जातम् । ननु राजानं गच्छन्तम-
नुगच्छति चेद्रूपादिः सोऽपि स्वतन्त्रो गन्ता स्यात्तथा चाऽऽत्मा । प्रकाश-
को यथा तथा सूर्यादिकमपि प्रकाशकं स्वतन्त्रं तथा च प्रकाशकानामात्मना स-
ममात्यन्तिको भेदो यथा तेषां तथा जडानामपि स्यादित्यत आह । तस्य प्र-
काशात्मनः । भासा । दीप्त्या तद्बोधव्याप्त्येत्यर्थः । सर्वम् । प्रकाश्यं प्रकाशकं
च निखिलम् । इदम् । सूर्यादि घटपटादि च प्रत्यक्षम् । विभाति । विविध-
मिदं प्रकाश्यमिदं प्रकाशकं च भाति प्रकाशते न स्वतन्त्रं ततो न भेद-
शङ्केत्यर्थः ॥ १४ ॥

ननु यथा सूर्यादीनां सर्वप्रकाशकानां सजातीयविजातीयभेदो दृष्टस्तद्वद-
स्याप्यस्त्वित्यत आह । एकः । स्वगतसजातीयविजातीयभेदशून्यः । हंसः ।
आत्मज्ञानेन भेदं हन्तीति हंसः । भुवनस्यास्य मध्ये । अस्य प्रत्यक्षस्यैकदे-
शस्य भुवनस्य लोकस्य कर्मफलस्य मध्येऽन्तः । इदानीं चैतन्यस्य विशेषतो-
ऽग्नौ सलिले च संनिधिं दर्शयितुमाह । स एव । प्रसिद्धो हंस एव न त्वन्यः ।
अग्निः । अपां जनकस्तेजोरूपः । सलिले । नीरे स्वकार्ये । संनिविष्टः । कार-
णरूपेण सम्यङ्निवेशनं कृतवान् । तमेव विदित्वाऽति मृत्युमेति नान्यो हेतु-
र्विद्यत ईशनाय । हेतुः कारणभूत ईशनायेश्वरत्वाय मोक्षायेत्यर्थः ॥ १५ ॥

ननु यः सर्वात्मा सर्वेशो बन्धमोक्षादिकारणं तं ज्ञात्वा मृत्युमत्येति न चायं
स इत्यत आह । सः । प्रसिद्धः । विश्वकृत् । सर्वस्य कर्ता । विश्ववित् । सर्वज्ञः ।

आत्मयोनिः । स्वयमेव कारणं स्वस्याजात इत्यर्थः । अथवाऽऽत्माऽन्तःकरणं
ज्ञानक्रियाशक्तिर्हिरण्यगर्भ इत्यर्थः । तस्य योनिः कारणम् । तर्ह्यव्याकृतमेत-
दित्यत आह । ज्ञः । बोधैकस्वभावः । बोधानां कालप्रस्तत्वादयमपि तथेत्यत
आह । कालकालः । विनाशकस्य विनाशकः । तर्हि कोपकालाग्निरुद्रः कश्च-
नेत्यत आह । गुणी । सर्वेषां गुणानामाश्रयभूतः । तर्ह्यस्तु जीवविशेषः कश्चन
तथेत्यत आह । सर्ववित् । सर्वज्ञः । नात्राप्युपचारः शङ्कितुं शक्यः । विश्ववि-
च्छब्दस्योपचरितत्वेन शङ्कितस्योपचारस्यागमनात् । यः । प्रसिद्धः सर्वेषु वेदा-
न्तेषु । तथाऽप्यविद्याजीवयोः स्वातन्त्र्ये नायमेव रूप इत्यत आह । प्रधानक्षे-
त्रज्ञपतिः । प्रधानं माया क्षेत्रज्ञो जीवस्तयोः पतिः पालयिता । ननु गुणैरेव
लोहितादिभिस्तौ भोग्यभोक्तृभावेन पालयेते इत्यत आह । गुणेशः । गुणानां
लोहितशुक्लकृष्णानामीशो नियन्ता गुणेशः । नन्वस्तु गुणेशो बन्धमोक्ष-
स्थितिकारणं यत्तदेव निरङ्कुशं नियन्तु न तु गुणानां नियन्तेत्यत आह ।
संसारमोक्षस्थितिवन्धहेतुः । संसारोऽध्यात्ममधिभूतं चाहंममाभिमानस्तस्मान्मो-
क्षः स्वयंप्रकाशमानानन्दात्माभिव्यक्तिस्तत्र स्थितिः संस्काराविद्यायाः सकार्या-
या दाहरूपे पुनरुत्थानाभावरूपा बन्धः संसारबन्धोऽहं ममाभिमानस्य दाढ्यं
स्वयंप्रकाशमानानन्दात्मज्ञानशून्यत्वेनाहं सुखी दुःखीदमद्य मया लब्धमित्यादि-
प्रत्ययसंतान इत्यर्थः । संसारमोक्षस्थितिवन्धस्य हेतुः कारणं संसारमोक्षस्थि-
तिवन्धहेतुः ॥ १६ ॥

एवं चेत्प्रधानक्षेत्रयोर्भिन्नोऽयमात्मेत्यत आह । सः । प्रसिद्ध ईश्वरः । त-
न्मयः । तत्प्रधानः प्रधानक्षेत्रज्ञरूप इत्यर्थः । हि । प्रसिद्धः । अमृतः । मरणधर्म-
रहितः । ईशसंस्थः । ईश आत्मस्वरूपे भूम्नि स्वे महिम्नि संस्था सम्यगवस्था-
नं स्थितिर्यस्य स ईशसंस्थः । अचेतनत्वं वारयति । ज्ञः । बोधैकस्वभावः । प-
रिच्छेदं वारयति । सर्वगः । त्रिविधपरिच्छेदशून्यः । भुवनस्य । लोकस्य क-
र्मफलरूपस्य । अस्य । विविधप्रत्ययगम्यस्य । गोप्ता । रक्षिता । यः । प्रसि-
द्धः । ईशे । ईष्टे गोमृणामपि नियन्तृत्वं केषांचिन्न दृष्टं तथाऽयं मा भूदिति
य ईश इत्यभिधानम् । तथाऽप्येकदेशस्येशिवृत्त्वमिति मतिं वारयति । अस्य ।
विविधप्रत्ययगम्यस्य । जगतः । सायुज्यस्य कार्यस्य । नित्यमेव । सदैव ।
ननु नैवकारं सहामहे स्वकार्यं प्रत्यन्यस्यापि हेतोरीशिवृत्वादित्यत आह ।
नान्यः । एतस्मादात्मनो व्यतिरिक्तः । हेतुः । कारणभूतः । विद्यते । नास्ति ।
ईशनाय । नियमनाय सर्वात्मकत्वादीश्वरस्य ॥ १७ ॥

अस्येश्वरस्य ज्ञाने कारणत्वेन तत्प्रसादे तृतीयेऽध्याय उक्तेऽप्युपायः प्रसङ्गा-
त्पुनः संक्षेपेणात्राभिधीयते । यः । प्रसिद्धः । ब्रह्माणम् । हिरण्यगर्भम् । विद-
धाति । विविधसामर्थ्ययुक्तं दधाति । उत्पादयतीत्यर्थः यो वै वेदांश्च । प्रसिद्धः
स्मर्यमाण ऋग्वेदादीनपि । प्रहिणोति । प्रकर्षेण समर्पयति । तस्मै । ब्रह्मणे ।
तं ह । पूर्वोक्तं प्रसिद्धम् । देवम् । स्वयंप्रकाशम् । आत्मबुद्धिप्रकाशम् । स्वबु-
द्धिसाक्षिणम् । मुमुक्षुर्वै । मोक्षार्थी प्रसिद्धः । शरणम् । रक्षितारम् अहम् । मु-
मुक्षुः । प्रपद्ये । शरणं प्राप्नोऽस्मि ॥ १८ ॥

शरण्यस्य स्वरूपमाह । निष्कलम् । निर्गताः प्राणाद्याः कला यस्मात्तं
निष्कलम् । ननु क्रियावत्त्वात्कलावत्त्वं स्यादित्यत आह । निष्क्रियम् । क्रि-
याशून्यम् । ननु परिणामित्वादस्तु क्रियाऽपीत्यत आह । शान्तम् । अपरिणा-
मिनम् । नन्वविद्यादोषदूषितत्वेन परिणामी स्यादित्यत आह । निरवद्यम् ।
निर्गतमवद्यं दुष्टत्वमविद्यादिरूपो दोषो यस्मात्तं निरवद्यम् । ननु सकारणानां
दुष्टत्वमपि दृष्टमित्यत आह । निरञ्जनम् । निर्गतमञ्जनं कारणं यस्मात्तस नि-
रञ्जनस्तं निरञ्जनम् । अमृतस्य । अविनाशिनो मोक्षस्य । परम् । उत्कृष्टम् ।
सेतुम् । विधारणरूपं मोक्षमर्यादाकारणमित्यर्थः । तत्र दृष्टान्तः । दग्धेन्धन-
मिव । भस्मीकृतमहाकाष्ठसंचयं यथा । अनलम् । वैश्वानरम् । शरणं प्रपद्य इ-
ति पूर्वेष्वान्वयः ॥ १९ ॥

ननु ब्रह्मज्ञानार्थमयं श्रमस्तच्च दुःखविघातार्थं स चेदन्यतः सिद्धः किम-
नेनाकिंचित्करोणेत्यत आह । यदा । यस्मिन्काले । चर्मवत् । यथा चर्म । आ-
काशम् । अमूर्तं नभः । वेष्टयिष्यन्ति । वेष्टनं करिष्यन्ति । मानवाः । मनो-
र्जाताः । तदा । तस्मिन्काले । देवम् । स्वयंप्रकाशम् । अविज्ञाय । अहं ब्रह्मा-
स्मीति विशेषेणाज्ञात्वा । दुःखस्य । आध्यात्मिकाधिभौतिकाधिदैविकभेदभि-
न्नप्रतिकूलवेदनीयस्य । अन्तः । विनाशः । भविष्यति । स्पष्टम् ॥ २० ॥

एतद्विज्ञानं नाल्पभाग्यानां सुलभमित्याह । तपःप्रभावात् । तपसः कृच्छ्र-
चान्द्रायणादेः स्वधर्मानुष्ठानस्य वा प्रभावः सामर्थ्यं तस्मात् । देवप्रसादात् ।
देवस्य स्वयंप्रकाशस्याऽऽनन्दात्मनः प्रसादादनुग्रहादपि । अथवा देवस्य
द्योतनात्मकस्यान्तःकरणस्य प्रसादान्नैर्मल्यादपि चकारो वेदानुवचनादीनां
समुच्चयार्थः । ब्रह्मवित् । ब्रह्म वेदशब्दं साङ्गं सम्यग्वेत्तीति ब्रह्मविदीश्वरसम
इत्यर्थः । तत्र नामकथनेनैवोपपत्तिमाह । श्वेताश्वतरः । श्वेता अवदाताः सदाऽ-
न्तर्मुखत्वेन विपरीतप्रवृत्तिरहिता अथा इन्द्रियाणि यस्य स श्वेताश्वः । अति-

शयेन श्वेताश्वः श्वेताश्वतरः । अष्टाङ्गयोगनिरत इत्यर्थः । ननु समग्रविद्यावि-
त्त्वमष्टाङ्गयोगनिरतत्वं वाऽस्त्यनेकेषां ब्रह्म ज्ञानशून्यं श्रमकरं तथा चान्येभ्यो
नास्य कश्चिद्विशेष इत्यत आह । अथ साधनचतुष्टयसंपत्त्यनन्तरम् । विद्वान् ।
स्वयंप्रकाश आनन्दात्मसाक्षात्कारवान् । विद्वानित्यनन्तरमथशब्द उक्तार्थोऽ-
वतारणीयः । यथापाठे स्वेनैवार्थस्याग्रहे शब्दजालाष्टाङ्गयोगनिरतेभ्यो वैलक्षण्या-
र्थोऽप्यर्थो वा व्याख्येयः । अत्याश्रमिभ्यः । अति तुरीयस्य तुरीयो भेदः पार-
महंस्यलक्षणः सर्वोत्कृष्ट आश्रमः प्रसिद्धो येषामस्ति तेऽत्याश्रमिणस्तेभ्यः सा-
धनचतुष्टयसंपत्त्यनन्तरम् । परमम् । उत्कृष्टमुत्कृष्टपुरुषार्थप्राप्त्युपायत्वात् ।
पवित्रम् । शुद्धिकारणमशेषपापबीजाविद्यादाहकत्वात् । विशेषणसामर्थ्याद्वि-
शेष्यमनुक्तमपि ब्रह्मज्ञानं लभ्यते । प्रोवाच । प्रकर्षेण दयार्द्रचित्तत्वादिना सं-
सारसागरपरपारप्राप्त्युपायमुक्तवान् । सम्यक् । सं समीचीनं स्वयंप्रकाशमाना-
नन्दात्मानमश्नुति गच्छतीति सम्यक् । ऋषिसंघजुष्टम् । ऋषयो नारायणना-
रदव्यासादयस्तेषां संघाः समूहास्तैः प्रीतान्तःकरणैः सेवितमृषिसंघजुष्टम् ॥ २१ ॥

इमानि विशेषणानि यथाकथंचिन्मन्त्रसाध्यादिकलानामपि स्पृष्टततोऽत्य-
न्तासाधारणं विशेषणमाह । वेदान्ते । वेदानामृगादीनामनेकशाखाभेदभिन्नाना-
मन्ता अवसानानि प्राप्याणीत्यर्थः । ते वेदान्तास्तज्जातौ वेदान्ते । तत्रापि स-
न्ति सहस्रमुपासनानि वितानानि चेत्याह । परमम् । उत्कृष्टम् । उत्कृष्टत्वमपि
दहरोपासनादावस्त्येव तद्व्यावृत्त्यर्थमाह । गुह्यम् । गोप्यम् । दहरोपासनादिसाध्यं
कथमदोऽवसीयत इत्यत आह । पुराकल्पप्रचोदितम् । पुराकल्पोऽर्थवादो गोपादे-
यत्वेन बोधितप्रवेशनियमनलक्षणः पञ्चविधस्तेन प्रचोदितं प्रकर्षेणोपादेयत्वेन
बोधितम् । अर्थवादः स्तावको यत्स्तूयते तद्विधीयत इत्यर्थः । इदानीं श्रुतिः सा-
नुक्रोशं प्राप्तब्रह्मज्ञानानुररीकृत्याऽऽह । नाप्रशान्ताय । प्रकर्षेण मनःपूर्वा शान्ति-
र्धस्य स प्रशान्तस्तद्व्यतिरिक्तोऽप्रशान्तस्तस्मै । दातव्यम् । यच्छ्वेताश्वतरोऽ-
त्याश्रमिभ्य उक्तवाञ्छ्रुतिसारसर्वस्वं पुरुषार्थनिदानभूतं तच्छ्रुत इव पायसं न
देयम् । एवं चेत्प्रशान्तायानुपसन्नायापि देयमित्यर्थतः प्राप्तं तद्वारयति । नापु-
त्रायाशिष्याय वै पुनः । पुत्रो ब्राह्मादिविवाहजायां पत्न्यां जात औरसो लो-
क्यस्तनयः । दृष्टान्तोऽयं यथाऽस्मिन्नुपसन्नेऽनुरागस्तथाऽन्यस्मिन्नपि चेज्जा-
यतेऽधिकारिणि स त्वनुशासनयोग्यो न पुत्रोऽपुत्रो न शिष्यो शिष्यः । अपुत्रोऽ-
शिष्यस्तस्मा अपुत्रायाशिष्याय वै प्रसिद्धाय गुरुशिष्याध्यायादौ पुनःशब्दोऽ-
प्यर्थ एवार्थो वा । अप्रशान्ताय न दातव्यमपुत्रायाशिष्याय प्रसिद्धायापि न दा-
तव्यमित्यनुषङ्गः । अधिकारिणे पुत्रवत्प्रियाय देयं नेतरस्मा इत्यर्थः ॥ २२ ॥

ननूपसन्नाय देयमित्यर्थादुक्तं कीदृश्युपसत्तिः किं प्रयोजना चेत्यत आह ।
यस्य । प्रसिद्धस्याधिकारिणः । देवे । हरौ हरेऽन्यस्मिन्वाऽऽरोपिते चैतन्ये
शालग्रामादौ । परा । निरतिशयाऽयमेव मे सर्वं पुरुषार्थजातं दास्यत्यस्मिन्सं-
तुष्टेऽहं कृतकृत्यः स्यां विपर्यये विपर्यय इत्यादिरूपा । भक्तिः । आस्तिक्य-
बुद्ध्यादियुक्ता भजनक्रिया कायेन्द्रियमनसां तस्मिन्समर्पणमित्यर्थः । सेयम् ।
यथा । दृष्टान्ते । देवे । उक्ते । तथा । दार्ष्टान्तिके । गुरौ । ब्रह्मज्ञानोपदेष्टरि गु-
रोरर्थस्य साधको गुरुस्तस्मिन्गुरौ देवे रुष्टे गुरुस्त्राता गुरौ रुष्टे न देवोऽपि
यतस्ततो देवस्यापि वरमवज्ञा करणीया न गुरोरित्यर्थः । तस्य । गुरुभक्त-
स्य । एते कथिता हि । उक्ताः प्रसिद्धा उपायोपायभूताः प्रत्यक्षा इव । अर्थाः ।
विषयप्रयोजनरूपाः । प्रकाशन्ते । इदमनेनेत्यमिति प्रतीयन्ते । महात्मनः ।
महान्गर्वादिरहित आत्माऽन्तःकरणं यस्य स महात्मा तस्य । इति । उपनि-
षत्समाप्तौ ॥ २३ ॥

योऽस्ति स्फुरन्नविरतं हृदयाब्जमध्ये हंसो वृकान्तरमदो विगाह्य ।
पिबन्नमुं भेदमनीशमीशः प्रीतः स भूयादमुना कृतेन ॥ १ ॥

इति श्रीमत्परमहंसपरिव्राजकाचार्यानन्दात्मपूज्यपादशिष्यस्य
शंकरानन्दभगवतः कृतौ श्वेताश्वतरोपनिषद्दीपिकायां
षष्ठोऽध्यायः ॥ ६ ॥

समाप्तेयं श्वेताश्वतरोपनिषद्दीपिका ।

श्वेताश्वतरोपनिषद्दीपिका नारायणविरचिता ।

श्वेताश्वतरसंज्ञेयं षडध्यायविराजिता ।

याजुष्युपनिषत्पञ्चाशत्तमी ग्रन्थसंग्रहे ॥ १ ॥

साक्षाद्ब्रह्मविद्यादर्शनं श्वेताश्वतरोपनिषद्वाख्यायते । ॐ । ब्रह्मवादिनो वदन्तीति । वेदवादिनो विचारयन्तीत्यर्थः । मन्त्रैरेव प्रश्नपूर्वमुत्तरम् । किं कारणं ब्रह्मेत्यादि । जगत्कारणीभूतं यद्ब्रह्म तत्किम् । यद्वा ब्रह्म सर्वमहत्किं कारणम् । यस्यान्यत्कारणं नास्ति यच्च सर्वस्य कारणं तत्किमिति प्रश्नः । कुतः स्म जाताः । वयं कुतो जाता ब्रह्मणोऽन्यस्माद्वाऽजाता एव वा । जीवाम केन केन जीवाम जाताः सन्तः केन कारणेन जीवामः । क्व च संप्रतिष्ठाः । वयं क्व प्रतिष्ठिताः किमाधाराः केन चाधिष्ठिता नियमिताः सुखदुःखेषु वर्तमहे स्वतन्त्राणां प्रवृत्तौ दुःखेष्वप्रवृत्तिप्रसङ्गात् । ब्रह्मविदो व्यवस्थां चिन्तयाम इति शेषः ॥ १ ॥

कालो ज्योतिषमसिद्धः । स्वभावो लौकायतिकसंमतो वस्तुधर्मः । नियतिर्यथाऽग्निर्ध्वमेव ज्वलति वायुस्तिर्यगेव पवत इति नियमरूपा । यदृच्छां कालभार्या यथाऽकस्माद्ब्रह्मो वर्षति भूमिः कम्पते लाभालाभौ भवतः । यदुक्तं यदृच्छालाभसंतुष्ट इति । भूतानि यथा मातापितृभ्यां पुत्रजन्म । योनिः ह्यवयववस्तेन स्त्री लक्ष्यते । सा च प्रकृतिर्मायाऽविचेत्यनर्थान्तरम् । पुरुष आत्मा मन इति यावत् । इत्येषां मध्ये किं कारणादिरूपमिति चिन्त्यम् । संयोग एषाम् । एषां सप्तानां संयोगो वाऽष्टमः कारणादीति प्रश्नः । अष्टानामपि निषेधो न त्विति । न तु । एते न हेतवः । एषां संयोगः समुदायोऽपि न हेतुः । कुत आत्मभावात् । आत्मनश्चेतनस्य विद्यमानत्वात्कालादीनामचेतनत्वाच्चेतनानधिष्ठितानां प्रवृत्त्यसंभवादस्वातन्त्र्यादात्मनश्चेतनस्य सविधे कर्तृत्वमनुचितमिति भावः । तर्ह्यात्मन एव जीवस्य कर्तृत्वमस्तु चेतनत्वात्स्वातन्त्र्याच्चेत्यत आह । आत्माऽप्यनीशः । कुतः । सुखदुःखहेतोः । इच्छन्नपि सुखं नाऽऽप्नोति । अनिच्छन्नपि च दुःखमाप्नोति । तेन पारतन्त्र्यान्न जगत्कर्ता ॥ २ ॥

एवं दिङ्मूढा इव ते विमूढा ब्रह्मणः पथि देवतानुग्रहेण ध्यानपरा बभूवुः । तदाह । त इति । ते मुनयो ध्यानयोगमनुगताः सन्तोऽपश्यन्ष्टवन्तः । कां

१ (क. ख.) ता । यजुं । २ (क.) दिन इति । ३ (क.) कुत इति । वं । ४ (ग.) करं । ५ (क. ख.) वा लोकां । ६ (ग. घ.) ध्व एव । ७ (ग. घ.) च्छा । यं । ८ (क. ख.) योगश्चाष्टमं कां । ९ (क. ख.) रणमिति । १० (घ.) तारः ॥ २ ॥

देवात्मशक्तिं देवस्याऽऽत्मनः शक्तिं परमात्मसामर्थ्यम् । नन्वियन्तं कालं किं न दृष्टेत्यत आह । स्वगुणैर्निगूढां निजगुणैर्जीविनिष्ठाविद्यादिभिर्दृष्टेरावृतत्वाज्ज्ञातुमशक्यां जीवेन मीलितचक्षुषेव सूर्यप्रभाम् । स को देव इत्यत आह । य इति । कारणानि पूर्वोक्तानि निखिलानि सकलानि कालादीन्यात्मान्तानि । कालात्मयुक्तानीत्याद्यन्तग्रहणेन प्रत्याहारात्सर्वेषां मध्यस्थानां संग्रहः । अधि-
तिष्ठति स्वायत्तीकरोति । एकोऽसहायः सन् ॥ ३ ॥

स्थूलदेहोपाधिं प्रथमं दृष्टमात्मानं चक्ररूपकेण तावन्निरूपयितुमाह । तमिति । तमावालगोपालमहमिति प्रसिद्धं पुरुषविधम् । एकनेमिम् । एकैव नेमि-
श्चक्रधारणहेतुः कुण्डलीलक्षणा विच्छक्तिर्यस्य तम् । त्रिवृतम् । वातपित्तक-
फात्मकत्वात्रिगुणत्वाद्देहापिङ्गलासुषुम्नालक्षणनाडीत्रयग्रथितत्वाद्वा त्रिवृत्क-
रणपक्षे पृथिव्यप्तेजोरुपत्वाद्वा । षोडशान्तं षोडशविकारस्वरूपम् । ते च वि-
कारा एकादशेन्द्रियाणि पञ्चभूतानि च यद्वा षोडशान्ता मर्मस्थानानि यस्य
तम् । तानि च धारणास्थानत्वेन प्रपञ्चसारे गणितानि ।

अद्भुष्टगुल्फजानुद्वययोनिगुदं च सीवनी मेण्डूम् ।

नाभिर्हृदयं ग्रीवा सलम्बिकाग्रं तथैव नासा च ।

भ्रूमध्यललाटसुषुम्नाग्रं द्वादशान्तमित्येवमिति । षष्ठप्रश्नोक्ता वा षोडश कला
अन्तः स्वरूपं यस्य तम् । ताश्च प्राणः श्रद्धा भूतानीन्द्रियं मनोऽन्नं वीर्यं तपो
मन्त्राः कर्म लोका नाम चेति । अरा इव रथनाभौ कला यस्मिन्प्रतिष्ठिताः ।
तं वेद्यं पुरुषं वेद यथा मा वो मृत्युः परिव्यथा इति मन्त्रवर्णात् । यद्वा । अ-
मावास्यया सह षोडशतिथिभिरन्तः परिणामो यस्येति । अन्तः प्रान्तेऽन्तिके
नाशे स्वरूपेऽतिमनोहर इति विश्वः । शतार्धारम् । शतार्धं पञ्चाशदरा यस्य
तत् । पट्चक्रसमुदायस्य पञ्चाशत्पत्रत्वात् । तानि चाऽऽधारस्वाधिष्ठानमणि-
पूरानाहतविशुद्धाज्ञाख्यानि चतुःषड्दशद्वादशशोडशद्विपत्राणि पत्राणां चा-
रातुल्यतयाऽरात्वम् । तदुक्तम् । आधारे लिङ्गनाभौ प्रकटितहृदये तालुमूले ल-
लाटे द्वे पत्रे षोडशारे द्विदशदशदले द्वादशार्धे चतुष्क इति । विंशतिप्रत्यरा-
भिः प्रत्यन्तस्थिताभिरराभिरङ्गुलीभिरुपलक्षितम् । अब्जकैः पद्भिः । अब्जानां
पूर्वोक्तषट्चक्राणां कैः शिरोभिः कर्णिकाभिः पद्भिरुपलक्षितम् । अक्षकैरिति पा-
ठेऽकारादिक्षकारशीर्षैर्वर्णैरुपलक्षितम् । तदुक्तम् । वासान्ते बालमध्ये डफकठ-
सहिते कण्ठदेशे स्वराणां हंसं तत्त्वार्थयुक्तं सकलदलगतं वर्णरूपं नमामीति ।
विश्वरूपैकपाशम् । विश्वरूपं नानारूपं पूर्वाद्यहुतप्रहुतमनोवाक्प्राणमयोऽभिधा-
नं यत्सप्तानानि मेधया तपसा जनयत्पितेति श्रुतेः प्राणसहितमन्नं तदेवैकः पाशो

बन्धहेतुर्यस्य । अन्नपाशेन मणिना प्राणसूत्रेण पृथ्विना । वज्रामि सैत्यग्रन्थि-
ना मनश्च हृदये च त इति मन्त्रलिङ्गात् । त्रिमार्गभेदम् । अर्चिमार्गो धूममार्गोऽ-
धोगतिश्चेति त्रयो मार्गभेदा यस्य तम् । मुक्तिमार्गस्य देहातीतविषयत्वात् ।
द्विनिमित्तैकमोहम् । द्वे मुख्यदुःखे तन्निमित्तो हेयोपादेयत्वेनैको मोहो यस्य त-
म् । अपश्यन्निति पूर्वणान्वयः । शाखाचन्द्रन्यायेन प्रथमं देहात्मदर्शनमेवोचि-
तम् ॥ ४ ॥

यै उक्त एतेभ्यो भूतेभ्यः समुत्थाय तान्येवानुविनश्यतीति तच्छक्तिं पात-
ञ्जलमतसिद्धां प्रवृत्तिमूलामविचारूपां बुद्धिं नदीरूपकेण निरूपयति । पञ्च-
स्रोतोऽप्येति । पञ्चस्रोतः पञ्चप्रवाहमभ्यु विषयवासनारूपं यस्याः सा । प-
ञ्चयोनिः पञ्चेन्द्रियाणि योनिरुत्पत्तिस्थानं यस्याः सा । अनित्याशुचिदुःखा-
नात्मसु विपरीतज्ञानमविद्या तस्य चेन्द्रियेभ्य एवोत्पत्तिः । उग्रा दुस्तरत्वा-
त् । वक्रा निषिद्धगामित्वात् । यद्वोग्रत्वं विषयेभ्यो निरोद्धुमशक्यत्वाद्व-
क्तत्वं चाभिमानेनान्योक्तविपरीतकारित्वात्तत्तत्तुर्णां कर्मधारयस्ताम् । पञ्चप्रा-
णोर्भि पञ्च प्राणाः प्राणायानव्यानोदानसमानास्त एवोर्मयस्तरङ्गा उच्छलनस्व-
भावा यस्याः सा ताम् । प्राणद्वारैव बुद्धेः प्रसादात् । प्राणनिरोधेन केवलकु-
म्भके बुद्धिनिरोधदर्शनात् । पञ्चबुद्ध्यादिमूलम् । बुद्धिर्मनश्चित्तमहंकारो वि-
षयवासना चेति पञ्च बुद्ध्यादयो मूलं परमकारणं यस्यास्ताम् । यद्वा पञ्च श-
ब्दादयस्तेषां बुद्धिर्निर्विकल्पकज्ञानं तदेवाऽऽदिमूलं प्रथमकारणं यस्याः सविक-
ल्पकरूपायास्ताम् । पञ्चावर्ताम् । पञ्चाऽऽवर्ता उदकभ्रमा विषयरूपा आसङ्गहेतवो
गतिप्रतिबन्धका यस्यां सा ताम् । पञ्चदुःखौघवेगाम् । रूपरसगन्धस्पर्शश-
ब्दाः पञ्च विषयास्तदलाभविपरीतलाभप्रयुक्तानि पञ्च दुःखानि तेषामोघो भरः स
एव वेगो यस्याः सा ताम् । पञ्चाशद्वेदाम् । पञ्चाशदलगामिनि चित्ते पञ्चाश-
दुद्धयो जायन्ते । तदुक्तप्रध्यात्मविवेके । गुदलिङ्गान्तरे चक्रमाधारं तु चतुर्द-
लम् । परमः सहजस्तद्वदानन्दो वीरपूर्वकः । योगानन्दश्च तस्य स्यादीशाना-
दिदले फलम् । स्वाधिष्ठानं लिङ्गमूले षट्पत्रं चक्रमस्य तु । पूर्वाद्विषु दलेष्वाहुः
फलान्येतान्यनुक्रमात् । प्रथयः क्रूरता गर्वनाशो मूर्च्छा ततः परम् । अवज्ञा
स्यादविश्वासो जीवस्य चरतो ध्रुवम् । नाभौ दशदलं चक्रं मणिपूरकसंज्ञकम् ।
सुषुप्तिरत्र वृष्णा स्यादीर्घ्या पिशुनता तथा । लज्जा भयं घृणा मोहः कुधियोऽ-
थ विषादिता । हृदयेऽनाहतं चक्रं दलैर्द्वादशभिर्युतम् । लौल्यं प्रणाशः कप-
टवितर्कोऽप्यनुतापिता । आशाप्रकाशश्चिन्ता च समीहा समता ततः । क्रमेण

दम्भो वैकल्यं विवेको हुंकृतिस्तथा । फलान्येतानि पूर्वादिदलस्थस्याऽऽत्मनो विदुः । कण्ठेऽस्ति भारतीस्थानं विशुद्धिः षोडशच्छदम् । तत्र प्रणव उद्गीथो हुं फट्पडथ स्वधा । स्वाहा नमोऽमृतं सप्त स्वराः षड्जादयो मताः । इति पूर्वादिपत्रस्थे फलान्यात्मनि षोडश इति । षोडशच्छदे त्वन्यत्र विशेष उक्तः । १ कृपा २ क्षमा ३ आर्जवम् ४ धैर्यम् ५ वैराग्यम् ६ धृतिः ७ समता ८ हास्यम् ९ रोमाञ्च-निचयः १० ध्यानम् ११ सुस्थिरता १२ गाम्भीर्यम् १३ उद्यमः १४ सत्त्वम् १५ औदार्यम् १६ एकाग्रता एते पूर्वादिपत्रेषु गुणा इति । द्विदले तु तत्त्वप-दार्थावभासो द्रष्टव्यः । एवं पञ्चाशद्देदाः । यद्वोकारस्य पञ्चाशत्कलास्ताभ्यः पञ्चाशद्वर्णा वर्णात्मा च वेदो वेदोद्भवं च जगत् । बुद्धिर्जगद्विषया सती त-त्कारणीभूतान्पञ्चाशद्वर्णानवगाहत् इति पञ्चाशद्देदा भवति । तथो पञ्चपर्वाम् । रूपादिविषयभेदेन पञ्चसोपानाम् । अथवाऽन्नप्राणमनोविज्ञानानन्दरूपाः पञ्चको-शा एव पर्वणि यस्यास्ताम् । अथवाऽविद्यास्मितारागद्वेषाभिनिवेशलक्षणानि पञ्चपर्वणि । अनित्याशुचिदुःखानात्मसु विपरीतज्ञानमविद्या भिन्नयोर्बुद्ध्यात्म-नोरेकत्वप्रतीतिरस्मिता सुखेष्वासक्ती रागो दुःखेष्वप्रीतिर्द्वेषोऽननुभूतादपि म-रणादेस्त्रासोऽभिनिवेशः पञ्चापि बुद्धिविशेषत्वाद्विपर्वणि । अधीमः स्मराम इक्स्मरण इडिकावध्युपसर्गतो न व्यभिचरतः ॥ ५ ॥

सर्वाजीव इति । सर्वेषामाजीवे जीवनहेतौ भोगायतनत्वात् । सर्वसंस्थे । स-र्वेषां संस्था वागादीनां स्थितिर्यस्मिन्बृहन्ते बृहति स्थूले तस्मिन्ब्रह्मचक्रे श-रीरे हंसो भ्राम्यते कर्मभिर्नानायोनीः प्राप्यते । यद्वा हंसो जीवः पञ्चाशदलेषु पञ्चाशद्बुद्धिजननार्थं वासनाभिः कर्मसहिताभिर्भ्राम्यत इत्यर्थः । पृथक्संघाता-द्विभं प्रत्येकतश्च भिन्नमात्मानं परमहंसं प्रेरितारं च प्रेरितेश्वरः । तदुक्तं गी-तासु । ईश्वरः सर्वभूतानां हृद्देशेऽर्जुन तिष्ठति । भ्रामयन्सर्वभूतानि यन्नारूढा-नि माययेति । ईश्वरं निरूप्य भोक्ता भोग्यं प्रेरितारं च मत्वेत्यग्र उपसंहाराच्च प्रे-रितेश्वरः पृथग्भिन्नं मत्वा ज्ञात्वा ततोऽनन्तरं तेन परमात्मना जुष्टः प्रीतः सन्न-मृतत्वं मोक्षमेति । जुषी प्रीतिसेवनयोः ॥ ६ ॥

उद्गीतमिति । एतत्परमं ब्रह्मोद्गीतं प्रकटमेव वेदादिभिर्गीतं प्रकाशितम् । तस्मिन्नात्मनि विषयभूते त्रयं वेदत्रयं वाचकत्वेन वर्तते । सुप्रतिष्ठाक्षरं प्रणवा-क्षरं च तत्र वर्तते । वेदो ह्योकारे प्रतिष्ठितः । अग्निमीळ इत्यकारमुपक्रम्य ऋग्वे-दारम्भात्समुद्रो बन्धुरित्युकारेण यजुर्वेदसमापनादग्न आयाहीत्यकारेणोपक्र-

१ (ग.) 'देदाम् । य' । २ (ग. घ.) 'द्विश्च जग' । ३ (क. ख.) 'वन्ति । त' । ४ (क. ख.) 'था च प' । ५ (ग. घ.) 'हंसमे' ।

स्य ज्योतिरुत्तममिति मकारेण सामवेदसमापनात्प्रणवस्य चाकारोकारमकारा-
त्मकत्वात्प्रतिष्ठाक्षरत्वम् । यद्वा । निवृत्तिः सप्रतिष्ठा स्याद्विद्या शान्तिरनन्त-
रम् । शान्त्यतीतेति पञ्चकलाश्रयत्वात्सुप्रतिष्ठाक्षरत्वम् । अत्राऽऽत्मन्य-
न्तरं भेदं प्रपञ्चाद्विदित्वा ज्ञात्वा वेदविदो वेदार्थस्य ज्ञातारस्तत्परास्तदेकाग्रा
योनिमुक्ता जन्मरहिताः सन्तो ब्रह्मणि लीना इत्यन्वयः ॥ ७ ॥

संयुक्तमेतदिति । संयुक्तं परस्परसंबद्धम् । क्षरं स्थूलदेहः । अक्षरं सूक्ष्मदेहः ।
व्यक्तं स्थूलम् । अव्यक्तं लिङ्गम् । एतद्विश्वं सर्वमीशः परात्मा भवते प्राप्नोति ।
भूमाप्रावात्मनेपदी वा । अनीशो जीवो बुध्यतेऽनुभवत्यभिमन्यते भोक्तृभोगा-
न्भोक्तारं चाऽऽत्मानं भोगांश्च स एव देवं परमात्मानं बुद्ध्वा सर्वैः पाशैर्बन्धनैर्मु-
च्यते मुक्तो भवति ॥ ८ ॥

ज्ञस्तत्पदार्थः । अज्ञस्त्वंपदार्थः । अजावनादी । एक ईशः समर्थः । अन्योऽ-
नीशोऽसमर्थः । अजा माया चैका भोक्त्रा जीवेन भोगेन विषयानुभवेनार्यैर्वि-
षयैश्च युक्ता संबद्धा । परमात्मा त्वसद्भोऽनन्तस्तत्त्वंपदार्थशोधनसिद्धः स हि
विश्वरूपः सर्वाध्यासाधिष्ठानमकर्ता च गगनवत् । त्रयं जीवमीश्वरं शुद्धं च य-
दा विन्दते लभते ब्रह्म ह्येतत् । बोधानन्तरं यत्स्वरूपमवशिष्यते ब्रह्मैवेतत् ॥ ९ ॥

क्षराक्षरयोः स्वरूपमाह । क्षरमिति । प्रधानं माया । अमृताक्षरमुद्देश्यवि-
धेययोरपि गमकत्वात्समासः । अक्षरममृतम् । तयोरीश्वरनियम्यतामाह । हर
इति । हरः शिव एको देवः क्षरात्मानौ क्षरं चाऽऽत्मानं चाक्षरमीशत ईष्ट ऐ-
श्वर्येण व्याप्नोति । तद्भक्तेर्मुक्तिहेतुतामाह । तस्येति । अभिध्यानमाभिमुख्येन स्म-
रणम् । योजनं सवीजयोगविषयत्वम् । तत्त्वभावो यथार्थस्वरूपभावनम् । स एवा-
हमिति भावनं वा । भूयः पुनः पुनरभिध्यानादिनाऽन्ते देहान्ते विश्वस्याः स-
र्वस्या मायाया निवृत्तिः । तस्य तावदेव चिरं यावन्न विमोक्षेऽथ संपत्स्य इति
श्रुतेः । कृष्णे रताः कृष्णमनुस्मरन्ति रात्रौ च कृष्णं पुनरुत्थिता ये । ते भि-
न्नदेहाः प्रविशन्ति कृष्णं हविर्यथा मन्त्रहुतं हुताश इति स्मृतेश्च ॥ १० ॥

उक्तमर्थं स्पष्टयति । ज्ञात्वेति । देवं परमशिवं पाशा बन्धनानि तेषामपहा-
निः । अविद्यास्मितारागद्वेषाभिनिवेशाः क्लेशास्तैः क्षीणैः सद्भिर्हेतुभूतैः । तृती-
यं यत्र तत्त्वंपदार्थवेकीभूतौ तं सगुणध्यानपक्षे तृतीयस्यामितो दिवीत्युक्तं हि-
रण्यगर्भस्थानं देहभेदे शरीरावसाने कीदृशं तृतीयं विश्वैश्वर्यं विश्वमेवैश्वर्यं य-
स्य तम् । केवलो दग्धपाश आप्तकामः पूर्णकामः प्राप्नोतीति शेषः ॥ ११ ॥

एतदिति । एवकारोव्यस्तक्रमः । एतदेव ज्ञेयं ज्ञातव्यं श्रवणादिभिर्नित्यमा-

त्मसंस्थं सदा संनिहितम् । ज्ञेयावधिरयमित्याह । नात इति । भोक्ता भोक्तारमक्षरं भोग्यं क्षरं प्रेरितारमीश्वरं च मत्वाऽतः परं न हि किंचिद्वेदितव्यमस्तीत्यन्वयः । सर्वं प्रोक्तं नातः परं प्रवचनीयमस्तीति पृथग्वाक्यम् । सर्वमित्युक्तमभिनीय दर्शयति । त्रिविधमिति । भोक्त्रादिरूपं त्रिविधं ब्रह्म ह्येतत्प्रोक्तम् । तदुक्तं गीतासु । द्वाविमौ पुरुषौ लोके क्षरश्चाक्षर एव च । क्षरः सर्वाणि भूतानि कूटस्थोऽक्षर उच्यते । उत्तमः पुरुषस्त्वन्यः परमात्मेत्युदाहृतः । यो लोकत्रयमाविश्य विभर्त्यव्यय ईश्वर इति ॥ १२ ॥

सतोऽप्यनुपलम्भे को हेतुरत आह । वह्नैर्यथेति । योनिगतस्य काष्ठादिस्थितस्य नैव च लिङ्गनाशः । विमतं काष्ठं वह्निमदुपायलभ्यवह्नित्वात् । पर्वतवदित्यादिलिङ्गसद्भावात् । उपायलभ्यतामाह । स भूय इति । स वह्निर्भूय एवेन्धनं मथनकाष्ठं योनिररणिकाष्ठं ताभ्यां मथिताभ्यां गृह्यो ग्राह्यः । तद्भोभयं वै देवे शरीरे प्रणवेन भवति । तदुक्तम् । आत्मानमरणिं कृत्वा प्रणवं चोत्तरारणिमित्यादि ॥ १३ ॥

तदेवाऽऽह । स्वदेहमिति । अरणिं प्रणवाधारत्वात् । उत्तरारणिं तस्य षट्चक्रभेदनेनोर्ध्वं नीतत्वात् । ध्यानमेव निर्मथनं तस्याभ्यासात्पुनः पुनः करणादेवं द्योतनावन्तमात्मानं निगूढवन्नितरां गूढमर्हति यथा तथा पश्येदित्यन्वयः ॥ १४ ॥

अदृश्योऽप्युपायैर्लभ्य इत्यत्र दृष्टान्तानाह । तिलेष्विति । स्रोतःसु भूम्याद्यन्तर्हितेषु खननादिना यथाऽऽपो गृह्यन्ते तद्वदात्माऽऽत्मनि मनसि । मनसैवानुद्वष्टव्यमिति श्रुतेः । ग्रहणोपायः सत्यतपसी । योऽनुपश्यति पुनः पुनश्चिन्तयति तेन गृह्यत इत्यन्वयः ॥ १५ ॥

तस्य विशेषणानि सर्वव्यापिनमित्यादीनि । अपिंतं देहेनैक्यमापादितम् । परमुपनिषत्परं रहस्यं ब्रह्म । आत्मविद्या च तपश्च ते मूलं प्राप्नुयायो यस्य तादृशं वेदितव्यम् । द्विरुक्तिरध्यायसमाप्त्यर्था ॥ १६ ॥

इति श्रीनारायणविरचितायां श्वेताश्वतरोपनिषदीपिकायां

प्रथमोऽध्यायः ॥ १ ॥

अथ योगेनाऽऽत्मदर्शनाय योगं निरूपयितुकामो मन्त्रारूढतां योगस्य दर्शयति । युञ्जान इति । आद्याऽनुष्टुप् । द्वितीया गायत्री । तृतीयाऽनुष्टुप् । चतुर्थी जगती । पञ्चमी त्रिष्टुप् । षष्ठी जगती । सवितार्षिः । सविता देवता । तदुक्तम् । अथ प्रतिकर्मदर्शिनो युञ्जानोऽष्टौ सावित्राणि सविताऽपश्य-

दाद्या तृतीया चानुष्टुप् चतुर्थीषष्ठ्यौ जगत्यौ द्वितीया गायत्री पञ्चमी त्रिष्टुबिति । तत्र पञ्चमे पठिताः । अग्निर्यन्त्रेत्याद्या अन्याः सविताऽपश्यदित्युक्तम् । दर्शनाच्चर्षिः । युङ्क्ते मनः कर्मसु युञ्जानः प्रजापतिः समष्टिरूपं लिङ्गं स प्रथमं मन आद्यं लिङ्गं हिरण्यगर्भारूपम् । मनसो यन्मनो विदुरिति श्रुतेः । तत्तत्त्वाय तस्य भावस्तत्त्वं तस्मै संकल्पविकल्पकर्तृत्वेन स्वमनस्त्वसिद्धये सविता प्रसविता जगत्कल्पको मनोरूपः समष्टिभावेन भवति । तथा धियः प्राणा भवति वागादिवृत्तिरूपेण भवति । किं कृत्वाऽग्नेरात्मनो ज्योतिः प्रकाशात्मकं निचाय्य दृष्ट्वा मनसो मननशक्तिरिन्द्रियशक्तिश्चाऽऽत्मीयमेव तेज इत्यर्थः । नान्योऽतोऽस्ति द्रष्टेति श्रुतेः । चक्षुषश्चक्षुरुत श्रोत्रस्य श्रोत्रमिति च । तन्मनः पृथिव्यै विस्तीर्णप्रजाया अध्याभरदध्याहरति लेट् तिप इतश्च लोपः परस्मै पदेषु शब्दगुणः । हृग्रहोर्भस्छन्दसि । अध्याङाबुपसर्गा । समष्टिमनो व्यष्टिमनोरूपेण सर्वप्रजास्वध्याहरति प्रातिस्विकमनस्तया व्यष्टिरूपेण भवति । व्याख्यातश्चैवं महाब्राह्मणे । स जुहोति युञ्जानः प्रथमं मन इति । प्रजापतिर्वै युञ्जानः स मन एतस्मै कर्मणे युङ्क्ते । तन्मन एतस्मै कर्मणे युङ्क्ते । तस्मात्प्रजापतिर्युञ्जानः । तत्त्वाय सविता धिय इति । मनो वै सविता प्राणा धियः । अग्नेर्ज्योतिर्निचाय्येति । अग्नेर्ज्योतिर्दृष्टेत्येतत् । पृथिव्या अध्याभरदिति । पृथिव्यै ह्येनदध्याभरतीति ॥ १ ॥

युक्तेनेति । युक्तेन मनसा कर्मणि नियुक्तेन चेतसा वयं स्तोतारो देवस्य सवितुः सवे प्रसवे स्थिता देवेन सवित्रा हिरण्यगर्भरूपेण प्रसूताः शरीरं प्रापिता इत्यर्थः । किमर्थम् । शक्त्या स्वर्ग्यार्थं शरीरसामर्थ्येन स्वर्गनिमित्ताय कर्मणे स्वर्गप्रयोजनकर्मसिद्धयर्थं तद्वारा सत्त्वशुद्ध्या चापवर्गसिद्धयर्थं प्राणिभ्यो देहं दत्तवानित्यर्थः । व्याख्यातं च शतपथब्राह्मणे । युक्तेन मनसा वयमिति । मन एवैतदेतस्मै कर्मणे युङ्क्ते न ह्ययुक्तेन मनसा किंचन संप्रति शक्नोति कर्तुम् । देवस्य सवितुः सव इति । देवेन सवित्रा प्रसूता इत्येतत् । स्वर्ग्यार्थं शक्त्येति । यथैतेन कर्मणा स्वर्गं लोकमियादेवमेतदाह शक्त्येति । शक्त्या हि स्वर्गं लोकमेतीति ॥ २ ॥

युक्त्वाय सवितेति । सविता मनो देवान्प्राणान्वागादीन्स्वर्पतः स्वर्गं दिवं द्युनामानं यतो गच्छतो धिया कर्मप्रवर्तकबुद्ध्या युक्त्वाय योजयित्वा । क्तवो यगिति यगागमः । कीदृशान् । बृहज्ज्योतिः करिष्यतः कर्मणा सूर्याख्यं ज्यो-

१ (घ.) अन्या आत्मनि बुद्धौ सः । २ (क. ख.) °ते । स तं । ३ (क. ख.) प्राणो भः । ४ (ग. घ.) °य शर्तः । ५ (ग. घ.) च शर्तः ।

तिर्वर्धयिष्यतः । वेदरसमयत्वादादित्यमण्डलस्य । तदर्थं बृहज्ज्योतिरग्न्याख्यं संस्करिष्यतः कर्मनिष्पत्तय एवंविधांस्तान्सविता मनोधिष्ठाता प्रमुवाति प्रेरयति । तदीयशक्त्यैव वागादिप्रवृत्तेः । पू प्रेरणे लेट् आट् व्याख्यातं च । युक्त्वा य सविता देवानिति । मनो वै सविता प्राणा देवाः । स्वर्यतो धिया दिवमिति । स्वर्गं हैनाल्लोकं यतो धियैतस्मै कर्मणे युयुजे । बृहज्ज्योतिः करिष्यत इति । असौ वा आदित्यो बृहज्ज्योतिरेष उ एषोऽग्निरेतं वै ते संस्करिष्यन्तो भवन्ति । सविता प्रमुवाति तानिति । सवितृप्रसूता एतत्कर्माकरवन्नित्येतदिति ॥ ३ ॥

युञ्जत इति । विप्राः श्रोत्रियब्राह्मणा मनोऽन्तःकरणं युञ्जते धियः प्राणान्वागादीन्युञ्जते वेदोक्तकर्मणि प्रवर्तयन्ति । विप्रस्य वेदप्रतिपाद्ययज्ञपुरुषस्य बृहतो महतो विपश्चितः सर्वदर्शिनः संबन्धिनि कर्मणि वेदोक्तकर्मणि मन इन्द्रियवृत्तीश्च ब्राह्मणाः प्रयुञ्जत इत्यर्थः । एको वयुनावित् । वयुनवित् । छान्दसो दीर्वः । ज्ञानी धनी वा होत्रत्विजा विदधे कर्माणि विधत्ते । इदनर्थको निपातः । तेन कर्मणा किं भवतीत्याह । मही महती देवस्य सवितुर्मनोभिमानिनः परिष्टुतिः कीर्तिर्भवति । व्याख्यातं तथा । युञ्जते मन उत युञ्जते धिय इति । मनसा च वै वाचा च यज्ञं तन्वते स यदाह युञ्जते मन इति तन्मनो युनक्तयुत युञ्जते धिय इति तद्वाचं युनक्ति धियो धिया ह्येतया मनुष्यायुष्युषन्ति । अनुक्तेनैव प्रकामोऽधेनेव गाथाभिरिव ताभ्यां युक्ताभ्यां यज्ञं तन्वते । विप्रा विप्रस्य बृहतो विपश्चित इति । ये वै ब्राह्मणाः शुश्रुवांसोऽनूचानास्ते विप्रास्तानेवैतदभ्याह । बृहतो विपश्चित इति । यज्ञो वै बृहन्विपश्चिद्यज्ञमेवैतदभ्याह । वि होत्रा दधे वयुनाविदेक इदिति । वि हि होत्रा दधते यज्ञं तन्वानाः । मही देवस्य सवितुः परिष्टुतिरिति । महती देवस्य सवितुः परिष्टुतिरित्येतदिति ॥ ४ ॥

युजे वामिति । ब्रह्म प्राणाः पूर्व्यमन्नं युवां स्थः । वां युवां हे प्राणान्ने नमोभिर्नमःशब्दोपलक्षिताभिराहुतिभिर्युजे योजयामि । प्राणैराहुतिरन्नस्य हूयत इति कर्तृकर्मभावेन प्राणान्नयोराहुत्या योगः । भोजने त्वधिकरणकर्मत्वेन होमस्य किं फलमत आह । विश्लोक इति । विविधः श्लोकः कीर्तिः । श्लोको यशसि पद्ये च । एत्वागच्छतु श्लोको व्येतु विविधमेत्विति वा प्रार्थनायां लोट् स्तुतिरायात्वेतदर्थं सूत्रेः कर्मविदः पथ्या हरीतक्यगदराज इव सा यथा हितकृदेवं यशसा स्वर्गः । हे विश्वे सर्वेऽमृतस्य प्रजापतेः पुत्रा देवाः सर्वे यूयं शृण्वन्तु । ये यूयं प्राणा दिव्यानि धामान्यातस्थुरेषु लोकेष्वित्यर्थात् । तथा च व्याख्यातम् । युजे वां ब्रह्म पूर्व्यं नमोभिरिति । प्राणा वै ब्रह्म पूर्व्यमन्नं न-

मस्तत्तदेवैषैवाऽऽहुतिरन्नमेतयैव तदाहुत्यैतेनाग्नेन प्राणानेतस्मै कर्मणे युङ्क्ते । विश्लोक एतु पथ्येव सूरेरिति । यथोभयेषु देवमनुष्येषु कीर्तिः श्लोको यजमानस्य स्यादेवमेतदाह । शृण्वन्तु विश्वे अमृतस्य पुत्रा इति । प्रजापतिर्वा अमृतस्तस्य विश्वे देवाः पुत्राः । आ ये धामानि दिव्यानि तस्थुरिति । इमे वै लोका दिव्यानि धामानि तद्य एषु लोकेषु देवास्तानेतदाहेति । इदं कर्मपरं व्याख्यानं सत्त्वशुद्धिद्वारा कर्मणो ज्ञान उपयोग इति पूर्वापरसंगतिः । यदा युञ्जानादयः शब्दा आसनप्राणायामादिपरतया व्याख्यायन्ते तदा योगग्रन्थतया साक्षात्पूर्वापरसंगतिः । *तद्यथा योगमारुरुक्षोरविघ्नेनाऽऽदित्यमण्डलप्राप्त्यर्थमादित्यहृष्टानादित्यैप्रतियर्थं जप्तव्यान्पञ्चमन्त्रानाह युञ्जान इत्यादि । तत्त्वाय तत्त्वज्ञानार्थं प्रथमं सर्वेभ्यः पूर्वं मनोऽन्तःकरणं धियो बुद्धीन्द्रियाणि प्राणानिति यावत् । प्राणनिरोधाविनाभूतत्वाद्बुद्धिनिरोधस्य । योगशास्त्रे हि द्विविधो योगी युञ्जानो युक्तश्च । आद्योऽपरिपक्वयोगी मितयोगी भेददृष्टिरारम्भवानुच्यते । युक्तस्तु परिपक्वयोग्यमितयोगी बाह्यादर्शी स्वात्ममात्रनिष्ठो निष्पन्नयोगीत्युच्यते तेन प्रथमप्रवृत्तो युञ्जानो रुन्धन्पवनं सविता सूर्यः कर्ताऽग्नेराधारचक्रमध्यवर्तित्रिकोणस्थस्य ज्योतिस्तेजो ज्वालारूपं निचाय्य वायुप्रयोगेन पूरयित्वा प्रकटीकृत्य पृथिव्याः पादादिजानुपर्यन्तस्थाया आरभ्योत्तरोत्तरं भूतपञ्चकमध्याभरदध्याहरदधिरूर्ध्वभाव ऊर्ध्वमाहरन्नीतवान्वायुनाऽग्निं प्रदीप्य भूतोपसंहारपूर्वकं कुण्डल्या षट्कभेदेन तद्वारा सर्वतत्त्वानि द्वादशान्तेऽनयदित्यर्थः । न लोकेति मनो धिय इत्यत्र कर्मणि षष्ठी निषिद्धा । अन्येनाप्येवं योग आस्थेय इति भावः ॥ १ ॥

युक्तेनेति । युक्तेन योगं प्राप्तेन मनसा वयमपि स्वर्ग्याचारिर्माग्याय शक्त्याऽष्टाङ्गयोगसाधनसामर्थ्येन देवस्य सवितुः कृते सवे योगयज्ञेऽधिकृताः स्यामेति प्रार्थना ॥ २ ॥

युक्त्वायेति । एवं कृतप्रार्थनान्देवान्धिया स्वबुद्ध्या स्वः स्वर्गमर्चिर्मागं यतो गच्छतो जिगमिषूनिति यावत् । तान्युक्त्वा प्रयोगं प्रसाध्य सविता योगमार्गप्रसविता सूर्यः प्रमुवाति योगोपदेशेन तन्मार्गे प्रेरयति । पू प्रेरणे । उपसंवादे लेट् । कीदृशान्दिवं स्वर्गमुद्दिश्य बृहज्ज्योतिः स्वात्मज्योतिः करिष्यतः प्रकाशयिष्यतोऽचिरादिमार्गेण ब्रह्मलोकं गत्वाऽऽत्मलाभमिच्छत इत्यर्थः ॥ ३ ॥

ननु सूर्येणापि प्रथमं योगः कुतो लब्ध इति चेत् । जगद्गुरोः परमात्मन

* धर्मज्ञितपुस्तके तद्यथेत्यादि शरीरसाध्यत्वादित्यन्तं योगपरं व्याख्यानं न विद्यते ।

एवेति बोध्यम् । तदुक्तम् । इमं विवस्वते योगं प्रोक्तवानहमव्ययम् । विवस्वान्मनवे प्राह मनुरिक्ष्वाकवेऽब्रवीत् । एवं परंपराप्राप्तमिमं राजर्षयो विदुरिति । एवमादित्येन प्रवर्तितं योगमद्यापि ब्राह्मणा उपासत इति । योगो वृत्तिनिरोधस्तद्युक्तं कुर्वन्ति मन उतापि धियोऽपि युञ्जते विप्रा ब्राह्मणाः कस्य संबन्धेन नृहतो विप्रस्य सूर्यस्य विपश्चितः पण्डितस्य संबन्धेन योगं कुर्वन्ति सवितृप्रवर्तितं योगमद्यापि युञ्जत इत्यर्थः । तत्र कश्चिदेव सिद्धिं गत इत्याह । वीति । एकः कश्चिदेव विज्ञानी यथोक्तयोगज्ञानवान्वयुना वयुनानि ज्ञानानि तत्तदासनादिसमाध्यन्ताष्टाङ्गविषयाणि होत्राऽऽचार्येण विदधे । अग्निना वाऽऽधारादिचक्रभेदेन विदधे । अग्निर्वै होतेति श्रुतेः । इदित्थं मही महती देवस्य योगमार्गद्योतकस्य सवितुः सूर्यस्य परिष्टुतिः परितः सर्वजनेषु स्तुतिरासीत् ॥ ४ ॥

इदानीं सूर्यप्रवर्तितं देवैः साधितं योगं स्तोताऽपि प्रार्थयते । युज इति । हे बुद्धिमनसी वां युवयोः संबन्धि ब्रह्म वेदार्थं योगमार्गं ब्रह्मप्राप्तिसाधनत्वाद्वा ब्रह्म तन्नमोभिः प्रणिपातैः साधनैः । यस्य देवे परा भक्तिरित्यादिश्रुतेः । तद्विद्धि प्रणिपातेन परिश्रमेण सेवयेति स्मृतेश्च । युजे योजयामीति मनःप्राणदेवतयोः प्रार्थना । कीदृशं ब्रह्म पूर्वं पूर्वं सवित्रादिभिः कृतम् । छन्दसीति वर्तमाने पूर्वं कृतमिनयौ चेति पूर्वशब्दाद्यप्रत्ययः । सूर्योऽगविदो मम पथ्येवास्मिन्योगमार्ग आस्थित एव श्लोकः कीर्तिर्व्येतु विविधैतु । इमां मत्प्रार्थनां शृण्वन्तु विश्वे सर्वेऽमृतस्य ब्रह्मणः पुत्राः । के ते ये दिव्यानि धामान्यमरावत्यादीन्यातस्थुर्योगसिद्धिमासाद्य प्राप्ताः । श्रुत्वा च ममाप्पविभ्रेन सिद्धिं दिशन्तिवति भावः । इदं मन्त्रपञ्चकं जपित्वा योगमास्थितस्य मान्त्रलिङ्गिकी सिद्धिर्भवति । सूर्यस्तुतित्वात्सूर्यप्रसादेन सूर्यमण्डलं च भिनत्ति ॥ ५ ॥

अस्य योगस्य शरीरसाध्यत्वाच्छरीरोत्पत्तिप्रकारमाह । अग्निरिति । अग्निस्तेजः पुरुषांशो यत्र देशे गर्भाशये लक्षणे काले चाभिमथ्यते वातपित्तकफैर्मिश्रितो भवति । वायुर्यत्राधिरुध्यतेऽधिहृद्भवेऽङ्कुरानुकूलो भवति । सोमः स्त्रीभागो यत्रातिरिच्यते गर्भोचिताल्लोहितादुपचयार्थमधिको भवति । तत्र संघाते मनः संजायते ब्रह्मशक्तिः समष्टिरूपा व्यष्टिरूपेणाऽऽविर्भवति गर्भात्मकसंघाते चलनवलनादि जायत इत्यर्थः ॥ ६ ॥

सवितेति । एषा निचृदनुष्टुप् । सविता मनः प्रसवेन दशमे मासि सूत्र्या जुषेत जुषेत सेवेत ब्रह्म प्राणान्वागादिवृत्तीः पूर्व्यमन्नं पयःप्रभृति जुषेत । जुषी

* नवमपृष्ठस्थटिप्पणी द्रष्टव्या ।

१ (ग. घ.) शक्तेः सं । २ (ग. घ.) पाया व्यं । ३ (क. ख.) णास्त्वगां ।

प्रीतिसेवनयोः । व्यत्ययेन यकार आदेः । युष्मद्वध इत्यस्य स्वर्थोऽसंगतः स्यात्प्र-
कृते । अनेकार्थत्वेन भक्षार्थतया वा निर्वाहः । यत्र योनिं कृणवसे यत्रोत्पत्तिं करो-
ति ब्राह्मणयोनौ वा क्षत्रिययोनौ वा वैश्ययोनौ वा श्वयोनौ सूकरयोनौ वा च-
ण्डालयोनौ वा कृणवस इति लिङ्ग्यै लेट् करोतेर्विकरणपुरुषव्यत्ययः शब्दपि ।
ननु ब्रह्म पूर्व्यं युपेतेत्युक्तं तदन्नं कुतो लभ्यमदृष्टवशादिति चेत्तददृष्टं कुत इदा-
नीमेवोत्पन्नत्वादेहस्य । जन्मान्तरीयमिति चेत्तत्कालेन नष्टं भविष्यतीत्यत
आह । न हि पूर्वमक्षिपदिति । पूर्वं वाप्यादिकर्मफलं तच्च शुभाशुभयोरुपलक्ष-
णं तच्छुभाशुभं कर्म हि यस्मान्नाक्षिपन्न त्यक्तवान्सविता । न हि कालेन भो-
गं विना कर्मणः क्षयः संभवति । कृतकर्मक्षयो नास्ति कीटकल्पशतैरपि । अ-
वश्यमेव भोक्तव्यं कृतं कर्म शुभाशुभमिति स्मृतेः ॥ ७ ॥

इदानीं लब्धशरीरस्याऽऽत्मज्ञानार्थं योगसाधनान्याह । त्रिरुन्नतमिति । शि-
रसि ग्रीवायां हृदि चोन्नतं स्थाप्य स्थापयित्वा सुजयो न विवक्षितः । यद्वा त्रि-
स्त्रिवारं प्रातर्मध्याह्नसायंकालेषून्नतं न सुप्तं समं दण्डाकारं हृदि हृत्कमल इन्द्रि-
याणि चक्षुरादीनि वागादीनि च मनसाऽन्तःकरणेन संनिवेश्य निधाय ब्रह्मै-
वोदुपं तेन प्रतरेतोत्तरेद्विद्वान्पण्डितः स्रोतांस्याशानिर्मितानि वासनारूपाणि
भयावहानि पतनहेतुत्वात् । उक्तं च । आशा नाम नदी मनोरथजला वृष्णातर-
ङ्गाकुला रागग्राहवती वितर्कविहगा धैर्यद्रुमध्वंसिनी । मोहावर्तसुदुस्तराऽतिग-
हना प्रोत्तुङ्गचिन्तातटी तस्याः पारगता विशुद्धमनसो नन्दन्ति योगीश्वरा इ-
त्यादि ॥ ८ ॥

प्राणानिति । प्रपीड्याऽऽयम्येह कर्मभूमौ सोऽधिकारी युक्तचेष्टः । तदुक्त-
म् । युक्ताहारविहारस्य युक्तचेष्टस्य कर्मसु । युक्तस्वप्नावबोधस्य योगो भवति
दुःखहेति । क्षीणे प्राण आयामैस्तनूकृते नासिकया मन्दमारुतयोर्ध्वं श्वसीत
ध्यानावसरे श्वासं निक्षिपेत् । दुष्टैरन्धैर्युक्तं वाहं रथमिवैनं प्राणं धारयेत् स्थि-
रीकुर्यादप्रमत्तः सावधानः प्राणधारणानन्तरं मनश्च धारयेत् प्राणस्थैर्याधीनत्वा-
न्मनःस्थैर्यस्य ॥ ९ ॥

योगसाधनोचितं देशमाह । सम इति । समे विषमे पातसंभवात् । शुचाव-
शुचौ मनोर्नैर्मल्यासंभवात् । शर्कराः सूक्ष्मपापाणास्तद्वर्जिते तद्वति देशे शरीरे
क्षतसंभवात् । वह्निमिति वह्नौ पातशङ्कातः । वालुका सूक्ष्मधूलिस्तद्वति वायुव-
शेन वालुकाभिः शरीराच्छादनसंभवात्तैरपि विवर्जिते शब्देन जलाश्रयादि-
भिश्च विवर्जित इति शेषः । शब्दवति वैयड्यापातात् । जलसंनिधौ तत्र पातसं-

भवात् । मनोनुकूठे मनःप्रीतिकारिणि न तु चक्षुषीडने चक्षुष्पीडाकरे तु न प्रयोजयेत् । चक्षुशब्दोऽयमुकारान्तश्छान्दसो वर्णलोपो वा । निवाताश्रयेण वाताभावो निवातं तदाश्रयेण गुहां योगकंदरीं प्रयोजयेत् । उक्तं चाऽऽत्मारामेण । सुराज्ये धार्मिके देशे सुभिक्षे निरुपद्रवे । एकान्ते मठिकामध्ये स्थातव्यं हठयोगिनेति । गुहालक्षणं च तेनैवोक्तम् । अल्पद्वारमरन्ध्रगर्तपिटकं नात्युच्चनीचायतं सम्यग्गोमयसान्द्रलिप्तविमलं निःशेषजन्तूद्भिस्तम् । बाह्ये मण्डपवेदिकूपरुचिरं प्राकारसंवेष्टितं प्रोक्तं योगमठस्य लक्षणमिदं सिद्धैर्हठाभ्यासिभिरिति । वर्ज्यानि च । अत्याहारः प्रयासश्च प्रजल्पो नियमग्रहः । जनसङ्गश्च लौल्यं च षड्विधयोगो विनश्यतीति । साधकानि चोक्तानि । उत्साहात्साहसाद्धैर्यात्तत्त्वज्ञानाच्च निश्चयात् । जनसङ्गपरित्यागात्षड्विधयोगः प्रसिध्यतीति । यमनियमवताऽऽसनजयपूर्वकं प्राणायामैः केवलकुम्भकपर्यन्तं प्राणे जितेऽङ्गुष्ठादिद्वादशान्तपर्यन्तं मनःप्राणयोर्धारणायामभ्यस्यमानायां सर्वेन्द्रियवृत्तीनां मनसि प्रत्याहृतत्वात्तत्रानेकेऽर्थाः स्फुरन्ति ॥ १० ॥

तत्र येषां ब्रह्मप्राप्तिर्भाविनी तेषां चिह्नान्याह । नीहारेति । यदैकाग्रदृष्टिनिधानेऽग्रे नीहारो हिममिव भाति । अर्कः सूर्यकिरणा इवानलोलोऽग्निरनिलो वायुः । यद्यपि स पुरःसरो न दृश्यते तथाऽपि तदाहतपल्लवानीव दृश्यन्ते । खद्योतः खेद्योतते परिभ्रमन्क्षुद्रः कीटविशेषः । शशिनामिति युक्तः पाठः । छान्दसो वा मध्यदीर्घः । पुरःसराणि दृष्टिविषयाणि ब्रह्मणि ब्रह्मविषयेऽभिप्यक्तिः साक्षात्कारस्तस्य सूचकानि । अर्थात्स्त्रीपुत्रादिभाने नाभिप्यक्तिरिति ज्ञेयम् ॥ ११ ॥

पादादिजानुपर्यन्तभूमण्डले लंबीजेन चतुर्मुखं ध्यात्वा धारणायां जितायां जलमण्डले वंवीजेन विष्णुं ध्यात्वा धारणायां जितायां पाद्मादिहृदयान्ते वह्निमण्डले रंवीजेन रुद्रं ध्यात्वा तेजोधारणायां जितायां हृन्मध्यादिभ्रूध्यान्ते वायुमण्डले यंबीजेनेश्वरं ध्यात्वा वायुधारणायां जितायां भ्रूमध्यादिमूर्ध्यास्तप्राकाशमण्डले हंबीजेन सदाशिवं ध्यात्वाऽऽकाशधारणायां जितायां पृथिव्यादीनि जलादावाकाशान्तमुपसंहरेत् । तेन पञ्चानामपि स्वेन सह सदाशिव ऐक्यं भवति ततो न रोगादिभयमित्याह । पृथग्यसेजोनिलस इति समुत्थितेऽतिक्रान्ते ध्यानेन जित्वा त्यक्ते सति । स एष संप्रसादोऽस्माच्छरीरात्समुत्थाय परं ज्योतिरुपसंपद्य स्वेन रूपेणाभिनिष्पद्यत इति श्रुतेः । पञ्चभूतधारणास्तु स्यानवर्णमण्डलीदयादिसहिता योगयज्ञवल्क्य उक्तास्तत एवावधार्याः । पञ्चात्मके पञ्चभूतैक्यात्मके योगगुणे सर्वाजयोगकले प्रवृत्तेऽ-

भ्यासेन स्थिरीभूतलक्ष्यावस्थाने । पृथग्यादिभूतधारणाजये फलमाह । न तस्येति ।
न मृत्युरिच्छां विना योगाग्रिमयं योगतेजोमयं देहं लब्धवतः । तत्तद्भूतविरोधे
देहविघातायोपस्थिते तत्तद्भूतधारणया तत्तदात्मको भूत्वा तत्तद्भूतविरोधं परि-
हरेदिति भावः ॥ १२ ॥

प्रथमयोगप्रवृत्तेश्चिह्नानि दर्शयति । लघुत्वमित्यादि । सप्तविधामाद्यां योग-
सिद्धिं वदन्तीत्यर्थः । पञ्चसु द्वितीयान्तेषु प्राप्नोतीति शेषः । द्वयोर्भवतीति ।
*इयं चतसृषु योगावस्थास्वारम्भाख्या प्रथमाऽवस्था । यथोक्तम् । आरम्भश्च
घटश्चैव तथा परिचयोऽपि च । निष्पत्तिः सर्वयोगेषु योगावस्था भवन्ति ता
इति ॥ १३ ॥

घटावस्था तु । द्वितीयायां घटीकृत्य वायुर्भवति मध्यगः । दृढासंनो भवे-
द्योगी ज्ञानी देवस स्तदेति लक्षिता तामुत्तरां सिद्धिमाह । यथैवेति । तमा-
त्मतत्त्वं तदात्मवर प्रसमीक्ष्य प्रकर्षेण समीक्ष्य साक्षात्कृत्य देही जीव एकः
परमात्मनैक्यमापन्नोऽत एव वीतशोकः । तरति शोकमात्मविदिति श्रुतेः ।
निःशोकः सन्कृतार्थः कृतकृत्यो भवते भवति । यद्वा । एकः कश्चिदेव न सर्वः ।
आश्चर्यवत्पश्यति कश्चिदेनमिति स्मृतेः । तत्किं यत्तेजोमयं भ्राजते प्रकाशा-
त्मकं भाति । तत्र दृष्टान्तः । धुंमातमत्यन्ताग्निमयम् । तेजोमयं सुवर्णादिस्व-
रूपम् । मृदया मृत्तिकया ज्ञानस्थानीययोपलभं बिम्बं सुवर्णादिशकलमिव त-
द्वत्सतत्त्वमिति पाठे तद्वदिति पूर्वेण संबध्यते सतत्त्वशब्दस्तत्त्वपर्यायः । तत्त्वं
चाऽऽत्मन एव प्रकरणात् । अयमात्मसाक्षात्कारो ध्यानसमाध्योः फलमिति
द्रष्टव्यम् ॥ १४ ॥

तृतीयायां ततो भूत्वा सिंहस्येव महाध्वनिः । महाशून्यं तदा भवति सर्व-
सिद्धिसमाश्रयमिति लक्षिता परिचयावस्थामाह । यदेति । ब्रह्मतत्त्वमात्मत-
त्त्वेन पश्येच्छिष्यमिव पुत्रेण । एकतया पश्येदित्यर्थः । युक्तो योगं प्राप्तः ।
अजमनादि ध्रुवमेकरूपं सर्वतत्त्वैर्विशुद्धमसङ्गत्वात्तैरस्पृष्टमिति यावत् । एवंप्रकारं
देवं ज्ञात्वा सर्वपाशैर्मुच्यतेऽसङ्गो भवतीत्यर्थः ॥ १५ ॥

निष्पत्तौ वैणवः शब्दो वांशिकध्वनिवद्भवेत् । एकीभूतं तदा चित्तं राजयो-

* घसंज्ञितपुस्तके इयमित्यादिलक्षिता तामित्यन्तो ग्रन्थो न विद्यते ।

† घसंज्ञितपुस्तके तृतीयाशमित्यादि परिचयावस्थामाहेत्यन्तं शब्दजातं न विद्यते ।

‡ घसंज्ञितपुस्तके निष्पत्तावित्यादि निष्पत्त्यवस्थामाहेत्यन्तं शब्दजातं नास्ति ।

१ (क. ख.) 'सर्गमेव' । २ (घ.) 'सुधान्तम्' । ३ (क.) 'दिमयं' । ४ (ग.) 'भावि स'
५ (क. ख.) 'वैष्णवः' ।

गाभिधानकम् । सृष्टिसंहारकर्ताऽसौ योगीश्वरसमो भवेत् । अस्तु वा माऽस्तु वा मुक्तिरत्रैवाखण्डितं महत् । लयामृतमयं सौख्यं राजयोगादवाप्यत इति लक्षितां निष्पत्त्यवस्थामाह । एषोऽहेति । एषोऽह देवः सर्वा दिशोऽनुप्रवर्तते । अपेक्षितक्रियः प्रशब्दः । अनुलक्षणे कर्मप्रवचनीयस्तद्योगे दिश इति द्वितीया । पूर्वो जातो हिरण्यगर्भः स एव स उ स एव गर्भे गर्भाशयेऽन्तःप्रविष्टः । तत्सृष्ट्वा तदेवानुप्राविशदिति श्रुतेः । समष्टिव्यष्टिरूपेण स एव स्थित इत्यर्थः । भूतो भव्यश्च स एवेत्याह । स एवेति । प्रत्यङ् । अहमित्यात्मभावेन प्रतीयमानः । हे जना इति ऋषीणां वचः । सर्वतोमुखः सर्वत्र संमुखः ॥ १६ ॥

किं बहुना सर्वत्र स्थावरजङ्गमेषु शक्तिरेतदीयैवेत्युपसंहरति । यो देव इति । फली वनस्पतिर्ज्ञेयो वृक्षाः पुष्पफलोपगाः । ओषध्यः फलपाकान्ता लता गुल्माश्च वीरुधः । नमो नम इति निपातसमुदायो नम इत्यर्थे वर्तते । *ईश्वरसमत्त्वान्मुक्तस्यापीयमेवावस्था । ननु ज्ञाननिष्ठयैव कार्तार्थे सिद्धे किमष्टाङ्गेन योगेन । मैवम् । योगस्य मनआदिजयार्थत्वादजितेन्द्रियाणां ज्ञानानुदयात् । तदुक्तम् । हठं विना राजयोगो राजयोगं विना हठः । न सिध्यति द्वयं तस्मादानीष्पत्तेः समभ्यसेदिति ॥ १७ ॥

इति श्रीनारायणविरचितायां श्वेताश्वतरोपनिषद्दीपिकायां

द्वितीयोऽध्यायः ॥ २ ॥

श्रीजगद्गुरुं परमात्मरूपं सदाशिवं तृतीये स्वरूपतो महिमतश्च ध्यानलक्ष्यसिद्धये निरूपयति । य एक इति । जालमानायो जालमिव जालं माया तद्वान् । यद्वा जालं समूहस्तद्वान् । एकधा भवति त्रिधा भवति पञ्चधा सप्तधा नवधा पुनरित्यादिश्रुतेः । जालं गवाक्ष आनाये कोरके दम्भवृन्दयोः । जालो नीपद्भुमे जाली कोशातक्यामुदाहृतेति विश्वः । ईशत ईष्टे बहुलं छन्दसीति लुगभावः । ईशनीभिः । ईश्यत आभिरितीशन्यः करणाधिकरणयोश्चेति ल्युट् टित्वान्ङीप् ॥ ईशन्य ईशशक्तयो ज्ञानशक्तयः क्रियाशक्तयश्च यद्यप्येकैव परमा शक्तिः । अजामेकामिति श्रुतेः । एकैवाहं जगत्पत्र द्वितीया काममापरेति स्मृतेश्च । तथाऽपि कार्यभेदान्नानात्वं द्रष्टव्यम् । एकोऽपि स्वशक्तिभिः सर्वजगद्रूपो भवतीत्यर्थः । सर्वानिति । स्वशक्तिभिरेव स्वकृतान्सर्वाल्लोकान्स्वार्यंतीकरोतीत्यर्थः । उद्भवे भवोद्भूतौ वस्तुलये संभवे वस्तुत्पत्तौ च य एवैको निमित्तमुपादानं च यद्वा ज-

* घसंज्ञितपुस्तक ईश्वरेत्यादि समभ्यसेदित्यन्तं शब्दजातं नास्ति ।

१ (घ.) 'त्र मु' । २ (क.) 'यं यस्मा' । ३ (क.) 'रेत्यादिस्मृ' । ४ (ग. घ.) 'यत्तान्क' ॥

गत उद्भव उत्पत्तौ संभवे लयदशायामाधारानतिरिक्तत्वे चैक एवावशिष्यते ।
संभवः कथितो हेतावुत्पत्तौ मेलकेऽपि च । आधारानतिरिक्तत्वं आधेयस्य च
संभव इति विश्वः । आदावन्ते च यत्सत्यं मध्येऽपि तदेव सत्यं यथा सर्पे र-
ज्जुरिति व्याध्या स एवैकः सत्य इत्यर्थः । य एतद्विदुः । एतद्वृत्तान्तं जानन्ति
तेऽमृता मुक्ता भवन्ति ॥ १ ॥

एको हि यस्माद्बुद्धो वर्तते न द्वितीयाय द्वितीयार्थं न तस्थुर्द्वितीयमुखाव-
लोकितो नाभूवन् । के य इमाँल्लोकानीशत ऐश्वर्येण व्याप्नुवन्ति ब्रह्मेन्द्राद्या-
स्ते रुद्रमेवैकं प्रभुत्वेनामन्यन्त इत्यर्थः । एको रुद्रो न द्वितीयाय तस्यावित्यथ-
र्वशिखायां पाठः । हे जनाः स प्रत्यङ् प्रतिशरीरमात्मरूपेण तिष्ठति । संकुकोच
संकोचं कृतवानन्तकाले मरणप्रलयादौ । ननु संकोचस्तदस्थेनासंबद्धस्य
जगतः कथं स्यादत उक्तं संसृज्येति । संसर्गं संबन्धमध्यासलक्षणं प्राप्य स्वा-
ध्यस्त इच्छानिर्मिते संकोचविकाशौ सुकराविति भावः । विश्वा भुवनानि स-
र्वाणि भुवनानि संसृज्येत्यन्वयः । कथंभूतः । गोपा गाः पाति गोपालतुल्यो
लोकरक्षक इत्यर्थः । सृष्टिस्थितिसंहाराणां कर्तेति यावत् ॥ २ ॥

नन्वेकः कथं बहून्नियच्छेदित्याशङ्क्याऽऽह । विश्वत इति । विश्वतस्पात् ।
विश्वतः सर्वतः पादा यस्य । पादस्य लोपोऽहस्त्यादिभ्यः । बाहुभ्यां विद्याक-
र्मभ्यां संधमति पतत्रैर्वासनारूपैः संधमति दीपयति जीवनिष्ठविद्याकर्मवासना-
दिभिरीश्वरो जगत्प्रवर्तयतीत्यर्थः । तमेतं विद्याकर्मणी समन्वारभेते पूर्वप्रज्ञा चे-
ति श्रुतेः । दिवं सत्कर्मणा जनयन्भूमि मिश्रकर्मणा भूमिप्रदेशविशेषान्नरका-
न्यापकर्मणा जनयन्स्तज्जने प्रयोजको भवन्देवो द्योतनस्वभाव एकोऽद्वि-
तीयः । वस्तुतस्तु स्वेच्छातिरिक्तस्यादृष्टस्याभावात्पूर्वोत्तरतटस्थानीये द्या-
वाभूमी रचयित्वा कर्णधार इव ज्ञानक्रियाशक्तिभ्यां बाहुभ्यां पतत्रैः स्वलीला-
विशेषैरेव प्रवर्तयति सर्वम् ॥ ३ ॥

नन्वन्येष्वपि देवेषु सत्सु कथमेको रुद्र एव श्रूयतेऽत आह । यो देवानामि-
ति । प्रभव उत्पत्तिस्थानमुद्भव ऐश्वर्यप्रदः संहर्ता वा विश्वाधिको विश्वेभ्योऽ-
धिको महर्षिर्महाद्रष्टा । तत्र प्रथमं जन्यं देवमाह । हिरण्यगर्भमिति । यस्य
ब्रह्माण्डं शरीरं यद्रभौ विराट्पुरुषो ब्रह्माण्डं चापञ्चीकृतपञ्चभूतारब्धम् । स
रुद्रो नोऽस्मान्संयुनक्तु संयोजयतु पितेव पुत्रम् ॥ ४ ॥

पापकाशिनी पापनाशिका तनुवा तन्वा शरीरेण शंतमयाऽतिशयेन सुखरू-

१ (क. ख.) °त्वेन मं । २ (क. ख.) गोपा गाः । ३ (ग. घ.) °वात्रौपूर्वौ । ४ (घ.)
°प्रदोऽत्र भवत्यैश्वर्यं सं ।

पया हे गिरिशंत गिरिणा शंतो गिरिशंतः शं मुखं तदस्यास्तीति शंतः । कं-
शंभ्यां वभयुस्तितुतयस इति मत्वर्थे तः प्रत्ययः । अभिचाकशीहि दीप्यस्वा ॥ ५ ॥

इषुः द्वियाम् । अस्तवे । अमु क्षेपणे तुमर्थे तवेन् । हे गिरिन् पुरुषमस्मदी-
यपरिवारं मा हिंसीः किं बहुना जगदपि मा हिंसीः ॥ ६ ॥

ईश्वरस्वरूपं निर्णीयाऽऽशिषः प्रार्थ्य च योगपूर्वकाराधनस्य फलमाह । तत्
इति । ततः परं योगे सिद्ध उपासनायां च सिद्धायां ब्रह्म परं परं ब्रह्म तमीशं
ज्ञात्वाऽमृता भवन्तीत्यन्वयः । ब्रह्मत्वं कुत इत्यत उक्तं बृहन्तमिति । बृद्धि
वृद्धौ शता । यथा यथार्थभूतं निकायं परमात्मानम् । निकायो निलये लक्ष्ये
संहतानां समुच्चये । एकार्थभाजि निवहे परमात्मनि चेष्यत इति विश्वः । परि-
वेष्टितारं रक्षकत्वाद्गुर्गस्थानीयम् ॥ ७ ॥

वेदाहमिति । ऋषेर्वचोऽहमेतं पुरुषं वेद तमसः परस्तान्मायातीतं तं विदि-
त्वा मृत्युमत्येत्येव । नान्य इति ब्रह्मवेदनव्यतिरिक्तो यः पन्थास्तत्तर्थाज्ञान-
नमहादानादिलक्षणो नास्ति परंपरया कारणत्वात्तेषाम् ॥ ८ ॥

यस्मादिति । परमप्यपरमपि नास्त्येकत्वाद्ब्रह्मणः । न ज्यायोऽस्ति किंचि-
दिति पाठः । स्तब्धो दृढासनो दिवि स्वर्ग एकः प्रधानीभूतस्तिष्ठति कैलासवा-
सित्वात्तेन देवेन ब्रह्मरूपतयेदं सर्वं पूर्णम् ॥ ९ ॥

ब्रह्मण एवातिशयमाह । तत् इति । ततो मूर्ताद्ब्रह्मणो यदुत्तरमतिशयेन
तदरूपं शुक्लादिरूपरहितमनामयं निर्विकारम् ॥ १० ॥

ब्रह्मोत्कर्षमुक्त्वा शिवस्य ब्रह्मानतिरेकमाह । सर्वेति । सर्वत एवाऽऽननशि-
रोग्रीवं यस्य गुहा हृदयपुण्डरीकम् ॥ ११ ॥

सत्त्वस्य प्राणिजातस्यान्तःकरणस्य वा सत्त्वगुणस्य वा प्रवर्तको नियन्ता
मुनिर्मलामिमां शान्तिमाश्रित इति शेषः ॥ १२ ॥

अद्भुष्टमात्र इति । अद्भुष्टपरिमाणहृदयपुण्डरीकच्छिद्रवर्त्यद्भुष्टमात्रो लिङ्गा-
भिमानी । अद्भुष्टमात्रं पुरुषं निश्चकर्ष यमो बलादिति लिङ्गात् । हृदां हृत्स्थया
बुद्ध्या मनस ईष्टे मनीष्ट तया संकल्पवर्जितया मनीषा बुद्ध्या मनसां मननरू-
पेण सम्यग्दर्शनेनाभिकृप्तो ज्ञातः । य एतद्विदुर्याथार्थ्येन ते मुक्ता भवन्ति ॥ १३ ॥

वृत्त्वा व्याप्य ततोऽधिकं दशाद्भुलमवधिमतिक्रम्यातिष्ठत् । व्याप्तिपरमेतत् ।
व्याप्याद्भूम्यादेरधिकोऽयमित्यर्थः ॥ १४ ॥

१ (क. ख.) नियमे लं । २ (क.) णत्वं तेषां । ३ (घ.) दा चित्तेन मनीषा । ४ (घ.)
सा संकल्पकर्ताऽभिकृप्तोऽद्भुष्टमात्रतया मतो न वस्तुतस्तथा । यं ।

निश्चितमसंदिग्धं नित्यं प्रवदन्ति प्रसिद्धं वदन्ति वेदे वाक्यशतेन नित्यत्वप्रति-
पादनात् ॥ २१ ॥

इति श्रीनारायणविरचितायां श्वेताश्वतरोपनिष-
द्दीपिकायां तृतीयोऽध्यायः ॥ ३ ॥

ॐकारादिसृष्टिक्रमेण तस्य सर्वात्मकतामुपपादयति । य एक इति । य एक एव सन्वर्ण ओंकाररूपतां गतः । वर्णकस्तुतिविस्तारे शुक्लाद्युक्तिदीपने । पचाद्यच् । वर्णयत्यात्मस्वरूपं वर्णं ॐकारः । वर्णो द्विजादौ शुक्लादौ स्तुतौ रूपयशोक्षरे । विलेपने कुथायां च वर्णः स्याद्गणभेदयोरिति विश्वः । वर्णरूपः सञ्शक्तियोगात्सामर्थ्यादनेकान्वर्णानकारादीन्निहितार्थान्समर्पितार्थान्पदवाक्य-
रूपेण दधाति धारयति । निहितार्थ इति पाठे शक्यत्वेन समर्पितोऽर्थो ये-
न सः । शब्दशक्तिरपीश्वरेच्छारूपैव । शब्दसृष्टिमुक्त्वाऽर्थसृष्टिमाह । विचैतीति ।
आदौ च विश्वं विश्वरूपः सन्नन्ते चावसाने व्येति व्ययं विनाशं गच्छति कार्य-
रूपं जहातीत्यर्थः । स देवो दीप्तिमाश्वसनः प्राणोपाधिर्जीविनामा बुद्ध्या ज्ञानेन
शुभया स्वर्गोपवर्गसाधन्या संयुनक्तु संयोजयतु । स देवश्च स न इति पाठे वा-
क्यद्वयम् । नन्वन्ते व्ययमेति चेत्समूलं नश्येतेत्यत उक्तं स देवश्चेति । च ए-
वार्थे देव एव द्योतनधर्मा व्ययधर्मेणास्पृष्ट इत्यर्थः । स पूर्वोक्तः परमात्मा नोऽ-
स्मान्बुद्ध्याऽऽत्मविषयया संयुनक्तु संयोजयतु प्रार्थनायां लोट् ॥ १ ॥

तस्य विश्वरूपतां दर्शयति । तदेवेति । शुक्रं वीर्यम् । ब्रह्म वेदः ॥ २ ॥

स्त्रीपुरुषादिभेदोऽप्यात्मनि कल्पित इत्याह । त्वं स्त्रीति । जीर्णः पुराणो
दण्डेन वञ्चसि दमेन दुष्टाञ्छलयसि जातो भवसि कार्यजातं त्वमेवेत्यर्थः ॥ ३ ॥

पतंगो रक्तवर्गः । लोहिताक्षोऽग्निः । तडिद्रर्भो मेघः । सत्त्वं सत्त्वाख्यो
गुणः । विश्वा सर्वाणि ॥ ४ ॥

अजां मायां लोहितेति गुणत्रयमयीं सरूपास्त्रिगुणाः । अजो ह्येकः संसारी
जुषमाणः प्रीयमाणोऽनुसृत्य शेते स्वस्थतां मन्यते । अजोऽन्यो विरक्तो विमु-
क्तः परमात्मा त्वेकरूप एव न भोगान्भुङ्क्ते नापि जहाति ॥ ५ ॥

द्वा द्वौ सुपर्णा सुपर्णौ पक्षितुल्यौ चेतनत्वाज्जीवपरमात्मानौ । सयुजा सदा
संयुक्तौ । सखाया सखायौ परस्परमित्रे सयुजावपि गुरुभार्गवौ न सखायौ ।
राहुरव्योः परं वैरं गुरुभार्गवयोरपीति स्मरणात् । सखायावपि शिवकेशवौ न
सयुजावित्युभयोपादानम् । समानमेकम् । वृक्षम् । ओन्नश्चू छेदने छेदनधर्माणं
शरीरं परिष्वज्जाते प्वञ्ज परिष्वङ्गे छन्दसि लिङिति भूतसामान्ये लिट् । सदि-

स्वङ्ग्योः परस्य लिटीति परस्य पत्वनिषेधः । अन्यो जीवः पिप्पलं शरीरवृ-
क्षोत्थं फलं कर्माख्यं स्वाद्गु सरसं यथा भवत्येवमस्ति भुङ्क्ते । अनश्रन्नभुञ्जान ए-
वान्यो अभिचाकशीति परमात्मा भृशं प्रकाशत एव न त्वस्ति । काशृ दीप्तौ य-
दलुकि लट् ॥ ६ ॥

समान उभयसाधारणे पुरुषो जीवो निमग्नस्तादात्म्यमापन्नोऽनीश्याऽनी-
शतया मुह्यमानो विषये रज्यमानो जुष्टं सेवितं सेवया प्रैसन्नं सन्तमस्येशस्य
महिमानं च पश्यति । इत्येवं पश्यन्सर्वत्र वीतशोको भवति ॥ ७ ॥

ऋचो अक्षरे । ऋक्प्रतिपाद्येऽक्षरे नित्ये परमे व्योमन्ब्रह्माख्ये विश्वे दे-
वा यस्मिन्नधिनिषेदुर्यत्स्वामिकाः स्थिताः । यस्य चेश्वरवचनमिति स्वामिनः
सप्तमी । ऋचा वेदाध्यापनमात्रेण । य इदनर्थकस्तद्विदुस्त इमे समासते सम्य-
गासते मुक्ता भवन्ति ॥ ८ ॥

छन्दांसि गायत्र्यादीनि । यज्ञाः पाकसंस्था असोमकाः । क्रतवः ससोम-
काः । व्रतानि ब्रह्मचर्यादीनि । भूतमतीतशब्दवाच्यम् । भव्यं भाविशब्दवाच्य-
म् । यच्चान्यदपि वेदा वदन्ति वेदप्रतिपाद्यं पश्वादि । अस्मान्वेदाध्येतृवृषीन् ।
मायी मायावानीश्वर एतद्विश्वं च सृजते तस्मिंश्च विश्वस्मिन्नन्यो जीवो माय-
या संनिरुद्धः सम्यङ्निरुद्धः ॥ ९ ॥

अस्य महेश्वरस्यावयवभूतैरवयवत्वं प्राप्तेर्जीवैस्तु सर्वमिदं जगद्व्याप्तमवयवत्व-
मुपचारात् ॥ १० ॥

योनिं कारणं सर्वमेक एवेश्वरोऽधितिष्ठति सर्वस्येश्वरत एव ज्ञानक्रियाश-
क्तयोर्लाभात् । सं च वि चैति समेति संगच्छते व्येति व्ययं गच्छति प्रलये ।
निचाय्य दृष्टेमां निरूप्यमाणामत्यन्तं शान्तिं मोक्षाख्यामेति याति ॥ ११ ॥

प्रभव उत्पत्तिस्थानम् । उद्भवो वैभवप्रदः । स एव रुद्रः स एव महर्षिर्भृ-
ग्वादिः प्रथमं जायमानं हिरण्यगर्भमपि तमेव पश्यत जानीत संयुनक्तु संयोज-
यतु ॥ १२ ॥

यस्मिन्नधि लोकैः श्रिताः । ईश ईष्टे । कस्मै ब्रह्मणे ब्रह्मरूपाय तस्मै दे-
वाय हविषा हविष्येण विधेमोपचरामेति प्रार्थना ॥ १३ ॥

कलिलस्य तमसो मध्ये गूढमिति शेषः ॥ १४ ॥

काले स्थितिकाले युक्ता योगमाश्रित्य प्रवृत्ताः । ब्रह्मर्षिग्रहणं देवर्षिराजर्षी-

१ (घ.) 'वयै र' । २ (ग.) 'या संपन्नं' । ३ (घ.) प्रपन्नं । ४ (घ.) 'शस्येति प्राप्तेति ।
इतीति पाठे छान्दसो गुणाभावः ॥ ७ ॥ ५ (घ.) 'दाध्ययनं' । ६ (घ.) 'ज्ञाः सपञ्चवः । क्रतवोऽपञ्चवः ।
व' । ७ (क. ख.) 'काः स्थिताः ।

गामप्युपलक्षणम् । ब्रह्मा ऋषय इति वा छेदः । देवताश्च चादित्यादयोऽपि मृत्योः संसारस्य पाशान्वासनारूपान् ॥ १५ ॥

घृतात्परं घृतस्योपरिं वलितं मण्डमुपरि पृथुलाकारं सूक्ष्मांशम् ॥ १६ ॥

हृदा हृत्पुण्डरीकेणाऽऽश्रयेण मनीषा मनीऽ जितसंकल्पा बुद्धिस्तया । मनसा मैनःस्वरूपयाऽभिकृप्तो भातः । मनसैवानुद्रष्टव्यमिति श्रुतेः ॥ १७ ॥

यदाऽतमः । यदा यस्मिन्कालेऽतमस्तमोनिवृत्तिर्भवति तत्तदा न दिवा दिवसो न रात्रिर्यामिनी न सत्कारणं नासत्कार्यम् । किं तर्हि शिव एव केवलो निर्विकारः सवितुः सूर्यस्य वरेण्यं भर्गोऽपि तदेव । पुराणी प्रज्ञा शास्त्रोत्थविद्या तस्मात्प्रसृता प्रवृत्ता ॥ १८ ॥

नैनमूर्ध्वमूर्ध्वभागे न तिर्यश्चं दिगायतनमध्ये यतो दश दिशः प्रवृत्तास्तत्र न परिजग्रभत् । न कश्चित्परिगृहीतवान् । प्रतिमोपमा ॥ १९ ॥

न संदश इति । व्याख्यातम् ॥ २० ॥

अजात इत्येवमिति । अहं कश्चिन्मयैवाज्ञातस्वरूपो जीवो भीरुर्जन्मभीरुः सन्नजात इत्येवमजातः स्यामित्येवं हेतुना यत्ते तव दक्षिणमुपदेशकुशलं मुखं तत्प्रपद्ये । हे रुद्र तेन मुखेन मां नित्यं पाहीत्यन्वयः । त्वदुपदेशान्मुख्येऽहमिति भावः ॥ २१ ॥

नोऽस्माकं तोके बालके तनये पुत्रे मा रीरिषः । मा हिंसीः । आयावायुषि । उकारान्तोऽयं यथा वायुना जगदायुनेति गोषु पशुषु मा रीरिषः । रुष रिष हिंसायां यङ्लुगन्ताल्लुङ् । ननु त्वद्रक्षणाय दुर्दान्तास्त्वदपराधकारिणो वीरान्गणान्हन्मीत्यत आह । नोऽस्मत्संबन्धिनो भामितः क्रोधवतो वीरान्मा वधीर्मा हिंसीः । त्वदनुगृहीतमात्रस्यैव मे दुर्दान्तभूतवेतालादिकृतपीडानवसर इति त्वया न ते हिंस्या इति भावः । ननु भक्ताधीनः प्रभुः सदेतिप्रसिद्धेर्भक्त्या भाव्यमत आह । हविष्मन्त इति । सद्धं सदोमण्डपं प्रति । इदनर्थको निपातः । त्वा त्वां हवामह आवाहयामो यज्ञभागग्रहणाय ॥ २२ ॥

इति श्रीनारायणविरचितायां श्वेताश्वतरोपनिषदीपिकायां
चतुर्थोऽध्यायः ॥ ४ ॥

द्वे अक्षरे जीवब्रह्मणी नित्यं विज्ञानम् । न जीवो त्रियत इति च श्रुतेः । ब्रह्मपुरे देहेऽनन्ते ज्ञानं विना यस्यान्तो नास्ति । अश्वत्थं प्राहुरव्ययमिति स्मृतेः ।

यद्वा । अनन्ते इत्यक्षरयोर्विशेषणम् । यत्र ब्रह्मपुरे विद्याविद्ये गूढे गुप्ते सत्पौ
निहिते मुक्ते तत्साध्यत्वात्तयोः । क्षरं त्वविद्या । अविद्या कर्म तत्फलत्वात्क्षरस्य
कार्यस्य । अमृतं तु विद्याऽमृतरूपमोक्षहेतुत्वात् । विद्याविद्ये ईशत ईष्टे यस्तु
सोऽन्यः परमात्मा तयोः स्वामी न तु तद्रूपः । अन्तःकरणवृत्तिरूपत्वाद्विद्या-
विद्ययोः ॥ १ ॥

संप्रतीश्वरस्य संसरज्जीवानुग्राहकत्वमाह । य इति । यो जीव एकः कुटु-
म्बरहितः सन्योनिं योनिं मनुष्यतिर्यगादिचतुरशीतिलक्षजीवयोनिमधितिष्ठति
गर्भवासेनाऽऽरोहति । विश्वानि रूपाणि मनुष्यादिनानासंस्थानभेदभिन्नशरीरा-
णि सर्वा योनीश्च तत्तज्जीवशरीरसमवेताः पुंलिङ्गस्त्रीलिङ्गरूपा अधितिष्ठति स्व-
स्वरूपतयाऽभिमन्यते तमृषिं प्रसूतेः प्राग्दर्शनवन्तम् । आहारा विविधा भुक्ताः पीता
नानाविधाः स्तना इत्यादिपूर्वापरानुसंधानवन्तम् । ततः प्रसूतं प्रसूतिवाय्वा-
घातेनापहृतज्ञानमत एव कपिलं विस्मृतपूर्वापरानुसंधानतया हतप्रभं धवलच्छा-
यम् । अथवा विषयेष्वप्रवृत्ततया जातमात्रं कपिलमुनिमिव स्थितमेवंविधं त-
मग्रे प्रथमं य ईश्वरो ज्ञानैर्ज्ञायत एभिरिति ज्ञानानीन्द्रियाणि तैः स्तन्यपानादिप्र-
वृत्तिहेतुभूतदर्शनस्पर्शनादिज्ञानदानेन विभर्ति पुष्पाति । तथा जायमानं चका-
रान्ध्रियमाणं च पश्येत्कर्मानुकूलतत्तदपेक्षितपदार्थदानेन संभावयति ॥ २ ॥

जालं कर्मफललक्षणं बन्धं बहुधा विकुर्वन्ननेकधा विक्रियां नयन्नेकैकस्य
कर्मणो देहादिभोगोपकरणानेकफलत्वात् । यस्मिन्क्षेत्रे ब्राह्मणादियोनौ संभ-
वति जायत एष देवो जीवस्तत्र जायमानं पश्येदिति पूर्वेणान्वयः । पतयः प-
तींश्चक्षुराद्यधिष्ठातृसूयादीन्विभक्तिव्यत्ययः सृष्ट्वाऽथानन्तरमीश ईश्वरः सर्वो-
धिपत्यं देहेन्द्रियादिस्वाम्यं जीवस्य कुरुते महात्मा व्यापकः ॥ ३ ॥

तदेवाऽऽह । सर्वा इति । प्रकाशयन्स्वाध्यस्ततया भासयन्भ्राजते स्वप्रका-
शतया स्फुरति । यद्वा अनङ्गान्यथा गोमण्डलेऽनङ्गान्पण्डः स्वतन्त्र एवं देहा-
दिसंघाते स देव ईश्वर इत्यर्थः । भगवान्परमेश्वर एवं वरेण्यः सर्वोत्तमो योनि-
स्वभावान्स्वभावशून्यान्रज्जुसर्पमायानध्यस्तान्भावानधितिष्ठत्येकः शैलूषवदेकोऽ-
पि नानावेषो भवति । अत्र क्विज्जीवलिङ्गसद्भावेऽपि प्रकरणान्पुरुषार्थपर्यवसा-
नाच्चेष्टरपरा एवैते मन्त्राः ॥ ४ ॥

यश्च स्वभावं वागादीनां पचति फलानुकूलं करोति प्राच्यान्पूर्वोत्पन्नान्ध-
र्मादीन्परिणामयेत्फलोन्मुखान्करोति । एकः सन्विश्वमधितिष्ठति गुणान्धर्मा-
न्सत्त्वादीनिन्द्रियाणि च यो विनियोजयेत्स्वस्वकार्येषु प्रयुङ्क्ते ॥ ५ ॥

बेदेषु गुह्या या उपनिषदस्तास्वपि गूढं गुप्तं तद्ब्रह्म परमात्मानं विन्दते
लभतेऽर्थाज्जीवः । ब्रह्मयोनिं ब्रह्म वेदस्तस्य योनिमुत्पत्तिस्थानं ये देवाः पूर्वं
तद्विदुस्तेऽमृता बभूवुः ॥ ६ ॥

इदानीं यत्पुरुषार्थसिद्धय ईश्वरस्वरूपं निरूपितं तं जीवं देहाद्यसंकीर्णतया
ज्ञापयितुं वैराग्यार्थं तस्य संसारं वर्णयितुमाह । गुणान्वयो य इति । यो गु-
णान्वयो गुणैरिन्द्रियैरन्वयोऽस्य स तथा स फलकर्मकर्ता फलयुक्तं कर्म फ-
लकर्म तस्य कर्ता जीवः स च स एव तस्यैव स्वस्यैव कृतस्य कर्मण उपभोक्ता
सर्वे स्वकृतभुज इत्यर्थः । स जीवो विश्वरूपो जाग्रदवस्थः । त्रिगुणः सत्त्वादि-
गुणत्रययुक्प्राणाधिपः प्राणी स्वकर्मभिः शुभाशुभैस्त्रिवर्त्म त्रिविधं मार्गं धूमार्चि-
रयोगतिलक्षणं संचरति स्वगतविषयीकरोति ॥ ७ ॥

अद्भुष्टमात्रो दहरनिवासी रवितुल्यरूपः प्रकाशात्मा संकल्पादियुक्तः । तस्य
चिदचिररूपता कुतोऽत आह । बुद्धेरिति । बुद्धेर्गुणः संकल्पाहंकारादिः । आ-
त्मगुणो रवितुल्यरूपता ताभ्यामुपलक्षितो हि दृष्टोऽवरोऽपि सूक्ष्मोऽपि स
बालाग्रात्संभावितः ॥ ८ ॥

तदेवाऽऽह । बालाग्रेति । बालस्य यदग्रं तस्य यः शततमो भागस्तस्या-
पि शतप्रकारैः कल्पितस्य यो भागः स जीवो विज्ञेयः । तादृशः सूक्ष्म इत्यर्थः ।
स च सोऽप्यानन्त्यापानन्तसंसारारम्भणाय कल्पते समर्थो भवति । अनन्तश-
क्तिपरमेश्वरांशत्वात् । अथ च स सूक्ष्मोऽप्यानन्त्याय ब्रह्मभावाय कल्पते । व्या-
पकत्वश्रुतिस्तु तस्य भगवदभिन्नत्वेन युज्यते ॥ ९ ॥

शरीरधर्मा नैनं स्पृशन्तीत्याह । नैष इति । तर्हि कथं तैर्व्यपदेश इत्यत
आह । यद्यदिति । तेन तेनौपाधिकेन स आत्मा ॥ १० ॥

संकल्पनेति । संकल्पनं मनसोद्देशः स्पर्शनमङ्गुसङ्गो दृष्टिर्दर्शनव्यवहारो हो-
मः कर्मानुष्ठानं तैर्ग्रासो भोजनमम्बुवृष्टिर्मेघवृष्टिस्तया च ग्राससहितयाऽऽत्म-
नो या विवृद्धिर्धर्मज्ञानोपचयो जन्म ब्राह्मणादियोनिः कर्माग्निष्टोमादि तदनु-
गानि तदनुसारीण्यनुक्रमेण विरुद्धदेहानां यौगपद्यासंभवात्क्रमेण देही जीवः
स्थानेषु स्थावरजङ्गमेषु ब्रह्मादिस्तम्बपर्यन्तेषु रूपाणि शरीराण्यभिसंप्रपद्यते
प्राप्नोति । तद्य इह रमणीयचरणा अभ्याशो ह यत्ते रमणीयां योनिमापचेर-
न्ब्राह्मणयोनिं वा क्षत्रिययोनिं वा वैश्ययोनिं वा । अथ य इह कपूयचरणा अ-

१ (ग.) स बाला । २ (ग.) 'ह । बाला । ३ (ग.) 'ति बाल' ४ (घ.) 'स्ति' ।
५ (घ.) 'वत्त्वेन । ६ (क.) 'देश्यं स्प' ।

भ्याशो ह यत्ते कपूयां योनिमापद्येरञ्चयोनिं वा सूकरयोनिं वा चाण्डालयोनिं वेति श्रुत्यन्तरात् । अनेन मन्त्रेण पञ्चामिहोत्रविद्या सूचिता ॥ ११ ॥

तदेव विवृणोति । स्थूलानीति । स्थूलानि देवमनुष्यादीनि सूक्ष्माणि तिर्यक्स्थावरादीनि स्वगुणैः सत्त्वादिभिर्वृणोत्यादत्ते । क्रियागुणैर्धर्माधर्मोत्पैरात्मगुणैर्मनोगुणैर्ज्ञानवासनादिभिः कृत्वा तेषां देहानामपरोऽपि स्वगुणभिन्नोऽपि संयोगहेतुः प्राप्तिनिमित्तं दृष्ट उपलब्धः । तमेतं विद्याकर्मणी समन्वारभेते पूर्वप्रज्ञा चेत्यादिश्रुतेः ॥ १२ ॥

इतः संसारचक्रान्मोक्षस्योपायमाह । अनाद्यनन्तमिति । कलिलस्य मायाया मध्ये वर्तमानमनेन दुर्ज्ञेयत्वमुक्तमीदृशं देवं ज्ञात्वा सर्वपाशैः सर्वबन्धनेभ्यो मुच्यते ॥ १३ ॥

भावग्राह्यं भक्तिगम्यम् । अनीडाख्यं न नीडो यस्यासावनीडोऽनीड इत्याख्या नाम यस्य स तं निरालम्बनं भावाभावकरं सृष्टिप्रलयकारिणं शिवं कल्याणरूपं कलासर्गकरम् । षोडशकलः पुरुष इति श्रुतेर्लिङ्गं सकललिङ्गशरीरनिर्मातारं देवं ये विदुर्ज्ञातवन्तस्ते तनुं देहं जहुस्तत्पञ्चमुक्ता इत्यर्थः ॥ १४ ॥

इति श्रीनारायणविरचितायां श्वेताश्वतरोपनिषद्दीपिकायां
पञ्चमोऽध्यायः ॥ ५ ॥

पूर्वोक्तान्कालादीञ्जगत्कारणतया संभावितान्वादिप्रतिभासमर्पिताननूद्य देवमहिम्नाऽन्यथा सिद्धतयाऽपवदति । स्वभावमेक इति । कवयः कु शब्दे वक्तारः परिमुह्यमाना देवमायाविमोहिता नु वितर्के देवस्येश्वरस्यैव महिमा सामर्थ्यं येन महिम्नेदं ब्रह्मचक्रं ब्राह्मणानां वादिनां चक्रं समूहो भ्राम्यते जीवसमूहो वा नानागतीर्नीयते । ईश्वरः सर्वभूतानां हृद्देशेऽर्जुन तिष्ठति । भ्रामयन्सर्वभूतानि यन्त्रारूढानि माययेति स्मृतेः ॥ १ ॥

येनेश्वरेण नित्यमावृतं व्याप्तमिदं सर्वम् । ज्ञः । जानातीति ज्ञः । इगुपध-ज्ञाप्तीकरः कः । ज्ञाता । कालकालः कालस्यापि नियन्ता गुणी गुणत्रयमाश्रितः सर्ववायुः सर्वेषां प्राणः सर्वविद्य इति वा पाठः । तेनेशितं तेनाऽऽक्रान्तं कर्म शुभाशुभं विवर्तते नानारूपं भवति ह प्रसिद्धौ विवर्तत इत्यनेन सर्वोऽपि प्रपञ्चो विवर्तात्मक इत्युक्तं भवति । अतात्त्विकोऽन्यथाभावो विवर्तः साक्षाद्वा परंपरया वा ब्रह्मण एव सर्वः प्रपञ्चो विवर्त इत्यर्थः । विवर्तरूपाण्याह । पृ-

ध्वीति । पृथ्व्यादिरूपं भवति । एतत्सर्वं चिन्त्यं चिन्तामहतीति यत् । दृश्य-
मित्यर्थः ॥ २ ॥

इदानीं वृत्तद्वयेन मोक्षसाधनान्याह । तदिति । तन्मनुष्यशरीरसाध्यं कर्म
शुभाख्यं कृत्वा निष्पाद्य भूयस्ततो विनिवृत्य निवृत्यभिमुखो भूत्वा तत्त्वस्य
तत्त्वेन ब्रह्मणा योगभैक्यं समेत्य प्राप्य तत्त्वमस्यादिवाक्यैः कर्मक्षये स मोक्षं
यातीत्यग्रेतनेनान्वयः । को मोक्षं याति कियता कालेन चेत्यपेक्षायामाह । ए-
केनेति । कश्चिदेकेन जन्मना कश्चिद्व्यादिभिर्जन्मभिरष्टपर्यन्तैर्वाशब्दाभ्यूनैरधि-
कैर्वा यत्नानुसारतः । यदुक्तम् । बहूनां जन्मनामन्ते ज्ञानवान्मां प्रपद्यत इति ।
कालेन हेतुनाऽऽत्मगुणैश्च धर्मज्ञानादिभिः सूक्ष्मैः सूक्ष्मवस्तुप्रकाशिभिर्हेतु-
भूतैः ॥ ३ ॥

कर्माण्यारभ्योत्पाद्य कीदृशानि गुणान्वितानि विहितानि न तु दोषान्वि-
तानि निषिद्धानि विहितानां गुणान्वितत्वं संयोगपृथक्त्वन्यायेन । सत्त्वशुद्धेरपि
प्रातिस्विकफलवत्साधकत्वात् । सर्वान्भावांश्चक्षुरादिविषयान्यः स्वस्वस्थाने
विनियोजयेत् । यथा रूपं चक्षुषि चक्षुः सूर्यं सूर्यं तेजसि तेजो वायौ वायु-
माकाश आकाशमात्मनि । एवं यः कार्यं सर्वं कारणे ब्रह्मणि विलापयेत्तदा
तेषां कार्याणां ब्रह्मभावज्ञानेनाभावे सति । ज्ञानाग्निः सर्वकर्माणि भस्मसात्कुरुते-
ऽर्जुनेति स्मृतेः कृतानां कर्मणां नाशः स्वाभाविकी निवृत्तिर्भवति । कर्मक्षये
सति स पुरुषस्तत्त्वतो रूपतन्मात्रादिभ्योऽन्यः सर्वासङ्गः सन्याति । आत्म-
स्वरूपं प्राप्नोति । अथवा भावा भावना विषयाभिलाषास्तान्विनियोजयेदात्मनि
जुहुयात्स याति तेषां कामानामभावे भोगादिना कृतकर्मनाशः । यदुक्तम् ।
आपूर्यमाणमचलप्रतिष्ठं समुद्रमापः प्रविशन्ति यद्वत् । तद्वत्कामा यं प्रविशन्ति
सर्वे स शान्तिमाप्नोति न कामकामीति ॥ ४ ॥

स आदिः सर्वकारणानां संयोगनिमित्तहेतुः संयोगनिमित्तानि संघातकार-
णानि स्वभावकालादीनि तेषामपि हेतुः परः सर्वोत्कृष्टः । इन्द्रियेभ्यः परा ह्य-
र्था अर्थेभ्यश्च परं मनः । मनसस्तु परा बुद्धिर्बुद्धेरात्मा महान्परः । महतः प-
रमव्यक्तमव्यक्तात्पुरुषः परः । पुरुषान्न परं किञ्चित्सा काशा सा परा गति-
रिति श्रुत्यन्तरात् । अत एव त्रिकालात्कालत्रयोपसृष्टात्परः । अकलोऽपि नि-
रञ्जनोऽपि दृष्टः स्वप्रकाशत्वादपरोक्षीभूतः । साक्षादपरोक्षाद्ब्रह्मेति श्रुतेः । भव-
भूतं भवत्वं रुद्रत्वं प्राप्तमीड्यं स्तुत्यं स्वचित्तस्थम् । ईश्वरः सर्वभूतानां हृदे-

शेऽर्जुन तिष्ठतीति स्मृतेः । यद्वा । स्वचित्तस्थं ध्यानाकृतं पूर्वमुपास्य ज्ञानो-
त्पत्तेः प्रागाराध्य यातीति पूर्वेण संबन्धः ॥ ५ ॥

स इति । स परः परमेश्वरो वृक्षैः शरीरैः कालेन क्रिययाऽऽकृतिभिर्जाति-
भिरुपलक्षितोऽपि सन्नन्यस्ताभ्यो भिन्नोऽसङ्गत्वात् । यस्मादीश्वरादयं प्रपञ्चः
परिवर्तते चक्रवदावर्तते धर्मावहं धर्मजनकं स्मरणादिना पापनुदं दुष्कृतनाशकं
भगेशं भाग्याधिपमात्मस्थमात्मत्वेन स्थितं ध्यानेन बुद्धिस्थं वाऽमृतं यतो
मृत्युभयमपैति । विश्वधाम विश्वाधारं ज्ञात्वा यातीत्यन्वयः ॥ ६ ॥

इदानीमृषिस्तज्ज्ञानं प्रार्थयते । तमीश्वराणामिति । तं विदाम जानीमेति
प्रार्थनायां लोट् छान्दसो गुणाभावः परस्तात्परेभ्योऽपि परमम् ॥ ७ ॥

न तस्येति । साधननिरपेक्षः फलनिरपेक्षश्चेत्यर्थः । न तत्समस्तजुल्यस्तद-
धिको वा न दृश्यते युक्त्योपलभ्यते । अनेकेश्वराधिष्ठितत्वे युगपदुत्पादविनाश-
प्रसङ्गात् । शक्तिः श्रूयते वेदेषु स्वाभाविकी सहजसिद्धा ज्ञानबलाभ्यां युक्ता
क्रिया क्रियाशक्तिः ॥ ८ ॥

न तस्य कश्चिदिति । पतिरधिपतिः । ईशिता नियन्ता लिङ्गमव्यभिचरि-
तो धर्मोऽनुमितिसाधनं स च तस्य नास्त्यधर्मत्वादौपनिषदत्वाच्च । क्षित्यादि-
कार्यलिङ्गं तु न यथाभिमतेश्वरसाधकम् । सकारणं कारणसहितं लिङ्गं नास्ति
कारणमपि नास्तीत्यर्थः । सकारणत्वे तत्कारणमेवेश्वरः स्यान्न कार्यं पारत-
न्याय्यत्वाच्चानवस्था स्यात् । करणाधिपा अन्तःकरणाधिपा देवास्तेषामप्य-
धिपोऽधिष्ठाता जनिता जनयिता । जनिता मन्त्र इति णिलुक् । अधिपोऽ-
ध्यक्षः ॥ ९ ॥

यस्त्विति । ऊर्णनाभो लूताकीटः स यथा तन्तुभिरात्मदेहसंभवैरात्मानं स-
मावृणोति । एवं प्रधानजैः प्रकृतिसंभूतैर्वासनादिभिः स्वभावत एवाऽऽत्मानं
गुप्तं करोति स देवो नोऽस्मभ्यं ब्रह्म स्वस्वरूपं दधातु ॥ १० ॥

एक इति । एकः प्रधानं कर्माध्यक्षः कर्माधिष्ठाता कर्मणां तदधीनफलत्वा-
त्साक्षी साक्षादव्यवधानेन स्वाध्यस्तं विश्वमीक्षते चेता संहन्ता । चिन् चयने ॥ ११ ॥

एको वशीति । वशोऽधीनः सर्वोऽस्यास्तीति वशी निष्क्रियाणां निर्व्यापा-
राणां व्योमादीनां वशी स्वेच्छया व्यापारकः । एकमेकरूपमात्मानं बहुधा
नाना यः करोति । स एकधा भवति त्रिधा भवति पञ्चधेत्यादि श्रुत्यन्तरात् ।
आत्मस्थं बुद्धौ चैतन्याकारेणाधिष्यक्तं न हि शरीरमात्मन आधारस्तस्यामूर्त-
त्वात् । शाश्वतमात्मानन्दलक्षणं नेतरेषां बाह्यासक्तबुद्धीनाम् ॥ १२ ॥

*नित्यो नित्यानां चेतनश्चेतनानामेको बहूनां यो विदधाति कामान् । तमात्मस्थं येऽनुपश्यन्ति धीरास्तेषां शान्तिः शाश्वती नेतरेषाम् । तदेतदिति मन्यन्तेऽनिर्देश्यं परमं सुखम् । कथं नु तद्विजानीयां किमु भाति न भाति वा । तत्कारणं सांख्ययोगाधिगम्यं ज्ञात्वा देवं मुच्यते सर्वपाशैः ॥ १३ ॥

नित्यानां नित्यत्वेनाभिमतानां व्योमादीनां मध्ये यो नित्यः परमार्थविनाशी चेतनानां लिङ्गादीनां मध्ये यः परमार्थचेतनः । चक्षुषश्चक्षुरित्यादिश्रुतेः । बहूनां जीवानां य एकः सन्कामान्भोगान्विदधाति तमात्मस्थं बुद्धिस्थं धीराः पटुधिर्यः । तद्वद्वैतप्रत्यक्षं मन्यन्ते स्वानुभवतो विद्वांसः । अनिर्देश्यम् । यतो वाचो निवर्तन्ते । अप्राप्य मनसा सहेति मन्त्रवर्णात् । विजानीयां स्वानुभवतो भाति न भाति वेति संशयान्तो मन्त्रो दुष्प्रापतां व्यनक्ति । संशयं निराकरोति । तत्कारणमिति । कार्येण कारणमनुमेयमिति भावः । विद्वत्प्रत्यक्षमपि प्रमाणयति । सांख्येति । संख्यायत आत्माऽनेनेति सांख्यं ज्ञानं योगो निष्कामकर्मानुष्ठानमासनप्राणायामादिसाध्यश्चित्तनिरोधो वा ताभ्यामधिगम्यं ज्ञाने फलमाह । ज्ञात्वेति ॥ १३ ॥

स्वप्रकाशे तत्र प्रमाणान्तरं नावतरतीत्याह । न तत्रेति । भाति प्रकाशको भवति । अनुभाति तद्गानानन्तरं तदध्यस्ततया भासते यथा जलोलमुकाद्यग्निसंयोगादग्निं दहन्तमनुदहति न स्वतस्तद्वत् । अनेन न भातीति पक्षो निरस्तः । किं स्वातन्त्र्येण नेत्याह । तस्येति । तदुक्तम् । यदादित्यगतं तेजो जगद्भासयतेऽखिलम् । यच्चन्द्रमसि यच्चाग्नौ तत्तेजो विद्धि मामकमिति ॥ १४ ॥

एक इति । हंसो हन्त्यज्ञानमिति भुवनस्य सरःस्थानीयस्य । तत्रैकस्मिन्नेव रुद्धाः शक्तयः समाविशन्तीत्याह । स एवाग्निः । स एव सलिल उदके संनिविष्टोऽतिमृत्युमेति मृत्युमत्येति । ईशनायेशत्वाय ॥ १५ ॥

तस्य विशेषणैर्गुणकर्माण्याह । स विश्वकृदिति । विश्वं करोतीति विश्वकृत् । विश्वं वेत्तीति विश्ववित् । जानातीति ज्ञः कालकालः कालस्यापि नियन्ता गुणी सत्त्वादिप्रधानः सर्वविद्य ऋगादिविद्यास्थानम् । प्रधानं प्रकृतिः क्षेत्रज्ञो जीवस्तयोः पतिः । गुणेशो गुणनियन्ता संसारादीनां चतुर्णां हेतुः ॥ १६ ॥

* नित्यो नित्यानामित्याद्यर्थानन्तरं तत्कारणमित्याद्यर्थं भाष्यकारादिभिर्गृहीतं व्याख्यातं च तमात्मस्थमित्यादि न भाति वेत्यन्तं मूलभूतं शब्दजातमनेनैव दीपिकाकारेण गृहीत्वा व्याख्यातम् । भाष्यकारादिभिस्तु न गृहीतं न व्याख्यातं च ।

१ (ख. ग. घ.) 'त्यत्वाभि' । २ (घ.) 'ति । अनि' । ३ (ग.) 'यः । अनि' ।

स इति । स ईशस्तन्मयः संसारप्रायः प्राणादिपञ्चकोशमयत्वात् । ईशसंज्ञ ईशनामा ज्ञो ज्ञाता । ईश इष्टे ॥ १७ ॥

य इति । प्रहिणोति ददाति । आत्मबुद्धिप्रकाशमुपदेशागम्यम् । मनसैवानु-
द्वष्टव्यमिति श्रुतेः । स्वावरणयोः शरीरान्तःकरणयोर्भासकमिति वा मुमुक्षुर्मु-
क्तिकामोऽहं श्वेताश्वतरो मुनिः ॥ १८ ॥

निष्कलमिति । कलाः षोडश पूर्वोक्तास्तद्रहितं निष्क्रियमविकारत्वात्पूर्ण-
त्वाच्च । अमृतस्य परं सेतुं परमामृतमित्यर्थः । शरणमहं प्रपद्य इति पूर्वेष्वान्व-
यः ॥ १९ ॥

यदेति । चर्म यथा शरीरं सर्वतो वेष्टयति तद्वच्चदा भूतलसंनिहितमाकाशं
मनुष्या वेष्टयिष्यन्ति । असमाविशन्त ऊर्ध्वहस्ता भूतले विचरिष्यन्तीत्यर्थः ।
तदा देवमीश्वरमविज्ञाय ब्रह्मज्ञानमन्तरेणैव दुःखस्यान्तो निवृत्तिर्भविष्यति ।
ईश्वरोऽप्राकृतं प्रलयं जीवविश्रमार्थं करिष्यतीत्यर्थः । अत एव दुःखस्यान्त उ-
क्तो न त्वानन्दावाप्तिरिति । दुःखान्तं मोक्षमेव केचिद्व्याचक्षते । तच्च ज्ञानादेव
तु कैवल्यं तमेव विदित्वा नान्यः पन्था विद्यत इत्यादिवाक्यैर्ज्ञानव्यतिरिक्तमोक्ष-
साधननिरासात्साहसमात्रम् । यद्वा कर्मादिना देवमविज्ञायाज्ञात्वा मुमुक्षवो यदा
चर्मवदाकाशं मृगचर्मोदिवन्नम एव सर्वं संन्यस्य वेष्टयिष्यन्ति शरीरे परिधास्य-
न्ति त्यागेकपरा भविष्यन्ति तदा दुःखस्यान्तो मोक्षो भविष्यति । न कर्मणा न
प्रजया धनेन त्यागेनैके अमृतत्वमानश्चरति श्रुतेः । यद्वा यथाऽमूर्तस्याऽऽका-
शस्य चर्मवत्परिधानासंभवस्तथा देवाज्ञाने मोक्षासंभव इत्येवंपरमेतत् । यदुक्तम् ।
तमेव विदित्वेति तेन देवाराधने यत्न आस्थेय इति भावः । अयमर्थ आचार्य-
संमतः । चर्मवदाकाशवेष्टनासंभववदविदुषो मोक्षासंभवश्रुतेरिति सर्वधर्मात्परि-
त्यज्येति श्लोके शांकरगीताभाष्य उक्तत्वात् ॥ २० ॥

श्वेताश्वतरस्य मुनेर्ज्ञानसाधनानि परानुपदेष्टुमाख्यायिकारूपेणाऽऽह । तपः-
प्रभावादिति । तपसः सामर्थ्यादेवस्य महेश्वरस्य प्रसादाच्च श्वेताश्वतरो मुनिर्ह
प्रसिद्धौ ब्रह्म विद्वान्विदन्सन्नप्य पश्चादन्त्याश्रमिभ्यः संन्यासिभ्यः परमं ज्ञानं
सम्पक्वोवाचोपदिष्टवान् ॥ २१ ॥

वेदान्त इति । वेदस्यान्त उपनिषत्तत्र परमं गुह्यमत्यन्तगोप्यं पुराकल्पे
पूर्वसृष्टौ प्रचोदितमुपदिष्टमनादिपरंपरायातमित्यर्थः । विद्याधिगमे षट्ठीर्थानि
तेषामिहेश्वरभक्तिसाधनक आत्मज्ञाने द्वे एवाभ्यनुज्ञायेते । शान्तः पुत्रः शि-
ष्यो वा तदनधिकारिणे न देयमवीर्यवती तथा स्यामिति श्रुतेः ॥ २२ ॥

श्वेताश्वतरोपनिषदीपिका नारायणविरचिता । षष्ठोऽध्यायः ६ ।
 देवभक्तिवद्विभक्तैरप्यन्तरङ्गसाधनतामाह । यस्य देव इति । द्विरुक्तिः समा-
 प्त्यर्था । इतिस्तद्व्योतकः ॥ २३ ॥

नारायणेन रचिता श्रुतिमात्रोपजीविना ।
 अस्पष्टपदवाक्यानां श्वेताश्वतरदीपिका ॥
 इति श्रीनारायणविरचितायां श्वेताश्वतरोपनिषदीपिकायां
 षष्ठोऽध्यायः ॥ ६ ॥ समाप्ता चेयं दीपिका ॥



श्वेताश्वतरोपनिषद्विवरणं विज्ञानभगवत्कृतम् ।

अवच्छेदत्रयात्तीतनिर्मलज्ञानमूर्तये ।

मनोभिरां विद्वराय दक्षिणामूर्तये नमः ॥ १ ॥

निगमान्तप्रदीपाय निःसङ्गसुखसंविदे ।

संसारतापनोदाय विद्याश्रीपतये नमः ॥ २ ॥

प्रत्यस्ताखिलभेदाय जगद्विभ्रमसाक्षिणे ।

ज्ञानोत्तममुनीन्द्राय नमः प्रत्यक्सुखात्मने ॥ ३ ॥

नमः परमऋषिभ्यो नमो ब्रह्मविद्यासंप्रदायकर्तृभ्यः । ब्रह्मवादिनो वदन्तीति । इदं ब्राह्मणवाक्यं वादिनो वदनशीला वेदार्थविपरीतपक्षान्निर्मुलीकृत्य वेदार्थत्वेन ब्रह्मवदनशीलाः साक्षाद्वा परंपरया वा सर्ववेदार्थत्वेन ब्रह्म वदन्तीत्येतत् । सर्वे वेदा यत्पदमाप्नन्तीति श्रुतैः । इममेव ब्राह्मणवाक्यार्थमौपनिषत्समाप्तेरुत्तरे मन्त्राः प्रतिपादयन्ति । किं कारणमिति । किं कारणं ब्रह्म जगदुपादानकारणं ब्रह्म किमन्यद्वा जगदुपादानकारणं ब्रह्म कीदृशं शुद्धमविद्यामिलितं वा । अथवा ब्रह्म किं कारणमविशेषेण निमित्तोपादानकारणं वा । आहोस्विन्नमित्तकारणमेव । कुतः स्म जाता आकाशादिवत्स्थित्यवस्थायां ब्रह्मकार्यभूताः सन्तः सुषुप्तिप्रलयादिपूपादानकारणभूतब्रह्ममात्रतया विलयं गताः सन्तः प्रबोधसर्गादिसमय उपादानकारणभूतब्रह्मणः कार्यत्वेन वयं जाताः । आहोस्विज्जलचन्द्रस्थानीया घटाकाशस्थानीया वा वयं सुषुप्तिप्रलयादिपूपाधिविलये विन्वचन्द्रमहाकाशस्थानीये ब्रह्मण्यैक्यमुपगताः सन्तः प्रबोधसृष्ट्यादिसमये ब्रह्मविवर्तकार्यकारणादिमन्तो विन्वचन्द्रमहाकाशस्थानीयब्रह्मणः सकाशाज्जाता जीवाम केन । लडर्थे लोड् । जीवामः केन वयं जीवाम । अदृष्टेन किमीश्वरेण वोतोभयेनाऽऽहोस्वित्स्वभावेन । क च संप्रतिष्ठा । मोक्षावस्थायामस्माकं विकारीभूते ब्रह्मणि किमेकत्वेनावस्थानमुत स्वतोऽविकारिणि मायामिलितत्वेन विकारिणि ब्रह्मण्येकत्वेनावस्थानमाहोस्विदविद्याख्यां मायां विद्यया ब्रह्ममात्रतया प्रविलाप्य विशुद्धे ब्रह्मण्येकत्वेनावस्थानम् । क च संप्रतिष्ठिता इत्यस्मिन्पाठे मो-

१ (ख.) भ्यः । इदं ब्राह्मणवाक्यं व्र । २ (ख.) ति । वा । ३ (ख.) क्षात्परं । ४ (ख.) ते । ५ (ख.) पत्परिसमा । ६ (क. घ.) त्तरमं । ७ (क. ग.) या-
श्र वं । ८ (ख. ग.) मुपागं । ९ (ख.) न्तः सम्यक्प्रयो । १० (ग.) यंक्तं । ११ (ख.)
वामः । अ । १२ (क.) तिष्ठा इ ।

क्षावस्थार्या कीदृशूषे ब्रह्मणि वयमेकत्वेनावस्थिता इति योजयितव्यम् । अधि-
ष्ठिताः केन । किंच केवलादित्याद्यधिदैवतैरधिष्ठिताः सन्तः सुखेतरेषु सुखदुः-
खेषु परवशत्वेन वर्तामहे आहोस्विदीश्वरेणोतोभाभ्यां ब्रह्मविदो हे ब्रह्मविदो वयं
व्यवस्थां विनिर्णयं सह विचिन्त्य कुर्यामिति ॥ १ ॥

ब्रह्मकारणविपरीतकारणपक्षान्क्रमेणोपन्यस्य दूषयति । कालस्वभाव इति ।
संसारचक्रस्य काल एव कारणमिति कालविदः प्रतिपेदिरे । स्वभाव इति लो-
कायतिकाः । नियतिनियमः पुण्यापुण्यलक्षणः स एव कारणमिति मीमांसकाः ।
पूर्वपूर्वकल्पेषु जीवैः संचितपुण्यापुण्यानुश्रुणतया जगत्सर्वज्ञेनेश्वरेणोत्तरकल्पादौ
न सृज्यते किंतु बुद्धिमत्कर्तृकत्वमन्तरेण यदृच्छया जायत इति निरीश्वराः ।
भूतानि कारणमिति जगन्नित्यत्ववादिनः । योनिः प्रकृतिः कारणमिति प्रकृतिवा-
दिनः शाक्ताः । योनिरिति कालादिभिः प्रत्येकं संबध्यते । पुरुषो हिरण्यगर्भ
एव कारणमिति योगशास्त्रविदः । इतीत्थं चिन्त्यं चिन्तामात्रमेव न त्वर्थसिद्धिः ।
अथवा सदा चिन्त्यमेव कदाचिदपि चिन्तितं न भवेत् । चिन्त्यं विचारणीयमि-
ति वा । एतान्पक्षान्दूषयति । संयोग एषां न त्विति । एषां पूर्वोक्तानां का-
लादीनां प्रत्येकं कारणत्वं न त्वेषां संयोगोऽपि कारणं न भवेत् । तुष्टार्थे मन्त्रो-
च्चारणे विशेषार्थे वर्तते । एषां कारणत्वासंभवेऽभिप्रेतो विशेषः क इत्यपेक्षा-
यामाह । आत्मभावादिति । एतान्भोग्यत्वेन स्वीकृत्य स्थितस्य भोक्तरात्मनो
भावादत एषां भोग्यत्वेन परतन्त्रत्वात्स्वतन्त्रतया मूलकारणत्वं न संभवेत् ।
तर्हि स एव भोक्ता कारणं भवत्वित्याशङ्क्याऽऽह । आत्माऽप्यनीश इति ।
आत्माऽपि कारणं न संभवेत् । कुतः । जगन्निर्माणे यस्मादयमनीशोऽसमर्थः ।
तस्यानीशत्वं कथमित्यपेक्षायामाह । सुखदुःखहेतोरिति । पुण्यापुण्यवशत्वेन
सुखदुःखहेतुतया वर्तमानत्वात् । अथवाऽऽत्माऽपि जगन्निर्माणेऽनीशोऽसमर्थः ।
कुतः । सुखदुःखहेतोः सुखदुःखयोः कर्तृत्वाद्धेतोः ॥ २ ॥

पूर्वपक्षान्निराकृत्य ब्रह्मविदः किं जगत्कारणत्वेन दृष्टवन्त इत्यपेक्षायामाह ।
ते ध्यानयोगानुगता इति । ध्यानमेव योगो ध्यानयोगो ध्यानेनाभिर्भूतोऽर्थो यु-
ज्यते लभ्यत इति ते तं ध्यानलक्षणयोगमनुगता जगन्मूलकारणमपश्यन् ।
तत्किमित्यपेक्षायामाह । ते देवात्मशाक्त देवस्य द्योतनस्वभावस्याखण्डचिदे-
करसस्याभेदाध्यासेनाऽऽत्मभूतां स्वरूपभूतां केवलचित्तोऽविकारित्वात्कारण-
त्वासंभवात्तदभेदाध्यासेन नियमेन तत्परतन्त्रतया तस्य देवस्य सर्वजगदुत्प-
त्तिस्थितिलयकारणत्वान्नोद्भूतया वर्तमानत्वाच्छक्तिशब्दाभिधेयां मायां

जगत्कारणत्वेनापश्यन् । ताभेव पुनरपि विशिनष्टि । स्वगुणैर्निगूढामि-
ति । स्वस्या गुणैः स्वगुणैः सत्त्वरजस्तमोलक्षणैस्तन्मूलैः स्रष्टृत्वस्थापकत्व-
संहर्तृत्वादिगुणैश्च निगूढां नितरां गूढां गुणविधुरकेवलप्रकृतिस्वरूपस्य द्रष्टु-
मशक्यत्वाच्चिगूढामित्युच्यते । मायां जगतः परिणामिकारणत्वेनापश्यन्-
त्युक्तं मायायाः स्वरूपप्रदत्वेन स्फुरणप्रदत्वेन चाधिष्ठानत्वान्मायाविलसितभूत-
तन्मात्रप्रमुखाणि कारणानि निखिलानि सर्वाणि तानि पूर्वोक्तानि कालप्रभृती-
न्यात्मपर्यन्तानि तत्संयुक्तव्यष्टिभूतानि यानि तानि कालात्मयुक्तानीत्युच्यन्ते ।
तानि सर्वाणि स्वरूपप्रदतयाऽऽनन्दप्रदतया स्फुरणप्रदतया चार्थितव्यं यः
सच्चिदानन्दैकरस एकोऽद्वितीयः परात्मा तमपि सर्वाधिष्ठानत्वेन निर्वाहकमप-
श्यन् ॥ ३ ॥

पूर्वोक्तमन्त्रप्रकारेण मायपैक्याध्यात्मप्राप्तत्वेन जगदुत्पत्तिस्थितिलयकार-
णभूतं सत्यसच्चित्तुल्यैकरसमात्मानं चक्रत्वेन निरूपयत्युत्तरो मन्त्रो वैराग्यहेतुः ।
तमेकनेमिमिति । तं देवशब्दनिर्दिष्टमधिष्ठातारमात्मानं पूर्वमन्त्रे शक्तिशब्दनि-
र्दिष्टोत्तरत्र मायाशब्दनिर्दिष्टैकाऽखण्डा प्रकृतिः संसाररथभ्रमणनिर्वाहकत्वेन ने-
मिः सा यस्य तमेकनेमिं त्रिवृतं त्रिभिः सत्त्वरजस्तमोभिरेतत्संपर्कनिमित्तसृष्टि-
स्थितिसंहारशक्त्यात्मकब्रह्मविष्णुशिवाख्याभिस्तिसृभिर्मूर्तिभिश्च वृत्तमावृतं पो-
डशान्तं प्राणश्रद्धाभूतपञ्चकेन्द्रियमनोजवीर्यतपोमन्त्रकर्मलोकनामाख्याः प्रश्नो-
पनिषत्पठिताः षोडश कला अन्तोऽवसानं विस्तारसमाप्तिर्यस्य तं षोडशान्तं
षोडशविकारा अन्तो यस्य तमिति वा शतार्थारं निखिलशब्दविशेषविजृम्भण-
कारणभूता अकारादिपञ्चाशद्वर्णा अरा इवारास्ते यस्य तं शतार्थारं श्रोत्रत्व-
क्चक्षुर्जिह्वाघ्राणवाक्पाणिपादपायूपस्थतद्विषयशब्दस्पर्शरूपरसगन्धवचनादा-
नविहरणोत्सर्गानन्दतदधिदैवतदिग्वाग्यादित्यवैरुणष्टयिष्यग्रीन्द्रनिविक्रममृत्यु-
प्रजापतिमनोबुद्ध्यहंकारचित्ततद्विषयमन्तव्यबोद्धव्याहंकार्तव्यचेतयितव्यतद-
धिदैवतचन्द्रबृहस्पतिरुद्रक्षेत्रज्ञतमस्तद्विकारतदधिदैवेष्वरप्राणापानव्यानोदानस-
मानाः पञ्चाशद्वाऽराः । विंशतिप्रत्यराभिः । अष्टौ वसवो द्वादशाऽऽदित्याश्च दशे-
न्द्रियाणि तद्विषयाश्च वा प्रत्यराः पूर्वोक्तानामराणां दाढ्याय प्रतिनिधीयन्ते ये
कीलास्ते प्रत्यरास्तेः प्रत्यरैर्युक्तम् । स्त्रीलिङ्गं छान्दसम् । अष्टकैः पङ्क्तिस्तैत्तिरीपो-
क्तत्वक्चर्ममांसरुधिरमेदोस्थिमज्जाः शुक्रं चेतिधात्वष्टकं धर्मज्ञानवैराग्यैश्वर्या-

* अत्र वरुणादयमीन्द्रेणैकैकतम् ।

१ (क. ख. घ.) स्वत्व गुं । २ (ख. ग.) न्मूलसं । ३ (क. घ.) गृह्यतुं । ४ (ख.)
मुखसं । ५ (ख. ग.) सत्संवित्तुं । ६ (ख. ग. घ.) हेतोः । त । ७ (क. ख. घ.) अन्तर्वरां ।
८ (क. ख. घ.) स्तारः सं । ९ (क.) मयमन्त्रं । (ग.) मनिकन्तिप्रं ।

धर्मज्ञानावैराग्यानैश्वर्याणीति भावाष्टकं गौतमोक्तदयाक्षान्त्यनसूयाशौचमङ्गलानायासाकार्पण्यास्पृहेत्यात्मगुणाष्टकम् । अणिमा महिमा लघिमा गरिमा प्राप्तिः प्राकाम्यभीशत्वं वशित्वं चेत्यैश्वर्याष्टकम् ।

भूमिरापोऽनलो वायुः स्वं मनो बुद्धिरेव च ।

अहंकार इतीयं मे भिन्ना प्रकृतिरष्टधा ॥ इति शीतासूक्तं प्रकृत्यष्टकम् ।

ब्रह्मा प्रजापतिर्देवा गन्धर्वा यक्षराक्षसाः ।

पितरश्च पिशाचाश्च देवाष्टकमुदाहृतम् ॥

इति देवाष्टकम् । भवशर्वेशानपशुपत्युग्रभीमरुद्रमहादेवा देवस्य मूर्तय इति वा मूर्त्यष्टकम् । एतैः षड्विंशैरुपलक्षितम् । समाहारे कप्रत्ययः । विश्वरूपैकपाशं विश्वरूपतया विवर्तते इति विश्वरूपः कामः स एवैकः प्रधानः पाशः पाश्यते वध्यते सर्वं येनेति पाशः स पाशो यस्य तं विश्वरूपैकपाशम् । त्रिमार्गभेदम् । अर्चिरादिमार्ग एको धूमादिमार्ग एको जायस्व त्रियस्वेत्यधोमार्ग एकः एते त्रयो मार्गभेदा यस्य तं त्रिमार्गभेदम् । द्विनिमित्तैकमोहं द्वयोः पुण्यपापयोस्तन्मूलरागद्वेषयोश्च निमित्तकारणं तदेवैकं स एव मोहोऽनात्मन्यात्माभिमानलक्षणो यस्य तं द्विनिमित्तैकमोहम् । अपश्यन्नितिक्रियापदमनुवर्तते । अधीम इत्युत्तरमन्त्रादाकृष्यते वा ॥ ४ ॥

मायाधिष्ठानत्वात्तद्विवर्तसर्वाधिष्ठानत्वेन सर्वात्मकमात्मानं पूर्वमन्त्रेण चक्ररूपेण निरूपितमुत्तरो मन्त्रो नदीरूपेणापि निरूपयति नितरां वैराग्यहेतोः । पञ्चस्रोतोम्बुमिति । पञ्चस्रोतोम्बुम् । पञ्चस्रोतोरूपेणाविच्छेदेन विषयेषु वर्तन्ते इति चक्षुरादीनि पञ्च ज्ञानेन्द्रियाणि स्रोतांसि तान्यम्बुस्थानीयानि यस्यास्तां पञ्चस्रोतोम्बुम् । पञ्चयोन्युश्रवक्रां पञ्चयोनयः पञ्चतन्मात्रास्ता एवोग्राणि वक्राणि प्रवाहगतिसंनिवेशविशेषो वक्रं तानि यस्यास्तां पञ्चयोन्युश्रवक्राम् । पञ्चप्राणोर्भिः प्राणादयः पञ्च वायव ऊर्मिस्थानीयास्ते यस्यास्तां पञ्चबुद्ध्यादिमूलां बुद्धीनामादिभूतानि कारणरूपाणि चक्षुरादिज्ञानेन्द्रियाणि तेषां मूलं विज्ञानशक्तिमदहंकारः स एव संसरणे मूलं यस्यास्ताम् । पञ्चावर्ताम् । आकाशादीनि पञ्चमहाभूतान्युत्तरोत्तरमेकैकाधिकशब्दादिगुणान्यावर्तस्थानीयानि यस्यास्ताम् । पञ्चदुःखौघवेगां गर्भजन्मव्याधिजरामरणदुःखान्यविद्यास्मितादीनि वा पञ्च दुःखान्योघः पूरस्तस्य वेग ओघवेगः पञ्चदुःखान्येवौघवेगो यस्यास्ताम् । पञ्चाशद्रेदां पञ्चाशदक्षरभेदा यस्यास्तां पूर्वोक्ताः सर्व एवात्रापि गृह्यन्ते । पञ्च-

१ (ख.) 'मोक्तं द' । २ (ख.) 'देवताष्ट' । ३ (ग. घ.) 'प्रचक्रां' । ४ (ग. घ.) 'णि चक्रां' । ५ (ग. घ.) 'प्रचक्रां' ।

पर्वा । तमो मोहो महामोहस्तामिस्रो ह्यन्धसंज्ञित इति पुराणसिद्धानि पर्वाणि
यस्यास्तामीश्वरान्तर्यामिसूत्रहिरण्यगर्भविराडूपाणि पर्वाणि वा यस्यास्तामेवं-
भूतां नदीमधीमः । अधीम इति पूर्वोक्तेषु विशेषणेषु प्रत्येकं संबध्यते ॥ ५ ॥

किं कारणं ब्रह्मेत्यस्य प्रश्नस्य परिहारमुक्त्वा कुतः स्म जाता इत्यादिप्रश्न-
स्य परिहारं वक्तुमुत्तरमन्त्राः प्रक्रमन्ते । सर्वाजीव इति । सर्वाजीवे रजतादीनां
शुक्त्यादिवज्राघ्रादीनां मायाविवत्सर्वेषां चेतनाचेतनानां स्वरूपानन्दस्फुरणप्रद-
तयाऽऽजीवनहेतुभूते सर्वसंस्थे सर्वलपस्थाने बृहन्ते बृहति महति तस्मिन्प्रकृते
भायाशबले ब्रह्मचक्रे बृहत्वाद्ब्रह्म चक्ररूपेण निरूपितत्वात्तदेव चक्रं च तस्मिन्-
ब्रह्मचक्रे हंस आत्मा जाग्रत्स्थूलकार्यकारणसंघातं हत्वा तद्वासनामयसूक्ष्मका-
र्यकारणसंघातं गच्छति स्वप्ने तमपि हत्वा सुषुप्तिमलयादौ मायामिलितकारणं
ब्रह्म गच्छति प्रारब्धकर्मान्ते वर्तमानकार्यकारणसंघातं हत्वाऽविद्याकर्मवशा-
च्छरीरान्तरं गच्छति विद्यया सर्वबीजभूताविद्यामायालक्षणं तमः सर्वाधिष्ठान-
स्त्यसुखचिन्मात्रात्ममात्रतया हत्वाऽखण्डसत्यसुखचिन्मात्रब्रह्मात्मतया मोक्षं
गच्छतीति हंस आत्मा । एवंभूतोऽद्वयसुखसच्चिन्मात्रवपुरात्मा स्वमायातमसा
प्राणोपाधिं गमनागमनोत्क्रान्त्यादिनिमित्तभूतं सृष्ट्वा तं भ्रान्त्याऽऽत्मसात्कृत्य
क्रियासमर्थः सन्पुण्यपापे कृत्वा तद्वशादनादौ संसारे सुरनरतिर्यगादिनानापो-
निषु भ्राम्यते भ्रमति परिभ्रमति । संसारभ्रमणहेतुः क इत्यपेक्षायां जीवपर-
भेददर्शनमित्याह । पृथगात्मानमिति । महाकाशस्थानीयपरमात्मनः सकाशाद्ब्र-
ह्मकाशस्थानीयमात्मानं स्वत एव भिन्नं मत्वा प्रतिबिम्बस्थानीयात्मनः सकाशा-
द्बिम्बस्थानीयं परमात्मानं च परमार्थतो भिन्नं मत्वा ततः संसारचक्रे परिभ्र-
मति । योऽन्यां देवतामुपास्तेऽन्योऽसावन्योऽहमस्मीति मृत्योः स मृत्युमाप्नोति
य इह नानेव पश्यति । उदरमन्तरं कुरुत इति श्रुत्यन्तरेभ्यः । अथवाऽन्वय-
व्यतिरेकन्यायाभ्यां दृश्यव्यभिचारिभूतदेहेन्द्रियादिभ्यः सर्वसाक्षिणमव्यभि-
चारिरूपमात्मानं पृथक्मत्वा प्रेरितारं कारणोपाधिकत्वेन सर्वनियन्तारं परमा-
त्मानं च यतो वा इमानि भूतानीत्युपलक्षणेन सर्वकार्यतन्निर्वाहकानन्तशक्तिभ्यो
विलक्षणं सत्यं ज्ञानमानन्दो ब्रह्मेत्यादिस्वरूपलक्षणेन सर्वप्रकृतिभूतमायायाश्च
विलक्षणं मत्वा बुद्ध्या तेनेत्थं तत्पदलक्षितेन सच्चिदानन्दवपुषा ब्रह्मणा शोधित-
त्वंपदार्थभूतो जीवो लुष्ट एकत्वेन सेवितो विद्यया संसारतद्वेद्विद्यातिरस्कर-
णेन स्वरूपभूतनिरतिशयानन्दाविर्भावेन च प्रीतिश्च तत एवभेकत्वापरोक्षादमृ-

१ (ख. ग.) 'तरे म' । २ (ख.) 'यादिव' । ३ (ख.) 'खसचिन्मा' । ४ (ख. ग.) 'म-
णे हे' । ५ (ख.) जीवाप' । ६ (ख.) अन्व' । ७ (क.) प्रीतः स्वत ए' ।

तत्त्वमेति मरणनिमित्तं देहसंबन्धं न पुनः प्रतिपद्यते । तत ईश्वरतो जुष्टस्तेन-
श्वरेणैकत्वापरोक्षेणामृतत्वमेतीति वाऽन्वयः ॥ ६ ॥

हंसशब्दनिर्दिष्ट आत्मनि जाग्रत्प्रमुखं सर्वं कल्पितमित्याह । उद्गीतमिति । उदु-
परि वेदान्तेषु गीतं प्रतिपादितमेतत्प्रकृतं ब्रह्मोद्गीथमित्येके पठन्ति तस्मिन्प-
क्षेऽप्येष एवार्थः । अथवा । उदुपरि साध्यसाधनरूपात्सर्वस्मादुपरि गीतं कार्य-
कारणात्मकसर्वप्रपञ्चशून्यत्वेन प्रतिपादितमित्यर्थः । अत एतत्प्रकृतं वस्तु पर-
ममुत्कृष्टं तु श्रार्थं ब्रह्म बृहद्भवति । सांख्यपक्षाद्यावृत्तिमाह । तस्मिन्निति । तस्मि-
न्निष्कलेऽसङ्गेऽविकारेऽनन्ते सुखसंविन्मात्रैकरस आत्मनि त्रयं सत्त्वरजस्त-
मआख्यं ब्रह्मविष्णुशिवाख्यं जाग्रत्स्वप्नसुषुप्ताख्यं विश्वेतैजसप्राज्ञाख्यं लोक-
त्रयाख्यं तत्सर्वं रज्ज्वादिषु सर्पादिरिव वर्तते । स्वप्रतिष्ठा स्वस्मिन्कल्पितस्य
हिरण्यगर्भजगत्प्रमुखचेतनाचेतनात्मकस्य स्वरूपप्रदत्वात्प्रतिष्ठाऽऽनन्दस्फुरण-
प्रदत्वाच्च प्रतिष्ठा परं ब्रह्म स्वयं स्वायत्तसिद्धिकत्वात् । अक्षरं च क्षरं सर्वमश्रुत
इत्यक्षरं न क्षरतीति वाऽक्षरम् । अत्राऽऽन्तरं ब्रह्मादिपिपीलिकान्ते व्यष्टिसम-
ष्ट्यात्मकत्वेनावस्थिते संसारचक्र आन्तरं सर्पव्याघ्रादौ रज्ज्वादिरिवाऽऽन्तरं
सच्चित्सुखापरोक्षस्वभावमात्मानं वेदविदो यथावद्वेदशक्तितात्पर्यविदो विदि-
त्वाऽपरोक्षीकृत्य तत्परा देहेन्द्रियादावात्माभिमानं हित्वा निरतिशयपुरुषार्थरूपे
ब्रह्मणि सदात्माभिमानाः सन्तस्तस्मिन्नेव ब्रह्मणि लीना एकीभूताः स्युः । लय-
शब्दार्थं श्रुतिः स्वयमेव दर्शयति । योनिमुक्ता इति । मुमुक्षुस्वरूपब्रह्मानन्दस्य
व्यवधायकमायानिवृत्तिरेव ब्रह्मणि लयः प्राप्तिश्चापि सैवेत्यर्थः ॥ ७ ॥

अवस्थानय रूपेण सर्वस्याऽऽत्मन्यध्यस्तत्वं मोक्षप्रकारं चोक्त्वेदानीं कार्यका-
रणरूपेण सर्वस्याऽऽत्मन्यध्यस्तत्त्वमात्मनः संसारित्वप्रकारं मोक्षप्रकारं च दर्शय-
ति । संयुक्तमेतदिति । संयुक्तं कार्यं कारणेन संयुक्तं क्षरं क्षरतीति क्षरमाकाशादि ।
अक्षरं न क्षरतीत्यक्षरं माया प्रकृतिर्महाप्रलयादावपि स्थितत्वाद्यक्तमभिव्यक्त-
नामरूपावस्थापन्नमाकाशादि । अव्यक्तमभिव्यक्तनामरूपबीजावस्था प्रकृतिर-
व्यक्तम् । एतत्कार्यकारणरूपेण वर्तमानमिदं विश्वं यत्सर्वं सच्चिदानन्दैकरसपु-
रीश्वरः स्वरूपानन्दस्फुरणप्रदतया भरते विभर्ति । अनीशश्चाऽऽत्मा सुखसंवित्स्व-
रूप ईश आत्मा मायाधिष्ठानत्वेन मायाछन्नत्वात्तद्विलसितद्वैतभ्रमाच्छादित-
त्वाच्चाानीशश्च भवति । अनीशोऽज्ञातेश्वरभाव इत्यर्थः । स्वरूपस्यानपायात् ।
बुध्यते भोक्तृभावात् । विज्ञानक्रियाशक्तिमद्रूपोऽहंकारो भोक्ता बुद्धीच्छाप्रयत्न-

१ (ख.) 'तीत्यन्व' । २ (ख.) 'स्वसच्चिन्मा' । ३ (ख. ग. 'घ.) 'भ्रमम्' । ४ (क.)
'त्वात्स्वर्प' । ५ (क.) 'ज्ञातस्वर्मा' । ६ (क. ग.) 'भोक्तृत्वाद्बुद्धी' ।

सुखदुःखादिकर्ताऽहंकारेणैक्याध्यासलक्षणाद्भोक्तृभावात्तद्धर्मोक्तृत्वभोक्तृत्वसु-
खदुःखादीन्स्वधर्मत्वेन स्वीकृत्याहंकर्ता भोक्ता सुखी दुःखीति बुध्यते । ज्ञात्वा
देवम् । अनेकजन्मानुष्ठितनित्यनैमित्तिकजनितपुण्यनिकरैः प्रक्षीणपापस्य श्रद्धा-
न्तःकरणस्येश्वराराधनबुद्ध्या सर्वकर्मानुष्ठानेच्छा समुपजायते । ईश्वरसमाराध-
नबुद्ध्याऽनुष्ठितकर्माहितपुण्यनिचयैरीश्वरध्यानेच्छा समुपजायते । ईश्वरध्याना-
हितमहत्तरपुण्येन सर्वकर्मसंन्यासविध्यनुष्ठानेच्छा समुपजायते । सर्वकर्मसंन्या-
सानुष्ठानजनितमहत्तरपुण्येन शमदमादिबुद्धयनुष्ठानेच्छा समुपजायते । शमदमा-
चनुष्ठानजनितमहत्तरपुण्यैः श्रवणमनननिदिध्यासनविध्यनुष्ठानेच्छा समुपजा-
यते । एवमनेकजन्मानुष्ठितपुण्यपरंपरानिचयः प्रक्षीणाशेषपापोऽपास्ततमोमलो
योग्योऽधिकारी मुमुक्षुस्तच्चदर्शिनं परमकारुणिकं गुरुं प्राप्य तत्संनिधौ तच्छु-
श्रूयया ब्रह्मचर्याद्यनुगृहीतश्रवणमनननिदिध्यासनानि समभ्यस्य श्रवणमनननि-
दिध्यासनानुगृहीतश्रुतमहावाक्यादहं ब्रह्मास्मीति देवं ज्ञात्वा साक्षादपरोक्षीकृत्य
मुच्यते सर्वपाशैः पाश्यते बध्यतेऽनेनेति कार्यकारणतद्धर्मलक्षणैः पाशैः सर्वैः
पाशैर्मुच्यते ज्ञानेन सर्वसंसारपाशबीजाज्ञानतमसश्चिन्मात्रतया दाहात्तन्मूलं सर्वं
चिन्मात्रतया लीनं भवतीत्यर्थः ॥ ८ ॥

चेतनोऽप्येकः प्रकृतिश्चैका चेदयं जीवोऽयं परो जीवः किञ्चिज्ज्ञः परः सर्व-
ज्ञो जीवो नियम्यः परमात्मा नियन्ता जीवः संसारशतकलुषितः सर्वसंसार-
धर्मवितर्मुक्तः परमात्मेत्यादिविरुद्धधर्मव्यवहारः कथं सेत्स्यतीत्याशङ्कायामुपा-
धिभूतमायाकल्पितभ्रान्तभेदात्सर्वव्यवस्था सिध्यतीत्याह । ज्ञाज्ञाविति यथा
बिम्बप्रतिबिम्बादिसर्वव्यवहारानास्कन्दिते मयूखस्रज्जुदकशरावोपाधौ संप्रकृते
तत्संपर्ककृतभेदाद्विम्बप्रतिबिम्बभूतत्वेन ह्यस्थः सविता चलनगमनपरिच्छे-
दादिधर्मरहित उदकपात्रस्थप्रतिबिम्बस्य परिच्छेदचलनगमनादिधर्मभागि-
त्वादिविरुद्धव्यवहारास्कन्दितत्वं दृश्यते तद्वदत्रापि । कथं ज्ञाज्ञौ द्वौ । बिम्ब-
स्थानीय ईश्वरो ज्ञः सर्वज्ञः प्रतिबिम्बस्थानीयो जीवोऽज्ञः किञ्चिज्ज्ञः । औपा-
धिकबिम्बप्रतिबिम्बभेदोऽप्यनादिसिद्ध इत्याह । अजाविति । अजौ जन्मरहि-
तौ । ईशानीशौ बिम्बस्थानीयः परमात्मेशो नियन्ताऽविद्योपहितः प्रतिबिम्ब-
स्थानीयो जीवोऽनीशोऽनीश्वरः । ह्रस्वत्वं छान्दसम् । सुषुप्तिप्रलयादावुपाधेरभा-
वात्तत्र तन्निबन्धनत्वेन जीवपरविभागो न संभवेदतः स्वाभाविकत्वेन जीवपर-
विभागोऽङ्गीकर्तव्यः सुषुप्त्यादावपि विद्यमानोपाधिसंभवेऽप्युपाधेरानन्त्यात्तन्नि-

१ (ग.) कर्त्ताऽहं । २ (ख.) द्वर्मर्क । ३ (क.) योग्याधि । ४ (ग.) पापैर्मु । ५ (क.) बुध्यते । (ग.) मुस्यं चन्दे च ।

बन्धनं जीवानन्त्यमप्येष्टव्यमित्याशङ्क्याऽऽह । अजा ह्येका भोक्तृभोगार्थयुक्तेति । अजा न जायत इत्यजा । एकाऽखण्डा भोक्तुः प्रतिबिम्बस्थानीयस्य जीवस्य दर्पणस्थानीया प्रकृतिर्भोगादिधर्मापादकत्वेन स्वयं मुख्यभोगादिधर्मवती स्थिता चन्द्रचलनादिधर्मापादकत्वेन स्वयं मुख्यचलनादिधर्मभाक्त्वेन स्थितोदकवद्युक्ता चिदात्मन्यध्यस्ता चेत्यर्थः । मायोपाधिसंपर्कतन्निवन्धनभेदादिकल्पना यस्मिन्नविकारेऽनन्ते सत्यसुखसंविन्मात्र आत्मनि सोऽप्यसङ्गसत्यमुखापरोक्षस्वभावतया सदा विद्यत एव संसारकलिले घटाद्युपाधिसंपर्कतत्कृतभेदादिविरुद्धधर्मादिकल्पना यस्मिन्नाकाशादिमात्रे सोऽपि शुद्धाकाशादिर्विद्यत एव यथा तद्वदित्याह । अनन्त इति । अनन्तोऽद्वितीय आत्मा निरुपाधिकस्वरूपः सर्वकल्पनाधिष्ठानतया विश्वरूपः । अकर्ताऽविकारी हि यस्माद्विद्यते तस्मात्त्रयं बिम्बस्थानीयं परमात्मानं प्रतिबिम्बस्थानीयं जीवं दर्पणाद्युपाधस्थानीयां मायां प्रकृतिं चैतन्नयं यदा सम्यग्दर्शनावस्थायां ब्रह्म विन्दते सत्यसुखचिन्मात्रब्रह्ममात्रतया विन्दते लभते मुमुक्षुस्तदा निर्धूतनिखिलविकल्पपूर्णानन्दाद्वितीयब्रह्मलाभात्कर्तृत्वादिसकलसंसारधर्मविवर्जितो वीतमोहः कृतकृत्योऽवतिष्ठत इति वाक्यशेषः । ब्रह्ममितिच्छान्दसं ब्रह्मेति यावत् ॥ ९ ॥

जीवेश्वरप्रकृतीनामनादित्वं प्रकृतिसंपर्कवशात्सर्वज्ञत्वादिव्यवस्थां जीवेश्वरप्रकृत्यात्मकद्वैतजातस्य निर्धूताशेषविकल्पसत्यसुखसंविन्मात्रतया सम्यग्ज्ञानेन प्रविलयं चोपपाद्येदानीं प्रकृतेरनित्यतां पुरुषस्य नित्यतामुभयोरीश्वरेण नियम्यतां तदेकत्वज्ञानाज्जीवस्य मोक्षं च दर्शयति । क्षरमिति । क्षरं प्रधानं क्षरतीति क्षरं प्रधानं वियत्प्रमुखं सर्वमस्मिन्निवर्तत्वेन प्रधीयत इति प्रधानम् । अनादेः स्वतो नाशयत्वाभावात्पूर्वमन्नेऽनादित्वेनोक्तायाः प्रकृतेरनित्यत्वोक्त्या सदैवलक्षणं सिद्धं पूर्वत्र सम्यग्ज्ञानं विना प्रकृतेर्नाशयत्वायोग्यतां विवक्षित्वाऽक्षरमिति नित्यत्वमुक्तम् । अत्र सम्यग्ज्ञानेन नाशयत्वयोग्यतां विवक्षित्वा क्षरमित्यनित्यत्वमुच्यते । अमृताक्षरममृतं च दत्तक्षरं चेत्यमृताक्षरम् । असङ्गत्वात्माणवियोगलक्षणा मृतिर्नास्ति । साक्षित्वात्स्वरूपनाशोऽपि न भवतीत्यमृताक्षरं पुरुषस्वरूपम् । हरोऽद्वितीयत्वात्स्वेन नित्यपरिपीडितद्वैतजातत्वात्सम्यग्ज्ञानफलकारुढः प्रतिभासमात्रशरीरद्वैतजातं तन्मूलाविद्यां च स्वतावन्मात्रतया हरतीति हरः । क्षरात्मानौ क्षरं पूर्वोक्तां प्रकृतिमात्मानं स्वप्रतिबिम्बं जीवाख्यं पुरुषं चेशत ईष्टे । प्रकृतेः स्वरूपस्फुरणप्रदत्वेनाधिष्ठानत्वाद्व्याकाश-

१ (क.) 'तिभोगा' । २ (ख.) 'ख्यचलनाच' । ३ (ख.) 'कनिब' । ४ (क.) 'रकी-
लने घं' । ५ (ख. ग. घ.) 'रत्रानि' ।

स्थानीयानां प्रतिविम्बस्थानीयानां च जीवानां निरुपाधिकचिन्मात्ररूपेण नि-
र्वोदृत्वात्तावीष्ट इत्यभिधीयते । देवश्चिदेकरस एकोऽद्वितीयस्तस्य देवस्याभि-
ध्यानात्सुरनरतिर्यगादिप्रभेदेष्वकाशादिप्रभेदेषु च स एव स्वरूपप्रदतया का-
रणत्वेनाऽऽनन्दप्रदतया पोषकत्वेन स्फुरणप्रदतया साक्षित्वेन प्रवर्तत इत्यभि-
तो ध्यानात्कार्यकारणसंघातसाक्षिभूतोऽहं स एवास्मीति योजनात्तत्त्वभावाद्द्वै-
तभ्रमतन्मूलाविद्यातिरोहितनिरतिशयानन्दमोक्षपुरुषार्थस्वरूपब्रह्मतत्त्वस्य व्य-
वधायकद्वैतभ्रमस्य तन्मूलाविद्यायाश्च विद्यया दाहान्मुमुक्षोः स्वरूपत्वेन भा-
वादाविर्भावाद्भूयो दृश्यत्वादिहेतुभिर्द्वैतस्य ज्ञानबाधयोग्यत्वलक्षणमित्यात्वप्रसा-
धनादात्मनोऽद्वयत्वनिर्णयेन द्वैतास्कन्दितापरमार्थत्वकल्पनायास्तद्धेतुभूताया
मायायाश्च दाहः पूर्वं भूयो ब्रह्मैकत्वापरोक्षेणैकत्वाच्छादकाविद्यातमसो नाशः ।
ततः स्वासाधारणार्थक्रियासमर्थत्वेनाऽऽकाशादिद्वैतभ्रमकल्पकमायायाश्च दाहः ।
अन्ते प्रारब्धकर्मन्ते द्वैतप्रतिभासमात्रनिर्वाहकमायालेशस्याप्यप्रतिबद्धशक्ति-
विद्यया निवृत्तिः । इत्थं विश्वमायानिवृत्तिर्विदुषो भवति ॥ १० ॥

ब्रह्मात्मैकत्वदर्शिनो मोक्षपुरुषार्थसिद्धिप्रकारमाह । ज्ञात्वा देवमिति । ज्ञा-
त्वा देवं प्रकृतं देवमात्मत्वेन ज्ञात्वाऽपरोक्षीकृत्य सर्वपाशापहानिः पाश्यते ब-
ध्यतेऽनेनेति रागद्वेषपुण्यपापादिलक्षणः सर्वसंसारहेतुः पाशस्तस्य सर्वस्या-
पहानिर्दाहो विद्ययाऽविद्यादाहे तन्मूलरागद्वेषदाहः । रागद्वेषदाहे तन्मूलविहि-
तप्रतिषिद्धक्रियादाहः । क्रियादाहे तन्मूलपुण्यपापलक्षणापूर्वदाहः । अपूर्वदाहे
तन्निमित्तशरीरान्तरं न प्रतिपद्यत एवेति शरीरसंबन्धनिमित्ते सुखदुःखे नानु-
भवति । इत्थं क्षीणैः क्लेशैः सम्यग्ज्ञानेन दग्धैः क्लेशैरुपलक्षितस्य ज्ञानिनो ज-
न्ममृत्युप्रहाणिः । ब्रह्मात्मैकत्वदर्शनादात्मनि कर्तृत्वाद्यारोपणनिमित्ताविद्यादा-
हेन कर्तृत्वादिदाहात्तन्मूलस्य कर्मणो दाहे सम्यग्ज्ञानात्प्राग्निह जन्मनि जन्मा-
न्तरेवाऽनुष्ठितस्य सर्वस्य दाहान्निमित्ताभावात्तन्निमित्तशरीरान्तरपरिग्रहलक्षण-
जन्मप्रहाणिः । अत एव तत्परित्यागलक्षणमृत्युप्रहाणिः । सम्यग्ज्ञानात्सर्वाजस्य
संसारदुःखस्य दाहमुपपाद्येदानीं तस्यैव विदुषः स्वरूपानन्दाविर्भावलक्षणमो-
क्षपुरुषार्थसिद्धिमाह । तस्येति । तस्य प्रकृतस्य देवस्याभिध्यानादभ्याभिमु-
ख्येनाऽऽत्मत्वेन ध्यानादेहभेद आच्छादकाविद्यातत्कार्यलक्षणोपाधिभेदे दाहे
तृतीयं विश्वैश्वर्यमाविर्भूतं भवेत्केवलकर्मणा धूमादिमार्गेण प्राप्तव्यचन्द्रलोकै-
श्वर्यादुपासनेनार्चिरादिमार्गेण प्राप्तव्यब्रह्मलोकैश्वर्याच्च परं तदपेक्षया तृतीयं के-
वलसम्यग्ज्ञानैकलभ्यं क्रममार्गनिरपेक्षं मोक्षैश्वर्यमाविर्भूतं भवेदित्यर्थः । सका-

१ (क. घ.) 'यैकप्रभे' । २ (क.) 'शिनां मो' । ३ (क. ग. घ.) 'पुण्यापुण्यादि' । ४ (ख.
ग. घ.) 'वलं स' । ५ (क. घ.) 'पेक्षकं मो' ।

रणसंसारदुःखनिवृत्तिलक्षणं निरतिशयानन्दाविर्भावलक्षणं च मोक्षमुपपाद्य त-
दुभयं संक्षिप्य दर्शयति । केवल आप्तकाम इति । केवलो विद्यया दग्धाविद्या-
तत्कार्यशेषसंसारदुःखतयाऽऽप्तकामः काम्यन्त इति कामा आनन्दाः सर्वे
कामा आत्मतयाऽऽप्ता अस्येत्याप्तकामः । एतस्यैवाऽऽनन्दस्येति श्रुत्यन्तरात् ।
ततः स्वरूपभूतब्रह्मानन्दाविर्भावतिरस्कार्यविद्यां तज्जन्यसंसारदुःखं च विद्यया
स्वरूपमात्रतया दग्ध्वा पूर्णानन्दब्रह्मरूपोऽवतिष्ठते विद्वानित्यर्थः ॥ ११ ॥

आत्मतत्त्वस्यैवाज्ञातत्वसंभवात्सर्वप्रमाणप्रमेयतां निरतिशयपुरुषार्थत्वाच्चोप-
निषत्प्रमेयतां चेतस्यासंभाविताज्ञातत्वात्प्रत्यक्षाद्यप्रमेयत्वमपुरुषार्थरूपत्वाच्च
वेदप्रतिपाद्यत्वाभावाच्च जीवेश्वरादिप्रभेदस्य चिन्मात्रतां चाऽऽह । एतदिति ।
एतत्प्रकृतं ब्रह्म ज्ञेयं ज्ञानार्हं स्वयंप्रकाशमुखसंवेदनत्वात्संभाविताज्ञातत्वात्पुरु-
षार्थरूपत्वाच्च नित्यमेव सर्वप्रमाणैर्ज्ञेयं तदेवाऽऽत्मसंस्थमात्मत्वेन नित्यमेव
सदा सम्पक्विस्थतमथवाऽऽत्मनि कार्यकारणसंघाते बुद्धौ च सम्पक्विस्थतं
प्रत्यक्त्वेन स्थितमित्यर्थः । नातः परमत आत्मतत्त्वात्परमन्यन्न वेदितव्यं स-
म्पग्वेदनार्हं न भवति । दृश्यादृगन्येतिप्रमाणज्ञानेन प्रतियोगित्वेन दृश्यस्यापि
ज्ञेयत्वमङ्गीकर्तव्यमित्याशङ्क्य भेदज्ञानस्य प्रमाणज्ञानत्वाभावात्प्रमाणवेद्यत्वं ज-
डस्य नाङ्गीकर्तव्यं केनापि प्रकारेणेत्योह । किञ्चिदिति । अनात्मवस्तुनो जड-
त्वेन हेयत्वादसंभाविताज्ञातत्वाच्च ज्ञेयत्वासंभवो यस्मात्तस्मादात्मतत्त्वमेव सदा
ज्ञेयम् । भोक्ता भोक्तारं द्वितीयार्थं प्रथमा कार्योपाधिकं घटाकाशस्थानीयं जीवं
भोग्यं दृश्यजातं प्रेरितारं कारणोपाधिकधीश्वरं च मत्वेमं प्रभेदमविद्यामयभवे-
ति मत्वा तर्कयित्वा सर्वं भोक्तृत्वादिप्रभेदरूपं त्रिविधमेतत्प्रकृतं ब्रह्मेति स्थाणु-
पुरुषन्यायेन प्रोक्तं प्रकर्षेणोक्तं तात्पर्येणोक्तं वेदान्तेषु । अथवा भोक्ता भोग्यं प्रे-
रितारं प्रथमार्थं द्वितीया । एतन्निविधं सर्वमस्मिच्छास्त्रे प्रोक्तं तात्पर्येणोक्तं ब्र-
ह्मेति मत्वा भोक्त्राद्यशेषभेदप्रपञ्चप्रविलापनेन निर्विशेषं ब्रह्म मत्वा बुद्ध्वा कृत-
कृत्यो भवतीति वाक्यशेषः ॥ १२ ॥

समष्टिव्यष्ट्यात्मकार्यकारणादिषु निरतिशयानन्दात्मतत्त्वस्य गूढतया वि-
द्यमानत्वमोकाराख्यसाधनेन स्वरूपतयाऽभिव्यक्ततां च दृष्टान्तेनोपपादयति ।
ब्रह्मेत्यर्थेति । ब्रह्मेः सर्वगतस्य योनिगतस्यारण्यादिकाष्टगतस्य मूर्तिः स्वरूपं
स्वेन दाहयोग्यारण्यादिकाष्टतिरस्काराद्यथा न दृश्यते विद्यमानस्यैव तिरस्का-
रादनुपलभ्यमानत्वं कस्मादविद्यमानत्वादेवानुपलभ्यमानत्वं कस्मान्न भवतीति

१ (ख.) 'जलं' । २ (क. घ.) 'गत्वा' । ३ (ग.) 'प्रमाणेत्या' । ४ (क. घ.) 'त्याश-
ङ्क्याऽऽह' । ५ (क. ग. घ.) 'ज्ञानत्वा' । ६ (क. घ.) 'शेषम्' ।

चोदित आह । नैव च लिङ्गनाश इति । अरण्यादौ वह्निसद्भावस्य लिङ्गभाव एतदेवं स्यान्नैव च लिङ्गनाशो लिङ्गस्य विद्यमानत्वात् । किं तच्छृणुकाश्चर्तृस-
जातीयत्वादि । अत एव तदेव मथ्यते न यत्किञ्चित् । ननु तत्र वह्नेर्गूढतया वि-
द्यमानत्वान्न तदेव मथ्यते किंतु तस्यैव वह्निजननशक्तिमत्त्वात्तदेव मथ्यत इति
चेत्तदाऽपि वह्निसद्भावोऽङ्गीकर्तव्यः शक्तिसंबन्धेन वह्निसद्भावस्यैष्टव्यत्वात्प्रल-
यादौ कार्यं कारणमात्रतयाऽऽसीदिति श्रुतिशतैः प्रतिपादितत्वाच्च । स भूय
एवेन्धनयोनिगृह्यः । स मथनात्प्राक्प्रावयपैस्तिरस्कृतत्वेन विद्यमान एव वह्नि-
र्भूयो भूयो मथनादिन्धनयोनिर्न्धनमेव योनिरिन्धनयोनिस्तस्मिन् योनौ प्राक्स्व-
तिरस्कारकाष्टदाहकत्वेन गृह्यो गृह्यत उपलभ्यतेऽन्यभिव्यक्तेर्धूमादिलिङ्गं च
दृश्यते यथा तद्बोभयं वै प्रणवेन देहे तद्वा तदुभयमिव वाशब्द उपमार्थः । दा-
ष्टान्तिकेऽपि स्वदाहमायातत्कार्यतिरस्कृतत्वेन विद्यमानसत्यसुखं चिन्मात्रात्म-
स्वरूपं तिष्ठति तत्सद्भावे साक्षित्वनित्यत्वप्रेमास्पदत्वादिलिङ्गं च तदुभयं सम्य-
ग्ज्ञानात्प्राग्विद्यते प्रणवेन प्रणवारूपसाधनजनितब्रह्मात्मैकत्वविद्यया पूर्वं स्व-
तिरस्कारकाविद्यातत्कार्यदाहादेहे कार्यकारणसंघातेऽरणिस्थानीय आत्मतत्त्वा-
भिव्यक्तिस्तदभिव्यक्तेरमानित्वादिलिङ्गं बोभयं विद्वत्सु गृह्यते ॥ १३ ॥

सम्यग्ज्ञानात्प्रागात्मतत्त्वतिरस्कारैककार्यकारणसंघातस्याऽऽत्माभिव्यक्ति-
स्थानं स्यात्तत्त्वतत्त्वाभिव्यक्तेरुत्कृष्टसाधनप्रणवस्यान्तरङ्गसाधननिदिध्यासन-
स्य चाधरारण्यादिरूपत्वं निरूपयति । स्वदेहमिति । स्वदेहमरणिं कृत्वा
रवस्याऽऽत्मतत्त्वस्य तिरस्कारकाविद्यातत्कार्यकारणसंघातलक्षणं देहमधरारणिं
कृत्वाऽऽत्मतत्त्वाभिव्यक्तिस्थानं कृत्वा प्रणवं च वेदसारमुत्तरारणिं कृत्वा सम्य-
ग्ज्ञानैकारणत्वेन स्वीकृत्य ध्याननिर्मथनाभ्यासाद्व्यानं निदिध्यासनं तदेव नि-
र्मथनं तस्याभ्यासादेवं द्योतनस्वभावं सुखसंविद्रूपमात्मतत्त्वं पश्येदपरोक्षीकुर्या-
ज्जानीयात् । निगूढवत्पित्रादिसंचितमहानिधिमज्ञानाच्चिरकालेप्राप्तं ज्ञानेन यथा
पश्यति तद्वन्मुमुक्षुः सम्यग्ज्ञानादात्मतत्त्वं पश्यति ॥ १४ ॥

कार्यकारणसंघाते प्रत्यक्त्वेनैवाऽऽत्मदर्शनं न तु तदस्थत्वेन परोक्षतयाऽऽ-
त्मदर्शनं भवेदिति दृष्टान्तेनाऽऽह । तिलेष्विति । तिलेषु तैलं तिलेषु व्याप्य ति-
रस्कृततया वर्तमानं तैलं यन्ननिष्पीडनेनाभिव्यक्तं सर्वत्र तिरस्कृतत्वेन वर्तमा-
नात्मतत्त्वाभिव्यक्तेरुदाहरणम् । दधिनीव सर्पिर्दधिनिर्मथनेनाभिव्यक्तं नवनीतं स-

१ (क. घ.) 'त्यजा' । २ (ख.) 'थ्यत इति किं' । ३ (ग.) 'वस्येष्टत्वा' । ४ (ख. ग. घ.)
'खसंविन्मा' । ५ (ग.) 'यैव' । ६ (ग.) 'रकाविद्यातत्कार्य' । ७ (ग.) 'नस्य बहिरङ्गसाधनत्वमात्म' ।
८ (ख. ग.) 'नत्वं नि' । ९ (ग.) 'दिनिर्मथनह' । १० (ग.) 'यैकर' । ११ (ग.) 'नसाधनत्वे' ।
१२ (ख.) 'लासे' ।

गुणब्रह्मस्थानीये नवनीतेऽग्निसंपर्कविलयात्सुगन्धितया पुरुषार्थत्वेनाभिव्यक्तं घृतं निर्गुणब्रह्माभिव्यक्तेरुदाहरणम् । आपः स्रोतस्सु शुष्कासु नदीषु खननेनाभिव्यक्ता आपस्तापोपशमनकारणभूता आत्मतत्त्वाभिव्यक्तेः सर्वसंसारतापोपशमनहेतुत्व उदाहरणम् । अरणीषु चाग्निः स्वदाह्यारणीषु तिरस्कृतत्वेन व्याप्य स्थितो मथनेन स्वतिरस्कारककाष्ठादिदाहकत्वेनाभिव्यक्तोऽग्निर्मायातत्कार्यतिरस्कृताऽऽत्मतत्त्वस्य मथनस्थानीयात्मदर्शनेन तिरस्कारकदाहकत्वेनाभिव्यक्तौ दृष्टान्तः । दधिनीवेत्यत्रैवशब्दः प्रत्येकं संबध्यते । एवमात्माऽऽत्मनि गृह्यतेऽसौ । एवं यथाऽयं दृष्टान्तस्तथाऽऽत्मा ।

यच्चाऽऽप्नोति यदादत्ते यच्चात्ति विषयानिह ।

यच्चास्य संततो भावस्तस्मादात्माऽऽत्मनि स्थितः ॥

आत्मनि देहेन्द्रियसंघाते तत्रापि बुद्धौ च गृह्यतेऽभिव्यज्यते श्रवणादिभिः । सत्येन सत्यवदनेन सत्यशब्दोपलक्षितयमकलापेन वा । एनं प्रकृतं स्वमात्मानं तपसा बाह्यान्तःकरणनिरोधलक्षणेन । मनसश्चेन्द्रियाणां च ह्यैकाग्र्यं परमं तप इति स्मृतैः । अनु तत्त्वंपदार्थशोधनमनुस्मृत्य पश्यत्यपरोक्षीकरोति यो मुमुक्षुरसौ सम्यग्दर्शी स्वमात्माऽऽत्मनि^१ जनिमदेहेन्द्रियादिसंघाते सम्यग्ज्ञानेन प्रमेयतया गृह्यत इति प्रमेयज्ञानैक्यं दर्शितम् । ब्रह्म वा इदमग्र आसीत्तदात्मानमेवावेदिति श्रुत्यन्तरात् । आत्मा स्वेन स्वयमेव गृह्यत इत्यर्थः ॥ १५ ॥

मोक्षसाधनात्मविद्यातत्साधनतपसोः परमात्मैव निमित्तं ताभ्यामभिव्यक्तश्च स एवेति दर्शयित्वा प्रकरणार्थं चोपसंहरति । सर्वव्यापिनमिति । सर्वव्यापिनमध्यात्मादिभेदभिन्नं जगदन्तर्बहिश्च व्याप्य स्थितमात्मानमत एवाऽऽत्मशब्दार्थभूतं क्षीरे सर्पिरिवापितं क्षीरे सर्पिरिव सर्वेषु सारत्वेनापितमात्मसमर्पकत्वेन स्थितम् । आत्मविद्यातपोमूलमात्मविद्यातपसोर्मूलं निमित्तम् । आत्मविद्यातपसी यस्य मूले अभिव्यञ्जके तदात्मविद्यातपोमूलमिति वा तद्ब्रह्म तत्तच्छब्दार्थभूतं ब्रह्माद्वितीयम् । उपनिषत् । उपाऽऽत्मत्वेन निषन्निषण्णमविद्यां तन्मूलद्वैतभ्रमं च सम्यग्ज्ञानफलकारुढं सत्स्वतावन्मात्रतया दग्ध्वा प्रत्यक्त्वेनावस्थितमित्यर्थः । परमुत्कृष्टं निरतिशयानन्दतयाऽऽविर्भूतं विद्यादित्यध्याहारः । द्विर्वचनमादरार्थमध्यापसमाप्तिद्योतनार्थं च ॥ १६ ॥

इति श्रीमत्परमहंसपरिव्राजकाचार्यश्रीमज्ज्ञानोत्तमपूज्यपादशि-

ष्यस्य विज्ञानभगवतः कृतौ श्वेताश्वतरोपनि-

षद्विवरणे प्रथमोऽध्यायः ॥ १ ॥

१ (ग.) 'विलापिते सुग' । २ (ख.) 'कृतमा' । ३ (ग.) 'तिष्ठते' । ४ (ग.) 'नुमृत्य' । ५ (क. ग. घ.) 'नि देहे' । ६ (ख.) 'ज्ञानप्र' ।

परमात्मनस्तपोविद्यामूलत्वमुक्तं तदेवोपपादयन्त्युत्तरे 'केचन मन्त्राः प्रथमं बाह्यान्तःकरणनिरोधलक्षणतपोनिमित्तत्वमीश्वरस्याऽऽह । युञ्जान इति । युञ्जानो योजयन् । अन्तर्णीतणिजर्थमिदम् । प्रथमं समाध्युपक्रमसमये किं मनः परमात्मनि योजयन्सविताऽध्यात्मादिभेदभिन्नप्रपञ्चप्रसवगुणयुक्तः परमेश्वरः किमर्थं तच्चायाऽऽत्मतत्त्वापरोक्षाय धियो मनोविक्षेपहेतुभूतज्ञानेन्द्रियाण्यासुरवृत्तिभ्यो विषयस्य सात्त्विकवृत्तिभिः संयोजयन्नग्रेज्योतिरग्रेरित्युपलक्षणम् । अग्न्यादिसर्वज्योतिषां ज्योतिः । तदेवा ज्योतिषां ज्योतिरिति श्रुत्यन्तरे च प्रसिद्धं निचाय्य निश्चित्य पृथिव्या अध्याभरत् । पृथिव्या इत्युपलक्षणं पृथिव्यादिपञ्चभूतात्मककार्यकारणसंघातादधि तत्संघाते तत्रापि बुद्ध्यावाभरदाहरत् । तत्पदार्थभूतं ब्रह्मज्योतिः कार्यकारणसंघाते प्रत्यक्त्वेनाभिव्यनक्तीति यावत् ॥१॥

सवितृशब्दवाच्यं मण्डलाधिष्ठातारं परमेश्वरं प्रार्थयित्वा तत्प्रार्थनाफलमाह । युक्तेनेति । सवितुः प्रसादितस्य देवस्य सवेऽनुज्ञायां सत्यां तत्प्रसादात्प्रत्यगात्मन्यैकाग्र्यगुणयुक्तेन मनसा वयं परमेश्वरप्रसादादेव संपन्नशमदमादिसाधनकलापाः सुवर्गेयाय सुवर्गशब्दवाच्यनिरतिशयानन्दाभिव्यक्तिहेतुभूतज्ञानसाधनश्रवणादिकर्मणे शक्त्या परमेश्वरप्रसादादलब्धेन बलेन वयं यतामह इति वाक्यशेषः ॥ २ ॥

मुमुक्षूणां विदुषामनुग्राहकत्वं परमेश्वरस्य स्वभाव इत्याह । युक्त्वायेति । युक्त्वाय प्रत्यगात्मानं योजयित्वा केनैकाग्र्यगुणयुक्तेन मनसा देवान्द्योतनस्वभावान्ब्रह्मेन्द्रादीन्स्वर्यतः स्वःशब्दवाच्यनिरतिशयानन्दस्वभावं यतो गच्छतो दिवं द्योतनस्वभावं बृहदद्वितीयं ज्योतिश्चित्प्रकाशं धिया करिष्यतो धियाऽऽविष्करिष्यतो मनसः प्रत्यक्प्रावण्यमापाद्य प्रत्यक्प्रवणमनोजनिताहंब्रह्मास्मीतिबुद्ध्याऽद्वितीयसुखसंवित्स्वभावं ब्रह्म प्रत्यक्त्वेनाऽऽविष्करिष्यत इत्यर्थः । सविता सवितृशब्दवाच्यः परमेश्वरः प्रमुवात्यनुजानाति तान्मुमुक्षुन्देवान्ब्रह्मेन्द्रादयोऽपि परमेश्वरप्रसादलब्धचित्तैकाग्र्यसाध्यब्रह्मात्मैकत्वज्ञानेन कृतकृत्या बभूवुरत्यर्थः ॥ ३ ॥

तस्यैव विद्यातपसोर्निमित्तभूतस्य परमेश्वरस्य मुमुक्षुभिर्महती परिश्रुतिः कर्तव्येत्याह । युञ्जत इति । युञ्जते योजयन्ति प्रत्यक्प्रवणं कर्षन्ति किं मन उतापि धियो बुद्धीन्द्रियाण्यपि शब्दादावषयेभ्यः समाहृत्य युञ्जते योजय-

१ (ख.) केचिन्मन्त्राः । २ (क. ख. घ.) 'ज्योतिः । ३ (क. ख. घ.) च सि । ४ (ग.) 'येकर' । ५ (ग.) विविदिषूणाम । ६ (ख.) 'दीन्सुवर्य' । ७ (ख. घ.) 'तः सुवःश' । ८ (ग.) 'सकप्रवणतामा' ।

न्ति स्ववशं कर्षन्ति । के विप्रा विवेकज्ञानवन्तो ब्राह्मणाः । किमर्थं विप्रस्य प्रा पूरणे देशतः पूर्णस्य बृहत् कालतो वस्तुतोऽपि पूर्णस्य विपश्चितो ज्ञानस्वभावस्य साक्षात्करणायेतिवाक्यशेषः । वि होत्रा दधे वि होत्रा ऋत्विगभिधानमेतदिह तत्कर्मसु वर्तते । ऋत्विग्भिर्निर्वर्त्यान्तःकरणवैमल्यहेतुभूताः क्रियाः सर्वा इति यावत् । वयुनावित् । वयुनेति बुद्धयभिधानमेतत्सर्वबुद्धिवृत्तिसाक्ष्येक इदेवैक एव सजातीयैरहित एवं विजातीयैरहितः साक्ष्यद्वितीयो यः पूर्वोक्ताः क्रिया दधे विदधे पूर्वस्य वेरत्रान्वयः कृतवान्स एव सर्वज्ञोऽद्वितीयः परमेश्वरो जीवरूपेण मोक्षार्थानि कर्माणि करोतीतिभावः । तस्यैवंभूतस्य देवस्य द्योतनस्वभावस्य सवितुः स्थावरजङ्गमात्मकस्य प्रसवितुर्मही महती परिश्रुतिर्मुमुक्षुभिः कर्तव्येतिवाक्यशेषः ॥ ४ ॥

यथा पूर्वं ब्राह्मणा विद्वांसो ब्राह्मन्तःकरणप्रणिधानमुखेन ब्रह्म साक्षात्कृतवन्तस्तथाऽहमपि ब्राह्मन्तःकरणप्रणिधानमुखेन ब्रह्म प्रत्यक्त्वेनापरोक्षीकरिष्यामीति मुमुक्षुराहेत्याह । युजे वामिति । युजे समादधे किं ब्रह्म पूर्व्यमनादिसिद्धं प्रत्यगात्मनैकीकरोमीत्यर्थः । केन साधनेन वां युवयोर्वाङ्मनसयोर्नमोभिर्वाक्प्रह्वतालक्षणस्तुतिभिर्मनःप्रह्वतालक्षणैकाग्र्यादिभिश्च मनःप्रणिधानं पूर्वमेव प्रपञ्चितम् । इदानीं वाक्प्रणिधानमाह । हे मनोबुद्धी वामहं प्रत्यगात्मनि युजे समादधे । ते नमोभिर्नमस्कारैः सह मम श्लोकश्च पूर्व्यं ब्रह्मोद्दिश्य व्येत्वि-तिवाक्यार्थः । मुमुक्षोर्मम श्लोकः कीर्तिः स्तुतिरीश्वरमुद्दिश्येतु व्येतु विविधमेतु । पूर्व्युपसर्गस्यात्रान्वयः । पथ्येव सूरैः प्राज्ञस्य पथ्येव सन्मार्गे वर्तमानं निर्मितीकृत्य कीर्तिरिव विसर्पतु तं च श्लोकं विसृप्तं गृण्वन्त्वाकर्णयन्तु विश्वे सर्वेऽमृतस्य पुत्रा अमृतस्य ब्रह्मणः पुत्रा हिरण्यगर्भादयः कुत्र स्थिताः । आये । आङ् उत्तरत्र संबन्धः । ये धामानि स्थानानि दिव्यानि दिवि भवान्यातरथुरातिष्ठन्ति तत्स्था ब्रह्मणः पुत्रा हिरण्यगर्भादयो मम स्तुतिं गृण्वन्त्वित्यर्थः ॥ ५ ॥

अनेकजन्मानुष्ठितपुण्यनिचयैः प्रक्षीणाशेषपापस्य शुद्धान्तःकरणस्य विरक्तस्य शमदमादिसाधनकलापवत् उत्तमाधिकारिणो मुमुक्षोर्मोक्षसाधनमात्मैकत्वज्ञानमुपदिश्य तस्मिन्मयोग्यस्य मध्यमाधिकारिणोऽन्तःकरणशुद्धिद्वारेणाऽऽत्मज्ञानाधिकारसिद्धयर्थं योगमुपदिशन्त्युत्तरे केचिन्मन्त्राः । प्रथमं योगं संक्षिप्याऽऽह । अग्निरिति । अग्निर्यत्राभिमथ्यते यत्र मूलाधारेऽग्निमण्डलेऽग्निरभि-

१ (क.) 'वैकः स' । २ (ग.) 'यविजातीयैरहितसर्वप्रत्ययसा' । ३ (क. घ.) 'एव वि' । ४ (क. घ.) 'ज्ञस्य' । ५ (ख.) 'पूर्वत्रा' । ६ (घ.) 'तत्त' । ७ (ग.) 'मितं कृत्य की' । ८ (ग.) 'दिष्टं त' ।

मथ्यते मूलबीजेन मथ्यते क्षोभ्यते । वायुर्यत्रैव मूलाधारात्सुषुम्नायामध्युपरि
चाकाद्बुध्यतेऽवरुध्यते विसतन्तुनिभाग्निशिखया सह सोमः कलार्कस्यचन्द्र-
मण्डलं यत्र द्वादशान्ते ध्यातमतिरिच्यतेऽतिशयेन रिच्यते यत्र सुषुम्नायामामू-
लाधारादमृतं स्रवद्वाव्यते तत्र मूलाधारे द्वादशान्तस्थितचन्द्रमण्डले सुषुम्नायां
च संजायते ध्येयवस्तुप्रवर्णं जायते मनः ॥ ६ ॥

ध्यानप्रकारमाह । सवित्रेति । सवित्रा द्वादशान्तस्थितकलार्केण प्रसवेन
सोममण्डलात्सुषुम्नायां प्रेस्यतामृतेन जुषेत सेवेताधिकारी किं ब्रह्म ध्येयं वस्तु
पूर्वं मूलाधारे स्थितं तत्र मूलाधारे योनिमग्निमण्डलं ब्रह्मोपासनस्थानत्वेन
कृणवसे कुरुष्व न हि त एवं कुर्वतस्ते तव कलार्केण विलापितचन्द्रमण्डला-
त्सुषुम्नायां स्रवदमृतेन पूर्तं पूरितं फलितं मूलाधारस्थं ब्रह्म न ह्यभिपत्का-
लक्षेपं न करोति । एवं ध्यातं ब्रह्म शीघ्रं फलं प्रयच्छतीत्यर्थः ॥ ७ ॥

पञ्चासनादीनामन्यतममासनं परिशृङ्ख शरीरस्थापनप्रकाराभिधानपूर्वकं प्र-
त्याहारमुक्त्वा ताराश्रयणेन संसारसमुद्रतरणं सिध्यतीत्याह । त्रिरुन्नतमि-
ति । त्रिरुन्नतं स्थाप्योरो ग्रीवा शिर इति त्रीण्यङ्गान्युन्नतानि यस्य तच्छरीरं
त्रिरुन्नतं यथा भवति तथा शरीरं समं सम्यक्स्थाप्य हृदि हृदयकुहर इन्द्रि-
याणि सर्वेन्द्रियाणि मनसा सह मनसा साधनेन संनिवेश्य सम्यङ्निवेशयित्वा
सम्यङ्निष्कस्येति यावत् । ब्रह्मोडुपेन तारपुत्रेण प्रतरेत प्रकर्षेण तरेत प्रणव-
स्वरूपं तदर्थं परापरं ब्रह्म च यथावद्विद्वान्स्रोतांसि सर्वाणि सुरनरतिर्यक्स्था-
वरादिभेदभिन्नानि संसारस्रोतांसि भयावहानि भयप्रदातृण्यनेनोपायेन संसारदुः-
खमहोदधिं प्रतरेदिति योग्याधिकारिणं श्रुतिरनुशास्ति ॥ ८ ॥

प्राणायामप्रकारमाह । प्राणानिति । प्राणान्प्राणादिप्रभेदभिन्नान्वायून्प्र-
पीड्य प्रकर्षेण मनोधारणमुखेन निरुध्य कुम्भकप्राणनिरोधस्थानत्वेन योग-
शास्त्रेण प्रसिद्धमूलाधारादौ सोऽधिकारी युक्तचेष्टो नात्यश्रित इत्यादिशास्त्रेणो-
क्ता चेष्टा यस्य युक्तोपयुक्तोपपन्ना वा चेष्टा यस्य स युक्तचेष्टः क्षीणे प्राणे तत्त-
त्स्थाननिरोधेन तत्तत्स्थाने क्षीणे तनुत्वं गते वायौ नासिकयोच्छ्वसीत तत्तत्स्था-
नेषु सम्यङ्निरुध्यानन्तरं प्राप्तानाडीद्वारेणोडया पिङ्गलया वा नासिकापुटेन शनैः
शनैरुच्छ्वसीत वायुमुत्सृजेत् । दुष्टाश्वयुक्तमिव दुर्दान्तैरश्वैर्गुक्तं वाहं रथं कुशल-
सारथिरिवैनं विद्वान्बाह्यकरणनिरोधप्रकारं मनोनिरोधप्रकारद्वारेण वायुनि-

१ (ग.) 'त्रैव मू' । २ (क.) 'प्रसृता' । ३ (ख.) 'योनि योनिम्' । ४ (ख.) 'परं ब्र' ।
५ (ख. घ.) 'ब्रह्मान्तःक' । ६ (क. ख. घ.) 'कारण म' । ७ (ग.) 'कारं तद्द्वारं' ।

रोधप्रकारं च विद्वान्मनो धारयेत् । यत्र यत्र वायुनिरोधो दृष्टस्तत्र तत्र मनो धारयेताप्रमत्तोऽवहितो भूत्वा यत्र मनस्तत्र वायुरिति वचनात् ॥ ९ ॥

योगानुष्ठानयोग्यं देशमाह । सम इति । समे निम्नोन्नतप्रकाररहिते शुचौ मे-
ध्ये शर्करावह्निवालुकाविवर्जिते शर्कराभिः क्षुद्रपाषाणैर्वह्निना वालुकाभिः सि-
कताभिश्च विवर्जिते रहिते शब्दजलाश्रयादिभिः शब्दैः प्राणिवादित्रयाद्यादि-
निमित्तघोषैर्जलैरतिनिकटवर्तिभिरुदकैराश्रयैर्मण्डपादिभिर्जलादिभिश्च विवर्जि-
ते जलाश्रयादीति ग्राहादिवर्ज्यते । प्रधानविशेषमाह । मनोनुकूल इति यत्र म-
नस आनुकूल्यलक्षणमपेक्षितं प्रयोजनं सिध्यति तत्र न तु चक्षुषीडने छान्द-
सो विसर्जनीयलोपः । अग्न्यादिभिरतप्त एवंभूते देशे गुहानिवाताश्रयेण गुहा-
यां निवातस्थानमाश्रित्य प्रयोजयेत् । योगं प्रयोजयेत् ॥ १० ॥

योगमभ्यस्यतस्तत्सिद्धिचिह्नान्याह । नीहारेति । नीहारस्तुषारस्तदाकारा
प्रथमं चित्तवृत्तिः प्रवर्तते तदनन्तरं धूमवच्चित्तवृत्तिः प्रवर्तते तदनन्तरमर्कवत्प्रव-
र्तते तदनन्तरमग्निवदाभाति तदनन्तरं वायुरान्तरो बाह्यवायुवत्प्रक्षुभितो बलवा-
न्प्रवर्तते तदनन्तरं खद्योतनिभा चित्तवृत्तिः प्रवर्तते तदनन्तरं विद्युन्निभा तदन-
न्तरं स्फटिकनिभा तदनन्तरं संपूर्णशशिसंकाशा चित्तवृत्तिः प्रवर्तते । एवं नी-
हारधूमार्कानलानिलानां खद्योतविद्युत्स्फटिकशशीनां च रूपसदृशान्येतानि यो-
गिनोऽनुभवसिद्धान्येतानि बुद्धे रूपाणि यांग क्रियमाणे ब्रह्मण्यभिव्यक्तिकराणि
ब्रह्माभिव्यक्तिद्योतकानि पुरःसराणि पूर्वरूपाणि लिङ्गानि क्रमेणाऽऽविर्भवन्ती-
त्यर्थः । अथवा ब्रह्मणि ब्रह्मविषये योगे चित्तवृत्तिनिरोधलक्षणेऽभिव्यक्तिक-
राणि द्योतकानि ब्रह्मविषयचित्तवृत्तिनिरोधलक्षणयोगस्याभिव्यक्तिकराणीति
यावत् ॥ ११ ॥

भूतजयप्रकारं भूतजयफलं चाऽऽह । पृथिव्यप्तेजोनिलख इति । पृथिवीभूतं
तन्मण्डलं निवृत्त्याख्यं तच्छक्तिं चाऽऽत्मसाक्षात्कारेणोपास्य तेनोपासनेन तद्व-
शीकरणे सत्यनन्तरमभूतं तन्मण्डलं प्रतिष्ठाख्यं तच्छक्तिं चाहन्त्वेन भावयि-
त्वा तेन तद्वशीकरणे सत्यनन्तरं तेजोभूतं तन्मण्डलं विद्याख्यं तच्छक्तिं चाहं-
तया चिन्तयित्वा तेन तद्वशीकरणे सत्यनन्तरं वायुभूतं तन्मण्डलं शान्त्याख्यं
तच्छक्तिं चाभेदेनोपास्य तेन तद्वशीकरणे सत्यनन्तरं वियद्भूतं तन्मण्डलं शा-
न्त्यतीताख्यं तच्छक्तिं चाऽऽत्मभावेन भावयित्वा तेन तद्वशीकरणं कृत्वैवं पृथि-
व्यामण्डु तेजसि वायौ स्वे च क्रमेण समुत्थिते ध्यानेन तत्तत्प्रयुक्तकार्ययोग्यतया

१ (क.) 'दिवो' । २ (ख.) 'कैश्चाश्र' । ३ (ख. घ.) 'दिभिर्वो' । ४ (ग.) 'श्रयणे गु' ।
५ (ख.) 'क्षात्करणेनोपा' ।

वशीकृते पञ्चात्मके योगगुणे प्रवृत्ते पृथिव्यादितन्मण्डलतच्छक्तीनामुत्तरो-
त्तरत्रयेण पूर्वपूर्वत्रयं वेष्टितं बुद्धौ तत्सर्वं स्वाभेदेन चिन्तयित्वा तेनोपासनेन प-
ञ्चभूतात्मके योगगुणे भूतपञ्चकस्य यथेष्टविनियोज्यत्वयोग्यतालक्षणे गुणे यस्य
योगिनः प्रवृत्ते निष्पादिते तस्य योगिनो योगो ध्यानं तदेवाग्निर्योगाग्निस्तेन
ध्यानेन वशीकृत्य पञ्चभूतात्मकं शरीरं प्राप्तस्य तदहमस्मीत्यभिमन्तुरुक्तफलं
सिध्यति ॥ १२ ॥

योगसिद्धेः सूचकानि पूर्वभाविलिङ्गानि योगशास्त्रविदोऽपि कथयन्तीत्याह।
लघुत्वमिति । स्पष्टार्थः ॥ १३ ॥

एवं योगार्भ्यासेन शुद्धान्तःकरणस्य प्रत्यक्प्रवणमनसो योग्याधिकारिणो
योगिनो योगं तत्फलं चाऽऽह । यथैवेति । यथैव बिम्बमादर्शादि मृदयोपलिप्तं
मृदया मृजया शुद्धिसाधनेन भस्मादिनोपलिप्तम् । जकारस्य दकारः । तेजोमयं
पूर्वमेव प्रचुरतेजस्कं सुधान्तं सुधौतं भस्माद्युपलेपनेन ह्युपलिप्तेन भस्मादिमलेन
सहापाकृतपूर्वमलं तद्वर्षणादि भ्राजते दीप्यते यथा तद्वा तदिव तद्वदात्मतत्त्व-
मात्मनस्त्वंपदार्थभूतस्याद्वितीयसुखसंवित्स्वरूपं तत्पदार्थभूतं निजं रूपं तत्त्वं
प्रकृतिमाकृतमलैरनास्कन्दितत्वेन प्रसमीक्ष्याहं ब्रह्मास्मीत्यपरोक्षीकृत्य देही
कार्यकारणसाक्ष्येकोऽद्वितीयः कृतार्थ एकत्वदर्शनेनाऽऽविर्भूतनिरतिशयानन्द-
स्वभावो वीतशोकः प्रध्वस्तसंसारशोकतत्कारणश्च भवते भवति । तद्वत्सतत्त्व-
मित्यस्मिन्नपि पाठेऽयमेवार्थः । सुधौतमित्यस्मिन्नर्थे सुधान्तमिति च्छान्द-
सम् ॥ १४ ॥

तत्त्वंपदार्थशोधनद्वारेण जीवपरयोरैक्यमैक्यापरोक्षप्रकारमैक्यापरोक्षान्मोक्षं
च दर्शयति । यदात्मतत्त्वेनेति । यदा गुरुमुपसंगम्य तत्संनिधौ तच्छुश्रूषादि-
पुरःसरश्रवणाद्यनुष्ठानकाल आत्मतत्त्वेन तु तुशब्दोऽवधारणे शोधितत्त्वंपदार्थेन
नित्यप्रेमास्पदसाक्ष्यव्यभिचारिसत्यसुखसंविन्मात्रस्वरूपेण दीपोपमेन दीपः स्व-
प्रकाश्याद्विलक्षणो दृष्टो यथा तद्वदात्मा स्वदृश्यादेहेन्द्रियादिसंघाताद्विलक्षणो
भवितुमर्हतीति दीपोपमेन साक्ष्याद्विलक्षणसाक्षिरूपेणैव । इत्थंभावे तृतीया । आ-
त्मनो निजस्वरूपेणैव ब्रह्मतत्त्वं ब्रह्मशब्दवाच्यं मायाशबलं तस्य तत्त्वं सत्यान-
न्तसुखबोधैकरसमिह कार्यकारणसंघाते हृदयकुहरे युक्तः शमदमादिसाधनसंपन्नः
प्रपश्येत्प्रकर्षेण पश्येत् । तत्त्वंपदार्थशोधनद्वारेणाहं ब्रह्मास्मीत्येकत्वमपरोक्षी-
कुर्यादिति योग्याधिकारिणमनुशास्ति । आत्मतत्त्वेनाभिन्नमेव ब्रह्मतत्त्वं पश्येदि-

१ (ख.) °भ्यासशु । २ (क. ग.) °रः । उपलितं ते । ३ (क.) °था तद्वदेवाऽऽत्म ।
४ (ख. ग.) °पमं । ५ (क. ग. घ.) °सरं थं । ६ (ख.) °न फलनाऽऽत्म ।

त्येवं वाक्यार्थः । शिष्यस्यानुभवप्रकारमनुभवेन मोक्षं च दर्शयति । अजमिति । अजं जन्मरहितं भुवं कूटस्थनित्यं सर्वतत्त्वैर्विशुद्धं कार्यकारणात्मकतत्त्वैः सर्वैरनास्कन्दितं देवं द्योतनस्वभावं ज्ञात्वाऽपूर्वादिलक्षणं चिन्मौत्रं स्वात्मतत्त्वेन ज्ञात्वा मुच्यते सर्वपाशैरज्ञानतत्कार्यलक्षणैः सर्वैः पाशैर्मुच्यते विद्यया स्वभावात्तन्मात्रतया प्रविलीनाविद्यातत्कार्यद्वैतो भवतीत्यर्थः ॥ १५ ॥

दिक्कालाद्यनवच्छिन्नानन्तसुखबोधवपुष आत्मनो ब्रह्मादिस्तम्बान्तप्राणिभेदेन महदाद्यणुपर्यन्तेन चावस्थानं सर्वान्तरत्वेन प्रत्यक्तत्वं चाऽऽह । एषो हेति । एषो ह देव एष प्रकृतो हशब्द एवार्थे देवो द्योतनस्वभावो दिक्कालाद्यनवच्छिन्नानन्ताद्वितीयसुखसंवित्स्वभावः प्रकृत आत्मैव प्रदिशः प्राच्याद्या दिशः सर्वाः प्रत्यन्वनुगतो व्याप्य स्थितः पूर्वो ह जातः कल्पादौ शरीरिभ्यः सर्वेभ्यः पूर्वः प्रथमशरीरी । ह इत्येवार्थे जात उत्पन्नो हिरण्यगर्भरूपेणाप्येष एव जात इत्यर्थः । स उ गर्भे अन्तः सर्वा दिशो व्याप्य स्थितो यो हिरण्यगर्भरूपेण प्रथमशरीरित्वेन जातो यः स उ स एव गर्भे ब्रह्माण्डोदरेऽन्तर्विराड्रूपेणापि वर्तते स एव जातः सूक्ष्मसमष्टिस्थूलसमष्टिकार्यकारणोपाधिकत्वेन हिरण्यगर्भादिरूपेण जातो यः स एव परमात्मा व्यष्टिभूतानन्तकार्यकारणोपाधिकत्वेन व्यष्टिभूतानन्तजीवात्मना जातः । ऐष्यत्कार्यकारणोपाधिकत्वेन जनिष्यमाणोऽपि स एव प्रत्यङ्मनास्तिष्ठति । अनन्तसमष्टिव्यष्ट्यात्मककार्यकारणोपाधिषु प्रत्यगान्तरत्वेन जना इति शब्दाभिलष्यो भूत्वा स एव परमात्मा तिष्ठति सर्वतोमुखः । किं बहुना चेतनाचेतनात्मकत्वेन बहुमुखः स एव स्थितः । हे जना इत्यन्योन्यं संबोधनं वा जनान्प्रति प्रत्यगिति वा । अस्मिन्पक्षे द्वितीयार्थे प्रथमा ॥ १६ ॥

परमात्मैव हिरण्यगर्भादिरूपेण जात इत्युक्तम् । घटाकाशजलचन्द्रन्यायेन तज्जन्म न स्वरूपेणेत्याह । यो देव इति । यो देवो अग्नौ यः प्रकृतो देवः स्वयंप्रकाशचिन्मात्रवपुः परमात्माऽग्नौ शब्दादितन्मात्रपञ्चककार्यत्वेन तत्पञ्चकव्यापिबुद्धौ जले चन्द्रवद्धट आकाशवद्विरण्यगर्भरूपेणाऽऽविवेश । यो अप्सु यः स्वयंप्रकाशविदेकरसः परमात्माऽस्वप्नशब्दोपलक्षितपञ्चकृतपञ्चमहाभूतकार्यतया पञ्चमहाभूतव्यापिब्रह्माण्डे विराट्शब्दाभिलष्यत्वेनाऽऽविवेश । यो विश्वं भुवनमाविवेश । योऽनन्तसुखबोधवपुरात्मा व्यष्टिभूतजङ्गमरूपकार्यकारणोपाधिषु भुवनशब्दवाच्येष्विन्द्रादिशब्दाभिलष्यत्वेनाऽऽविवेश । भुवनं विश्वं चतुर्दशभुवनं स-

१ (ख. ग.) 'टस्थं नि' । २ (ख.) 'न्मात्रस्वा' । ३ (ख.) 'शैविमुच्य' । ४ (ग. घ.) 'यंकर' । ५ (क.) 'एष कार्य' । ६ (ग. घ.) 'यंकर' । ७ (ख.) 'तभ्यो भू' । ८ (क. ख.) 'अन्यस्मि' । ९ (क. घ.) 'भूतं ज' । १० (क. घ.) 'वनस' ।

त्तास्फुरणप्रदत्वेनाऽऽविवेशेति वाऽर्थः । भवतीति भुवनं कार्यं विश्वं सर्वं मह-
दादि सर्वकार्यं सत्तास्फुरणप्रदतयाऽऽविवेशेति वाऽर्थः । य ओषधीषु फलपाकाव-
सायिषु स्थावररूपकार्यकारणोपाधिषु यः सुखानुभूतिरात्मौषधिशब्दाभिलष्यत्वे-
नाऽऽविवेश । यो वनस्पतिषु यः सत्यसुखापरोक्षस्वभाव आत्मा पुष्पं विना फल-
वत्सु स्थिररूपकार्यकारणसंघातेषु वनस्पतिषु वनस्पतिशब्दाभिलष्यत्वेनाऽऽवि-
वेश । आविवेशेत्यस्य पूर्वोत्तरेष्वनुवर्तनं द्रष्टव्यम् । तत्सृष्ट्वा तदेवानुप्राविशदित्या-
दिश्रुत्यन्तरात् । तस्मै सर्वान्तरात्मने देवायानन्तसुखैसच्चिन्मात्रवपुषे नमो नमः ।
नमस्कारः सर्वोपद्रवशमनार्थः । द्विर्वचनमध्यायपरिसमाप्त्यर्थमादरात् च ॥१७॥

इति श्रीमत्परमहंसपरिव्राजकाचार्यश्रीमज्ज्ञानोत्तमपूज्यपाद-

शिष्यस्य विज्ञानभगवतः कृतौ श्वेताश्वतरोपनि-

षद्विवरणे द्वितीयोऽध्यायः ॥ २ ॥

प्रत्यस्तमिताखिलभेदासङ्गाविकारिसुखसंविन्मात्रवपुष आत्मनो मायाविन
इव स्वमायया जगदुत्पत्तिस्थितिलयकारणत्वं सर्वनियन्तृत्वमद्वितीयत्वं प्रत्य-
क्तं चाऽऽह । य एक इति । य एको यः स्वायत्तसिद्धिक एकोऽद्वितीयो
जालवाञ्जालवज्जालं माया तच्छक्तयो दुर्भेदत्वाज्जीवाख्यमत्स्यस्य बन्धकत्वा-
च्च तद्भानस्य स्वरूपस्फुरणप्रदत्वेनाधिष्ठानत्वात्तद्भानीशत ईष्ट ईशनीभिर्मायात-
च्छक्तिभिस्तत्कार्यरूपसमष्टिभिरेव च न तु स्वतोऽविकारित्वात्सर्वाङ्गोकाङ्गो-
क्यन्त इति लोकास्तान्दृश्यपदार्थान्भूरादिलोकान्प्राणिभेदांश्चेतशत ईष्ट ईशनी-
भिरीशानसमर्थैरुपाधिभिरेव मायात्मकः सन्मायामात्रकः सन्मायातच्छक्तीरीष्टे
मायातच्छक्त्यात्मकः संस्ताभ्यां तत्कार्यभूततन्मात्राणीष्टे भूततन्मात्रात्मकः
संस्तैस्तद्व्यष्टिरूपपदार्थानीष्टे पञ्चीकृतपञ्चमहाभूतात्मकः संस्तैस्तद्व्यष्टिभूतान्स-
र्वपदार्थानीष्टे मायावी मायया प्रदर्शितगिरिसमुद्रादीन्हस्त्यश्वव्याघ्रादींश्च स्वमा-
ययेष्टे यथा तद्वत्परमेश्वरस्य सर्वनियन्तृत्वमुक्त्वा तस्यैव नियम्योत्पत्तिलयहे-
तुत्वमद्वितीयत्वसिद्धयर्थमाह । य एवेति । य एवैकः स एव स्वयंप्रकाशचिन्मा-
त्रवपुरेश्वर एकोऽद्वितीय उद्भवे सर्वस्योत्पत्तौ कारणत्वेन स्थितः संभवे सम्प-
रभवः संभवः कारणमात्रतया भवः कारणैक्यापत्तिस्तद्व्योत्पत्तौ निमित्तत्वेन
स्थितः । य एतद्विदुरमृतास्ते भवन्ति । ये साधनचतुष्टयसंपन्ना एतदेतं य इ-
ति पूर्वत्र पुंलिङ्गनिर्देशात्सर्वनियन्तारं सर्वोत्पत्तिस्थितिलयकारणं संवित्सुखै-
करसमात्मानं स्वतावन्मात्रतया विदुरपरोक्षीकुर्युरमृतास्ते भवन्ति । तेऽपरोक्षी-

१ (क. घ.) 'ति चार्थः । २ (क. घ.) 'कार्यसं । ३ (क. ख. ग. घ.) 'र्यकर' । ४ (ख.)
'दितिषु' । ५ (ख. ग.) 'खसंविन्मा' । ६ (ख.) 'कः सन्मायां तं' । ७ (ग. घ.) 'न्मात्रकः ।
८ (ख. ग.) 'णं सच्चित्तु' ।

कृतैकत्वा अमृता भवन्ति । विद्यया मरणादिसंसारहेतुभूतामविद्यां स्वतावन्मा-
त्रतया दग्ध्वा नित्यसिद्धब्रह्मैरूपपुरुषार्था भवन्तीत्यर्थः ॥ १ ॥

पूर्वमन्त्रोक्तमर्थमेव प्रपञ्चयति दुरवगाह्यत्वात् । एको हीति । एकोऽद्वितीयो हि
यस्माद्बुद्धः सर्वं रोदयति संहरति प्रलयादाविति रुद्रो रुजं संसारदुःखं द्रावयती-
ति वा रुद्रः । तस्मान्न द्वितीयाय द्वितीयभावाय तस्थुः स्थितवन्तः । अद्वितीय-
सत्यसुखबोधरूपत्वाद्बुद्धस्य तदधीनसत्तास्फुरणत्वान्मायातत्कार्यरूपप्रपञ्चाज-
स्यानन्तस्य सतो रुद्रस्य सद्वितीयत्वापादकत्वेन कार्यकारणरूपाः सर्वे पदा-
र्थाः स्थातुं न शक्ता इत्यर्थः । द्वितीयाय प्रमाणानि न्यायाश्च न तस्थुरिति वा
द्वैतस्याविचारितरमणीयतयाऽविद्यात्मकत्वेन प्रमाणन्यायायोग्यत्वाद्वितीयाय
प्रमाणन्याया न तस्थुरित्युक्तम् । ईश्वरस्य पदे पदेऽद्वितीयत्वेन प्रतिपादनात्प-
रमार्थतोऽद्वितीयभावप्रतिपादनाद्वैतस्य पदे पदे ज्ञानमात्रनिवर्त्यत्वप्रतिपादना-
च्च मिथ्यात्वं सिद्धम् । य इमाँल्लोकानीशत ईशनीभिः प्रत्यङ्जनास्तिष्ठतीत्ये-
तत्पूर्वमेव व्याख्यातार्थम् । संक्षुकोचान्तकाले संक्षुकोच संकोचयति संहरति ।
अन्तकाले प्रलयकाले । संसृज्य विश्वा भुवनानि सर्गकाले वियदादिपञ्चमहाभू-
तानि सृष्ट्वा तद्विन्यासरूपाणि विश्वा विश्वानि भुवनानि संसृज्य सत्तास्फुरणप्र-
दत्त्वेन सम्पक्सृष्ट्वा गोपाः स्थितिकाल आनन्दप्रदत्वेन गोप्ता च भवति ॥ २ ॥

ब्रह्मादिस्तम्बपर्यन्तानां प्राणिनां कार्यकरणानीश्वरस्यैव कार्यकरणानीति
प्रतिपादयति । कार्यकरणानि स्वमायया सृष्ट्वा तेष्वनुप्रविश्य जीवशब्दाभिलष्य-
त्वेनेश्वरस्यैव स्थितत्वात् । विश्वत इति । आब्रह्मस्तम्बपर्यन्तानां प्राणिनां चक्षु-
ष्यस्येति विश्वतश्चक्षुः । उतापि । उत्तरत्र सर्वत्र समानैव योजना । इतरेन्द्रियाणा-
मप्युपलक्षणमेतत् । सर्वप्राणिनां करणसंयोजयिताऽप्येष एवेत्याह । संबाहु-
भ्यामिति । बाहुभ्यां मनुष्यादीन्संयमति संयोजयति । अनेकार्था हि धातवः ।
संपतत्रैः पतत्रैः पतनसाधनैः पादैः संयमति । उपलक्षणेनेतरेन्द्रियसंयोजयि-
तृत्वमप्युक्तं द्रष्टव्यम् । अथवा पतत्रैः पक्षैः पक्षिणः संयमति । सर्वेषां स्रष्टाऽप्ये-
ष एवेत्याह । द्यावाभूमी इति । द्यावाभूमी उपलक्षणमेतत्सर्वलोकांस्तदन्तर्वर्तिप-
दार्थाश्च । सर्वाञ्जनयन्नुत्पादयन्देवो द्योतनस्वभाव एकोऽद्वितीयः संयमतीति
पूर्वेणान्वयः ॥ ३ ॥

व्यष्टिकरणाधिष्ठातृणां समष्टिकरणाभिमानिनामग्न्यादित्यादिदेवतानामुत्प-
त्त्यादिहेतुत्वं सर्वकरणव्यापिसमष्ट्यन्तःकरणभिमानिहिरण्यगर्भोत्पत्तिहेतुत्व-
मीश्वरस्य मुमुक्षूणामीश्वरात्सम्यग्ज्ञानप्रार्थनां चाऽऽह । यो देवानामिति । यः

१ (क.) कृततत्त्वा अं । (ग.) कृतत्वादमं । २ (ख.) ह्यपुं । ३ (क.) तीयः सं ।
४ (ग.) र्यकारं । ५ (ग.) र्यकारं । ६ (क. ग.) र्यकारं । ७ (ख. ग. घ.) र्यनं चां ।

स्वयंप्रकाशो देवानामभ्यादित्यादीनां प्रभवश्चोत्पत्तिक्रमात्प्रातिलोभ्येन भवो य-
स्मिन्स प्रभवो लयस्थानमित्यर्थः । उद्भवश्चोद्भवत्यस्मादित्युद्भव उत्पत्तिस्था-
नमिति यावत् । अनेकार्था ह्युपसर्गाः । विश्वाधिको विश्वश्चासावधिकश्चेति विश्वा-
धिकः । अधिक उत्कृष्टो निरतिशयानन्दस्वभाव इति यावत् । विश्वस्मादधिक इति
वा । अथवा यो देवानां द्योतनस्वभावानामखिलभावानां प्रतिबिम्बलक्षणाना-
मखण्डभावस्वभावत्वादीश्वरो बिम्बतया प्रलयोत्पत्तिहेतुरित्यखण्डभावस्वभाव-
त्वमुक्तम् । विश्वाधिक इत्यपास्तातिशयानन्दस्वभावत्वमुक्तम् । रुद्रो व्याख्या-
तमेत् । देव इति केचित्पठन्ति । महर्षिर्महांश्चासावृषिश्चेति महर्षिः । महान्निर-
वग्रहमहत्त्वसंपन्न ऋषिः सर्वज्ञो हिरण्यगर्भं जनयामास पूर्वं करुणाभिमानिनं हि-
रण्यगर्भं जनयामासोत्पादितवान् । पूर्वं सर्गादौ सोऽपास्तातिशयानन्दैकरसबो-
धविग्रहः परमेश्वरो नः शमादिसाधनसंपन्नान्योग्याधिकारिणोऽस्मान्बुद्ध्याऽ-
पवर्गहेतुभूतया शुभया शुभवस्तुविषययाऽपास्तातिशयानन्दैकरसैक्यविषयया
संयुनक्तु संयोजयतु ॥ ४ ॥

प्रत्यक्त्वेन निःसङ्गसुखसच्चिन्मात्रैकरसस्वारस्याविर्भावानुशासनं मुमुक्षोराह ।
या त इति । या श्रुतिस्मृतीतिहासपुराणेषु प्रसिद्धा ते सकलनिष्कलतनोस्तव हे
रुद्र सर्वसंसारतापोपशमनहेतुभूताया निष्कलतनोरस्तित्वे रुद्रशब्द एव प्रमा-
णमित्याह । रुद्रेति । शिवा शुद्धा जडतद्विशेषमलरहिताऽपास्तातिशयानन्द-
स्वभावा च तनूस्तनुर्निष्कलस्वरूपाऽघोरा प्रसन्ना संसारतापोपशमनरूपाऽपाप-
काशिनी पापकाशिनी न भवतीत्यपापकाशिनी स्वाभिव्यक्त्या सर्वपापदग्धी-
त्येतत्पुण्यप्रकाशिनीति वा स्वाभिव्यक्तेः सर्वपुण्यफलत्वादपहतपाप्मादिस्व-
रूपा वा तया नः साधनचतुष्टयसंपन्नानस्मास्तनुवा तन्वा निष्कलस्वरूपया शं-
तमया सुखतमयाऽद्वितीयानन्दस्वरूपया गिरिशंत हे गिरिशंत गिरौ पर्वते
कैलासाख्ये स्थितः शं सुखं तनोतीति गिरिशंत गिरि शब्दे वेदान्त एतस्यै-
वाऽऽनन्दस्येत्यादौ ब्रह्मेन्द्रादीनां सर्वेषां सुखदानृत्वेन प्रसिद्ध इति वा गिरि-
शंताभिचाकशीहि । अभ्याभिमुख्येन प्रत्यक्त्वेनाभिचाकशीहि प्रकाशस्व । मु-
मुक्षून्प्रति तव यन्निष्कलं रूपं तेन निष्कलरूपेण त्वं प्रकाशस्वेति यावत् ॥५॥

घोरां सगुणतनुं प्रति सम्यग्ज्ञानसिद्धयर्थं मुमुक्षोः प्रार्थनामाह । यामिषुमि-
ति । यामिषुं शास्त्रेषु सर्वसंहारसमर्थत्वेन प्रसिद्धामिषुं गिरिशंत व्याख्यातमेत-
त् । हस्ते बिभर्षि धारयसि । अस्तव उपसंहर्तव्यान्प्राति क्षेमं शिवां शुभां

१ (ख. घ.) ण्डस्व । २ (ख.) ण्डस्व । ३ (ख.) रणसमष्टयन्तःकरणां ४ (ख. ग.)
खसंविन्मा । ५ (क. घ.) ति प्रतिक्षे ।

गिरित्र गिरौ स्थितः सन्सर्वं त्रायति रक्षतीति गिरित्रो हे गिरित्र तां सर्वसंहारसमर्थत्वेन प्रसिद्धां कुरु शिवां कुर्विति पूर्वेषामन्वयः । मा हिंसीः पुरुषं जगत् । मा हिंसीः । हिंसां मा कार्षीः । किं पुरुषं सम्यग्ज्ञानसाधनभूतकार्यकरणसंघातं जगत्सम्यग्ज्ञानकरणेति कर्तव्यभूतवेदान्ताचार्यादिकं यावत्सम्यग्ज्ञानेन भवति निष्कलस्वरूपाविर्भावस्तावत्सम्यग्ज्ञानायोग्यत्वेन मा हिंसीरित्यर्थः ॥ ६ ॥

देवस्य निर्गुणं तत्त्वं तज्ज्ञानं तज्ज्ञानान्मोक्षं चाऽऽह । ततः परमिति । देवं प्रसाद्यानन्तरं ततो देवप्रसादादेवं यथावज्ज्ञात्वाऽमृता भवन्तीत्यन्वयः । कीदृग्भूतं देवं ज्ञात्वाऽमृता भवन्तीत्यपेक्षायामाह । परं ब्रह्मेत्यादिना । परं ब्रह्म निर्गुणं ब्रह्म परमुत्कृष्टं सुखरूपं बृहन्तं कूटस्थं नित्यमद्वितीयमीशमिति विशेष्यत्वात्पुंलिङ्गनिर्देशः । यथानिकायं यथा यथा कार्यकरणसंघातस्तत्तल्लक्षणं निकायं स्वतो निर्विशेषः संस्तथा तथाऽवगम्यत इति यथानिकायम् । त्रिकोणत्वाद्यवस्थाविशिष्टायोगतवह्निवत्सर्वभूतेषु गूढं ब्रह्मादिस्तम्बपर्यन्तेषु गूढं विपदादिमहाभूतेषु गूढं सर्वविकारिषु च गूढं विश्वस्यैकं परिवेष्टितारं मायावीव व्याघ्रहस्त्यादीन्परिवेष्ट्य स्थितः । मृगतृष्णिकोदकरजतादीन्युपरशुक्तिकादिः परिवेष्ट्य स्थितो यथा तथा विश्वस्य परिवेष्टितारं परि परितोऽन्तर्बहिश्च वेष्टितारमत एकमद्वितीयमीशं तच्छब्दार्थभूतमेवंरूपमीश्वरं प्रत्यक्त्वेन ज्ञात्वाऽपरोक्षीकृत्यामृता भवन्ति नित्यसिद्धब्रह्मभूता भवन्ति । एकत्वदर्शनेन व्यवधायकाविद्यानाशाद्भवन्तीत्युपचारः ॥ ७ ॥

उक्तार्थप्ररोचनाय मन्त्रदृशां चानुभवं दर्शयित्वा ब्रह्मात्मैकत्वज्ञानादेव कैवल्यसिद्धिर्न साधनान्तराज्ज्ञानसमुच्चितात्केवलाद्वेत्याह । वेदाहमिति । वेद जानांम्यहं कृतकृत्योऽहमेतं प्रकृतं पुरुषं पुरि शयनात्पुरुषं महान्तमद्वितीयमादित्यवर्णं स्वयंप्रकाशचिन्मात्ररूपं तमसः परस्तात्स्वयंप्रकाशबोधवपुष्पादज्ञानाख्यतमसा वास्तवमुखैक्यतादात्म्यसंबन्धासहत्वेन तमसः परस्तादवस्थितं तमेव विदित्वाऽतिमृत्युमेति तमेव प्रकृतिप्राकृतैरनास्कन्दितमेव विदित्वा नान्यद्विदित्वा वा सम्यग्ज्ञानार्हतत्त्वान्तराभावात् विदित्वैव नाविदित्वा वाऽतिमृत्युमेत्यज्ञानलक्षणं मृत्युर्मत्येति । अतीत्य परमपुरुषार्थरूपं तमेवाऽऽत्मानमेति सर्वल्यस्थानत्वादज्ञानतमो मृत्युस्तं सम्यग्ज्ञानफलकाखण्डः स्वतावन्मात्रतया दैन्दहीत्यात्माऽतिमृत्युस्तमतिमृत्युमेतीति वी । नान्यः पन्था विद्यतेऽयनायेति

१ (क.) 'र्यकार' । २ (ख. ग.) 'नकार' । ३ (क.) 'देवं यं' । ४ (ख. ग.) 'तलक्ष' । ५ (क. ग. घ.) 'योनुरा' । ६ (ग.) 'एवैक' । ७ (ग.) 'दृशामनु' । ८ (ख.) 'नामि कृ' । ९ (ग.) 'त्वेवाति' । १० (ग.) 'मती' । (घ.) 'मत्यती' । ११ (ख.) 'दहतीत्या' । १२ (ग.) 'वाऽन्वयः । ना' ।

ज्ञानमार्गादन्यो मार्गो न विद्यते श्रुतिस्मृतिपुराणन्यायेष्वयनायापवर्गगमनाय
मोक्षप्राप्तय इत्यर्थः ॥ ८ ॥

ब्रह्मात्मैकत्वाविद्याविलसितत्वात्क्रियाकारकादिरूपद्वैतप्रपञ्चस्यैकत्वविषयस-
म्यगज्ञानबाध्यत्वादेकत्वज्ञानमेव मोक्षसाधनं नान्यदित्याह । यस्मादिति । यस्मा-
त्पुरुषात्परमुत्कृष्टमपरमन्यात्किञ्चिन्नास्ति । अपास्तसमस्तातिशयपूर्णानन्दैकरस-
त्वात्तस्मात्परमुत्कृष्टं नास्ति तदन्यस्य सर्वस्यैतदविद्याविलसितत्वात्तस्मादपरम-
न्यच्च नास्तीति । यस्मान्नाणीयो यस्मादणीयोऽणुतरं सूक्ष्मतरं नास्तीति स्व-
यंप्रकाशचिदेकरसत्वादात्मनस्तदन्यस्य जडत्वेन स्थूलत्वान्न ज्यायोऽस्ति क-
श्चिन्न ज्यायो महत्तरमपि कश्चित्किञ्चिन्नास्ति । प्रत्यगात्माधीनसत्तास्फुरण-
त्वात्तदन्यस्य सर्वस्य । वृक्ष इव स्तब्धो निवातदेशस्थो वृक्ष इव स्तब्धोऽविका-
री सर्वविकारानास्कन्दित इति यावत् । दिवि तिष्ठत्यखण्डानन्दाभिव्यञ्जकत्वेन
द्योतनस्वभावायां पूर्णानन्दाभिव्यञ्जकत्वेन क्रीडारूपायामहं ब्रह्मास्मीतिबुद्धौ
प्रमेयत्वेन तिष्ठति । दिवि स्वयंप्रकाशचिदेकरसे स्वे महिम्नि तिष्ठतीति वा । दि-
वि द्योतनस्वभावे प्रकाशस्वभाव आदित्यमण्डले तिष्ठतीति वा । एकोऽद्वितीय-
स्तेनेदं पूर्णं पुरुषेण सर्वं स्वर्णादिभी रुचकादिवद्रज्ज्वादिभिः सर्पादिवत्तेन प्रकृ-
तेन पुरुषेण देशतः कालतो वस्तुतश्चानवच्छिन्नेनेदं दृश्यजातं सर्वं पूर्णं सर्वतो
व्याप्तमत ईश्वरव्यतिरिक्तं किञ्चिदपि नास्ति । अत ईश्वरैकत्वज्ञानादेवापवर्गसि-
द्धिरिति सम्यगेवोक्तम् ॥ ९ ॥

ब्रह्मात्मैकत्वज्ञानवतामेव पुरुषार्थलाभ एकत्वज्ञानहीनानामितरसाधनावल-
म्बिनां पुरुषार्थलवोऽपि न सेत्स्यति प्रत्युत दुःखमेवेत्याह । तत इति । यस्मा-
दीश्वरैकत्वज्ञानादेव कैवल्यसिद्धिस्ततस्तस्मादुत्तरतरम् । अथवा सर्पादिव्यापक-
रज्ज्वादेः सर्पादिबाधेऽपि स्थितत्वादुत्तरत्ववद्बुचकादिव्यापकस्वर्णादे रुचकादि-
लयेऽपि स्थितत्वादुत्तरत्ववद्भौतिकलयेऽपि भूतानां स्थितत्वादुत्तरत्ववच्च व्या-
प्यव्यापकभावेन वर्तमानानां प्रकृतिप्राकृतानां हेयभूतानां सर्वेषां सत्तास्फुरण-
प्रदतया व्यापकः पुरुष उक्तो यतस्तत्तस्मात्प्रकृतिप्राकृतसर्वबाधेऽपि स्थितत्वा-
दुत्तरतरम् । अथवा प्रकृतिप्राकृतानां हेयभूतानां सर्वेषामधिष्ठानत्वेन व्यापको यत-
स्ततस्तदुत्तरतरमुत्कृष्टतरं यत्तदरूपं करचरणादिरूपहीनं काण्ण्यादिरूपहीनं
वा । उपलक्षणभूतेन रूपरसादिना हीनं वा । अनामयं दुःखरहितं संसाररोगशू-
न्यमुक्तविशेषणं तत्पदार्थभूतमीश्वरतत्त्वमेतत्त्वंपदार्थभूतप्रत्यगात्मत्वेन ये साध-

१ (ख. घ.) 'न्यात्किञ्चिन्नास्ती' । २ (ख. घ.) 'खण्डचिदभि' । ३ (ख. ग.) 'नास्ती-
त्यत' । ४ (ग.) 'सर्वोपाधिलयेऽपि' । ५ (क. ग. घ.) 'दिही' ।

नचतुष्टयसंपन्ना योग्याधिकारिणो विदुरपरोक्षीकुर्युस्तेऽपरोक्षज्ञानवन्त एकत्व-
विषयापरोक्षज्ञानात्स्वरूपव्यवधायकाविद्यातत्कार्यद्वैतभ्रमं स्वरूपमात्रतया प्र-
विलाप्यामृता भवन्ति नित्यसिद्धब्रह्मभूता भवन्ति । अथेति पक्षान्तरे । एकत्व-
ज्ञानमनाश्रित्य साधनान्तराण्यवलम्ब्य ये स्थितास्त इतरे दुःखमेवापियन्ति ।
उपर्युपरि दुःखमेव प्राप्नुवन्ति न सुखलवमपि ॥ १० ॥

ईश्वरस्याद्वितीयत्वसिद्धये प्रत्यगात्मत्वभेदव्यमित्याह । सर्वाननशिरोग्रीव
इति । सर्वकार्यकरणानि स्वमायया सृष्ट्वा जलचन्द्रवत्पञ्चप्रविश्य जीव इति-
नामान्तराभिलष्यत्वेनेश्वरस्यैव स्थितत्वात्सर्वाण्यनानानि सर्वाणि शिरांसि सर्वा
ग्रीवाश्चास्येति सर्वाननशिरोग्रीवः । ब्रह्मादिस्तम्बपर्यन्तानां सर्वेषामाननादिरस्ये-
ति वा विग्रहः । इतरावयवानामप्युपलक्षणमेतत् । सर्वभूतगुहाशय आब्रह्मस्तम्ब-
पर्यन्तानां सर्वेषां भूतानां हृदयकुहरे प्रत्यक्त्वेन स्थित इति सर्वभूतगुहाशयः ।
सर्वव्यापी समष्टिरूपेण स्थितान्सर्वोपाधीन्सर्वतो व्याप्तुं शीलमस्येति सर्व-
व्यापी स भगवान्समग्रैश्वर्यवीर्ययशःश्रीज्ञानवैराग्याख्या भगा अस्येति भग-
वान् । तस्मात्सर्वाननशिरोग्रीवत्वात्सर्वभूतगुहाशयत्वात्सर्वव्यापित्वाद्भगवच्छ-
ब्दार्थत्वाच्च सर्वगतः सर्वतो गतः सर्वत्वेन गतो वा । अद्वितीय इति यावत् ।
शिवः । अविद्यातत्कार्यमलरहितत्वात्परिपूर्णानन्दस्वभावत्वाच्च शिवः ॥ ११ ॥

अन्तःकरणशुद्धिपूर्वकज्ञानस्य तत्फलमोक्षस्य चेश्वर एव प्रदातेत्याह । म-
हानिति । महान्देशकालाद्यनवच्छिन्नः प्रभुर्जगदुत्पत्तिप्रवेशस्थितिनियमनसं-
हारसमर्थः । वै प्रसिद्धौ । पुरुषः पुरि शयनात्पुरुषः स्वभक्तान्स्वाराधनरूपया-
गादीन्युपासनादीनि च कारयित्वा तैस्तेषां सच्चस्यान्तःकरणस्य वैमल्यापाद-
नद्वारेण प्रत्यक्प्रावण्यमापाद्य स्वैक्यज्ञानं प्रति प्रवर्तक एष ईश्वरः सुनिर्मला-
मविद्यादिमलरहिताभिमां श्रुतिन्यायविद्वदनुभवसिद्धां शान्तिं सर्वसंसारतत्कार-
णोपशमरूपां निरतिशयानन्दाविर्भावलक्षणाप्रपवर्गाख्यां प्रतीशानो मुमुक्षोः स्व-
रूपत्वेन स्वाविर्भावस्यैव मोक्षत्वात्सम्यग्ज्ञानप्रमेयः सन्स्वैक्यतिरस्कारकसर्वसं-
सारतत्कारणदाहं कृत्वा मोक्षस्येशान इत्युच्यते । ज्योतिरव्ययो ज्योतिः स्वयंप्र-
काशश्चिन्मात्रवपुरव्ययः कूटस्थो नित्यः ॥ १२ ॥

परमेश्वरस्यैव सर्वान्तःकरणोपाधिष्वनुप्रवेशनिबन्धनेन जीवत्वं सम्यग्ज्ञा-
नेन जीवभावव्युदासेन निजरूपेणाऽऽविर्भावं चाऽऽह । अद्भुष्टमात्र इति । अद्भुष्ट-

१ (ग.) 'यत्वेन सिद्धस्य प्र' । २ (क. ख.) 'र्यकार' । ३ (ग.) जले च' । ४ (क. ग.)
'ज्ञानाधिकारस्य । ५ (ख.) 'च्छिन्नत्वात्प्रभु' । ६ (ग.) 'स्य नैर्मल्या' । ७ (ग.) 'स्वैक्यज्ञानप्रव' ।
८ (ख.) 'सन्महात्मैक्य' ।

मात्रः स्वस्वाङ्गुष्ठमात्रपरिमितेन हृदये मीयत इत्यङ्गुष्ठमात्रः पुरुषः पूर्णत्वात्पुरि
शयनाच्च पुरुषः । अन्तरात्मा सर्पादिषु रज्ज्वादिवत्सर्वोपाधिष्वान्तरत्वेन स्थि-
तः सन्सर्वोपाधीनां स्वरूपत्वादन्तरात्मा । सदा जनानामित्यस्य काकाक्षिवत्सं-
बन्धः । जनानां जननादिधर्मवतामुपाधीनां सदाऽन्तरात्मा सदा जनानां हृदये
संनिविष्ट इति च । अङ्गुष्ठमात्रत्वं न स्वतः कित्वङ्गुष्ठपरिमाणहृदयावच्छिन्नत्वा-
दात्मनोऽङ्गुष्ठमात्रत्वमित्याह । हृदये संनिविष्ट इति । सम्यङ्निविष्टः संनिविष्टो
हृदयाख्यसूक्ष्मशरीरस्य स्वरूपानन्दस्फुरणप्रदत्वेन निविष्टः । हृदा हृदयस्थ-
बुद्ध्या मनीषा मन ईष्ट इत्यसावेव मनीष्ट तया मनीषा हृदा मनसा संकल्पात्म-
केनाभिकृप्तोऽभिप्रकाशितः । मनसा संकल्पितो बुद्ध्या निश्चित इति मनसा
बुद्ध्याऽभिप्रकाशित इत्युक्तम् । अथवा हृदा मनीषा हृद् हरणे हृदा नेति नेती-
त्यादिसर्वप्रतिषेधोपदेशेन मनीषा विचारेणाऽऽत्मानात्मविवेकविषयेण मनसा
सद्बुभयजनितसम्यग्ज्ञानाभिकृप्तोऽभिप्रकाशितः । ये शमादिसाधनसंपन्ना एत-
त्प्रत्येकत्वं सम्यग्ज्ञानेन नान्तरीयकतयाऽविद्यातत्कार्योपाधिं प्रविलाप्य विदु-
रपरोक्षीकुर्युस्ते सम्यग्दर्शिनोऽमृता भवन्ति जन्ममरणादिसंसारभ्रमहेत्ववि-
द्याबाधादमृता भवन्तीत्युच्यते ॥ १३ ॥

परमेश्वर एव स्वमायया सर्वकार्यकरणानि सृष्ट्वा तेष्वनुप्रविश्य जीवाख्यां
लभत इति सर्वेषां कार्यकरणानामीश्वरस्यैव कार्यकरणत्वमीश्वरस्यैव स्वतो वि-
शुद्धतां चाऽऽह । सहस्रशीर्षेति । सहस्रशीर्षा सहस्राण्यनन्तानि शीर्षाण्यस्येति
सहस्रशीर्षा पुरुषः पुरि शयनात्पूर्णत्वाच्च पुरुषः । सहस्राक्ष इत्यादावप्येष एव
योजनाप्रकारः । स भूमिं विश्वतो वृत्वा स प्रकृतः परमेश्वरः पुरुषो भूमिं भूम्युप-
लभितं भूतभौतिकं सर्वं विश्वतः सर्वतोऽन्तर्बहिश्च वृत्वा व्याप्यात्यतिष्ठदशाङ्गु-
लं तन्मात्रपञ्चकसमष्टिरूपं हिरण्यगर्भं पञ्चीकृतपञ्चमहाभूतसमष्टिरूपं विराड्रूपं
चोभयात्मकं दशाङ्गुलम् । अत्यतीत्यासङ्गेऽविकारेऽनन्ते सत्यसुखसंविन्मात्रै-
करसत्वेन महिम्न्यतिष्ठतिस्थितवान् । अथवा मायाप्रकृतिं भूतपञ्चकमहंकारच-
तुष्टयं चैतदशाङ्गुलं दशपर्वीत्मकमतीत्य व्यवस्थितवान् । अथवा दशेन्द्रियाणि
दश दिशो वेत्येवमादीनि दशात्मकानि यानि तानि सर्वाण्यङ्गुलं परिमाणोपल-
भितानि परिच्छिन्नानि स्थानान्यतीत्य स्थितवानिति वा । अथवा भूतभौतिकं

१ (ख. ग.) "विष्टत्वाद्दृढये संनिविष्टः । २ (ख.) "नसेष्ट । (घ.) "नस ई" । ३ (ख.)
"लकृत्वं सं" । ४ (क. ख.) "यकार" । ५ (क. ख.) "यकार" । ६ (क. ख.) "यकार" । ७ (ख.
ग.) "से स्वे म" । ८ (घ.) "न स्वे म" । ९ (ख. ग.) "मायां प्र" । १० (ग.) "लप्रमा" ।

सर्वमन्तर्बहिर्व्याप्य तदपेक्षं दशाङ्गुलमित्यतिरिच्यातिष्ठद्रूतभौतिकं सर्वमपेक्ष्य दशाङ्गुलं दशगुणमितिरिच्य स्थितवान् । निरवग्रहमहत्त्वसंपन्न इति यावत् ॥ १४ ॥

स भूमिं विश्वतो वृत्वेति पुरुषव्याप्यत्वेनोक्तम् । अत्यतिष्ठदशाङ्गुलमित्यतिक्रमेण विषयत्वेन चोक्तं यत्तदिदं सर्वं पुरुषाविद्याविलसितत्वान्निरूप्यमाणे सर्वकल्पनाधिष्ठानपुरुषमात्रमेवेत्याह । पुरुष इति । पुरुष एवेदं सर्वमिति विभक्तत्वात्परिच्छिन्नत्वात्संहतत्वाच्च पुरुषव्यतिरिक्तं रज्जुसर्पादिवदविद्यात्मकमेवेत्युक्तम् । इदमिति दृश्यत्वाद्वज्जुसर्पादिवदविद्यात्मकमेवेत्युक्तम् । यद्भूतं यच्च भव्यमिति भूतभाविवर्तमानात्मकत्वात्स्वप्नप्रपञ्चवदविद्यात्मकमेवेत्युक्तम् । यतोऽविद्यात्मकमेवेत्युक्तम् । ततोऽविद्यात्मकप्रपञ्चे निरूप्यमाणे सर्वकल्पनाधिष्ठानपुरुषमात्रमेवेत्याह । पुरुष एवेदं सर्वं यद्भूतं यच्च भव्यमिति । उतामृतत्वस्येशानः । उताप्यमृतत्वस्य प्रतिभासमात्रसंसारतत्कारणनिवृत्तिलक्षणस्य मोक्षस्येशानः । महावाक्यजनिताहंब्रह्मास्मीतिसम्यग्ज्ञानफलकाढः सत्यसुखसंविन्मात्रवपुरीश्वरोऽविद्यातत्कार्यसंसारभ्रमनिवर्तकत्वादमृतत्वस्येशान इत्युच्यते । यदन्नेनातिरोहति । यदृश्यजातमन्नमद्यते बाध्यते सम्यग्ज्ञानेनेत्यन्नं माया तेन मायारूपेणान्नेनात्यतीत्य वस्तुस्वभावमैतिलङ्घ्याद्वितीयवरतुविपरीतरूपेण रोहति जायते तस्यापि कार्यजातस्य सत्तास्फुरणप्रदत्वेनाधिष्ठानत्वादीशानो नियन्ता परमेश्वर एव । अथवा यत्पुरुषतत्त्वं तन्मायारूपान्नेनाति स्वविपरीतवियदादिकार्यरूपेण रोहति जायते स एवामृतत्वस्येशान इत्यन्वयः ॥ १५ ॥

ईश्वरस्य सर्वकार्यकरणेषु प्रत्यग्रूपेणावस्थानं सर्वात्मकतां चाऽऽह । सर्वत इति । आब्रह्मस्तम्बपर्यन्तानां सर्वेषां तस्यैव पाणिपादा इति सर्वतः पाणिपादं तत्प्रकृतं ब्रह्म सर्वतोऽपिशिरोमुखमित्यस्याप्येवमेव विग्रहः । सर्वतः श्रुतिमच्छ्रवणवल्लोके प्राणिनिकाये सर्वमावृत्य तिष्ठतीति किं बहुना प्रकृतिप्राकृतं सर्वमन्तर्बहिश्च स्वरूपस्फुरणप्रदतयाऽऽवृत्य समन्ताद्व्याप्य तिष्ठति मायावीव स्वमायानिर्मितव्याग्रहस्त्यश्वादिवत् ॥ १६ ॥

स्वयं प्रकाशचिन्मात्रैकरसस्येश्वरस्य निखिलकार्यकरणेषु प्रत्यग्रूपेणावस्थानं सर्वेन्द्रियविषयेषु साक्षित्वं निःसङ्गतां सर्वनियन्तृत्वादीनि चाऽऽह । सर्वेति । सर्वेन्द्रियगुणाभासं सर्वाणीन्द्रियाणि श्रोत्रादीनि वागादीनि च तद्गुणाः श्रवणादिवचनादितद्बुद्ध्यः शब्दादिवेदनानि तद्विषयाश्च तद्गुणास्तेषामिन्द्र-

१ (ग.) ° पेक्ष्य यद्दशां । २ (क. ख. ग.) ° मनति । ३ (क. ख) ° तीये वं । ४ (ख. ग.) ° स्येश्वर्यादि ।

याणां तदुपानां च सर्वेषामाभासत्वेन भानत्वेनावस्थितं सर्वेन्द्रियविवर्जितं निःसङ्गकूटस्थसंविन्मात्ररसत्वात्परमार्थत इन्द्रियतद्वृत्तितद्विषयैः सर्वैरेक्यता-
दात्म्यादिसंबन्धशून्यम् । इन्द्रियमिति पूर्वोक्तानामुपलक्षणम् । सर्वस्य प्रभुमध्या-
त्माधिदैवादिभेदभिन्नस्य सर्वस्य प्रभुं स्वामिनमीशानं नियन्तारं स्वामित्वनिय-
न्तृत्वे अन्योन्येन विनाऽपि भवत इत्युभयोरुपादानं सर्वस्य शरणं सर्वस्यापि-
दि प्राप्त्यं रक्षकं वा सुहृन्मित्रवन्मित्रं सर्वाविस्थायां हितकारकम् । सर्वाणि पदा-
नि प्रथमान्तानि नपुंसकानि प्रभुमित्यत्र लिङ्गव्यत्ययो द्रष्टव्यः ॥ १७ ॥

ग्रन्थलाघवाद्बुद्धिलाघवं प्रयोजनमाश्रयणीयमिति न्यायादस्यार्थस्य दुरवगा-
ह्यत्वादभ्यासस्य तात्पर्यलिङ्गत्वाच्च जीवेश्वरयोरेकत्वं बहुकृत्व उपदिश्यते स्वमा-
यानिर्मितकार्यकरणेष्वनुप्रविश्य जीवभावमुपगतो यः सच्चित्सुखैकरसः परमे-
श्वरः स एवानेकप्रभेदभिन्नस्य जगतो नियन्तेत्याह । नवद्वार इति । देहस्य हे-
यत्वेनोपेक्ष्यत्वसिद्धयर्थमाह । नवद्वारेति । शिरसि सप्त द्वाराणि द्वाववाञ्चावेता-
नि नव द्वाराणि यस्मिन्नवद्वारे पुर उपभोगस्थाने शरीरेऽनुप्रविश्य देही पुरा-
भिमानी संहंसो जाग्रदभिमानं हत्वा स्वप्नोपाध्यभिमानं गच्छति तमपि^१ ह-
त्वा सुषुप्तिं गच्छति तामपि सम्यग्ज्ञानेन हत्वा तुर्यंगच्छतीति हंसः परमात्मा
लेलायते स्वमाययैव ज्ञानक्रियाशक्तिमत्सूक्ष्मशरीरं सृष्ट्वा तदभिमानी सन्पुण्य-
पापे कृत्वा तत्परवशो भूत्वाऽवस्थात्रयेष्विहलोकपरलोकेषु ब्रह्मादिस्थावरान्ते-
षु योनिभेदेषु च लेलायते चलति संसरति बहिरसङ्गत्वात्तेभ्यः सदा बहिरेव व-
श्यखण्डमायोपाधिकत्वेन महाकाशस्थानीयः परमेश्वरो वश्यस्य वशो वर्तत इति
वशी नियन्ता सर्वस्य महदादिभेदभिन्नस्य लोकस्य जनस्य सर्वस्य भूरादिलो-
कस्य वा स्थावरस्य चरस्य च स्थिरजङ्गमात्मकप्राणिभेदस्य च वशी ॥ १८ ॥

स्वतः सर्वकरणशून्यस्यैवेश्वरस्य स्वाविद्यया पाण्यादिकरणवत्त्वं तद्व्यापार-
वत्त्वं सर्वज्ञतामनन्यवेद्यतामद्वितीयतां चाऽऽह । अपाणिपाद इति । निर्विशेष-
त्वादीश्वरः स्वयमपाणिपादः पाणिपादा अस्य न विद्यन्त इत्यपाणिपादः ।
तथाऽपि जवनो ग्रहीता च ज्ञाताज्ञातसाक्षित्वेन तत्र तत्र गच्छतीव भातीति
जवनः । ईश्वरसत्ताव्यतिरेकेण सर्वस्य सत्ताभावात्स्वाविद्याकल्पितस्य सत्ताप्र-
दत्त्वेन स्वाभेदेन ग्राहकत्वाद्ग्रहीता च । इतरकर्मेन्द्रियाणामप्युपलक्षणमेतत् ।
पश्यत्यचक्षुः स्वयं चक्षुःशून्योऽपि चक्षुस्तद्वृत्तिं तद्विषयं च स्वरूपानुभवेन

१ (ख. ग.) 'न्योन्यं वि' । २ (ख.) 'स्याऽऽदि' । ३ (ख. ग.) 'तकम्' । ४ (क. घ.)
'लिङ्गाच्च' । ५ (क. ग.) 'नोपदेहा' । ६ (ग.) 'न हित्वा' । ७ (ग.) 'पि हित्वा' । ८ (ग.)
'चरति' । ९ (ग.) 'स्य दृश्यज्ञातस्य च स' । १० (ख. ग.) 'सत्ताभा' ।

पश्यति स गृणोत्यकर्णः स्वतः श्रोत्रहीनोऽपि श्रोत्रतद्वृत्तितद्विषयांस्वरूपानु-
भवेन गृणोतीत्युच्यते । इतरेन्द्रियाणामप्युपलक्षणमेतत् । स वेत्ति वेद्यं किं
बहुना सोऽखण्डस्वयंप्रकाशचिदेकरसः परमात्मा वेत्ति जानाति वेद्यं वेदनाहं
जडं तद्विशेषरूपं सर्वं स्वसंनिधिमात्रेण जानाति ग्राहकत्वेन प्रसिद्धचक्षुरादी-
नामप्यन्यो ग्राहक इष्टश्चेत्तस्याप्यन्यो ग्राहक एष्टव्यस्तस्याप्यन्यस्तस्याप्यन्य
इत्यनवस्था स्यादतो न किंचित्सिध्येदित्याशङ्क्य मनश्चक्षुरादीनां ग्राहकत्वान्न
ग्राहकान्तरापेक्षा किंतु दृश्यत्वादीश्वरस्य तु स्वयंप्रकाशचिदेकरसत्वात्सर्वसा-
क्षित्वाच्च न तस्य ग्राहकान्तरापेक्षेत्याह । न च तस्यास्ति वेत्तेति । तं प्रकृतं
सर्वज्ञमग्र्यमग्रे भवं सर्वाधिष्ठानत्वेन सर्वकारणत्वेन च सर्वजगत्पूर्वसिद्धं कालतो
देशतोऽनवच्छिन्नमिति यावत् । सर्वेषां प्रधानत्वाद्वाऽग्र्यं पुरुषं पुरि शयनादे-
शतः पूर्णत्वात्पुरुषं महान्तं स्वव्यतिरिक्तवस्त्वभावाद्भुततोऽनवच्छिन्नमित्यमा-
हुर्वेदान्ता ब्रह्मविदश्च ॥ १९ ॥

परमात्मनोऽद्वितीयत्वं प्रत्यक्त्वेनावस्थानमेकत्वज्ञानान्मोक्षं ज्ञानाधिकारिणं
चाऽऽह । अणोरिति । अणोरणीयान्सूक्ष्मादपि सूक्ष्मतरः । महतो महीयान्महत
आकाशादेरपि महत्तरोऽद्वितीयोऽणिमेत्यर्थः । आत्मा

यच्चाऽऽप्नोति यदादत्ते यच्चात्ति विषयानिह ।

यच्चास्य संततो भावस्तस्मादात्मेति कथ्यते ।

गुहायां सूक्ष्मशरीराख्यगुहायां निहितो निविष्टः प्रत्यक्त्वेन स्थित इत्यर्थः ।
अस्य चक्षुरादिकरणग्राह्यत्वेन संनिहितस्य जन्तोर्जनैर्न धर्मयुक्तस्य स्थूलशरीर-
स्य गुहायामित्यन्वयः । तं प्रत्यगात्मानमक्रतुं विषयभोगसंकल्परहितं स्वतोऽसं-
सारिणमित्यर्थः । पश्यत्यपरोक्षीकरोति । केन रूपेण महिमानं निरवग्रहमहत्त्वं ब्र-
ह्मशब्दार्थमिति यावत् । ईशं सर्वतो निरपेक्षं त्वंपदार्थभूतं प्रत्यगात्मानं तत्पदार्थ-
भूताद्वितीयेश्वरत्वेन यदा पश्यति तदा वीतशोकः शोकादिसंसारशून्यो भवती-
त्यर्थः । कुतः सार्धनेन पश्यति धातुः प्रसादाज्जातावेकवचनम् । इन्द्रियाणि
धातवः शरीरस्य धारणात्तेषां प्रसादाद्विषयरूपदुरन्तसूनास्थानैस्तेषामनाक-
ष्यमाणत्वलक्षणान्मनसः प्रत्यक्प्रावण्यलक्षणाच्च प्रसादात्पश्यति ॥ २० ॥

उक्तमर्थं द्रढयितुं मन्त्रद्वगनुभवमाह । वेदाहमिति । वेद जानेऽहं मन्त्रद्र-
ष्टाऽऽचार्यपदारूढ एतं पूर्वोक्ताध्यायाभ्यामनेन च प्रतिपादितमजरमपक्षयरहितं
पुराणं पुराऽपि नवमिति पुराणं जन्मवृद्ध्यादिरहितमजरं पुराणं कूटस्थनि-

१ (क. घ.) श्रोत्रादिही । २ (ग.) 'याणां स्वरू' । ३ (क. घ.) 'दीनामप्यन्यग्रा' । ४ (ग.)
'ननादिष' । ५ (ग.) 'स्य श' । ६ (ग.) 'धनात्पश्य' ।

त्यमिति यावत् । सर्वात्मानं सर्वश्चासावात्मा च सर्वेषामात्मा स्वरूपमिति वा सर्वात्मा वस्तुतोऽनवच्छिन्न इति यावत् । तं सर्वात्मानं सर्वगतं सर्वव्यापिनं व्यापिना व्याप्यं स्वतन्त्रं न भवति कित्वेतत्कार्यमित्याह । विभुत्वादिति । आकाशादिविविधकार्यरूपेण भवतीति विभुस्तस्मात्सर्वगतमित्यन्वयः । जन्म निरोधं प्रवदन्ति यस्य जगज्जन्म जगन्निरोधं संहतिं च यस्य परमेश्वरस्य कर्मेति ब्रह्मवादिनस्तत्त्वदर्शिनः । हि प्रसिद्धौ । प्रवदन्ति नित्यं महाप्रलयमहासर्गेऽवान्तरप्रलयावान्तरसर्गे सुषुप्तिर्बोधमध्ये च । अथवा जन्मनिरोधं जन्मनो निरोधं जन्माभावं यस्य वदन्तीति तमहं वेदेत्यन्वयः । स एव मया प्रतिपादित इत्यभिप्रायः ॥ २१ ॥

इति श्रीमत्परमहंसपरिव्राजकाचार्यश्रीमज्ज्ञानोत्तमपूज्यपादशिष्यस्य
विज्ञानभगवतः कृतौ श्वेताश्वतरोपनिषाद्विवरणे तृतीयोऽध्यायः ॥३॥

ग्रन्थलाघवाद्बुद्धिलाघवं प्रयोजनमाश्रयितव्यमिति न्यायादभ्यासस्य तात्पर्यलिङ्गत्वादस्यार्थस्य दुरवगाहत्वाच्च पुनः पुनः प्रतिपादनं क्रियते चतुर्थाध्याय ईश्वरात्सम्यग्ज्ञानप्रार्थनं तत्त्वंपदार्थशोधनमुखेनैकत्वप्रतिपादनं द्वैतस्य मायाप्रकृतिकत्वप्रदर्शनेन मिथ्यात्वं व्यावर्ण्येश्वरस्याद्वितीयत्वप्रतिपादनं सम्यग्ज्ञानान्तरङ्गसाधनं प्रदर्शनं च प्रवर्तते तत्र प्रथमं तावदीश्वरस्वरूपप्रतिपादनेन मुमुक्षोः परमेश्वरात्सम्यग्ज्ञानप्रार्थनमाह । य एक इति । यः स्वयंप्रकाशचिदेकरस एकोऽद्वितीयः । अवर्णो वर्ण्यतेऽनेनेति वर्णो नाम तेन शून्यः । वर्ण्यत इति वर्णं रूपं तेन शून्यो नामरूपशून्य इत्यर्थः । बहुधाशक्तियोगाद्बहुप्रकारकार्यविषयमायाशक्तियोगाद्वर्ण्यन्तेऽनेनेति वर्णांशब्दान्वर्ण्यन्त इति वर्णांरूपाप्यनेकानेकप्रकाराञ्छब्दार्थानिति यावत् । निहितार्थो यस्य स्रष्टव्यविषयेक्षणे निहितो निक्षिप्तोऽर्थः । अर्थ्यत इत्यर्थोऽभिधेयं रूपम् । अर्थ्यतेऽनेनेत्यर्थोऽभिधानं स निहितार्थो दधाति करोति व्याकरोति पूर्वं स्वेक्षणेन नामरूपव्याकरणं कृत्वा पश्चाद्बहिर्व्याकरोतीत्यर्थः । विचैति चान्ते विश्वमन्ते संहारकाले व्येति च । अन्तर्भावितण्यर्थोऽयं शब्दः । विगमयति विश्लेषयति सर्वं स्वात्मन्युपसंहरति च । आदावित्यस्य दधातीत्यनेन पूर्वेण संबन्धः । चकारस्यापि तत्र संबन्धो द्रष्टव्यः । आदौ सर्गप्रमुखे दधाति चेत्यन्वयः । जगदुत्पत्तिस्थितिप्रलयकारणत्वधर्मेणोपलक्षितो यः स देवो द्योतनस्वभावः स्वयंप्रकाशोऽखण्डचिदेकरस इति यावत् । स नो बुद्ध्या शुभया संयुतः । स एव देवो नोऽस्मान्तित्यानित्यवस्तुविवेकेहामुत्रार्थभोगविरागशमदमादिसाधनकलापमुमुक्षुत्वाख्य-

साधनचतुष्टयसंपन्नान्बुद्ध्याऽहं ब्रह्मास्मीत्यध्यवसायात्मिकया शुभया नान्तरीय-
कतया संसारतत्कारणनिवर्तकत्वेन तत्तिरोहितानन्दाभिव्यञ्जिकया संयुक्त-
संयोजयतु ॥ १ ॥

स्वमाययाऽऽधिदैविकोपाधीन्समष्टिरूपान्सृष्ट्वा तेष्वनुप्रविश्याग्न्यादित्याद्या-
ख्यां लब्ध्वा स्थितोऽपीश्वर एवेत्याह । तदेवेति । तदेवेश्वरतत्त्वमग्निसूर्यवायुच-
न्द्रादिरूपणापि स्थितम् । उ अपि । अस्य सर्वत्रान्वयो द्रष्टव्यः । तदेव शुक्रं रो-
चिष्मन्नक्षत्रमण्डलं तेन रूपेणापि तदेव स्थितं शुक्रमितिपाठे विराड्रूपेणापि त-
देव स्थितमिति द्रष्टव्यम् । तद्वद्ब्रह्म हिरण्यगर्भरूपेणापि तदेव स्थितम् । तदापोऽ-
बभिमनिदेवतारूपेणापि तदेव स्थितम् । तत्प्रजापतिर्हिरण्यगर्भरूपेणापि च-
तुर्मुखविग्रहेण तदेव स्थितम् । एष ब्रह्मैष इन्द्र एष प्रजापतिरेते सर्वे देवा इ-
त्यादिश्रुत्यन्तरात् । अग्निर्वाक्समष्टिरादित्यश्चक्षुः समष्टिर्वायुः प्राणसमष्टिश्चन्द्र-
मा मनःसमष्टिः शृङ्गं विराट् स्थूलसमष्टिर्ब्रह्म हिरण्यगर्भोऽन्तःकरणसमष्टिः ।
आपो जिह्वेन्द्रियसमष्टिः । पजापतिरुपस्थेन्द्रियसमष्टिः । एतदग्न्यादिसमष्टि-
ग्रहणमितरसमष्टीनामप्युपलक्षणं द्रष्टव्यम् ॥ २ ॥

स्वमायाशक्त्या व्यष्टिभूतान्निखिलकार्यकरणोपाधीन्सृष्ट्वा तेषु घट आकाश-
वज्जले चन्द्रवच्च प्रविश्य तत्तदाख्यां लब्ध्वा स्थितोऽपीश्वर एवेत्याह । त्वं
स्त्रीति । त्वमेव स्त्रीपुंनपुंसकरूपेणावस्थितः संस्तत्तदाख्यां लब्धोऽसि । उत वा
कुमारकुमारीरूपेणापि स्थितोऽसि जीर्णः परिणतवया वलीपलिताद्युपलक्षितः
सन्करकलितेन दण्डेनावलम्बनभूतेनेतस्त्वैतो वञ्चसि परिभ्रमसि त्वमेव । किं प-
रिमितगणनेन त्वमेव विश्वतोमुखः सर्वतोमुखो जातोऽसि । हे परमेश्वर त्वमेव
स्वेच्छया नानाविधाकारेण मायया जात इव लक्ष्यस इत्यर्थः ॥ ३ ॥

तिर्थगादिरूपेणापीश्वरस्यैवावस्थानमाह । नील इति । एवं स्वमायया तिर्य-
क्कार्यकरणानि सृष्ट्वा तेष्वनुप्रविश्यायः पिण्डानुगतवह्निवत्तद्रूपं भजित्वाऽवस्थित-
स्त्वमेवेत्याह । नीलः पतङ्गो नीलः कृष्णः पतङ्गः पक्षी भ्रमरादिः सोऽपि त्वमेव
हरितः शुकादिः सोऽपि त्वमेव लोहिताक्षो रक्ताक्षः पक्षी सोऽपि त्वमेव तडिद्रुर्भो-
मेघः सोऽपि त्वमेव ऋतवो वसन्तादयः षट् तेऽपि त्वमेव समुद्रा लवणाद्याः सप्त तेऽ-
पि त्वमेव । अनादिमदादिमन्न भवतीत्यनादिमत्कालतोऽनवच्छिन्नमित्यर्थः । तद-
पि त्वमेव त्वमिति सर्वत्र संबध्यते । विभुत्वेन । इत्थंभावे तृतीया । देशतोऽनवच्छि-
न्नत्वेनापि त्वमेव वर्तसे विभुत्वेन वर्तमानं यत्तदपि त्वमेवेति वा यतो जातानि
भुवनानि यतो यस्माज्जातान्युत्पन्नानि भुवनानि भूरादीनि विश्वा विश्वानि सम-

१ (क.) वाय्वाह्यं च । २ (क. ख.) शुक्रं वि । ३ (ख. ग.) मायया । ४ (ग.)
वैश्वानुषं । ५ (ख.) स्ततः परिभ्रमन्वच्चसि त्वं । ६ (क. घ.) ति च यं ।

स्तानि भुवनानि तत्त्वं नीलादिरूपेण वर्तस इत्यन्वयः । यतो जातानि भुवनानि-
तदपि त्वमेवेति वा सर्वोपादानत्वात्स्वरूपतोऽप्यनवच्छिन्नत्वम् । अनादिमदि-
ति कालतोऽप्यानन्त्यमुक्तं विभुत्वेनेति देशतोऽप्यानन्त्यं यत इति स्वरूपा-
नन्त्यम् ॥ ४ ॥

इदानीं तेजोबलक्षणां प्रकृतिं छान्दोग्योपनिषदुक्तां निखिलप्रपञ्चस्य त-
द्विवर्ततामीश्वराभिन्नप्रकृतिविवर्तरूपशब्दादिषु विषयेष्वसंयोगायाऽऽत्मनस्त-
स्याः संसारकारणतां तन्निवृत्तेर्भोक्षहेतुतां चाऽऽह । अजामिति । अजां न
जायत इत्येजा तां मूलप्रकृतित्वाज्जन्मरहितामित्यर्थः । एकां सर्वं व्याप्याख-
ण्डात्मकत्वादेकां लोहितशुक्लकृष्णां तेजः सृष्ट्वा तदवस्थापन्नत्वाच्छोहिताम् । अ-
पः सृष्ट्वा तदवस्थापन्नत्वाच्छुक्लाम् । अन्नशब्दवाच्यां पृथ्वीं सृष्ट्वा तदवस्थाप-
न्नत्वात्कृष्णामथर्वा लोहितां रजआत्मिकां शुक्लां सत्त्वात्मिकां कृष्णां तमआ-
त्मिकामेवं लोहितशुक्लकृष्णाम् । पुनरपि तामेव विशिनष्टि । बह्वीरिति । बह्वीर-
नेका विभक्तत्वात्कार्यरूपाः प्रजाः प्रविभक्तरूपेण जायन्त इति प्रजाः कारणा-
त्मकत्वेनाविद्यमानस्यासतो जन्मासंभवादुत्पत्तेः प्रागविद्यमानं न जायते किं
तर्हि कारणात्मना विद्यमानमेव प्रविभक्तरूपेण व्यज्यते । अतः प्रजा इत्युक्तम् ।
ताः सृजमानामुत्पादयन्तीं सरूपाः समानरूपाः स्वेन लोहितशुक्लकृष्णात्मक-
त्वेन समानरूपाः सत्त्वरजस्तमआत्मकत्वेन वा समानरूपाः सृजमानामित्यन्व-
यः । अजो जन्मरहितो हि यस्मादेकोऽनादिकालप्रवृत्ताविद्याकामकर्मपाशपा-
शितः क्षेत्रज्ञो यस्मात्प्रकृतिविवर्तत्वात्प्रकृत्यात्मकत्वाच्छब्दादिविषयावस्थापन्नां
प्रकृतिं जुषमाणः सेवमानस्तन्निमित्तभोगेषु प्रियमाणश्चानुशेते स्वयमविकार्यस-
ङ्गसुखसंविन्मात्रैकरसः परमात्मरूपः स्वतः सर्वसंसारधर्मानास्कन्दितः प्रकृतौ
तद्विवर्तान्नमयादिपञ्चकोशेषु जले चन्द्रवदनुप्रविश्य तद्धर्मान्स्वधर्मत्वेन स्वीक-
ृत्य प्रकृतिप्राकृतांश्चानुसृत्य शेते^१ वर्तते जहाति त्यजति नाशयत्यधर्मं त्यजती-
तिवत्सम्यग्ज्ञानेन चिन्मात्रतया बाधत एनां सर्वस्य मूलकारणभूतां मायारूपां
प्रकृतिं भुक्तभोगां भुक्तः संसारभोगो यया सा भुक्तभोगां तां भुक्तभोगां विका-
रित्वादियमेव संसारभोगकर्त्री । आत्मा निःसङ्गसुखसंविन्मात्रैकरसत्वान्न भो-
गकर्ता चलनादिधर्मशून्ये मयूखस्रजि चलनादिधर्मयुक्तमुदकं चलनाचारोपण-
निमित्तं यथा तद्वत्संसारधर्मानास्कन्दितेऽसङ्गेऽनन्तसुखसंविन्मात्रैकरस आ-
त्मन्यध्यस्ता सती सर्वसंसारधर्मारोपणनिमित्तानर्थरूपाऽतस्तां संसारारोपण-

१ (क. ख.) 'च्छिन्नम् । (घ.) 'च्छिन्नः । अं । २ (ख. ग.) 'त्यजां मू' । ३ (ख.)
'सर्व्या' । (ग.) 'सर्वग्या' । ४ (क.) 'वा रोहि' । ५ (क.) 'सत्सचिन्मा' । ६ (ख. ग.) 'तेऽनुव' ।

निमित्तामनर्थरूपां सम्यग्ज्ञानेन नाशयत्यजः परमात्मरूपत्वाच्च जायत इत्य-
जोऽन्यः प्रकृतितद्विकारसाक्षित्वात्तेभ्योऽन्यः । अहं ब्रह्मास्मीत्यपरोक्षीकृत-
त्वात्प्रकृतितद्विकाराभेदाभिमानिनश्चाज्ञानिनोऽन्यः । अहं ब्रह्मास्मीत्येकत्वापरो-
क्षेण विद्वान्मूलप्रकृतिं स्वतावन्मात्रतया दहतीत्यर्थः ॥ ५ ॥

प्रत्यस्ताखिलभेदो निर्विशेषसुखसंविद्रूपात्माऽखण्डाविद्योपाधौ जले मार्त-
ण्डवदनुप्रविश्य तदुपाधिपरिकल्पितबिम्बप्रतिबिम्बभेदं गत्वा बिम्बरूपेण सं-
सारदोषानास्कन्दितस्वयंप्रकाशानवच्छिन्नस्वरूपसंविदा सर्वज्ञतया वर्तते द्युस्थ-
बिम्बभूतभास्करश्चलनादिधर्मशून्यनिर्मलप्रकाशरूपेण सर्वप्रकाशकत्वेन वर्तते
यथा तद्वदुपाधिभूताविद्यापक्षपातिप्रतिबिम्बस्वरूपेणोपाधिधर्मान्स्वधर्मत्वेन स्वी-
कृत्य पापादिमलकलुषिततत्फलभोक्तृत्वेन संसारीव वर्तते दिवाकर उदकपात्र-
स्थोपाधिपक्षपातितत्प्रतिबिम्बरूपेण तद्वद्विद्युत्पादनीयकलुषितत्वेन वर्तते
यथा तद्वदित्याह । द्वेति । द्वा द्वौ घटाकाशमहाकाशस्थानीयौ जीवपरमात्मानौ
सुपर्णा सुपर्णौ शोभनपतनौ शोभनगमनौ सयुजा सयुजौ बिम्बप्रतिबिम्बभावेन स-
दा संयुक्तौ सखाया सखायौ नित्योपकार्योपकारकत्वेन वर्तते इति सखायौ समा-
नाख्यानौ समानाभिव्यक्तिकारणौ वा समानाख्यौ चेतनत्वादिना समानाख्यौ
वा समानमनन्तसुखानुभूतेरात्मनो बिम्बप्रतिबिम्बभेदोपाधिकत्वेन किञ्चिज्ज्ञत्व-
सर्वज्ञत्वोपाधिकत्वेन नियम्यनियन्तृत्वोपाधिकत्वेन शुद्धचशुद्ध्युपाधिकत्वेन च
समानं प्रकृतिप्राकृतं वृक्षमुच्छेदधर्मत्वाद्वृक्षमध्यात्मादिभेदभिन्नत्वाद्बहुशास्त्रत्वा-
त्पुण्यपापादिबहुबीजत्वात्सुखदुःखादिबहुफलप्रदत्वाच्च वृक्षं परिष्वजाते परि-
ष्वक्तवन्तौ परिगृह्य वर्तते नियम्यत्वाद्युपाधिकत्वेन नियामकत्वाद्युपाधिकत्वेन
चेमं वृक्षं परिगृह्य वर्तते तयोः कार्यकारणोपाधिकयोर्जीवेश्वरयोर्मध्येऽन्यो मा-
याकार्याहंकाराख्यलिङ्गशरीराभिमानी जीवः पिप्पलं कर्मनिष्पन्नं सुखदुःखलक्ष-
णं फलं स्वादु विविधविचित्रविषयास्वादं विषयसेवावासनानिमित्तमित्यर्थः ।
अच्युपभुङ्क्तेऽनश्नन्नन्यः प्रकृत्याख्यमायोपाधिको बिम्बस्थानीय ईश्वरः कार्यो-
पाधिकात्स्वप्रतिबिम्बजीवादन्योऽनश्नन्नकर्मफलमनुपभुञ्जानोऽभिचाकशीतिस्व-
यमविकृतः सन्नभितः पश्यन्सर्वसंसारधर्मशून्यः स्वयंप्रकाशाखण्डज्ञप्तिमात्ररूपे-
णाऽस्त इति यावत् । स्वस्थबिम्बभूतादित्यो जलधर्मशून्यः स्वप्रकाशरूपेण
सर्वप्रकाशयन्नास्ते यथा तद्वत्स एष इह प्रविष्ट आनखाग्रेभ्यः । रूपं रूपं प्रति-
रूपो बभूवेत्यादिश्रुत्यन्तरात् ॥ ६ ॥

१ (ग.) 'मार्तरू' । २ (ग.) 'कृतैकत्वा' । ३ (ख.) 'कारमे' । ४ (क. घ.) 'सागना' ।
५ (क. घ.) 'मन्त्रवाद्' । ६ (ख.) 'लत्वा' । ७ (ख. घ.) 'धित्वे' । ८ (क.) 'विशं वि' ।
९ (ख.) 'दनवि' । १० (क. ग.) 'ति सर्वम' ।

जीवस्वरूपं परमात्मस्वरूपं चानूद्य जीवस्य परमात्मैकत्वज्ञानान्मोक्षसिद्धि-
माह । समान इति । समाने वृक्षे पुण्यपापफलभोगायतनत्वेन समाने वृक्ष ओव्रश्च
छेदन इतिनिर्वचनादुच्छेदात्मकेऽविद्यातत्कार्यान्नमयादिपञ्चकोशात्मके पुरुषः
पूर्णत्वात्पुरुषः परमेश्वरो निमग्नश्चलनाद्यनेकधर्मयुक्ते जले चन्द्रवन्मग्नः प्रतिबिम्बि-
तो निमग्नो नितरां मग्नोऽविद्यातत्कार्यान्नमयादिपञ्चकोशेषु तद्धर्मेषु चाहंममाभिमा-
नपाशितत्वेन नितरां मग्नोऽनीशया शोचति मुह्यमानो मोहाख्याविद्यया तिरस्क्रि-
यमाणसच्चिदानन्दाद्वितीयेश्वराख्यनिजरूपोऽनीशया । परमार्थतः स्वयं सर्वसंसा-
रधर्मानास्कन्दितेश्वर एव सन्नविद्याछन्नेश्वरभावत्वादहं कर्ता भोक्ता सुखी दुःखी
संसारी चेन्नानीश्वरतया शोचति संसारशोकमनुभवति । जुष्टं यदा पश्यति जु-
ष्टं हिरण्यगर्भादिभिः सेवितं सनकादियोगिभिश्च सेवितमखण्डसुखरूपत्वात्प्रिय-
रूपं चान्यं जीवादस्य इतिभ्रमग्रहीतमद्वितीयं निःसङ्गसुखबोधवपुष्टेन परमार्थ-
तः प्रकृतिप्राकृतेभ्योऽन्यमिति वा । ईशमीश्वरं महाकाशविम्बादित्यस्थानीयम् ।
अस्य घटाकाशप्रतिबिम्बादित्यस्थानीयस्य प्रत्यगात्मनो मम महिमानमनव-
च्छिन्नसुखबोधवपुरीश्वर एव निजमहिमेति यदा पश्यति यदा साधनचतुष्टयसंप-
न्नो । गुरुसंनिधौ यथावच्छ्रवणमनननिदिध्यासनान्यभ्यस्य पश्यत्यपरोक्षीकरोति
यदेतिवचनात्तदेत्यध्याहर्तव्यम् । तदा वीतशोक ईश्वरैकत्वापरोक्षेण ध्वस्तसं-
सारतत्कारणो भवतीत्यर्थः ॥ ७ ॥

जीवेश्वरैकत्वज्ञानस्य पुनः प्रनाड्या साधनभूतकर्मोपासनानां साक्षात्साधन-
श्रवणादीनां तत्प्रतिपादकवेदान्तानामुपास्यत्वेन यष्टव्यत्वेन ब्रह्मविद्योपकारक-
देवानां चेश्वराधीनरूपतयेश्वरे स्थितत्वमेतैरेकत्वज्ञानाख्यमुपेयमसाध्यं चेदेषां वै-
यर्थ्यमेकत्वज्ञानान्मोक्षं चाऽऽह । ऋच इति । ऋच इति सर्ववेदोपलक्षणम् ।
ऋगादिसर्वे वेदा अक्षरे न क्षरतीत्यक्षरं सर्वमश्नुत इति वाऽक्षरं तस्मिन्क्षरे पर-
म उत्कृष्टे वस्तुतोऽनवच्छिन्ने व्योमन्व्योम्याकाश आकाशशब्दवाच्ये । आ-
काशो वै नाम नामरूपयोर्निर्वहितेत्यादावाकाशशब्दस्य परमात्मनि प्रयोगदर्श-
नात् । अथवाऽसङ्गत्वाद्यविरोधेन सर्वान्तरत्वेन वर्तमानत्वादाकाशकल्पे निषेदुरि-
ति संबन्धः । यस्मिन्पूर्वोक्तेऽक्षरे देवा हिरण्यगर्भादयः समष्टिभूता विश्वे त-
द्वाष्टिभूताभ्यादित्यादयश्च सर्वे देवा अध्येपरि निषेदुर्निषण्णा आश्रितास्तिष्ठन्ति ।
य ऋगादिप्रतिपादितकर्मोपासनाद्यनुष्ठाय तैः शुद्धान्तःकरणो भूत्वा पुनर्ऋगा-
द्युपदिष्टशमदमाद्युपबृंहितश्रवणमनननिदिध्यासनान्यनुष्ठाय तदक्षरशब्दवाच्यं
परं ब्रह्माऽऽत्मत्वेन न वेद यच्छब्दश्रवणात्तच्छब्दोऽध्याहर्तव्यः । स किमृचा

१ (ख.) °तत्त्वयं । २ (ख.) °तियो निः । ३ (ख.) °मग्नः सु । ४ (क.) °च्छिन्नं सु । ५ (ख.) °देतेषां ।

स्वाधीनैस्तैर्ऋगादिभिः किं प्रयोजनं करिष्यति न किमपि प्रयोजनं करिष्यतीत्यर्थः । पाठमात्रसारत्वात् । य इत्तद्विदुः । य ऋगाद्युपदिष्टकर्मेपासनान्यनुष्ठाय तैः शुद्धान्तःकरणाः साधनचतुष्टयसंपन्ना ऋगाद्युपदिष्टश्रवणाद्यनुष्ठायेदित्थं शास्त्रोपदिष्टप्रकारं तत्तच्छब्दवाच्यं परं ब्रह्माऽऽत्मत्वेन विदुरपरोक्षीकुर्युस्त इमे समासते ते पूर्वोक्तसाधनानुष्ठायिन इमेऽहं ब्रह्मास्मीत्यपरोक्षीकृतैकत्वाः सन्तः समासत उक्तसाधनपरंपरासाध्याहंब्रह्मास्मीत्येकत्वदर्शनेन ध्वस्तसंसारतत्कारणाः स्वरूपत्वेनाऽऽविर्भूतनिरतिशयानन्दाश्चाऽऽसते । एवंभूता स्थितिः सम्यग्गासनं नाम ॥ ८ ॥

देवः परमेश्वरः स्वमायाशक्त्या पुरुषार्थसाधनप्रतिपादकान्वेदांस्तत्प्रतिपाद्यागार्दींस्तत्साध्यभूतभविष्यद्वर्तमानंप्रपञ्चजातं च सृष्ट्वा स्वमायाशक्तिविवर्तसमष्टिव्यष्ट्यात्मकार्यकारणात्मकोपाधौ जले चन्द्रवदनुप्रविश्याविद्याकामकर्मादिभिर्निरुद्धः सैज्जीवाख्यां लभत इत्याह । छन्दांसीति । छन्दांसि ऋग्यजुःसामाथर्वाङ्गिरसाख्या वेदाः । यज्ञा देवपूजादयो दानपर्यन्ताः । क्रतवो ज्योतिष्टोमादयः । अथवा यूपसंबन्धरहिता विहितक्रिया यज्ञास्तत्संबन्धाः क्रियाः क्रतवः । व्रतानि चान्द्रायणानशनादीनि यमनियमादीनि । भूतमतीतं भव्यं भविष्यच्चान्यदपि वर्तमानं वेदा वदन्ति । यज्ञादिसाध्यत्वेन भूतभविष्यद्वर्तमानरूपेणावस्थितः प्रपञ्च इत्यस्मिन्नर्थे वेदा एव प्रमाणमिति यावत् । यच्छब्दस्य पूर्वेषु प्रत्येकं संबन्धो द्रष्टव्यः । अस्मात्प्रकृतादक्षराख्याङ्गहण एतत्पूर्वोक्तं सर्वं समुत्पद्यत इत्यध्याहृत्य योजयितव्यम् । कथं कूटस्थस्य ब्रह्मणो जगदुपादानत्वमित्याशङ्क्यामाह । मायी सृजते विश्वमिति । कूटस्थस्यापि मायोपाधिकत्वात्स्वमायाशक्तिवशात्सर्वस्रष्टृत्वमुपपन्नमिति यावत् । एतदित्यस्यास्मादित्यनेनान्वयो दर्शितः । तस्मिन्समष्टिव्यष्टिकार्यकारणात्मके विश्वप्रपञ्चे स एव मायया संनिरुद्धो मायया निर्मिते तस्मिन्मायया संनिरुद्धो बद्धो माययाऽन्यः सन्परिवर्तते मायी मायोपाधिकः सन्नेतत्पूर्वोक्तं विश्वं सृजत इति वेदा वदन्ति । अस्माद्ब्रह्मणो माययाऽन्यः संस्तस्मिन्संनिरुद्धो बद्ध इति व्यवहितेनान्वयो वा ॥ ९ ॥

पदे पद उक्ताया जगत्प्रकृतेर्मायात्वं तदधिष्ठानानन्तमुखचिन्मात्रस्य परमेश्वरस्य निजरूपत्वं प्रकृतिभूतमायया तदेकदेशैश्च कार्यत्वेन सर्वस्य व्याप्यत्वं

१ (ख.) 'रकार' । २ (ख.) 'भूतं भ' । ३ (ख. ग.) 'नरूपेण वर्तमानप्र' । ४ (क. घ.) 'यकार' । ५ (क.) 'स च जीवा' । ६ (ग.) 'रसः सर्वं वे' । ७ (क. घ.) 'विष्यं यच्चा' । ८ (ख.) 'यकार' ।

मायाधिष्ठानभूतानन्तमुखचिन्मात्रपरमेश्वरेण तदेकदेशैश्चाधिष्ठेयत्वेन सर्वस्य व्याप्यत्वं चाऽऽह । मायां त्विति । तत्र तत्र जगत्प्रकृतित्वेनोक्ता या तां मायां विद्याज्जानीयात् । तुशब्दोऽवधारणे तत्र तत्र परमेश्वरत्वेन य उक्तस्तं महेश्वरं महांश्चासावीश्वरश्चेति महेश्वरस्तमद्वितीयमुखचिन्मात्रवपुरीश्वरं मायिनं मायायाः स्वरूपस्फुरणप्रदतयाऽधिष्ठानत्वेनैवोपकारकं विद्यात् । तुशब्दोऽवधारणे । अस्य मायिनः परमेश्वरस्यावयवभूतैर्घटाकाशस्थानीयैरिदं रजतमित्यत्रेदं स्थानीयैः सत्तास्फुरणैराकाशादिः सत्ताकाशादि स्फुरतीति व्याप्तमध्यस्तत्वेनैव व्याप्तं न तु स्वपरिणामत्वेन । अत्रापि तुशब्दोऽवधारणे । किं सर्वमिदं जगत्सर्वं विभक्तमिदं दृश्यं जगत् । अथवा मायायाः सत्तास्फुरणप्रदत्वेनाधिष्ठानुरस्येश्वरस्यावयवभूतैस्तस्मिन्नध्यस्तत्वात्तदङ्गभूतैर्मर्यादातत्सामर्थ्यैस्तद्विवर्तत्वेनैव व्याप्तं सर्वमिदं जगत् । तस्येत्येके पठन्ति । तस्मान्मायाविवर्तत्वात्सर्वस्य प्रपञ्चजातस्य सम्यग्दर्शनेन निवर्तयितुं योग्यत्वादद्वितीयेश्वरैकत्वज्ञानसिद्धये मुमुक्षुभिर्यत्नः कर्तव्य इत्यभिप्रायः ॥ १० ॥

मायाख्यमूलयोनेराकाशाद्यवान्तरयोनीनां चाद्वितीयमुखचिन्मात्रवपुरीश्वरस्याधिष्ठानत्वं मायामधिष्ठाय वियदाद्युत्पादकत्वं वियदाद्यवान्तरयोनीरवष्टभ्येतरेषां सृष्ट्यादिहेतुत्वं तेन सर्वाधिष्ठानेश्वरेणाहं ब्रह्मास्मीत्येकत्वज्ञानान्मोक्षसिद्धिं चाऽऽह । यो योनिमिति । यः मुखचिन्मात्रवपुरीश्वरो योनिं योनिं वीप्सैषा । मूलप्रकृतिं मायां वियदाद्यवान्तरप्रकृतीश्चाधितिष्ठति सत्तास्फुरणप्रदत्वेनाधिष्ठाय तिष्ठति । अथवाऽयोनिं योनिं योनिः कारणमस्या न विद्यत इत्ययोनिं योनिं प्रकृतिमनादिसिद्धां प्रकृतिमिति यावत् । यो मूलप्रकृतिमधितिष्ठति । अथवा योनिं योनिं योनिः स्थानमध्यात्मादि तत्तदध्यात्मादिस्थानमधितिष्ठति यमयति नियमयत्यन्तर्यामिरूपेण । अथवा देवतिर्यङ्मनरादिसरीसृपस्थावरजङ्गमादियोनिं योनिं भूत्यधितिष्ठति हिरण्यगर्भादिरूपेणैकोऽद्वितीयः । यस्मिन्मायाधिष्ठातरीश्वरे सुखबोधवपुष्युपसंहारकाले सर्वमिदं जगत्समेति संगच्छत ऐक्यं याति । व्येति च सृष्टिकाले विविधमेति वियदादिरूपेण पृथग्भवति कारणे विविधरूपेण तादात्म्यं प्रतिपद्यत इति यावत् । येनेत्येके पठन्ति तत्राप्येषैव योजना । तमीशानं तं प्रकृतमीश्वरं तं वरदं मोक्षपर्यन्तानां वराणां दातारं देवं द्योतनस्वभावं ज्ञानस्वरूपमीड्यं वेदेतिहासपुराणस्तुत्यं निचाय्य निश्चयेनाहं ब्रह्मास्मीति साक्षात्क-

१ (क. घ.) 'देशे स्वाधि' । २ (ख.) 'तदेकदेशम्' । (ग.) 'तदंशम्' । ३ (ख.) 'या-
यास्तत्सा' । ४ (ग.) 'खतचिन्मा' । ५ (ग.) 'मुत्पत्त्यादिहेतुत्वं' । ६ (ख.) 'करूपत्वं' । ७ (ग.)
'योनीनव' । ८ (ख.) 'इमनुष्यादि' । ९ (ख. ग.) 'प्रकृत्याधि' ।

त्प्रेमां शान्तिं सुषुप्तिप्रलयादौ सर्वसंहारोपलक्षणा या शान्तिः प्रसिद्धा तामि-
मां सर्वसंहारोपलक्षणां शान्तिं सम्यग्ज्ञानेन मूलाविद्यादाहादत्यन्तं पुनरावृ-
त्तिरहितामेत्येकत्वज्ञानेन ध्वस्तसंसारकारणो भवतीत्यर्थः ॥ ११ ॥

हिरण्यगर्भं प्रति प्रसादाभिमुखं परमेश्वरं प्रति सम्यग्ज्ञानप्रार्थनमाह । यो
देवानामिति । यो देवानामित्युक्तार्थो मन्त्रः पश्यतापश्यत् । व्यत्ययेनाऽऽत्म-
नेपदं बहुलं छन्दस्यमाह्नयोगेऽपीत्यडभावः । अवान्तरसर्गस्थितिप्रलयकर्तृ-
त्वेन वेदप्रवर्तकत्वेन च निरीक्षणं कृतवानित्यर्थः । विश्वाधिपो देव इत्येके पठ-
न्ति ॥ १२ ॥

हिरण्यगर्भादिदेवान्प्रति स्वामित्वं भूरादिलोकान्प्रत्याश्रयत्वं व्यष्टिजीवा-
न्प्रति नियन्वृत्वमन्तःकरणशुद्धिद्वारेण सम्यग्ज्ञानाधिकारसिद्धयर्थं मुमुक्षुभिरा-
राध्यत्वं चेश्वरस्याऽऽह । यो देवानामिति । यो देवानां यः प्रकृतः परमेश्वरो
देवानां समष्टिरूपाणां देवानामधिपः स्वामी समष्टिकार्योपाधिकान्हिरण्यग-
र्भादीन्प्रकृतिमूलकारणोपाधिक ईश्वरः स्वामी यस्मिन्परमेश्वरे सर्वकारणे लो-
का भूरादिलोका लोक्यन्त इति लोका दृश्यभूताः सर्वे पदार्था वाऽधिश्चिता
ओतप्रोतत्वेनाध्युपरि श्रिता यः कारणोपाधिकः परमेश्वर ईश ईष्टे तकारलो-
पश्छान्दसः । अस्य द्विपदो व्यष्ट्युपाध्यभिमानिनो मनुष्यादेश्चतुष्पदो व्यष्ट्यु-
पाध्यभिमानिनः पञ्चादेश्च कस्मै काय सुखरूपाय । छान्दसः स्मैभावः । दे-
वाय द्योतनस्वभावाय यच्छब्दसंयोगात्तच्छब्दोऽध्याहर्तव्यस्तस्मै सुखसंवित्स्व-
रूपायेत्यर्थः । तस्मा इति केचित्पठन्ति तस्मिन्पाठे तस्मै कल्याणस्वभावाये-
त्यर्थः । हविषा तदाराधनभूतद्रव्यैश्चरुपुरोडाशादिभिर्विधेम परिचरेम विधेः
परिचरणकर्मण एतद्रूपम् ॥ १३ ॥

ईश्वरस्य परमसूक्ष्मत्वं संसारचक्रमध्ये साक्षित्वेनावस्थितत्वं सर्वजगत्स्रष्टृत्वं
सर्वात्मकत्वमीश्वरैकत्वज्ञानान्मोक्षसिद्धिश्चेत्येतदर्थजातमसकृदुक्तमपि ग्रन्थला-
घवाद्बुद्धिलाघवं प्रयोजनमपेक्षितव्यमिति न्यायमाश्रित्याऽऽह । सूक्ष्मातिसू-
क्ष्ममिति । सूक्ष्मातिसूक्ष्मं भूतानि सूक्ष्माणि तेष्वप्युत्तरोत्तरात्पूर्वं पूर्वं सूक्ष्मं
तेभ्यस्तन्मात्राणि सूक्ष्माणि तेष्वप्युत्तरोत्तरात्पूर्वं पूर्वं सूक्ष्मं तेभ्यो महच्छब्द-
वाच्यमीक्षणं सूक्ष्मं तस्मादपि प्रकृतिः सूक्ष्मा प्रकृतेरपि स्वप्रकाशचिदेकरस-
वपुरीश्वरः सूक्ष्म इति सूक्ष्मातिसूक्ष्मम् । कलिलस्य प्रकृतिप्राकृताख्यस्य सं-
सारदुर्गस्य गहनस्य मध्येऽन्तःसाक्षित्वेनावस्थितं विश्वस्य स्रष्टारं विश्वस्य भू-
तभौतिकप्रपञ्चजातस्य स्रष्टारं तत्तच्छब्दवाच्यभूतमनेकरूपं नानाविधं जलपा-

त्रेषु चन्द्रवद्ब्रह्मादिपिपीलिकान्तेषु समष्टिव्यष्टिरूपकार्यकरणोपाधिष्वनेकं रूपेणावभासमानं विश्वस्य मायातद्विवर्तात्मकस्यैकमद्वितीयं परिवेष्टितारं स्वरूपस्फुरणप्रदत्वेन परितोऽन्तर्बहिश्च वेष्टितारं शिवं निःसङ्गत्वात्प्रकृतिप्राकृतैश्च मलैरनास्कन्दिता नन्तसुखसंविन्मात्ररूपं ज्ञात्वाऽहं ब्रह्मास्मीत्यपरोक्षीकृत्य शान्तिमत्यन्तमेति । व्याख्यातमेतत् ॥ १४ ॥

ईश्वरस्य सर्वपोषकत्वं सर्वस्वामित्वं समष्टिव्यष्टिरूपकार्यकरणोपाधिषु प्रत्यग्रूपेणावस्थितत्वं सनकसनन्दनवामदेवादिभिर्हिरण्यगर्भाद्यधिकारिपुरुषैश्चाऽऽत्मतया प्राप्तत्वमितरस्यापि साधनचतुष्टयसंपन्नस्य योग्याधिकारिण ईश्वरैकत्वज्ञानान्मोक्षसिद्धिं चाऽऽह । स एवेति । स एव स प्रकृतः परमेश्वर एव काले पूर्वकल्पेषु जीवैः संचितकर्मपाककाले भुवनस्य गोप्ता समस्तभुवनस्य कर्मानुगुणतयाऽऽनन्दप्रदानृत्वेन रक्षिता विश्वाधिपोऽध्यात्मादिभेदभिन्नस्य विश्वस्य स्वामी सर्वभूतेषु गूढो ब्रह्मादिस्तम्बपर्यन्तेषु समष्टिव्यष्ट्यात्मकेषु सर्वभूतेष्वन्तःप्रविष्टोऽद्वितीयानन्दानुभवरूपेण गूढः सन्केवलसाक्षिमात्ररूपेण वर्तते । यस्मिन्नपास्ताशेषविशेषानन्तसुखचिन्मात्ररस ईश्वरे युक्ता एकतामापन्नाः । के ब्रह्मर्षयः सनकादयो देवताश्च हिरण्यगर्भादयस्तमेवं ज्ञात्वा तमीश्वरमेवमुक्तेन प्रकारेणाहमस्मीति ज्ञात्वाऽपरोक्षीकृत्य मृत्युपाशांश्छिनत्ति मृत्युर्वै तम इति श्रुतेर्मूलप्रकृतिभूतं तमआख्यं मृत्युं तद्विवर्तरूपाविद्याकामकर्माख्यान्पाशांश्छिनत्ति नाशयत्येकत्वज्ञानाग्निना दहतीत्यर्थः ॥ १५ ॥

ईश्वरस्य परमसूक्ष्मनिरतिशयानन्दस्वभावत्वं सर्वदोषैरश्लिष्टत्वं समष्टिव्यष्ट्यात्मककार्यकारणसंघातेषु जीवरूपेण गूढतया स्थितत्वं सर्वस्य स्वरूपस्फुरणप्रदत्वेन व्याप्तत्वमीश्वरैकत्वज्ञानात्सर्वपाशापहानिं चाऽऽह । घृतात्परमिति । पुरुषार्थरूपेण परमसूक्ष्मत्वमाह । घृतात्परमिति । घृतात्परमुपरि वर्तमानं मण्डं सारं सूक्ष्मं प्रीतिविषयं च यथा तद्वन्मुमुक्षुः प्रीतिविषयमत्तिस्सूक्ष्मं च व्यष्टिभूतेभ्यो विश्वाख्यं विराड्रूपं सूक्ष्मं तस्मात्तैजसाख्यं हिरण्यगर्भरूपं सूक्ष्मं तस्मात्प्राकृताख्यात्मकतिरूपं सूक्ष्मं तस्मादन्तर्यामिरूपं सूक्ष्मं तस्मादपास्तसमस्तविशेषानन्तसत्यसुखचिन्मात्रं सूक्ष्मम् । एवमत्तिस्सूक्ष्मं ज्ञात्वा शिवमविद्याकामकर्मादिमलैरसंस्पृष्टं ब्रह्मादिस्तम्बपर्यन्तेषु समष्टिव्यष्ट्यात्मकसर्वभूतेष्वनुप्रविश्य तैर्गूढं तिरस्कृतेश्वरभावं विश्वस्य प्रकृतिप्राकृतात्मकस्यैकमद्वितीयं सर्पा-

१ (क. घ.) 'र्यकार' । २ (ख. ग.) 'कस्वरू' । ३ (क.) 'र्यकार' । ४ (ग.) 'र्मपरिपा' । ५ (ग.) 'शेषेऽन' । ६ (ख.) 'र्यवर' । ७ (ख. ग.) 'श्वाख्यवि' । ८ (क. घ.) 'विषयान' । ९ (ख. ग.) 'खसंविन्मा' ।

दे रज्ज्वादिरिव परिवेष्टितारं स्वरूपप्रदतया परितो वेष्टितारं देवं चोतनस्वभावं चिन्मात्ररूपं ज्ञात्वाऽहमस्मीति ज्ञात्वा साक्षात्कृत्य मुच्यते सर्वपाशैः प्रकृतिप्रकृताख्यैः संसारपाशैर्मुच्यते । अहं ब्रह्मास्मीत्येकत्वदर्शनेन बाधिताविद्यात्कार्यसंसारपाशो भवतीत्यर्थः ॥ १६ ॥

अद्वितीयसुखचिन्मात्रवपुरात्मनो महदादिप्रपञ्चरूपेणावस्थानं महाकाशस्थानीयपरमात्मरूपेणावस्थानं संस्कृतमतिगम्पत्वं तदेकत्वज्ञानान्मोक्षसिद्धिचाऽऽह । एष इति । एष प्रकृतो देवोऽनन्तसुखचिन्मात्रैकरसो विश्वकर्मा विश्वं महदादिजगत्कर्म क्रियत इति कर्म कार्यं मायावष्टम्भाद्विश्वं कार्यमस्येति विश्वकर्मा महात्मा महाश्वासावात्मा चेति महात्मा महाकाशस्थानीयपरमात्मरूपेणापि स एव वर्तत इति यावत् । सदा सर्वदा जनानां प्राणिनां हृदयेऽन्तःकरणगुहायां जलपात्रे चन्द्रवत्संनिविष्टः सम्यङ्निविष्टो हृदयाख्यलिङ्गशरीरस्य स्वरूपतया साक्षितया च तस्मिन्सम्यङ्निविष्टो जीवात्मरूपेणापि स एव वर्तत इति यावत् । हृदा हृन् हरण इति स्मरणाद्धरतीति हृत्तेन हृदा नेति नेतीति निषेधोपदेशेन मनीषेदं परमार्थमिदमपरमार्थमयमात्माऽयमनात्मेत्यादिविचारबुद्ध्या मनसा तदुभयसाध्याहं ब्रह्मास्मीत्येकत्वज्ञानेनाभिक्रमो ह्यभिप्रकाशितोऽद्वितीयतयाऽऽत्मतयाऽऽत्मत्वेनाभिव्यक्तो भवतीत्यर्थः । ये शमादिसंपन्ना अनन्तसत्यसुखचिन्मात्रैकरसं तत्पदार्थभूतं पूर्वोक्तमीश्वरमेतत्त्वं पदार्थभूतप्रत्यगात्मत्वेन विदुरपरोक्षीकुर्युः । तेऽपरोक्षज्ञानवन्तोऽमृता भवन्ति नित्यसिद्धेश्वरा एव भवन्तीति ॥ १७ ॥

प्रलयादौ मोक्षे चेश्वरस्याद्वितीयत्वावधारणादितरस्मिन्कालेऽपि भ्रान्त्या सद्वितीयत्वप्रतिभासः परमार्थतः सदा द्वैतशून्यत्वमेवेत्याह । यदेति । यदा यस्यां विद्यावस्थायामतमो न तमोऽस्येत्यतमः शिवतत्त्वं सम्यग्दर्शनेन बाधितमूलप्रकृत्याख्याविद्यातमस्त्वात्तत्तदा न दिवा दिनकल्पनाऽपि नास्ति न रात्री रात्रिकल्पनाऽपि नास्ति । न सत् । भावकल्पनाऽपि नास्ति । न चासत् । अभावकल्पनाऽपि नास्ति । तर्हि सर्वशून्यमेव तत्त्वेन प्राप्तमिति नेत्याह । शिव एव केवल इति । शिव एव तत्त्वेनावस्थितो न शून्यमित्येवकारार्थः । शिवोऽविद्यादिमलास्पृष्टः सुखसंविद्रूपः केवलो विद्यया ध्वस्तमूलकारणतमस्त्वात्तन्मूलदिवादिप्रभेदशून्यत्वाच्चाद्वितीयः । तदक्षरं तदीश्वरतत्त्वमक्षरं न क्षरतीत्यक्षरं नित्यं तत्तच्छब्दार्थभूतं सवितुः सवितुमण्डलमध्यवर्तिसवितुरपि वरेण्यं वरणीयमथ वा सवितुः स्थावरजङ्गमात्मकस्य जगत उत्पादयितुमुमुक्षुभिः प्रार्थनीयं



निर्गुणं वरेण्यं गुरुरूपमिति वा वरेण्यं वरणीयं संभर्जनीयरूपमिति वा प्रज्ञा चा-
विद्यातत्कार्यद्वैतदाहनिमित्ताहंब्रह्मास्मीत्येकत्वविद्यालक्षणा प्रज्ञा च तस्माच्छि-
वाद्धेतोः प्रसृता साधनचतुष्टयसंपन्नयोग्याधिकारिषु प्रसृता पुराण्याविरिञ्चात्सं-
दायपरंपरयाऽऽगता । अथवा यदा प्रलयाद्यवस्थायां तमः । नासदासीन्नो स-
दासीत्तम आसीदिति श्रुत्यन्तरोक्तम् । आसीदिदं तमोभूतमिति स्मृत्युक्तं च य-
त्तमस्तदेवावशिष्टं तत्तदानीं महदादिसर्वकार्यजातस्य मूलप्रकृतितमोमात्रतया
विलयावस्थायां दिवादिप्रभेदो नास्ति । इदं सदिदमसदयं भावोऽयमभाव इत्य-
पि प्रभेदो नास्ति तावन्मात्रतया ग्रस्तसमस्तविशेषं तमोऽपि शिव एव शिवान्न
भेदेनावस्थितम् । अतः शिवः केवलस्तस्यामवस्थायामद्वितीयत्वेनावस्थितः ।
तच्छिवतत्त्वमक्षरं न क्षरतीत्यक्षरं महाप्रलयादावपि स्थितत्वान्नित्यं तत्तच्छब्दा-
र्थभूतम् । सवितुः सर्वस्य प्रसवितुर्वरेण्यमुपासकैर्वरणीयं रूपं च प्रज्ञा च त्रयी-
लक्षणा विद्या तस्माच्छिवतत्त्वात्प्रसृता पुरुषनिश्वासवन्निर्मिता पुराण्यनादिसि-
द्धा नियतक्रमस्वरादिविशिष्टा सर्वदेति यावत् ॥ १८ ॥

परमेश्वरस्य सर्वतोऽनवग्रहाद्वितीयवपुष्ट्वमद्वितीयमुखैकरसत्वात्केनाप्यनुपमे-
यत्वं दिक्कालाद्यनवच्छिन्नयशोनामत्वं चाऽऽह । नैनमूर्ध्वमिति । एनं प्रकृतं शि-
वमूर्ध्वं नित्यत्वान्न कश्चिदपि परिग्रहन्न पर्यग्रहीन्न परिग्रहीतुं शक्नुयात् । न ति-
र्यञ्चं दिग्देशानवच्छिन्नत्वात्तिर्यञ्चमपि परिग्रहीतुं न शक्नुयात् । न मध्ये निरं-
शत्वाद्द्वितीयत्वाच्च मध्यस्थानाभावान्न मध्ये कश्चिदपि पर्यग्रहीत् । न तस्य
प्रतिमाऽस्ति तस्येश्वरस्यानन्तमुखानुभूतित्वात्तादृशद्वितीयाभावान्न प्रतिमाऽ-
स्त्युपमा नास्ति यस्य नाम महद्यशो यस्य परमेश्वरस्य नामाभिधानं महद्यशो
दिगाद्यनवच्छिन्नं परिपूर्णं यश इति न तस्य प्रतिमाऽस्तीत्यन्वयः ॥ १९ ॥

परमेश्वरस्येन्द्रियैर्ग्राह्यत्वायोग्यतां प्रत्यक्त्वेनावस्थानं तदेकत्वज्ञानान्मोक्ष-
सिद्धिं चाऽऽह । न संदृश इति । अस्य परमेश्वरस्य रूपं स्वरूपं रूपादिहीनं
निर्विशेषस्वयंप्रकाशचिदेकरसत्वात्संदृशे चक्षुरादीन्द्रियैः संदर्शनयोग्ये देशे न
तिष्ठति न वर्तते चक्षुरादिभिः संदर्शनाय न तिष्ठतीति वा । इन्द्रियैर्ग्रहीतुमयोग्य-
स्वरूपत्वादेनमीश्वरं चक्षुषा चक्षुषेत्युपलक्षणमेतच्चक्षुरादीन्द्रियैः कश्चन कोऽपि
न पश्यति ग्रहीतुं न शक्नुयात् । यच्चक्षुषा न पश्यति येन चक्षुषि पश्यतीत्या-
दिश्रुत्यन्तरात् । हृदाऽयमात्मेदं नेति नेतीति शोधनरूपोपदेशेन हृदिस्थं हृदयेऽ-
हंकारगुहायां प्रत्यक्त्वेनावस्थितं मनसा संस्कृताहंकारजन्यबुद्ध्या य एनमेवं
विदुर्यै साधनचतुष्टयसंपन्ना योग्याधिकारिण एनमात्मानमेवमित्थं विदुरहं ब्र-

ह्यास्मीत्यपरोक्षीकुर्युस्तेऽहं ब्रह्मास्मीत्यपरोक्षीकृतैकत्वां अमृता भवन्त्यमरणध-
र्माणो भवन्ति मरणहेतुभूतदेहसंबन्धं पुनर्न प्रतिपद्यन्त इति यावत् ॥ २० ॥

ईश्वराधीनत्वान्मोक्षसिद्धेस्तत्सिद्धय ईश्वरप्रार्थनमाह । अजात इत्येवमिति ।
अजात इतीतिशब्दो हेत्वर्थः । यस्मात्त्वमेवमुक्तप्रकारेणाजातो जन्ममरणाशर्ना-
पिपासाशोकमोहलक्षणषडूर्मिवर्जितो जन्मादिषड्भावविकारवर्जितो वाऽजात इ-
ति सर्वेषामुपलक्षणं तदितरत्सर्वं जन्मादिमत्तस्माज्जन्मजरामरणाशर्नापिपासा-
शोकमोहाद्यनुविद्धात्संसारार्द्राभीतिः सन्कश्चिदतिविशुद्धान्तःकरणो योग्याधि-
कार्यहं प्रपद्ये त्वयैकतां प्रपद्ये प्राप्नुयाम् । रुद्र रुजं संसारदुःखं द्रावयतीति रुद्रः
संहारकाले सर्वं रोदयतीति वा रुद्रो हे रुद्र यत्ते दक्षिणं मुखं ते तव दक्षिणं दक्षं
मुमुक्षूणां त्वदेकौवलम्बनानां सबीजसंसारदुःखदाहसमर्थं मुखं निर्गुणं रूपं तव
सकलनिष्कलमुखयोर्मध्ये मोक्षप्रदानसमर्थं निष्कलं मुखं यत्तेन मोक्षप्रदानसम-
र्थनिष्कलमुखेन मामतिविशुद्धान्तःकरणं साधनचतुष्टयसंपन्नं योग्याधिकारिणं
मां पाहि तद्रूपेणाहं ब्रह्मास्मीतिबुद्धिफलकारुढो भूत्वा संसारदुःखतद्बीजदा-
हकत्वेन पाहि रक्ष नित्यं सर्वदाऽऽत्मतया निरतिशयानन्दस्वभावाभिव्यक्तिः सं-
सारतद्बीजोपशमनं च नित्यं यथा भवति तथा पाहीत्यर्थः । प्रपद्यत इति के-
चित् । अस्मिन्पक्षेऽन्योऽपि मुमुक्षुः कश्चिन्मोक्षसिद्धयर्थं त्वामेव प्रपद्यतेऽतोऽह-
मपि मोक्षसिद्धयर्थं त्वामेव प्रपद्य इत्यध्याहारेणान्वयः ॥ २१ ॥

अस्माज्जिज्ञाप्यप्रशिष्यान्कार्यकरणानि च सम्यग्ज्ञानायोग्यत्वेन मा हींसीर्यो-
र्ग्यान्येव कुर्वितीश्वरं प्रति प्रार्थयामाह । मा नस्तोक इति । नोऽस्माकं विदुषां
संबन्धिनि तोके शिष्ये पुत्रे तनये पौत्रे प्रशिष्ये विषये वा मा न आयावायुषि
मा नो गोषु सम्यग्ज्ञानकारणभूतेषु सम्यग्ज्ञानसाधनपरंपराप्रतिपादकेषु च वेदेषु
मा नो अश्वेष्विन्द्रियेषु । इन्द्रियाणि हयानाहुरिति श्रुत्यन्तरात् । रीरिषः । मा री-
रिष इति सर्वत्र संबध्यते सर्वत्र सप्तमी विषयत्वेन द्रष्टव्या तत्तद्विषयां हिंसां
मा कार्षीः । रिषतिर्हिंसार्थः । वीरान्मा नो रुद्र भामितो वधीः । वीरान्विक्र-
मवतः परिचारकास्तानस्माकं संबन्धिनो हे रुद्र भामितो भाम क्रोध इत्यतस्तै-
रपचारेण क्रोधितः सन्वधीः । मावधीरिति पूर्ववत्प्रतिषेधेन संबन्धः । हविष्मन्तः
सदमित्वा हवामहे । एतेषां सम्यग्ज्ञानयोग्यत्वसिद्धयर्थं वयं हविष्मन्तस्त्वदारा-
धनसाधनवन्तो भूत्वा सदं सदा । इदेव सदैव त्वा त्वां हवामहे यजामहे रक्षणार्थ-
माह्वयामहे इति वा । अथवा न केवलं निःश्रेयसार्थिभिरेवासौ प्रार्थ्यः किं तर्ह्य-

१ (ग.) °त्वादमृ । २ (क. ग. घ.) °नायापि । ३ (क. घ.) °तोऽस्तित्वादिति । ४ (ग.)
°नायापि । ५ (ख. ग.) °बुद्ध्या । ६ (ग.) °काल । ७ (क. घ.) °र्यकार । ८ (ख. ग.)
°ग्यानेव । ९ (ख. ग.) °धेनमा । १० (क. ग.) °ये वा । ११ (क. घ.) °नकर ।

भ्युदयार्थिभिरपीत्याह । मा नस्तोके इति । हे रुद्र नोऽस्माकं संबन्धिनि तोके पुत्रे तनये पौत्रे च मा रीरिषस्तद्विषयां हिंसां मा कर्षीः । मा न आयौ मा न आपुषि मा नो गोपु मा नो गवादिषु तथा नोऽस्माकं वीरानपि भामितः क्रोधितस्तैरपचारेण क्रोधितो मा वधीः । वयं हविष्मन्तो भूत्वा सदमित्सदैव त्वा हवामहे रक्षणार्थमाह्वयामः ॥ २२ ॥

इति श्रीमत्परमहंसपरिव्राजकाचार्यश्रीमज्ज्ञानोत्तमपूज्यपादशिष्यस्य विज्ञानभगवतः कृतौ श्वेताश्वतरोपनिषद्विवरणे चतुर्थोऽध्यायः ॥ ४ ॥

विद्याविद्ययोः परमेश्वरतन्त्रत्वमविद्यास्वरूपं विद्यास्वरूपं परमेश्वरस्य विद्याविद्येशितृत्वं तदस्पृष्टत्वं चेत्याद्यपूर्वार्थं वक्तुं पञ्चमोऽध्याय आरभ्यते । प्रथमं विद्याविद्ये अधिकृत्याऽऽह । द्वे अक्षरे इति । द्वे विद्याविद्ये अक्षरे न क्षरतीत्यक्षरं सर्वमश्रुत इति वाऽक्षरमक्षरात्मके अक्षरे ब्रह्मपरे ब्रह्मणो हिरण्यगर्भात्परे । अथवा ब्रह्म च तत्परं चेति ब्रह्मपरं तस्मिन्ब्रह्मपरे परब्रह्मणीति यावत् । छान्दसः परनिपातः । तुशब्दोऽवधारणार्थः । तस्मिन्परब्रह्मण्येवानन्तेऽद्वितीये विद्याविद्ये अक्षरे इति विशेष्यत्वेनान्वयो दर्शितः । निहिते निक्षिप्तं स्थिते परमेश्वराधीनस्वरूपप्रतिभासत्वान्नितरां स्थिते यत्र यस्मिन्गूढे स्वयंप्रकाशाखण्डसुखानुभूतिर्वेनानभिव्यक्ते । विद्याविद्ययोर्लक्षणमाह । क्षरं त्विति क्षरं त्वविद्या यद्यत्क्षरं क्षरणहेतुस्तत्तदविद्यैव । तु शब्दोऽवधारणार्थः । हि यस्मादमृतं तु विद्या यद्यदमृतत्वसाधनं तत्तद्विद्यैव । तुशब्दोऽवधारणार्थः । नित्यमोक्षपुरुषार्थप्रापकं यद्विद्यैव सा स्वर्गाद्यनित्यफलहेतुः कर्माविद्या नित्यमोक्षपुरुषार्थहेतुः शमाद्युपबृंहितश्रवणादिविद्या यस्मात्तस्मान्नित्यपुरुषार्थेषुभिः कर्माणि संन्यस्य शमाद्युपबृंहितश्रवणादिरेवाऽऽश्रयितव्य इत्यभिप्रायः । विद्याविद्ये ईशते यस्तु । एवंभूते विद्याविद्ये ईशत ईष्टे नियमयति यः परमेश्वरः । तुशब्दश्चार्थः । यत्र विद्याविद्ये निहिते यश्च विद्याविद्ये ईष्टे सोऽन्यः स ताभ्यामन्यो विद्याविद्ययोः स्वरूपप्रदतयाऽधिष्ठानत्वात्साक्षितया नियन्तृत्वाच्च ताभ्यामन्यः ॥ १ ॥

परमेश्वरस्य मूलप्रकृत्यधिष्ठातृत्वं सर्वशरीराधिष्ठातृत्वमवान्तरप्रकृतीनामधिष्ठातृत्वं हिरण्यगर्भसृष्टत्वं तस्य विद्याप्रदातृत्वं चाऽऽह । योऽयोनिमिति । यः सत्यसुखानुभूतिः परमेश्वरोऽयोनिं योनिमनादिसिद्धां मायारूपां मूलप्रकृतिं स्वरूपस्फुरणप्रदत्वेनाधितिष्ठति । एकोऽद्वितीयो विश्वानि सर्वाणि रूपाणि शरीराणि योनीश्च सर्वा विद्यदाद्याः समष्टिरूपास्तद्व्यष्टिरूपा अवान्तरयोनीश्च सर्वाः

सत्तास्फुरणप्रदत्वेनाधितिष्ठति । ऋषिमप्रतिहतज्ञानं प्रसूतं स्वेनोत्पादितं क-
पिलं कनकवर्णं हिरण्यगर्भमिति यावत् । यः परमेश्वरोऽग्रे सृष्टिकाले ज्ञानैर्धर्म-
ज्ञानवैराग्यैश्वर्यैर्वेदतदर्थपरिज्ञानैर्वा युक्तं विभक्तिं बभार तं च जायमानं पश्ये-
दवान्तरसर्गस्थित्यन्तकर्तृत्वेन वेदसंप्रदायकर्तृत्वेन च पश्येद्दर्श स एव मुमुक्षु-
भिरात्मत्वेन ज्ञातव्य इति वाक्यशेषः ॥ २ ॥

अन्तःकरणसमष्टिं प्राणसमष्टिं चक्षुरादिज्ञानेन्द्रियसमष्टिं वागादिकर्मेन्द्रि-
यसमष्टिं च स्वमापया सृष्ट्वा तदवस्थापन्नस्य परमेश्वरस्य तत्तद्व्यष्टीनां सष्टृत्वं
तत्तदुपाध्युपहितानां घटाकाशजलचन्द्रस्थानीयानां हिरण्यगर्भप्रमुखानां जीवा-
नां महाकाशबिम्बस्थानीयस्य तस्यैवेश्वरस्य कारणत्वं सर्वाधिपतित्वं चाऽऽह ।
एकैकमिति । एकैकं जालं समष्टिरूपकार्यकारणानि जालानि पुरुषमत्स्यानां
बन्धनत्वाज्जालवज्जालम् । एकैकमन्तःकरणसमष्टिरूपं प्राणसमष्टिरूपं ज्ञानेन्द्रि-
यसमष्टीनामेकैकं कर्मेन्द्रियसमष्टीनां च मध्य एकैकं जालं स्थूलसमष्टिरूपं च
जालं तत्तज्जालावस्थापन्नः सन्बहुधा विकुर्वस्तत्तत्कर्मापासनानुगुणतया बहुधाऽ-
नन्तव्यष्टिरूपकार्यकरणप्रकारेण विकुर्वस्तत्तद्विपरीतत्वेन सृष्टिकाले कुर्वन्प-
स्मिन्क्षेत्रे मूलप्रकृतिलक्षणे क्षेत्रे संहरति सर्वं महाप्रलयादावेष प्रकृतो देवो
द्योतनस्वभाव ईश्वरो यस्मिन्मायाख्ये क्षेत्रे सर्वं संहृतवांस्तस्मान्मूलकारणादेकं
जालं बहुधा विकुर्वन्नास्त इत्यर्थः । भूयो व्यष्टिसमष्टिरूपकार्यकारणोपाधीन्सृ-
ष्ट्वाऽनन्तरं पतयः पतींश्च तुष्टार्थे समष्टिरूपकार्यकारणपतीन्स्वामिनो हिरण्यग-
र्भप्रमुखान्मशकपर्यन्तान्सृष्ट्वाऽथानन्तरमीश्वरः सर्वाधिपत्यमुपाधीनामुपहितानां
च सर्वेषामाधिपत्यमधिपतित्वमप्रिद्धनियन्तृत्वं कुरुते महात्मा महाश्वासावात्मा
चेति महात्मेश्वरः ॥ ३ ॥

परमेश्वरस्य सर्वज्ञाखण्डस्वयंप्रकाशबोधवपुष्ट्वं सर्वनिपन्तृत्वं चाऽऽह । सर्वा
दिश इति । सर्वा दिशः प्राच्याद्याश्वतसो दिशस्तद्वर्तिनः सर्वपदार्थाश्चोर्ध्वमूर्ध्व-
दिशं तद्वर्तिनः सर्वपदार्थाश्चाधश्चाधोदिशं तद्वर्तिनः सर्वपदार्थाश्च तिर्यक्प्रदिश-
श्चतस्रस्तत्स्थान्सर्वपदार्थाश्च प्रकाशयन्स्वात्मचैतन्यज्योतिषा भासयन्भ्राजतेऽ-
खण्डस्वयंप्रकाशबोधवपुष्ट्वेन दीप्यते । यदु इत्यनर्थको निपातः । यद्यथेति
यावत् । अनङ्गानादित्यो जगच्चक्रवाहने युक्तत्वाद्यथाऽऽदित्यः प्राच्याद्या दश
दिशः स्वप्रभया प्रकाशयन्भ्राजते । एवं स प्रकृतो देवोऽखण्डचिदेकरसः सर्वं

१ (ख. घ.) 'रूपं कां' । २ (ख.) 'यंकर' । ३ (ख. ग.) 'जालानि' । ए° । ४ (क.)
'पं' मशकपर्यन्ताज्जालं । ५ (क.) 'यंकार' । ६ (ख.) 'यंकर' । ७ (ख. घ.) 'यंकर' । ८ (क.)
'तित्वं नि' ।

प्रकाशयन्भ्राजते भगवान्समग्रैश्वर्यवीर्ययशःश्रीज्ञानवैराग्यसंपन्नो वरेण्यो वर-
णीयोऽभ्युदयमोक्षकाङ्क्षिभिः संभजनीयो योनिः सर्वस्य जगतो मूलकारणं च
स्वभावान्वितप्रमुखानुपपत्त्यन्तान्हिरण्यगर्भप्रभृतीन्स्तम्बपर्यन्तांश्च सर्वान्पदार्थ-
स्वभावानधितिष्ठत्यन्तर्यामिरूपेण नियमयति च । एकोऽत एवाद्वितीयो योनि-
स्वभावान्कारणस्वभावान्करणभूतान्मूलप्रकृत्यवान्तरप्रकृतीः स्वरूपस्फुरणप्रद-
त्वेनाधितिष्ठतीति वा ॥ ४ ॥

परमेश्वरस्य मूलप्रकृत्यवान्तरप्रकृतीः प्रति तत्तत्कार्योन्मुखत्वेन पाचकत्वं
तत्तत्कार्यरूपेण परिणामयितृत्वं सर्वनियन्तृत्वं जीवैः संचितपुण्यपापानुगुणतया
सत्त्वरजस्तमसां विनियोजयितृत्वं चाऽऽह । यच्चेति । यच्च यश्चेति लिङ्गव्यत्ययः ।
यश्चेति सर्वं प्रकाशयन्नन्तर्बहिर्व्याप्यावस्थितः स्वभावं भूतानां स्वभावं स्व-
रूपं स्वसत्तासंनिधिमात्रेण पचति तत्तत्कार्यानुगुणं पक्वं करोति । विश्वयोनिर्वि-
श्वस्य जगतो योनिरधिष्ठानत्वेन स्थानं कारणमधवा विश्वयोनिर्विश्वा योनयो
यस्य नियम्याः स विश्वयोनिः पाच्यांश्च सर्वान्पाकयोग्यान्सर्वान्कर्मकलादींस्ते-
जःपाकवशेन तत्तदवस्थारूपेण स्वसत्तासंनिधिमात्रेण परिणामयेद्य ईश्वरः स-
र्वमेतद्विश्वं सर्वं विभक्तमेतद्दृश्यं विश्वं निःशेषमधितिष्ठत्यन्तर्यामिरूपेण नियम-
यति चैकोऽत एवाद्वितीयो गुणांश्च सर्वान्सत्त्वादिकान्गुणान्पुण्यपापानुगुणत-
याऽध्यात्मादिभेदभिन्नभूतेषु विनियोजयेद्य ईश्वरः स एवं सकारणसंसारवि-
निवृत्तये स्वात्मत्वेन वेदितव्यो नान्य इति वाक्यशेषः । अथवा यच्छब्दस्यो-
त्तरमन्त्रगतेन तच्छब्देन संबन्धो द्रष्टव्यः ॥ ५ ॥

परमेश्वरस्य वेदान्तेषु गूढत्वं वेदान्तानां कारणत्वं हिरण्यगर्भवामदेवप्रमुखै-
र्देवैर्ऋषिभिश्चाऽऽत्मतयाऽपरोक्षीकृतत्वमात्मतयाऽपरोक्षीकृतेश्वरतत्त्वानां स्वरू-
पतया निरतिशयानन्दाविर्भावलक्षणं निःशेषसंसारनिवृत्तिलक्षणं मोक्षं चाऽऽह ।
तद्वेदेति । तत्प्रकृतमीश्वरतत्त्वं वेदगुह्योपनिषत्सु वेदे कर्मभागे यष्टव्यत्वेन फ-
लप्रदानृत्वेन चावस्थितं गुह्य आरण्यके सगुणभाग उपास्यत्वेनावस्थितमुपनि-
षदि निर्गुणभागे ज्ञेयत्वेन चावस्थितं गूढं गुह्यरूपेणावस्थितम् । अथवा वेद-
श्चासौ गुह्यश्चेति वेदगुह्यस्तस्मादपि रहस्यभूतोपनिषत्सु वेदान्तेषु गूढं तच्छ-
क्तितात्पर्याभ्यां प्रमेयत्वेन संवृतं तद्ब्रह्मा वेदते तद्गूढमीश्वरतत्त्वं ब्रह्मा हिरण्य-
गर्भो वेदते जानात्यात्मतया साक्षात्करोति ब्रह्मयोनिं वेदकारणं हिरण्यगर्भ-
कारणं वा ये पूर्वं ये शमदमादिसाधनसंपन्नाः पूर्वकाले देवा अग्न्यादित्यादय
ऋषयो वामदेवादयश्च तत्तत्पदार्थभूतं परमात्मतत्त्वं स्वात्मत्वेन विदुरपरोक्षीकृ-

तदन्तस्तेऽपरोक्षीकृतपरमात्मतत्त्वास्तन्मया अनुदिताविद्या अनस्तमितानन्द-
स्वभावेश्वरमया ईश्वरस्वरूपभूताः सम्यग्ज्ञानेनेश्वरभावव्यवधायकाविद्यातत्का-
र्यदाहात्तन्मया अमृता अमरणधर्माणो जननमरणादिसंसाररहिताश्च बभूवुः ।
ब्रह्मैव सन्ब्रह्माप्येति ब्रह्म वेद ब्रह्मैव भवतीत्यादिश्रुत्यन्तरात् । वा इति शास्त्र-
प्रसिद्धिं न्यायप्रसिद्धिमनुभवप्रसिद्धिं च दर्शयति ॥ ६ ॥

तत्पदार्थभूतस्येश्वरस्य सत्यसुखसंविन्मात्ररसत्वमद्वितीयत्वमखण्डत्वं वेदान्त-
गम्यत्वमविकारित्वं प्रत्यक्तत्वं चोपदिश्येदानीं त्वंपदार्थभूतस्य जीवस्य कार्यक-
रणादिभ्यो वैलक्षण्यं सत्यसुखानुभूतित्वमसङ्गत्वं नित्यत्वं परमात्मस्वरूपत्वं च
प्रतिपादयितुमुत्तरे केचिन्मन्त्राः प्रस्तूयन्ते । तत्र प्रथमं जीवस्य कर्तृत्वभोक्तृ-
त्वादिसंसारः स्वाभाविको न भवति किंतु देहेन्द्रियाद्युपाध्यविवेककृत इत्याह ।
गुणान्वय इति । गुणान्वयः सत्त्वरजस्तमआख्यैर्गुणैरन्वयो यस्य स गुणान्व-
यः फलकर्मकर्तेष्वद्रजोन्वितसत्त्वगुणपरवशः सञ्ज्ञानद्वारेण मोक्षार्थं कर्म करोति ।
ईषत्सत्त्वान्वितरजोगुणपरवशः सन्स्वर्गादिफलसाधनं कर्म करोति । ईषद्रजो-
न्विततमोगुणपरवशः सन्नरकादिसाधनं कर्म करोति । एवं गुणपरवशः सन्फ-
लार्थस्य कर्मणः कर्ता कृतस्य स्वकृतस्य तस्यैव कर्मणः फलस्य यः फलार्थं
कर्मेत्तत्प्रकारेण करोति स एवोपभोक्ता च यो गुणपरवशो भूत्वा फलार्थानि क-
र्माण्युपचिनोति स स्वकृतकर्मभिः सुरनरतिर्यगादिनानारूपतया वर्तमानत्वाद्वि-
श्वरूपस्त्रिगुणः कामक्रोधलोभाख्यास्त्रयो गुणा यस्य स त्रिगुणः । त्रिवर्त्मा देव-
यानपितृयोनितिर्यङ्मार्गाख्यास्त्रयो मार्गभेदा अस्येति त्रिवर्त्मा प्राणाधिपः प्रा-
णादिपञ्चवृत्तेर्मुख्यप्राणस्य करणाख्येतरप्राणानां चाधिपः स्वामी कार्यकरण-
स्वामीति यावत् । संचरति स्वकर्मभिरेकादशेन्द्रियभूतसूक्ष्मपञ्चकप्राणाख्यसप्तद-
शकात्मकं लिङ्गशरीरमात्मसाक्षात्कृत्य तदुपाधिकः सन्सत्त्वादिकामादिगुणपर-
वशो भूत्वा शुभाशुभानि कर्माणि कृत्वा तैः स्वकर्मभिः परवशो भूत्वोदधिमध्य-
वर्तिशुष्कालाबुवत्संसारदुःखमहोदधौ संचरति संचरते परिभ्रमति । छान्दसं
परस्मैपदम् ॥ ७ ॥

अद्वितीयेश्वर एव जीवो नान्य इति जीवस्य जीवत्वभेदपरिच्छेदकर्तृत्वादेरौ-
पाधिकत्वेनाऽऽभासत्वं ज्ञाताज्ञाततया सर्वसाक्षित्वात्स्वयंप्रकाशाखण्डबोधैकर-
सत्त्वं चाऽऽह । अङ्गुष्ठमात्र इति । अङ्गुष्ठमात्रोऽङ्गुष्ठमात्रपरिमिते हृदयपुण्डरीक-
कुहरे वर्तमानत्वादङ्गुष्ठमात्रो न तु स्वतोऽङ्गुष्ठमात्रपरिमाणपरिमितः । रवितुल्य-
रूप इदं जानामीतिज्ञाततया तदतिरिक्तं सर्वं न जानामीत्यज्ञाततया च ज्ञातृ-

१ (क. घ.) 'र्यकार' । २ (ख. ग.) 'याणति' । ३ (क.) 'स्य कार' । ४ (क.) 'र्य कार' ।

ज्ञानज्ञेयादिसर्वस्य साक्षित्वादनवच्छिन्नचित्प्रकाशरूपः संकल्पाहंकारसमन्वितो
मनउपाधिर्त्वात्तद्धर्मसंकल्पसमन्वितोऽहंकारोपाधिकत्वात्तद्धर्माभिमानसमन्वितो
यः संकल्पाहंकारसमन्वितो रवितुल्यरूपश्च यः स बुद्धेर्लिङ्गशरीरस्य गुणेन प-
रिच्छेदभेदादिनाऽऽत्मगुणेन स्वस्वरूपभूतचिद्रूपेण चैव बुद्धिधर्मपरिच्छेदेनै-
वाऽऽराग्रमात्रो न स्वतः । आरा प्रतोदस्तदग्रपरिमाणः स्वस्वरूपभूतचिद्रूपेणैव
दृष्टो नान्येनैव दृष्टः प्रकाशितो दीप्तोऽवरो महाकाशस्थानीयपरमेश्वरापेक्षयाऽ-
वरोऽपि च भवति ॥ ८ ॥

अविद्याद्युपाधिकत्वाज्जीवस्य तस्योक्तपरिच्छेदस्यौपाधिकत्वेनाऽऽभासत्वं
स्वतोऽद्वितीयत्वं चाऽऽह । वालाग्रेति । वालाग्रस्य यः शततमो भागस्तस्य
पुनरपि शतधा विभक्तस्य यो भागः स यथा सूक्ष्मस्तद्वत्स जीवोऽतिसूक्ष्म उ-
पाध्यवच्छिन्नरूपेण सूक्ष्मो विज्ञेयः स चाऽऽनन्त्याय कल्पते चकारोऽवधारणे ।
स जीव आनन्त्यायैव कल्पते स्वरूपेणाद्वितीय एव भवति ॥ ९ ॥

स्वत ईश्वरभूतस्य जीवस्य लिङ्गशरीरोपाधिकत्वं तद्धर्मभेदादिभाक्त्वं चो-
क्त्वेदानीं स्वतः स्थूलदेहतद्धर्मशून्यत्वं स्वाविद्यया स्थूलदेहोपाधिकत्वं तत्तद्ध-
र्मभाक्त्वं चाऽऽह । नैव स्त्रीति । अनास्कन्दिताशेषविशेषानन्तसुखसंविन्मा-
त्रैकरसेश्वरस्वरूपत्वात्स्वत एष जीवो नैव स्त्रीत्वादियुक्तः किंत्वविद्याकामकर्मा-
दिवशाद्यद्यच्छरीरं मिथ्याभिमानादादत्ते स्वीकुरुते तेन तेन ह्यादिरूपेण तत्त-
द्धर्मकृशत्वादिरूपेण च स विज्ञानात्मा युज्यते संबध्यते । अहं स्रयहं पुमान-
हं नपुंसकोऽहं जातोऽहं कृशोऽहं मृत इत्यादिमिथ्याभिमानपाशिततया संब-
ध्यते च शब्देन स्वतो निर्धूताशेषविशेषत्वं स्वाविद्यया विशेषभाक्त्वं च प्रद-
श्यते ॥ १० ॥

आत्मनः कार्यकरणोपाधिपरिग्रहे कर्तृत्वादिसंसारधर्मभाक्त्वे च किं निमि-
त्तमित्याकाङ्क्षायामाह । संकल्पनेति । संकल्पनं^१ मनसो व्यापारस्तीर्थेभ्योऽन्य-
त्र भूतहिंसां न कुर्यामित्येवमादिरूपः पुण्यहेतुर्भवति । स एव तीर्थेभ्योऽन्यत्र
हिंसां कुर्यामित्यादिरूपश्च पापहेतुश्च भवति तेन संकल्पनेन स्पर्शनं त्वगिन्द्रि-
यव्यापारो गङ्गोदकादिस्पर्शनं पुण्यहेतुर्भवति चाण्डालादिस्पर्शनं पापहेतुर्भवति
तेन स्पर्शनेन दृष्टिश्चक्षुर्व्यापारः सतां दर्शनं पुण्यहेतुर्भवति । पतितादिदर्शनं
पापहेतुस्तेन दर्शनेन होमो हस्तव्यापारोऽग्निहोत्रादिहोमः पुण्यहेतुर्भवति । अ-
भिचारादिहोमः पापहेतुस्तेन होमेन । इतरेन्द्रियव्यापाराणामप्युपलक्षणमेतत् ।

१ (ख. ग.) 'धिकत्वा' । २ (क. ख.) 'सकमहं' । ३ (क.) 'त्यादिका' । ४ (ख.) 'न
मान' । ५ (ग.) 'तुर्भव' । ६ (क. घ.) 'तुस्तेन' ।

एतैः संकल्पनस्पर्शनदृष्टिहोमैर्ग्रासाम्बुवृष्ट्या च ग्रासवृष्ट्याऽम्बुवृष्ट्या च ग्रास-
वृष्ट्या ग्रासोऽन्नं वृष्टिरिति । अम्बुवृष्टिरुदकदानमुत्कृष्टदेशकालपात्रेष्वन्नाम्बुनो-
रत्यादरेण दानमतिदानं पुण्यहेतुर्भवति विपरीतेष्वतिदानं पापहेतुः । अथवा
योग्यायोग्येषु ग्रासप्रदानं पुण्यपापहेतुर्भवति । अम्बुदानं च तथा वृष्टिः । ओ-
न्नश्च छेदने । अनर्थवतामनर्थोच्छेदनं पुण्यहेतुर्भवति । अर्थवतामर्थोच्छेदनं पाप-
हेतुर्ग्रासेनाम्बुना वृष्ट्या च ग्रासाम्बुवृष्ट्या चाऽऽत्मविवृद्धिजन्माऽऽत्मन एतेषां
कर्तुर्विवृद्धिजन्म विवृद्धिश्च जन्म च विवृद्धिजन्म हिरण्यगर्भादिस्तम्बपर्यन्तासु
योनिषु जन्म च विवृद्ध्यादीतरभावविकारश्च भवति । विवृद्धिरित्युपलक्षण-
म् । इममेवार्थं स्पष्टतया व्यावर्णयति । कर्मानुगानीति । तत्तत्कर्मानुसारीणि
पुण्यानुसारीणि हिरण्यगर्भादिदेवशरीराख्यानि रूपाणि । पापानुसारीणि तिर्य-
ग्रूपाणि समप्रधानतया वर्तमानपुण्यपापानुसारीणि मनुष्यशरीराण्यनुक्रमेणानु-
कर्मपाकमनुसृत्य क्रमेण देही लिङ्गशरीरोपाधिक आत्मा स्थानेष्वध्यात्मादिभे-
दभिन्नस्थानेषु ब्रह्मादिपिपीलिकान्तेषु रूपाण्युक्तलक्षणानि रूपाण्यभिसंप्रपद्यते ।
अभ्यभितः समष्टिव्यष्टिरूपः समस्तकार्यकरणान्यहंममाभिर्भानी भ्रान्त्या संप्र-
पद्यते संप्राप्नोति ॥ ११ ॥

पूर्वमन्त्रे व्याप्यत्वेनोक्तरूपाणां स्वरूपप्रकारं संसारभजनप्रकारं चाऽऽह ।
स्थूलानीति । स्थूलानि पार्थिवानि शरीराणि भ्रूलोकवर्तीनि ततः सूक्ष्माण्यम्भ-
यानि भुवर्लोकवर्तीनि शरीराणि ततोऽपि सूक्ष्माणि तैजसानि स्वर्लोकवर्तीनि
शरीराणि ततोऽपि सूक्ष्माणि वायवीयानि महर्लोकजैर्नोलोकवर्तीनि शरीराणि
ततोऽपि सूक्ष्माणि शरीराणि वियन्मयानि तपःसत्यलोकवर्तीनि सर्वशरीरार-
म्भे सर्वभूतान्यारम्भकतया वर्तन्त एव । अतस्तत्तल्लोकवर्तितत्तच्छरीरारम्भे त-
त्तद्भूतप्राधान्यमेवोक्तमिति द्रष्टव्यम् । अथवा स्थूलानि हस्त्यादिशरीराणि सू-
क्ष्माणि मशकादिशरीराणि बहून्यनेकान्यनेकरूपाणि शरीराणि देही विज्ञा-
नात्मा स्वगुणैः स्वस्मिन्नध्यस्तत्वात्स्वकीयाऽविद्या तस्या गुणैः सत्त्वरजस्त-
मोभिरथवा स्वस्याऽऽत्मनो गुणैस्तत्तदुपाध्यवच्छिन्नतया वर्तमानैः सत्तास्फुर-
णादिभिर्वृणोति संभजते क्रियागुणैः श्रौतस्मार्तविहितप्रतिषिद्धक्रियाजन्यधर्मा-
धर्मलक्षणापूर्वैश्चाऽऽत्मगुणैरात्मा लिङ्गशरीरं तस्य गुणैर्विहितप्रतिषिद्धोपास-
नादिभिश्च वृणोतीति पूर्वत्रान्वयः । तं विद्याकर्मणी समन्वारभेते इति श्रुत्य-

१ (घ.) ग्रासो । २ (क.) 'र्यकार' । ३ (ख.) 'मानत्रा' । ४ (ख. घ.) व्या-
सत्वे । ५ (क. ग. घ.) भूलोक । ६ (क. ख.) 'जनलो' । ७ (क. ख.) 'मानः स' । (ग.)
'मानस' ।

न्तरात् । तेषां कार्यकरणस्वामिनः कार्यकरणानां तद्वर्माणं च तेषां संयोगहे-
तुः संयोगस्य हेतुर्भोक्तृभोगोपकरणभोगायतनादिभावेनान्वयहेतुर्निमित्तमपर उ-
क्तेभ्योऽपरोऽन्योऽपि दृष्टः पूर्वप्रज्ञाख्यः श्रुतौ दृष्टः । पूर्वप्रज्ञा चेतिचशब्दस्था-
नेऽत्रापि चशब्द इति द्रष्टव्यम् ॥ १२ ॥

त्वेपदार्थभूतजीवस्य संसरणप्रकारमुक्त्वेदानीं तस्य नेति नेतीतिप्रतिषिद्धाशौ-
षविशेषानन्तसत्यसुखचिन्मात्ररूपतत्पदार्थनैक्यज्ञानान्मोक्षसिद्धिमाह । अनाद्य-
नन्तमिति । अनाद्यनन्तमाद्यन्तशून्यं कलिलस्यातिगहनसंसारचक्रस्य मध्ये
साक्षित्वेनावस्थितं विश्वस्य विश्वप्रपञ्चस्य स्रष्टारं स्वाविचयोत्पादयितारं त-
च्छब्दार्थभूतमनेकरूपं त्रिकोणत्वाद्यनेकावस्थापन्नायः पिण्डानुगतवद्विवद्ब्रह्मा-
दिस्थावरान्तकार्यकरणोपाधिषु जले चन्द्रवदनुप्रविश्य तत्तद्रूपेणावभासमानं
विश्वस्य प्रकृतिप्राकृतरूपस्य विश्वस्य परिवेष्टितारं परितोऽन्तर्बहिर्श्च स्वोपमद-
र्शितव्याघ्रादेर्मायाविवत्स्वस्मिन्कल्पितरजतादेः शुक्त्यादिवद्वेष्टयितारं व्यापार-
मत एवैकमद्वितीयं देवं द्योतनस्वभावं चिन्मात्रैकरसं ज्ञात्वाऽऽत्मत्वेनापरोक्षीकृत्य
मुच्यते सर्वपाशैः प्रकृतिप्राकृताख्यैः सर्वैः पाशैर्मुच्यते । अनन्तसत्यसुखचिन्मात्रत-
या स्वात्मापरोक्ष्यादविद्यातत्कार्यरूपाः सर्वे पाशा बाधिता भवेयुरित्यर्थः ॥ १३ ॥

परमेश्वरस्य परिशुद्धान्तःकरणग्राह्यत्वं निराधारत्वं जगदुत्पत्तिलयहेतुत्वं
कलाहेतुत्वं तदैक्यज्ञानान्मोक्षहेतुत्वं चाऽऽह । भावग्राह्यमिति । भावग्राह्यं परि-
शुद्धान्तःकरणग्राह्यमनीडारूपं नीडं शरीरं तद्रहितत्वेनोपनिषत्स्वाख्यायमान-
मथवा नीडं स्थानमाख्याऽभिधानं ते नीडारूपे अस्य न विद्येते इत्यनीडारूपं
भावाभावकरं जगतो भावाभावयोः सृष्टिसंहाराख्ययोः कर्तारं शिवं जडतद्विशे-
षमलैरनास्कन्दिनं सुखरूपं कलासर्गकरं कलया स्वमायया शक्त्या समस्तभू-
तसर्गकरम् । अथवा कलानां षोडशकलानां प्राणीनामन्तैस्त्वेनाऽऽथर्वणो-
क्तानां सृष्टिकरं कलानां वेदानामितरविद्यानां च सृष्टिकरमिति वा । देवमनु-
भूत्यैकरसं ये नित्यानित्यवस्तुविवेकेहामुत्रार्थफलभोगविरागशमदमादिमुमुक्षुत्वा-
ख्यसाधनचतुष्टयसंपन्ना विदुरपरोक्षीकुर्युस्ते चापरोक्षीकृतेश्वरभावास्तनुं प्रकृ-
तिप्राकृतरूपां जहुस्त्यजन्ति । ईश्वराभेददर्शनेन प्रकृतिप्राकृतरूपा तनुर्बाधिता
भवेदिति यावत् ॥ १४ ॥

इति श्रीमत्परमहंसपरिव्राजकाचार्यश्रीमज्ज्ञानोत्तमपूज्यपादशिष्यस्य विज्ञान-
भगवतः कृतौ श्वेताश्वतरोपनिषद्विवरणे पञ्चमोऽध्यायः ॥ ५ ॥

१ (क.) 'र्यकार' । २ (क.) 'र्यकार' । ३ (क.) 'र्यकार' । ४ (ग.) 'श्च स्वाप' । ५ (ख.)
'वैकं तम' । ६ (ख. ग.) 'त्वा स्वात्म' । ७ (ख.) 'खसंवि' । ८ (क.) 'ज्ञानमोक्ष' । (घ.) 'ज्ञा-
नस्य मोक्ष' । ९ (ख. ग.) 'न्मोक्षं चा' । १० (क. घ.) 'न्दिनम्' । ११ (ख. ग.) 'णादीना' ।
१२ (ख. ग.) 'न्तरत्वे' । १३ (क.) 'नां विद्याना' ।

परमेश्वरस्यानादौ संसारे पूर्वपुण्यानुसारेण सर्वेषां प्राणिनां पुण्यहेतुत्वं स्व-
 प्रणतानामधर्मनाशकत्वमीश्वराणामीश्वरत्वं देवानामपि देवत्वं स्वाधिकसमशू-
 न्यत्वमनन्यपतित्वमनन्येश्वरत्वं सर्वभूतेषु समत्वेनावस्थानं निर्गुणत्वमीश्वराभेद-
 दर्शनामेव नित्यसिद्धपुरुषार्थसिद्धिमितरेषां तदसिद्धिं लोके नित्यत्वेन प्रसिद्धा-
 नां नित्यहेतुत्वं चेतनत्वेन प्रसिद्धानां चेतनहेतुत्वं परमेश्वरस्य सम्यग्ज्ञानैकल-
 भ्यत्वमादित्यादिप्रकाशैरप्रकाश्यत्वं सर्वप्रकाशकत्वं मोक्षस्य जीवेश्वरैकत्वज्ञा-
 नैकलभ्यत्वं तद्व्यतिरिक्तसाधनैरलभ्यत्वमीश्वरस्य निरङ्कुशासङ्गकूटस्थबोधैकव-
 पुष्पमीश्वरैकत्वज्ञानमन्तरेण मोक्षस्यात्यन्तमसंभाव्यमानत्वमित्येवमाचर्यकलापं
 वक्तुं षष्ठोऽध्यायः प्रवर्तते । प्रथमेऽध्याये कालादीनां संसारचक्रहेतुत्वमनूच्य प-
 रमेश्वरस्य हेतुत्वमुक्तमिदानीं तेषामपि परमेश्वरमायाविजृम्भितत्वमाह । स्वभाव-
 मेक इति । स्वभावमेके कवयः स्वभावं पदार्थानां स्वभावं स्वं स्वं भावमेके क-
 वयः स्वप्रज्ञाध्वान्तचेतसः संसारचक्रस्य कारणं वदन्ति । कालं कारणमित्य-
 न्ये वदन्ति । स्वभावमिति वेदबाह्यजगत्कारणवादानामुपलक्षणम् । कालमिति
 वैदिकपक्षमवलम्ब्यैव तस्माद्ब्रह्मणामुपलक्षणम् । परिमुह्यमानाः स्वपक्षस्थापना-
 भिनिर्वेशे कर्कशवादवशीकृतचेतस्तया सम्यक्पक्षमजानन्तोऽन्योन्यबाधितप-
 क्षाभासानवलम्ब्य परिमुह्यमाना एवमाहुः । तुशब्द एतान्पक्षान्वावर्तयति ।
 देवस्यैष महिमा येनेदं भ्राम्यते ब्रह्मचक्रं येन कालादिनेदं दृश्यं भ्राम्यते
 परिवर्त्यते । बृहत्वाद्ब्रह्म चक्रत्वेन घटीयन्नवद्वर्तमानत्वात्तदेवं चक्रं ब्रह्मचक्रं
 येन कालादिना भ्राम्यत इति वादिभिः कल्पितमेव जगच्चक्रनिर्वोदृत्वेन लोके
 वादिभिः परिगृहीतः कालादिर्देवस्य स्वयंप्रकाशचिदेकरसस्य परमेश्वरस्य महि-
 मा वादिभ्रमगृहीतकारणान्यपि परमेश्वरमायया विजृम्भितान्येवेत्यर्थः ॥ १ ॥

परमेश्वरस्यैव सर्वव्यापकत्वेन ज्ञातृत्वं सर्वस्रष्टृत्वं नान्यस्येत्याह । येनाऽऽ-
 वृतमिति । येन माययैक्याध्यासमुपगतेन परमेश्वरेण सच्चिद्रूपेणेदं दृश्यं विय-
 दादि सर्वमस्ति स्फुरतीति^१ चाऽऽवृतं व्याप्तमीश्वरेणैक्याध्यासमुपगतेन माया-
 वशेन तद्विवर्ततयेदं सर्वं जडमचेतनमिति च व्याप्तम् । एवं मायामिलिततया
 कारणभूतेन परमेश्वरेणेदं सर्वमावृतं नियमेन महाप्रलयादावैक्येन स्थित्यवस्था-
 यां तादात्म्येन चाऽऽवृतं ज्ञः सर्वसामान्येषु सर्वव्यक्तीरन्तर्भाव्य सामान्यप्रधा-
 नतया सर्वं सर्वदा जानातीति ज्ञः । कालः सृजति भूतानि कालः संहरति प्र-
 जाः । सर्वे कालस्य वशगा न कालः कस्यचिद्ब्रह्म इत्युक्तः कालस्य महिमा

१ (ख. ग.) 'प्रवणानां' । २ (ख. घ.) 'त्यत्वे हे' । ३ (ख.) 'रस्येव हे' । ४ (क. घ.)
 'वेशक' । ५ (ख.) 'व चेदं च' । ६ (क. घ.) 'तमिव' । ७ (क. घ.) 'ति वाऽऽवृ' ।

यः स परमेश्वराधीन एव न स्वत इत्याह । कालकाल इति । कालस्यापि कालो नियन्तोपहर्ता च गुण्यपहतपाप्मत्वादिगुणको मायाशक्तिगुणको वा सर्ववित्सर्वाणि सामान्यानि व्यक्तिष्वन्तर्भाव्य व्यक्तिप्राधान्येन सर्वदा सर्वमपरोक्षतया जानातीति सर्वविद्यः । यः सर्वज्ञः सर्वविदिति श्रुत्यन्तरात् । योऽनन्तसुखानुभूतिः सर्वा विद्या अस्येति सर्वविद्य इति वा । अनेनैवंभूतेन परमेश्वरेणेशितं नियमितं कर्म क्रियत इति कर्म कार्यजातं विवर्तते । तत्त्वविपरीतमिथ्याज्ञानपरिणामो विवर्तस्तद्रूपमापद्यते । ह प्रसिद्धौ । विवर्तक्रममाह । पृथिव्यग्नेजोनिलस्वानि चिन्त्यमिति पाठक्रमादर्थक्रमस्य बलीयस्त्वात्स एवेहाऽऽश्रयणीयः । आत्मन आकाश इत्यादिश्रुत्यन्तरात्प्रथममीश्वरेण नियमितमीश्वरमाययाऽऽकाशाख्यं कर्म विवर्तते । एवं ततो वायुस्ततस्तेजस्तत आपस्ततः पृथिवी ततो भौतिकं सर्वमिति चिन्त्यम् । लोके कारणत्वेन प्रसिद्धानां वादिप्रसिद्धानां च कारणानां सर्वेषां मायोपाधिकपरमेश्वरविवर्तत्वमेव न तु स्वातन्त्र्यमिति चिन्त्यं परीक्षकैरिति वाक्यशेषः ॥ २ ॥

सम्यग्ज्ञानसाधनपरंपरां सम्यग्ज्ञानप्रकारं चाऽऽह । तत्कर्म कृत्वेति । तत्कर्म कृत्वा तदर्थं कर्म तत्कर्मकर्मी स्वेन यद्यत्कर्म क्रियते तत्तत्सर्वं कर्मेश्वरसमाराधनबुद्ध्या कृत्वाऽनुष्ठितकर्मवृत्तेन निर्मलान्तःकरणो यो भूयः पुनर्विनिवृत्य सर्वकर्मभ्यो विनिवृत्य सर्वकर्मसंन्यासं कृत्वा तत्त्वस्य कार्यकरणसंघातसाक्षित्वादवस्थात्रयेऽप्यनपापिस्वरूपत्वादवस्थात्रयसाक्षित्वाच्च तेभ्यो व्यतिरिक्तस्य त्वंपदार्थभूतस्याऽऽत्मतत्त्वस्य तत्त्वेन तत्पदार्थभूतपरमेश्वरतत्त्वेन समेत्य योगमैक्यलक्षणं योगं समेत्य सम्यक्प्राप्यापरोक्षीकृत्येति यावत् । कैः पुनः साधनैरीश्वरैकत्वज्ञानं समुत्पद्यत इत्यपेक्षायामाह । एकेनेति । एकेन गुरुपसदनेन द्वाभ्यां गुरुभक्तीश्वरभक्तिभ्यां त्रिभिः श्रवणमनननिदिध्यासनैरष्टभिर्यमनियमासनप्राणायामप्रत्याहारध्यानधारणासमाधिभिः । वाशब्दश्चार्थे । कालेनेह जन्मनि जन्मान्तरे वा ज्ञानार्थमनुष्ठितसाधनकलापपाककालेनाधिकारसंपत्तिर्यदा तत्तत्कालेनेति वा । आत्मगुणैश्च दयाक्षान्तिशौचमाङ्गल्यास्पृहाकार्पण्यानायासानसूयाख्यैरात्मगुणैः सूक्ष्मैरनेकजन्मसु ज्ञानार्थमनुष्ठितपुण्यसंस्कारैश्चत्वारिंशद्विरेतैः साधनकलापैरात्मतत्त्वस्येश्वरतत्त्वेनैक्यलक्षणं योगं समेत्यापरोक्षीकृत्य मुक्तो भवतीति वाक्यशेषः ॥ ३ ॥

पूर्वोक्तमेवार्थं स्पष्टीकरोति । आरभ्येति । आरभ्य कर्माणि नित्यनैमित्तिका-

नि गुणान्वितानीश्वरसमाराधनगुणान्वितान्यारभ्य कृत्वा तैर्गुणान्वितत्वेन स्व-
कृतैः कर्मभिः परिपक्वकषायः सन्सर्वपदार्थान्विनियोजयेदिति यतैः समा-
धिप्रकारकथनमिदं यदग्रे रोहितं रूपं तेजसस्तद्रूपं यच्छुक्लं तदपां यत्कृष्णं तद-
न्नस्याऽऽयागादग्रेरग्नित्वं वाचारम्भणं विकारो नामधेयं ग्रीणि रूपाणीत्येव
सत्यमिति श्रुत्यन्तरोक्तप्रकारेण स्थूलं व्यष्टिजातं स्थूलसमष्टिषु विनियोज्य
तावन्मात्रतया वितर्क्य स्थूलसमष्टीरपि पञ्चीकृतपञ्चमहाभूतेषु विनियोज्य ता-
वन्मात्रतया चिन्तयित्वा तेष्वप्युत्तरोत्तरभूतं पूर्वपूर्वभूतमात्रतया प्रविलाप्य त-
दपि तन्मात्रतया प्रविलाप्य तन्मात्रमप्युत्तरोत्तरतन्मात्रं पूर्वपूर्वतन्मात्रतया
प्रविलाप्य तदपि मूलप्रकृतिमात्रतया प्रविलाप्य तामपि मायां सन्मात्रतया
प्रविलाप्य तदपि चिन्मात्रतया बुद्ध्वा तामपि चितिमानन्दमात्रतया बुद्ध्वा त-
मप्यानन्दमद्वितीयमात्रतया बुद्ध्वाऽद्वितीयसच्चिदानन्दैकरसं वस्तु प्रत्यक्त्वेन
विनियोजयेत् । इत्थं विनियोजयेद्यो यतिः स मोक्षं यातीति संबन्धः । तेषा-
मभाव उत्तरोत्तरं कार्यं सर्वं पूर्वपूर्वकारणमात्रतया प्रविलाप्य मूलप्रकृतिभूतां
मायां सच्चित्सुखैकरसेश्वरमात्रतया प्रविलाप्य तमीश्वरं स्वात्मतयाऽपरोक्षीकृ-
त्यैवमीश्वरैकत्वापरोक्ष्यात्तेषां सर्वेषां प्रकृतिप्राकृतानामभावे दाहे सति कृतकर्म-
नाशोऽनादौ संसारे कृतस्य पुण्यपापाख्यस्य कर्मणोऽनारब्धफलस्य नाश
एकत्वज्ञानादाहः । सम्यग्ज्ञानादूर्ध्वकालभाविनां कर्मणां दग्धकर्तृत्वमूलत्वाद-
श्लेषलक्षणो नाशः कर्मक्षय उपभोगेन प्रारब्धफलस्य कर्मणः क्षये याति विदे-
हमोक्षं याति देहेन्द्रियादिप्रतिभासनिवर्तकविद्याशक्तिप्रतिबन्धकप्रारब्धकर्मना-
शोऽप्रतिबद्धशक्तिविद्यया देहेन्द्रियादिप्रतिभासमपि^१ चिन्मात्रतया विलाप्य देहे-
न्द्रियादिप्रतिभासेनापि शून्यं विदेहमोक्षं यातीति यावत् । तत्त्वतोऽन्योऽन्योऽ-
वस्थानयसाक्षित्वादवस्थानयातीतोऽन्यः स प्रकृतः सर्वभावोपसंहर्ता तत्त्वतोऽ-
हं ब्रह्मास्मीतिबुद्धिफलकारुढस्तद्गल्लैः प्रकृतस्य कर्मणो नाशो भवति । प्रार-
ब्धकर्मक्षये देहेन्द्रियादिप्रतिभासस्यापि दाहाद्विदेहमोक्षं यातीति यावत् । त-
त्त्वतोऽन्यदिति पाठे तत्त्वतः प्रकृतिप्राकृतेभ्यस्तत्त्वेभ्योऽन्यदीश्वरतत्त्वं याती-
त्यर्थः । अथवाऽन्यत्सर्वदोषानास्कन्दितनिःसङ्गेश्वरतत्त्वं तत्त्वतः परमार्थतः
स्वात्मरूपं यथा भवति तथा यातीति स्वस्येश्वरभावव्यवधायकप्रकृतिप्राकृतं
सर्वमेकत्वज्ञानेनैकत्वमात्रतया विलयं यातीति यत्तद्यातीत्युच्यते ॥ ४ ॥

सम्यग्ज्ञानसिद्धयर्थमधिकारसिद्धयर्थं परमेश्वरोपासनमाह । आदिरिति ।

१ (ख.) 'न च कृ'। (ग.) 'न च स्व'। २ (क. घ.) 'बन्धकश'। ३ (क. घ.) 'पि स
चि'। ४ (ख. ग.) 'लात्कृत'। ५ (ख. ग.) 'र्थतत्त्वात्म'। ६ (ख.) 'ति तस्य'।

आदिः सर्वेषामादिः स्वरूपस्फुरणप्रदत्वेनाधिष्ठानभूतः स प्रकृतः परमेश्वरः सं-
योगनिमित्तहेतुः सम्यग्योगः संयोगो जीवस्य परेणैक्यापत्तिलक्षणस्तस्य नि-
मित्तानां साक्षात्प्रनाड्या च प्रापकानामेकेन द्वाभ्यामित्यादिनोक्तानां हेतुः का-
रणभूतः । अथवा शरीरसंयोगनिमित्तानां पुण्यपापानां हेतुः । परत्रिकालादती-
तानागतवर्तमानलक्षणात्रिकालात्परोऽन्यः कालानवच्छिन्न इत्यर्थः । अकलः
कला अवयवा अस्य न सन्तीत्यकलो निरंश इति यावत् । अथवा प्राणादि-
नामान्ताः परमार्थतोऽस्य न विद्यन्त इत्यकलः । अपिशब्दः पूर्वसमुच्चयार्थः ।
दृष्टः श्रुत्यन्तरेषु विद्वत्सु च दृष्टः प्रकाशितः । तमेवंभूतं विश्वरूपमुपासकैर्य-
द्रूपमुपास्यते तत्तद्रूपधारिणम् । अथवा ब्रह्मादिपिपीलिकान्तानि वियत्प्रमुखा-
णुपर्यन्तानि च विश्वानि रूपाण्यस्येति विश्वरूपं भवभूतं भवश्चासौ भूतश्चेति
भवभूतो भवत्यस्मात्सर्वमिति भवभूतोऽवितथस्वरूपस्तं भवभूतमीड्यं सर्वेषां
स्तुत्यं देवं चित्प्रकाशरूपं स्वचित्तस्थं चित्ताख्यलिङ्गशरीरस्थं पूर्वं पूर्णमेव त-
स्मिन्प्रत्यक्तया स्थितमुपास्थाहं ब्रह्मास्मीत्यपरोक्षीकृत्यान्तःकरणगुहायां पूर्वं
जीवरूपेण स्थितं परमेश्वरमेहं ब्रह्मास्मीत्यपरोक्षीकृत्य मुक्तो भवतीति वाक्यशे-
पः । यातीति पूर्वत्र वा संबन्धः । अयं मन्त्र एव निर्गुणवस्तुपरतया कैश्चिद्वा-
ख्यातः । कैश्चिच्च सगुणवस्तुपरतया व्याख्यातः । अस्मिन्पक्षे स्वचित्तस्थं
स्वचित्ते शास्त्रेण निवेशितमुपास्य विजातीयप्रत्ययानन्तरितसजातीयप्रत्ययप्र-
वाहरूपं तद्विषयोपासनं कृत्वा सम्यग्ज्ञानोदयात्पूर्वं सम्यग्ज्ञानाधिकारसिद्धयर्थं
पश्चाच्च तेन लब्धसम्यग्ज्ञानाधिकारो भवतीत्येवं योजयितव्यम् ॥ ५ ॥

परमेश्वरस्य संसारदोषास्पृष्टत्वं सर्वद्वैतकल्पनाधिष्ठानत्वं तद्धर्मप्रापयितृत्वं
निरङ्कुशैश्वर्यत्वं तज्ज्ञानान्मोक्षसिद्धिं चाऽऽह । स इति । स प्रकृतः परमेश्वरो
वृक्षकालाकृतिभिः पञ्चम्यर्थे तृतीया । वृक्षः संसारवृक्षस्तस्मात्तुवादिसमस्त-
कालविशेषेष्वनुस्यूतं कालतत्त्वं कालशब्देनोच्यते । तस्मादाकृतिरासमन्तात्कृ-
तिः क्रियत इति कृतिर्महदादिसमस्तकार्यरूपेण मायाख्या प्रकृतिः क्रियते
निर्वर्त्यते प्रेर्यतेऽधिष्ठात्रा परमेश्वरेणेत्याकृतिरिति मूलप्रकृतिरुच्यते । सर्वव्या-
पकत्वाद्वा सैवाऽऽकृतिरित्युच्यते तस्याश्च परो ज्यायांस्तेभ्यो विलक्षणस्वभाव-
श्च तेभ्योऽन्यः परः स्वयमुत्कृष्टश्चेति पदव्यत्ययेनैवार्थः । यस्मादनन्तमुखचि-
न्मात्रवपुष ईश्वरादयं प्रपञ्चः परिवर्तते स्वप्नद्रष्टारमवष्टभ्य तदुपदर्शितव्याघ्रा-
दिप्रपञ्चः परिवर्तते यथा तद्वत् । यत्तदोर्नित्यसंबन्धात् । धर्मावहं यज्ञदानत-

१ (क. घ.) °वा संसारं । २ (ख.) इत्यर्थः । अ° । ३ (ख. ग.) °मान्ता अस्य । ४ (क.)
°स्याहमस्मीं । ५ (क. ग.) °महमस्मीं । ६ (क. ख. घ.) °वसं । ७ (ख. ग. घ.) °श्वये तं ।

योभिः समाराध्यरूपेण धर्मप्रदं पापनुदं तेनैव रूपेण पापक्षपयितारम् । भगेशमै-
श्वर्यस्येति श्लोकोक्तानामीशमधिपतिम् । आत्मस्थमात्मनि करणसंघाते तत्रापि
बुद्धौ^१ तत्प्रत्यग्रूपेण स्थितमात्मैत्वेन स्थितमात्मस्थमिति वा । अमृतममरणधर्मा-
णं विश्वधाम सर्पादीनां रज्ज्वादिवद्विश्वस्याऽऽधारभूतं ज्ञात्वा^२ऽहं ब्रह्मास्मीत्य-
परोक्षीकृत्य दग्धसंसारतद्गीजो भवतीति वाक्यशेषः ॥ ६ ॥

परमेश्वरस्यैकत्वं तदेकत्वदर्शिनां कृतकृत्यतानुभवं चाऽऽह । तमीश्वराणा-
मिति । तं प्रकृतं परमात्मानमीश्वराणां जगदुत्पत्तिस्थितिलयहेतुभूतानां ब्रह्म-
विष्णुरुद्राणां परममुत्कृष्टं तेषां महेश्वरं चेश्वराणामपीशितृत्वस्य तदधीनत्वा-
न्महाश्वासावीश्वरश्चेति महेश्वरस्तं महान्तं गरीयांसमीश्वरं नियन्तारं महेश्वरं
देवतानामिन्द्रादीनां देवत्वहेतुभूतत्वात्परममुत्कृष्टं दैवतं तेषां दैवतं चैश्वर्यमो-
क्षसिद्धयर्थं भजनीयं तं पतिं स्वामिनं पतीनां समष्टिकार्यकरणोपाधित्वाद्याष्टि-
कार्यकरणोपाधेरस्य सर्वस्य पतीनां हिरण्यगर्भादीनां परमं नियन्तारं परममु-
त्कृष्टं चापास्ताशेषविशेषानन्तानन्दस्वभावत्वात्परस्तात्प्रकृतेभ्यः परस्तात्तद्रूपं
देवमनुदितानस्तमितानन्तचित्प्रकाशरूपं भुवनेशं भुवनानामीशं नियन्तारं
निखिलकार्यजातस्येशानमिति वा । ईड्यं वेदेतिहासपुराणैः स्तुत्यं विदाम वि-
श्वः । लडर्थे लोड् । एवंभूतं परमेश्वरमात्मतयाऽपरोक्षीकृत्य वर्तामहे । अतः
सर्वपुरुषार्थसमाप्तिरूपमोक्षपुरुषार्थस्य स्वरूपतयाऽऽविर्भूतत्वाद्द्वयं कृतकृत्यतया
वर्तामहे इति विद्वदनुभवो दर्शितः ॥ ७ ॥

विम्बप्रतिविम्बभेदगूणमुखमात्रसंबन्धिदर्पणाद्युपाधिस्तस्मिन्मुखे विम्बप्र-
तिविम्बभेदमापाद्य विम्बमुखं परिहृत्य प्रतिविम्बपक्षपाती यथा तद्वज्जीवप-
रभेदगूणानन्तमुखचिन्मात्रसंबन्ध्यविद्यातत्कार्यकरणोपाधिस्तस्मिन्ननन्तचि-
न्मात्रे जीवपरभेदमापाद्य प्रतिविम्बस्थानीयजीवपक्षपाती भवति न विम्बस्था-
नीयपरमेश्वरपक्षपातीत्यतोऽनन्तचितः परमार्थतः कार्यकरणगूण्यत्वं चाऽऽह ।
न तस्येति । तस्य परमात्मनः कार्यं समष्टिव्यष्ट्यात्मकं शरीरं करणं च सम-
ष्टिव्यष्ट्यात्मकं बाह्यकरणमन्तःकरणं च न विद्यतेऽद्वितीयमुखानुभूतित्वाद्-
स्येश्वरस्य न तत्समश्च तेन समस्तत्समश्च तदधिकस्तस्मादधिकंश्च न दृश्यते
वेदेषु तदनुयायिषु स्मरणेषु स्मरणानुयायिषु न्यायेषु च । ननु परस्यैव कार्यक-
रणानि बहुकृत्वः पुराणेषु श्रूयन्त इत्याशङ्क्याऽऽह । पराऽस्य शक्तिर्विविधैव
श्रूयत इति । अस्य देवस्य परा मूलप्रकृतित्वेन सर्वव्यापकत्वात्परा शक्तिर्देवा-

१ (क. ग.) 'राघनरू' । २ (ख. घ.) 'द्वौ प्रत्य' । ३ (क. घ.) 'त्मतत्त्वेन' । ४ (क. घ.) 'त्वाऽ
हमस्मी' । ५ (ख. ग. घ.) 'तिप्रल' । ६ (ग.) 'त्यकृतिप्राकृ' । ७ (क. घ.) 'मीशितार' । ८ (ख.
ग.) 'रमात्मप' । ९ (ख.) 'मस्तत्समश्च' । १० (ख.) 'कस्तदधिकश्च' ।

त्मशक्तिमित्येवोक्ता विविधाऽनन्तकार्यकरणप्रकृतित्वात्तद्रूपेण विविधा श्रूय-
ते श्रुतिस्मृत्यादिषु । ननु नेति नेतीतिप्रतिषिद्धाशेषविशेषस्य परमेश्वरस्य प्रकृ-
तिप्राकृतद्रूपं स्वाभाविकं न भवति किं तर्ह्येतद्रूपं स्वाभाविकमित्याह । स्वाभा-
विकी ज्ञानबलक्रिया चेति । ज्ञानबलक्रिया सर्वज्ञेयविषयसर्वज्ञलक्षणानुभूति-
ज्ञानक्रिया सा सर्वज्ञेयाकारसर्वसत्त्वगुणपरिणामरूपक्रिययाऽभिव्यक्तत्वात्क्रिया-
वदवभासत इति क्रियेत्युच्यते । सेश्वरस्य स्वरूपत्वात्स्वाभाविकी नान्यायत्तेति
यावत् । बलक्रिया नाम स्वसंनिधिमात्रेण प्रकृतिप्राकृतं सर्वं वशीकृत्य निय-
मयति । सा च सर्वकल्पनाधिष्ठानभूतस्येश्वरस्य स्वाभाविकी नान्यायत्ता । अ-
थवा बलक्रिया बलं नामानन्तसत्ता तया सर्वस्य लब्धात्मकत्वात्सैव धातुवा-
च्यत्वात्क्रियेत्युच्यते । क्रियाशब्दवाच्यत्वेऽपि नैरपेक्ष्यं सिध्यति । प्रातिपदि-
कार्थः सत्तेतिवचनात् । अतस्त्यक्तसर्वपरिच्छेदानन्तसत्तेश्वरस्य स्वाभाविकी
नान्यायत्ता ॥ ८ ॥

परमेश्वरस्यानन्यपतित्वभीतिप्रन्तरशून्यत्वं तर्कागम्यत्वं सर्वकारणत्वं कार्यो-
पाधिकास्तीवान्प्रति कारणोपाधितया नियन्तृत्वं चाऽऽह । न तस्य कश्चिदि-
ति । तस्य प्रकृतस्य परमेश्वरस्य कश्चित्कोऽपि पतिः स्वामी नास्ति लोके ज-
गति । न चेशिता नियन्ताऽपि नास्ति नैव च तस्य लिङ्गमस्ति येनासावनुमीये-
त । प्रपञ्चाख्यकार्यदर्शनात्कारणमात्रमेवानुमीयते न कारणविशेषः । अतः स-
र्वज्ञं ब्रह्म जगत्कारणमित्येस्यार्थस्य वेदैकसमधिगम्यत्वं नानुमानगम्यत्वमिति
यावत् । अथवा कार्यस्यास्मिद्धीनत्वाल्लिङ्गं कारणं तस्येश्वरस्य कारणमपि ना-
स्ति । स एवभूतः परमेश्वर एव स्वमायया सर्वस्य जगतः कारणं करणाधिपाधिपः
करणानां सर्वेन्द्रियाणामधिपः सर्वेन्द्रियसमष्टिविज्ञानक्रियाशक्तिमद्रूपलिङ्गशरी-
रोपाधिकत्वाज्जीवः करणाधिपस्तस्यापि मूलप्रकृत्युपाधिक ईश्वरोऽधिपः स्वा-
मी । अथवा करणाधिपश्चासावधिपश्चेति करणाधिपाधिपः । अनन्तसुखानुभूति-
वपुः परमेश्वर एव जीवरूपेण स्थितत्वात्तद्रूपेण करणाधिपः । अनेन जीवेनाऽऽ-
त्मनाऽनुप्रविश्य नामरूपे व्याकरवाणीतिश्रुत्यन्तरात् । मूलप्रकृत्याख्यमा-
योपाधिकत्वेन सर्वेषामधिपश्च लोके कारणत्वेन प्रसिद्धानां महदादीनामधिपत्वे-
न हिरण्यगर्भादीनां च कारणत्वेनाधिपतित्वेनान्यो विद्यते । तेनैव दृष्टान्तेन त-
स्यापीश्वरस्य कारणान्तरमधिपत्यन्तरं चानुमीयेतेत्याशङ्कयामाह । न चास्य
कश्चिज्जनिता न चाधिप इति । मूलकारणत्वात्स्वायत्तसिद्धिकत्वादद्वितीयत्वा-

१ (क.) 'मीयते । प्र' । २ (क.) 'त्यर्थ' । ३ (ख.) 'नानु' । ४ (ख. ग.) 'नो मूदा' ।
५ (क. घ.) 'मीयत इत्या' । ६ (क. घ.) 'शङ्कयाऽऽह' ।

ज्ञास्य परमेश्वरस्य कश्चिदपि जनिता जनयिता नास्ति । णिचो लोपो द्रष्टव्यः । न चाधिपोऽस्य परमेश्वरस्याधिपः स्वाम्यपि नास्ति । एवंभूतः परमेश्वरः संसारदुःखमहोदधिं तितीर्षुभिः स्वात्मत्वेन ज्ञातव्य इत्यभिप्रायः ॥ ९ ॥

इदानीं मन्त्रद्वयमभिप्रेतार्थप्रार्थनमाह । यस्तन्तुनाभ इति । यो देवः प्रध्वस्ता-
खिलभेदः स्वयंप्रकाशवपुरीश्वरस्तन्तुनाभ इव यथोर्णनाभिस्तन्तुभिः स्वशरीर-
प्रभवैरात्मानं समावृणोति संछादयति तद्वत्प्रधानजैः सर्वं प्रकर्षेणास्मिन्धीयत
इति प्रधानं मायाशक्तिस्तज्जैर्नामरूपकर्मभिस्तन्तुस्थानीयैः स्वभावतोऽपराधीनः
स्वतन्त्रः स्वेच्छया द्वैतकल्पनाधिष्ठानभूतं स्वात्मानं स्वयमेव समावृणोति संछा-
दयति । स य एवंभूतः परमेश्वरो नोऽस्माञ्छैमदमादिसाधनसंपन्नान्दधातु ददा-
तु धारयतु वा । किं ब्रह्माव्ययं ब्रह्म च तदव्ययं च ब्रह्माव्ययं बृहत्वाद्ब्रह्म कू-
टस्थनित्यत्वादव्ययम् । एवंभूतं स्वात्मत्वेनेति वाक्यशेषः । ब्रह्माप्ययमित्यस्मि-
न्पाठे ब्रह्मण्यप्ययं लयं विद्यया व्यवधायकाविद्यातत्कार्यविलयेनैकीभावं दधा-
त्वित्यर्थः ॥ १० ॥

परमेश्वरस्य सर्वभूतेषु गूढत्वमन्तर्बहिश्च व्यापकत्वं सर्वेषामन्तरात्मत्वेनाव-
स्थितत्वं धर्माधर्मनियन्तृत्वमनन्तानुभूतित्वमद्वितीयत्वं निर्गुणत्वं चाऽऽह ।
एक इति । आत्मा जडस्वभाव इति ये वदन्ति तान्निराकरोति । देव इति ।
देवो द्योतनस्वभावश्चिदेकरस इति यावत् । आत्मनश्चिद्रूपत्वमित्यभ्युपगम्याऽऽ-
त्मभेदं ये वदन्ति तान्निराकरोति । एक इति । एकस्मिञ्शरीर एक एवाऽऽ-
त्मेत्यभ्युपगमादेक इति पदेनाऽऽत्मभेदपक्षो न निरस्त इत्याशङ्क्याऽऽह ।
सर्वभूतेष्विति । स्वयंप्रकाशचिदेकरसः सर्वभूतेष्वेकत्वेन वर्तते तथा किमिति न
भांतीत्यत आह । गूढ इति । सर्वभूतेष्वेकत्वेन स्थितोऽपि तैश्छन्नत्वेन वर्तमा-
नत्वात्तथा न भासत इति यावत् । मणिषु सूत्रवत्सर्वभूतोदरैकदेशवर्तित्वेनाऽऽ-
त्मनस्तैर्गूढत्वाभ्युपगमे परिच्छिन्नत्वादिदोषाः प्राप्नुयुरित्याशङ्क्याऽऽह । सर्व-
व्यापीति । आकाशवत्सर्वमन्तर्बहिश्च व्याप्तुं शीलमस्येति सर्वव्यापी । तर्हि
व्याप्यव्यापकभेदवच्चादात्मनः सद्वितीयत्वं प्राप्नोतीत्याशङ्क्याऽऽह । सर्वभूता-
न्तरात्मेति । विषधरकलधौतादिषु रज्जुशुक्तिकाशकलादिवत्स्वाविद्याकल्पित-
त्वेनाध्यात्मादिभेदभिन्नानां सर्वभूतानामन्तस्थितः सन्नात्मत्वेन स्वरूपत्वेन व-
र्तमान इति सर्वभूतान्तरात्मेत्युच्यते । व्याप्यव्यप्रीनां व्यापकात्मस्वरूपव्यति-
रेकेण स्वरूपाभावादात्मनः सद्वितीयत्वं न प्राप्नोतीति यावत् । चेतनाचेतनैरूप-

१ (ख. ग.) स यः पं । २ (ख. ग.) 'ञ्शमां । ३ (ख. ग.) 'त्वेन स्थि । ४ (ख. ग.)
मायादित्यं । ५ (क. घ.) 'नस्वरूपं ।

जगद्वैचित्र्यबीजभूतविचित्रपुण्यापुण्यानां स एवाऽऽत्माऽधिष्ठातेत्याह । कर्मा-
ध्यक्ष इति । कर्मणामात्मैव प्रवर्तक इति यावत् । यत्प्रसादात्सर्वस्यामुष्मता स्यात्स
आत्मा द्वैतकल्पनाधिष्ठानत्वेन च्छन्नश्चेज्जगदान्ध्यप्रसङ्ग इत्याशङ्क्येतेरेतरा-
ध्यासाभ्युपगमान्नैष दोष इत्याह । सर्वभूताधिवास इति । सर्वेषु भूतेषु वसतीति
सर्वभूताधिवासः स्वाविद्यया स्वस्मिन्नारोपितसर्वभूतेषु स्वयमप्यध्यस्ततया व-
र्तमानत्वाज्जगदान्ध्यदोषप्रसङ्गो नास्तीति यावत् । अवभासकर्तृत्वेनोभिसंयोगेन
कर्पूरगन्धादिवदवभासकश्चेद्विकारित्वजडत्वविनाशित्वादिदोषाः प्राप्नुयुरित्याश-
ङ्क्याऽऽह । साक्षीति । साक्षी साक्षादीक्षत इति साक्षी परिणामव्यवधानमन्त-
रेण स्वसंनिधिसत्तामात्रेण सर्वममुष्मत्त्वेन व्यवहारयोग्यं कुर्वन्नीक्षत इति साक्षी ।
आदित्यप्रभा सर्वान्प्रकाशयतीति यथा तद्वदतो विकारित्वदोषो न प्राप्नोतीति याव-
त् । आत्मनः स्वप्रकाशस्वभावत्वं सिद्धं चेदादित्यादिवत्प्रकाशान्तरकर्तृत्वमन्तरेण
स्वसंनिधिसत्तामात्रेण सर्वं व्यवहारयोग्यं करोतीति सर्वावभासक इति व्यपदेशः
स्यान्न त्वेतदस्तीत्याशङ्क्याऽऽह । चेतेति । चेताऽऽन्तरचित्प्रकाशस्वभाव इति
यावत् । तर्ह्यात्मा स्वप्रकाशस्वरूपश्चेन्नित्यं ज्ञेयादिसापेक्षत्वान्भोक्षो न भवेदित्या-
शङ्क्याऽऽह । केवल इति । आत्मचैतन्याभिव्यञ्जिका बुद्धिरेव विषयादि-
साधनजन्यत्वाद्विषयादिसापेक्षा । आत्मचैतन्यस्योदयास्तमयादिवर्जितत्वात्सा-
पेक्षता नास्तीत्यतः केवलो विषयादिनिरपेक्षोऽनन्तचित्प्रकाशस्वरूप इति या-
वत् । स्वयोग्यसर्वविषयशून्ये दिवि यथाऽऽदित्यः प्रकाशते तद्वदित्यर्थः । स-
ष्टृत्वव्यापकत्वाध्यक्षत्वपालयितृत्वादिशक्तीनामभेदहनादिशक्तिवदात्मनः स्वा-
भाविकत्वान्मोक्षेऽप्यवस्थानात्पुनरपि तत्कार्यस्यापरिहार्यत्वादनिमोक्षप्रसङ्गो दु-
र्वार इत्याशङ्क्याऽऽह । निर्गुणश्चेति । चशब्दः पूर्वविशेषणैः समुच्चयार्थः । आ-
त्मनो नेति नेतीतिप्रतिषिद्धाशेषविशेषानन्तसत्यमुखचिन्मात्रवपुष्ठात्स्वतः कापि
शक्तिर्नास्ति स्रष्टृत्वाद्यनन्तशक्त्याधारमाययैक्याध्यासाच्छक्तिमत्त्वप्रतिभासोऽ-
तो निर्गुण इति यावत् ॥ ११ ॥

प्राकृतापूर्वकल्पनयां हि तत्संस्कारानुगुणतया पुण्यपापबीजानुगुणतया च
चेतनाचेतनात्मकप्रपञ्चाकारेण मायाख्यप्रकृतिपरिणामयितृत्वमीश्वरस्येश्वराभे-
ददर्शनां नित्यपुरुषार्थलाभमितरेषां तदलाभं चाऽऽह । एको वशीति । एकोऽ-
द्वितीयो वशी सर्वमस्य वशे वर्तत इति वशी स्वाधीनसर्व इति यावत् । नि-
ष्क्रियाणामचेतनत्वादेव चित्संनिधिव्यतिरेकेण स्वतः सर्वप्रवृत्तिलक्षणक्रिया-

१ (ख. ग.) °तयितेति । २ (क. ग.) °नावभा । ३ (क. घ.) सर्वं व्य । ४ (ख. ग.)
इत्यादि व्य । ५ (ख. ग.) °न्मोक्षे न भायादि । ६ (क. घ.) °तः काऽपि । ७ (ग.) °या विहितसंस्का ।

शून्यानामचेतनानां परमार्थतः कूटस्थानन्तचिदेकरसत्वात्स्वतः सर्वप्रवृत्तिलक्षणक्रियाशून्यानां चेतनानां च बहूनां सर्वेषां च बीजं प्रकृतित्वेन बीजं मायाबिम्बत्वेन बीजं सत्यसुखचिन्मात्रमेकमचेतनानां प्रकृतित्वेन बीजं मायाजाड्यमेकमखण्डं चेतनानां परमार्थतः कूटस्थानन्तचिदेकरसबिम्बत्वेन बीजं सत्यसुखचिन्मात्रमप्येकमखण्डं बहुधा बहुप्रकारं यः करोति । योऽनादौ संसारेऽनेकजन्मसु संचितविहितप्रतिषिद्धविद्याभिर्विहितप्रतिषिद्धकर्मभिश्च प्रेरितो मायोपाधिकः परमेश्वरः स्वैक्याध्यासमुपागतं मायाबीजं महदाद्यनेकाकारं करोति मायैक्याध्यासमुपागतं स्वनिजरूपं चिद्धिम्बबीजं समष्टिव्यष्टिकार्यकरणोपाधिकहिरण्यगर्भाद्यनेकचेतनप्रकारं करोति । तदात्मानं स्वयमकुरुतेति श्रुत्यन्तरात् । अथैवैकः परमेश्वरः प्रलयकाले स्वस्मिन्नेव लीनानां निष्क्रियाणां भोगार्थमोक्षार्थक्रियावर्जितानां स्वभूतानां प्राणिनां भोगार्थमोक्षार्थक्रियासिद्धयर्थं चैकमद्वितीयं बीजं कारणं ब्रह्मविष्णुरुद्रपितृमनुष्यादिरूपेण बहुधा करोति तमेवंभूतं परमेश्वरमात्मस्थमात्मनि कार्यकरणसंघाते जीवरूपेणावस्थितं येऽक्रोधाहोभामोहादम्भारागादिसाधना अनुपश्यन्त्यन्वन्वयव्यतिरेकाभ्यां तत्त्वंपदार्थं शोधनमनुसृत्य पश्यन्त्यहमस्मीत्यपरोक्षीकुर्युस्ते धीरा विवेकज्ञानवन्तस्तेषामीश्वरैक्यज्ञानवतां सुखं शाश्वतं नित्यसिद्धं सिध्यति न तथेतरेषामीश्वरैकत्वज्ञानाख्यसाधनहीनानां शाश्वतं सुखं न सिध्यतीत्यहं ब्रह्मास्मीत्येकत्वज्ञानादेव नित्यपुरुषार्थसिद्धिः । उपासनेभ्यः कर्मभ्यो वाऽन्येभ्योऽपि नित्यपुरुषार्थो न सेत्स्यतीत्यर्थः ॥ १२ ॥

परमेश्वरस्य लोके नित्यत्वेन प्रसिद्धानां नित्यत्वहेतुत्वं चेतनत्वेन प्रसिद्धानां चेतनत्वहेतुत्वं कर्मफलप्रदातृत्वं सम्यग्ज्ञानैकलभ्यत्वं तदेकत्वज्ञानान्मोक्षसिद्धिचाऽऽह । नित्य इति । नित्यानां लोके नित्यत्वेन प्रसिद्धानामाकाशादीनां नित्यो नित्यत्वे हेतुस्तन्नित्यत्वेन तेषां नित्यत्वप्रतीतिरिति यावत् । नित्यत्वेन प्रतिपन्नानां मध्ये साक्षान्नित्य इति वा । चेतनश्चेतनानां लोके चेतनत्वेन प्रतिपन्नानां प्रमात्रादीनां चेतनः । तमृते न तेषां चेतनत्वप्रतीतिरिति यावत् । चेतनत्वेन प्रतिपन्नानां मध्येऽयं साक्षाच्चेतन इति वा । नित्यत्वेन चेतनत्वेन च प्रतिपन्नानामयं नित्यश्चेतनश्चेत्येकोऽन्वयो वा । अतोऽन्यदार्तं नान्योऽस्ति द्रष्टा नान्योऽस्ति

१ (क.) 'यान्जयमे' । २ (ख.) 'द्विम्बं बी' । ३ (ख.) 'कार' । ४ (क.) 'र्यकार' । ५ (क.) 'गार्थं मो' । ६ (क. ख.) 'क्षार्थं क्रि' । ७ (क. ख. घ.) 'गार्थं मो' । ८ (क. ख. घ.) 'क्षार्थं क्रि' । ९ (क. ग.) 'र्यकार' । १० (ख. ग.) 'पेण स्थि' । ११ (ख. ग.) 'र्थमनुशो' । १२ (ख. ग.) 'त्यसुखार्थो' । १३ (ख.) 'त्येकान्व' । १४ (ख. ग.) 'न्योऽतोऽस्ति' । १५ (ख. ग. घ.) 'नान्यदतोऽस्ति द्रष्टि' ।

श्रोतेति श्रुत्यन्तरात् । एकोऽद्वितीयो बहूनां ब्रह्मादिपिपीलिकान्तानां योऽ-
खण्डसुखसंविद्रूपः परमेश्वरो विदधाति प्रयच्छति करोति वा । कामान्काम्य-
न्त इति कामाः सुखप्रतिबिम्बानि तानि पुण्यानुगुणतया विदधाति तद्वद्ब्रह्म
कारणं जगतः कारणं सांख्ययोगाधिगम्यं सांख्यं च योगश्च सांख्ययोगौ
सांख्यं वेदान्तमहावाक्यतात्पर्यजन्यमहं ब्रह्मास्मीतिसम्यग्ज्ञानं योगस्तत्साध-
नश्रवणमनननिदिध्यासनादिस्ताभ्यां सांख्ययोगाभ्यामधिगम्यं प्राप्यं ज्ञातव्यं
देवं बोधैकरसं ज्ञात्वाऽहमेवास्मीत्यपरोक्षीकृत्य मुच्यते सर्वपाशैरविद्याकामक-
माख्यैः सर्वैः पाशैर्मुच्यत ईश्वरापरोक्षाद्वाधितसंसारतद्बीजो भवतीत्यर्थः ॥१३॥

परमेश्वरस्याऽऽदित्यादिप्रकाशैरप्रकाश्यत्वमादित्यादिप्रकाशानां समस्त-
जगतां चावभासकत्वं चाऽऽह । न तत्रेति । न तत्र प्रकृते परमात्मनि सर्वाव-
भासकोऽपि सूर्यो भाति तद्वद्ब्रह्म न प्रकाशयति सर्वांगोचरत्वात्सर्वेषामात्मत्वाद्ब्र-
ह्मादिहीनत्वाच्च स हि तदधीनप्रकाशः स्वयोग्यं सर्वं प्रकाशयति न तु स्वमहि-
मत इतोऽपि च न तत्र भासते तथा न चन्द्रतारकं नेमा विद्युतो भान्ति कुतोऽ-
यमस्मद्गोचरोऽग्निः । यत्र सूर्योर्दिर्न भाति तत्र कावार्ताऽस्मद्गोचरस्याग्नेरित्यर्थः ।
तमेव भान्तं स्वतो भारूपत्वात्प्रत्यक्षादिप्रमाणानपेक्षतया स्वयमेव भान्तं सर्व-
जगदवभासात्पूर्वमेव दीप्यमानमनुभाति । सर्वमनु तेनैक्याध्यासमनुसृत्य भा-
नाभासं लब्ध्वा भाति सर्वमादित्यादिकं पूर्वोक्तं किं परिमितोक्त्या तस्य पर-
मेश्वरस्य भासा स्वरूपभूतचैतन्यप्रकाशेन सर्वमिदं जगद्विभाति प्रकाशते ॥१४॥

परमेश्वरस्य द्वैतभ्रमबाधकत्वं प्रत्यक्त्वेनावस्थितत्वं तदैक्यज्ञानमेव मोक्ष-
प्राप्तिमार्गो नान्यो मार्गोऽस्तीत्येतदाह । एक इति । एकोऽद्वितीयो हंसः स्थि-
त्यवस्थां याति तामपि हत्वा स्वप्रावस्थां याति पुनस्तामपि हत्वा सुषुप्त्यव-
स्थां याति तामपि हत्वा पुनरहं ब्रह्मास्मीतिसम्यग्ज्ञानफलकारुढः स्व-
व्यवधायकद्वैतभ्रमहेत्वविद्यां हत्वा प्रत्यक्त्वं यातीति हंसो भुवनस्यास्य म-
ध्येऽयमेव हंसो नान्यः कश्चिदस्तीति वाऽर्थः । स एवाग्निः स एव पर-
मेश्वरोऽग्निरग्निरिवाग्निः काष्ठावयवैस्तिरस्कृततया काष्ठानुगतोऽग्निर्मथनेनाभि-
व्यक्तः सन्स्वतिरस्कारककाष्ठावयवान्दग्ध्वा स्वनिजवपुषाऽवस्थितो यथा
तद्वदविद्यातत्कार्यैस्तिरस्कृततयाऽविद्यातत्कार्येष्वनुगतः परमेश्वर उत्तराध-
रारणिस्थानीयगुरुशिष्ययोः संघर्षणरूपमथनस्थानीयश्रवणमननादिजन्यस-
म्यग्ज्ञानफलकारुढः सन्स्वतिरस्कारकाविद्यातत्कार्याणि स्वतावन्मात्रतया
दग्ध्वाऽद्वितीयवपुषा मोक्षेऽवतिष्ठत इत्यग्निरित्युच्यते । सलिले संनिविष्टः

सम्यङ्निविष्टस्तेषां स्वरूपस्फुरणप्रदत्वेन संनिविष्टस्तमेव प्रकृतिप्राकृतैरसं-
स्पृष्टं प्रकृतं परमेश्वरं विदित्वा स्वात्मतयाऽपरोक्षीकृत्य तं विदित्वैवातिमृत्युमे-
ति मृत्युं जननमरणसंसारहेतुभूतमविद्यातमआख्यं मृत्युमत्येति तरति सम्यग्ज्ञा-
नेन चिन्मात्रतया नाशयतीत्यर्थः । पापमत्येतीति यावत् । अथवा संसारतद्धेतुलक्षणं
मृत्युमत्यतीत्य सम्यग्ज्ञानेन दग्ध्वा तदधिष्ठानभूतमपास्तातिशयं परमानन्दमे-
ति नान्यः पन्था अस्माज्ज्ञानादन्यः पन्था मार्गो न विद्यतेऽयनाय मोक्षप्रा-
प्तये ॥ १५ ॥

परमसूक्ष्मपरमार्थोपदेशे ग्रन्थलाघवाद्बुद्धिलाघवमेवाऽऽश्रयितव्यमिति मत्वा
पुनरपि तमेवार्थविशेषं विशेषतो दर्शयति कथं नु नामेममर्थं प्रतिपद्येरन्निति ।
स विश्वकृदिति । स प्रकृतः परमात्मा विश्वकृद्विश्वं स्वमायया करोतीति विश्व-
कृत् । विश्वविद्विश्वमपरोक्षतया वेत्तीति विश्ववित् । आत्मयोनिरात्मैव स्वयमे-
व सर्वस्य योनिर्न स ह कार्यान्तरमपेक्षते । अथवाऽऽत्मनां योनिरात्मयोनिः सु-
रनरतिर्यक्शरीराणामात्मनां योनिः कारणं पुरश्चक्रे द्विपदः पुरश्चक्रे चतुष्पद
इति श्रुत्यन्तरात् । अथवाऽऽत्मा च स एव योनिश्चेत्यात्मयोनिस्त्वंपदार्थभूतप्र-
त्यगात्मत्वेन तत्पदार्थभूतजगत्कारणत्वेन स एव स्थित इति यावत् । ज्ञथि-
त्स्वरूपः कालकालः कालस्य सर्वोपसंहर्तुरपि काल उपसंहर्ता गुणी मायाश-
क्त्याख्यगुणकोऽपहतपाप्मत्वादिगुणको वा । सर्वविद्यः सर्वा विद्या अस्याेति
सर्वविद्यस्तस्मिन्विज्ञाते सर्वमिदं विज्ञातं भवतीति सर्वविद्यः प्रधानक्षेत्रज्ञपतिः
प्रधानश्चासौ क्षेत्रज्ञश्चेति प्रधानक्षेत्रज्ञः स एव पतिश्चेति प्रधानक्षेत्रज्ञपतिः सर्व-
स्माच्छ्रेष्ठः प्रधानक्षेत्रज्ञः प्रकृतिप्राकृतलक्षणं क्षेत्रं जानातीति क्षेत्रज्ञः पतिः
सर्वस्य स्वामी । अथवा प्रधानक्षेत्रज्ञयोः पतिः प्रधानक्षेत्रज्ञपतिः प्रधानस्य स्व-
रूपप्रदतयाऽधिष्ठानत्वेन पतिः क्षेत्रज्ञस्य बिम्बतया पतिः स एष इह प्रविष्ट
इति श्रुत्यन्तरात् । गुणेशः सत्त्वरजस्तमसां नियामकः संसारमोक्षस्थितिब-
न्धहेतुः सम्यग्ज्ञाततया संसारान्मोक्षस्य हेतुः संसारहेतुनाऽज्ञानेनाज्ञाततया त-
स्मिन्संसारे स्थितिलक्षणबन्धस्य हेतुः कारणम् ॥ १६ ॥

परमेश्वरस्य स्वमहिमप्रतिष्ठां कर्मादिसाधननिरपेक्षितत्वं चाऽऽह । स त-
न्मय इति । स प्रकृतः परमेश्वरस्तन्मयोऽज्ञाततया ज्ञाततया च बन्धमोक्षहेतु-
मयो हेतुरूपः । स्वार्थे मयट् । हि प्रसिद्धौ । अमृतोऽमरणधर्मा । ईशसंस्थ ईश्वर-
त्वेन सम्यगवस्थितः । अथवेशे स्वमहिम्नि संस्था सम्यक्स्थितिर्यस्य स ईश-
संस्थः । ज्ञथिप्रकाशकः । सर्वगः सर्वसाक्षित्वेन सर्वं गच्छतीति सर्वगः । भुव-

नस्य भवनधर्मयुक्तस्य दृश्यप्रपञ्चस्यास्य गोप्ताऽऽनन्दप्रदत्वेन पालयिता यः स्वयंप्रकाशानन्दानुभव ईश ईष्टेऽस्य जगतो नित्यमेव नियमेनैवोत्पत्तिस्थिति-प्रलयावस्थासु । न हिरण्यगर्भादिवत्कर्मापासनजन्यमस्यैश्वर्यमपि तु सहजसिद्धमस्यैश्वर्यमित्याह । नान्यो हेतुर्विद्यत ईशनायेति । अथवा जगदीशनाय स एव परमेश्वरो हेतुर्नान्यो हेतुर्विद्यते । सर्वत्रेशनक्रियायाः स एव कर्ता नान्यः कर्ता विद्यत इति यावत् ॥ १७ ॥

यस्मात्परमेश्वर एव मुमुक्षोः सम्यग्ज्ञान आत्मतयाऽभिव्यक्तः सन्मोक्षहेतुस्तस्मान्मोक्षसिद्धयर्थं मुमुक्षोरीश्वरं प्रति शरणतया प्राप्तिमाह । यो ब्रह्माणमिति । निःसङ्गमुखबोधवपुर्धः परमेश्वरो ब्रह्माणं सर्वजीवसमष्टिरूपं हिरण्यगर्भं विदधात्यवान्तरसर्गस्थित्यन्तकर्तृत्वेन स्वमायया विदधाति ससर्जं सृष्ट्वानपूर्वं सर्गदौ यः परमेश्वरो वै प्रसिद्धौ वेदांश्च प्रहिणोति प्रददौ तस्मै तस्मात्प्रथमं हिरण्यगर्भाय महाप्रलये विच्छिन्नसंप्रदायानां वेदानां तस्मादितराधिकारिषु संप्रदायसिद्धयर्थं परमेश्वरस्तस्मै वेदान्प्रददौ । तमेवंभूतम् । ह एवार्थे । तमेव देवं ज्ञानस्वभावमात्मबुद्धिप्रसादं स्वविषयबुद्धिप्रसादकरं प्रत्यगात्मानं निर्मलान्तःकरणोपहिते तत्कर्तृकत्वेन स्थिता या बुद्धिस्तस्याः स्वाभाविक्याः प्रसादयितारं वा । आत्मबुद्धिप्रकाशमित्यस्मिन्पाठ आत्मबुद्धिमहं ब्रह्मास्मीति-स्वविषयां बुद्धिं प्रकाशयतीत्यात्मबुद्धिप्रकाशम् । अथवाऽऽत्मैव बुद्धिरात्मबुद्धिः । बुद्धिर्नाम ज्ञानं स्वरूपानुभवः स एव प्रकाशोऽस्येत्यात्मबुद्धिप्रकाशस्तमात्मबुद्धिप्रकाशमित्येवं योजयितव्यम् । मुमुक्षुर्वै वै प्रसिद्धं मुमुक्षुत्वाद्यधिकारसंपत्तिर्मेऽनुभवसिद्धेति यावत् । शरणमहं प्रपद्ये मुमुक्षुरहं मोक्षसिद्धयर्थं शरणं प्रपद्ये ॥ १८ ॥

परमेश्वरस्य देशतः कालतो वस्तुतश्चानवच्छिन्नत्वमविकारित्वं निःसङ्गत्वं सत्यसुखं चिन्मात्रैकरसत्वं प्रत्यक्त्वेनावस्थानं स्वेनैक्याध्यासमुपगतस्वमायया सर्वज्ञत्वं समस्तजगदुदयस्थितिप्रलयहेतुत्वं सर्वान्तर्यामिरूपेणावस्थितत्वं मुमुक्षोरीश्वरैकत्वापरोक्ष्याद्वैतभ्रमस्य स्वरूपमात्रतया प्रलीनत्वमीश्वरैकत्वज्ञानादेव मोक्षसिद्धिमन्येभ्यस्तदसिद्धिं च पदे पदे महता परिकरबन्धेन तात्पर्येण प्रतिपाद्यमेवार्थं संक्षिप्योपसंहरति मन्त्रद्वयेन । निष्कलमिति । किं केवलावयविनः परिणामित्वमवयवविशिष्टस्यावयविनो वा परिणामित्वमवयवविद्रव्यस्य चेन्निरंशस्यापि परिणामित्वापातः । अवयवविशिष्टस्य चेत्तदाऽपि निरंशस्य परि-

१ (क.) 'ज्ञानेनाऽऽत्म' । २ (ख.) 'ज्ञानस्व' । ३ (ख. ग.) 'रूपमनु' । ४ (ख. ग. घ.) 'स्वसंविन्मा' । ५ (क.) 'रोक्षत्वं द्वैत' । ६ (ख. ग.) 'चेत्तदा निरं' । ७ (ख.) 'ज्ञस्यैव प' ।

णामित्वापातः । अवयवैरारभ्यावयविनि वर्तमानस्य परिणामस्य तत्तदवयववि-
शिष्टेऽवयविनि वर्तमानत्वमङ्गीकृतं चेत्तदवयवरूपेऽवयविनि वर्तमानस्य परिणा-
मस्य तत्तदवयवविशिष्टावयवलक्षणेऽवयविनि वर्तमानत्वं स्यात्ततोऽन्त्यावयव-
रूपपरमाणुषु वर्तमानत्वस्यैष्टव्यत्वादुभयथा निरंशस्यैव परिणामित्वस्याङ्गीकर्त-
व्यत्वाद्ब्रह्मणो निरंशत्वेऽपि महदादिरूपेण परिणामित्वं स्यादित्याशङ्क्यावयवि-
नः परिणामित्वेऽवयवस्य विशेषणत्वेनोपकारकत्वाभावादुक्तदोषप्राप्तिः । उपाधि-
त्वेनोपकारकत्वं उपाधिभूतावयवसंबन्धाभावाद्ब्रह्मणः परिणामित्वं न संभवती-
त्याह । निष्कलं निष्क्रियमिति । कला अवयवा अस्य न विद्यन्ते इति निष्कल-
मिति परिणामोपाध्यभाव उक्तः । निष्क्रियमिति । तदुपाधिकपरिणामक्रियाभा-
व उक्तः । ब्रह्मणः परिणामक्रियाभावात्तत्फलभूतकार्यात्मकत्वं नास्तीत्याह । शा-
न्तमिति । देहादिपरिणामिवस्तु पूर्वावस्थां परित्यज्योत्तरावस्थां याति तामपि
परित्यज्य तत् उत्तरावस्थां याति । एवं सर्वदा व्यापृततया वर्तते तद्ब्रह्मणः
सर्वदा व्यापृतत्वं नास्तीति भावः । परिणामित्वे जडत्वं प्रयोजकं चेच्चित्तं न
स्याच्चित्तं प्रयोजकं चेज्जडत्वं न स्यादेवमन्योन्यव्यभिचारादुभयस्य प्रयो-
जकत्वासंभवादेकस्यैव प्रयोजकत्वमङ्गीकर्तव्यं तत्रोभयवादिसंप्रतिपन्नजडस्यै-
व परिणामित्वस्याङ्गीकर्तव्यत्वात्तद्रूपत्वाभावाद्ब्रह्मणः परिणामित्वं न संभव-
तीत्याह । निरवयवमिति । निर्दोषरूपत्वादेव जडरूपत्वं ब्रह्मणि नास्तीति या-
वत् । शक्तस्य सहकारिसाधनसंयुक्तस्यैव परिणामित्वं दृष्टम् । इह तु शक्तिस-
हकारिसंबन्धोऽपि नास्तीत्याह । निरञ्जनमिति । अमृतस्य परं सेतुममृतस्य
संसारतद्धेतुनिवृत्तिलक्षणमोक्षस्य परं परमं सेतुं सेतुरिव सेतुस्तमहं ब्रह्मास्मी-
तिबुद्धौ प्रतिबिम्बितत्वेन बुद्धिंसंस्पृष्टं तत्त्वमविद्यातत्कार्यनिवृत्तिशब्दवाच्यत-
या निवृत्तिस्वरूपं सत्सेतुर्भवति । बुद्धिसंबन्धोपलक्षितं जीवपरैक्यं तत्त्वं स्व-
तिरस्कारकाविद्यातन्मूलं द्वैतप्रपञ्चं स्वतावन्मात्रतया दग्ध्वाऽनन्तैर्मुखचिन्मा-
त्रतया मोक्षेऽवस्थितमिति दग्धेन्धनानलमिवेत्युच्यते ॥ १९ ॥

यदा चर्मवदाकाशं वेष्टयिष्यन्ति मानवाः । यदा यथा चर्म वेष्टयिष्यन्ति
मानवास्तद्ब्रह्माकाशं वेष्टयिष्यन्ति मानवास्तदा देवं पूर्वश्लोकोक्तं निष्कलत्वादिवि-
शेषणविशिष्टं देवमविज्ञायाऽऽत्मत्वेनाज्ञात्वा दुःखस्य सकारणसंसारदुःख-
स्यान्तो नाशो भविष्यति । तस्मादेवमविज्ञाय संसारदुःखनिवृत्तिः सर्वथा न

१ (ग.) 'शिष्टेऽत्र' । २ (क. ख. घ.) 'नस्यै' । ३ (क. ग. घ.) 'दोषाप्रा' । ४ (ख. ग.)
'धिकत्वे' । ५ (क. घ.) 'रत्न' । ६ (ख.) 'न भ' । ७ (ख.) 'लमस्य निष्कलमि' । ८ (ख. ग.)
'धिप' । ९ (ग.) 'त्वादुभयत्वा' । १० (ख. घ.) 'संसृष्ट' । ११ (घ.) 'न्तसत्यसु' ।

संभाव्यत इत्यर्थः । शिवमविज्ञायेत्यस्मिन्याठे ज्ञात्वा शिवं शान्तिमत्यन्तमेती-
त्युक्तत्वात्प्रकृतिप्राकृतमलैरनास्कन्दितस्वरूपं शिवमविज्ञायेत्यर्थः ॥ २० ॥

संप्रदायपरंपरयाऽऽगताया एव विद्याया मोक्षफलपर्यन्तत्वं दर्शयितुं संप्र-
दायं विद्याधिकारिणं चाऽऽह । तपःप्रभावादिति । तपःप्रभावात्तपसः कृच्छ्र-
चान्द्रायणादिलक्षणस्य तत्र तपःशब्दस्य रूढत्वादनेकजन्माजितस्याऽऽश्रम-
प्रयुक्ततया विहितस्य कर्माख्यस्य तपसो नियमेषु तपःशब्द इति तत्र तपःश-
ब्दस्मरणादिन्द्रियमनसोरैकाग्र्यलक्षणस्य तपसो मनसश्चेन्द्रियाणां च ऐकाग्र्यं
परमं तप इति स्मरणात्तपःशब्दभूतानामेतेषां प्रभावात्सामर्थ्यादेव प्रसादाच्च मो-
क्षाधिकारसिद्ध्यर्थमनेकजन्मसूपाजितपरमेश्वरस्य प्रसादाच्च ब्रह्म ह ब्रह्माद्वि-
तीयं तत्त्वं हशब्द ऐतिह्यं द्योतयति । श्वेताश्वतरो नाम ऋषिर्विद्वान्पूर्वोक्तं ब्र-
ह्म विद्वान्स्वात्मत्वेनापरोक्षीकृतब्रह्मतत्त्वमथ शिष्येषु साधनचतुष्टयसंपत्तिमाल-
क्ष्यानन्तरमत्याश्रमिभ्य इति । अतिः पूजायामिति स्मरणादत्याश्रमः संन्या-
साश्रमस्तत्रापि परमहंसाश्रमः । तानि वा एतान्यवराणि तपांसि न्यास एवा-
त्यरेचयन्त्यास इति ब्रह्मेति श्रुतेः । चतुर्विधा भिक्षवश्च कुटीचकबहूदकौ । हंसः
परमहंसश्च यो यः पश्चात्स उत्तम इति स्मरणाच्च य एतेषां मध्येऽत्याश्रमिण-
स्तेभ्योऽत्याश्रमिभ्यः परमं यत्पूर्वोक्तं ब्रह्म तदेव परममुत्कृष्टमपास्तातिशयान-
न्दं पवित्रं शुद्धं प्रकृतिप्राकृताख्यैर्मलैरनास्कन्दितमृषिसंघजुष्टमृषीणां सनकस-
नन्दनवामदेवप्रभृतीनां संघैर्जुष्टं सेवितं तेषां प्रीतिं च सम्यक्सेवितमात्मत्वेन
प्रीतिं चेति यावत् । प्रोवाच सम्यगित्यस्य काकाक्षिन्यायेन संबन्धः । तेभ्य
एवंभूतं ब्रह्म सम्यक्प्रोवाचाऽऽत्मत्वेनापरोक्षीकृतं यथा भवति तथा प्रोवाचे-
त्यर्थः । प्रोवाचेति प्रशब्देन गुरोरुपदेशकौशलं दर्शयति ॥ २१ ॥

वेदान्त इति । वेदान्ते सर्वासूपनिषत्सु जातावेकवचनम् । परमं परमपुरुषा-
र्थरूपं गुह्यं गोपनीयं गुह्यरूपेण स्थितं पुराकल्पप्रचोदितं पुरा कल्परूपेण प्र-
चोदितं पूर्वस्मिन्कल्पे प्रचोदितमुपदिष्टमिति वा संप्रदायपरंपरया सम्यग्ज्ञा-
तमिति यावत् । कल्पादौ हिरण्यगर्भाय प्रचोदितमुपदिष्टमिति वा । नाप्रशा-
न्ताय शमदमाद्यधिकारसंपत्तिरहिताय न दातव्यं तत्रापि नापुत्राय वाऽशि-
ष्याय वा न दातव्यं प्रशान्तचित्ताय पुत्रार्थं प्रशान्तचिरप्रोषितशिष्याय च दा-
तव्यमित्यर्थः ॥ २२ ॥

देवतागुरुविषयनिरुपाधिकर्मक्तेर्विद्याप्राप्तावन्तरङ्गसाधनत्वमाह । यस्य देव

१ (क. ख. घ.) °कृत्य यं । २ (क. ख.) °ज्ञानमिं । ३ (ख. ग.) °न्तपुं । ४ (क. घ.)
°य शिं । ५ (ख. ग.) °य वा दां । ६ (क. ख. घ.) °भवत्योर्विं ।

इति । यस्य पुरुषस्य देवे परमेश्वरे परोत्कृष्टा निरुपाधिका भक्तिर्यथा तथा निरुपाधिका भक्तिरेव गुरावपि विद्यते गुरुदेवतयोरेकत्वबुद्ध्या तस्य देवतागुरुविषयनिरुपाधिकभक्तिमतो योग्याधिकारिण एते कथिता अस्यामुपनिषदि भगवता श्वेताश्वतरेण कथिता उपदिष्टा हि यस्मादर्थः प्रकाशन्ते यथावत्प्रकाशन्ते महात्मनो महानुभावस्य नान्यस्येति यस्मात्तस्माद्विद्यार्थिभिर्देवतागुरुविषया निरुपाधिका भक्तिः कर्तव्येत्यभिप्रायः । द्विर्वचनमध्यायपरिसमाप्तिद्योतनार्थमादरार्थं च ॥ २३ ॥

इति श्रीमत्परमहंसपरिव्राजकाचार्यश्रीमज्ज्ञानोत्तमपूज्यपादशिष्यस्य
विज्ञानभगवतः कृतौ श्वेताश्वतरोपनिषद्विवरणे
षष्ठोऽध्यायः ॥ ६ ॥

